
БЛАГОДАРСТВЕННОЕ ПИСЬМО 

Фермерам Краснову П.В., Краснову С.В. 

Уважаемые Петр Валентинович и Сергей 
Вапентинович! 

Автор выражает Вам благодарность за частичную 
финансовую помощь в издании шеститомника о жизни и 
деятельности просветителя чувашского народа, великого 
педагога Ивана Яковлевича Яковлева. 



Фермеры Цильнинского района - это достаточно серьезная 
сила в сравнении с другими районами Ульяновской области. 
Всего насчитывается 210 фермерских хозяйств, из которых около 
50 довольно крепко стоят на земле. Около 15 процентов 
земельных угодий Цильнинского района обрабатывается и 
засевается фермерскими хозяйствами. 

За более чем десятилетний срок существования 
фермерских хозяйств в нашем районе случайные люди: 

мечтавшие заработать «легкие деньги» отфильтровались: 
остались те, кто действительно хочет работать на земле. Именно 
из них и образовался негласный союз фермеров, своеобразный 
костяк из людей с серьезными намерениями. Между собой эти 
фермеры тесно взаимодействуют: друг другу помогая кто чем 
может. У кого-то есть возможность приобрести технику по 
доступной цене, у кого-то есть связи на рынке сбыта полученной 
продукции, кто-то может помочь семенами, а кто-то - ГСМ. 
Причем эти взаимодействия строятся не на письменных 
договорах: в данном честном слове. Красновы в конце 80-х XX 
века приехали работать в Степную Репьевку, где местный колхоз 
нуждался в хороших специалистах сельского хозяйства и где 
была возможность получить квартиру. Здесь же они обзавелись 
семьями, когда настали трудные времена, решили начать 
фермерское дело. Подумали так: «Работать на земле умеем. 
Есть родственники, которые всегда помогут и словом и делом». 
Раскинули, взяли 45 гектаров земли да купили трактор, который 
был годен только на металлолом. И не был бы Сергей Краснов 
хорошим инженером-механиком, если бы не смог его вос- 
становить. Так и появилось в 1993 году крестьянско-фермерское 
хоэяйство Красновых. Получив первый урожай, смело брали 
кредит и приобретали необходимую для нормальной работы 
технику. 

Сейчас братья Петр и Сергей Красновы считаются одним из 
самых крепких фермеров в районе. Они обрабатывают более 
1000 гектаров земли. На постоянной основе у них трудятся около 
десяти человек. Под общежитие отремонтирован щитовой дом. 
Здесь же оборудована и столовая. Удалось им приобрести 
комбайн «Дон», новенькую дисковую борону и опрыскиватель. 
Основной акцент фермеры делают на зерновой кпин - озимые и 
яровые, не забывают, конечно, и о сахарной свекле, посевы 
которой из года в год увеличиваются. 

«Мы были исполнителями, привыкли делать то, что скажут. 
Теперь стали хозяевами-собственниками и отношение к делу 
совсем иное,” - говорят Красновы. Получаемые от реализации 
зерна деньги они вкпадывают в укрепление своей материальной 
баэы. Практически каждый год приобретают несколько единиц 
техники, в основном бывшей в употребпении. 

Но умелые руки Красновых дают им вторую жизнь. Всего у 
них насчитывается десять тракторов, полный набор прицепного 

инвентаря, пять автомобилей, три зерновых комбайна и один 
свеклоуборочный комплекс. Они сами придумали как смастерить 
элекгросварку и компрессор с приводом от вала отбора мощности 
трактора. Это очень удобно в крестьянском хозяйстве. 
Фермерство стало для них семейным делом. Вместе с ними 
работают еще два брата: Владимир и Николай, помогают им 
племянники и свояки. Если фермер - значит хозяин, труженик. 
Ленивым фермер не может быть. Каким бы ни был год, они сполна 
рассчитывались со своими арендодателями. Бывало, сами 
оставались в накладе. Так случилось и в засушливом 1998 году. 
Выдав арендную плату, фермеры сами остались без семян. 
Покупали их в Ульяновском НИИСХ. И сегодня покупают их там, 
но уже для размножения. Подходят к фермерству как к 
творческому труду. Петр Вапентинович тяготеет в агрономии, 
Сергей Валентинович мастер по инженерной части. Супруги 
ихние, одна - бухгалтер - экономист, вторая - финансист - 
менеджер. Но это раэделение, конечно, условное. Взаимо- 
заменяемость у них полная. 

Автор выражает глубокую благодарность 
спонсорам Петру Валентиновичу и Сергею 
Валентиновичу Красновым эа финансовую 
помощь в издании пятой книги о замечатепьном 
педагоге-просветителе И.Я. Яковлеве. Спасибо 
Вам большое, дорогие Петр Валентинович и 
Сергей Валентинович! Успехов Вам в работе: 
новых достижений, огромного, как личного, так и 
семейного счастья, крепкого здоровья и 
блогополучия во всем! 

ҪУХАЛСА КАЙРӐМ 

(тӗрленчӗк) 


Кӑҫалхи ҫуркунне, ытти ҫулсемпе танлаштарсан, икӗ эрне 
маларах килсе ҫитрӗ. Пуш уйӑхӗн вӗҫӗнчех, хӗвел хытӑ хӗртсе 
пӑхнӑран, уй-хирсем шурӑ кӗпе-йӗмне улӑшма та ӗлкӗрчӗҫ. 
ҪЫрма-ҫатрасем те унчченхинчен маларах хӗл ытамӗнчен 
хӑтӑлчӗҫ. Ҫил ҫӑварӗ ҫинче ларса шултӑркаса кайнӑ пичке пек, 
кӑшӑпӗсене кӑларса пӑрахрӗ ҫурхи тӗнче: темиҫе кун каялла кӑна 
ула-чӑла курӑнакан уй паян, ав, хӑва ҫинче ларакан курак пекхуп- 
хура! Ҫырма леш енче пӗлтӗрхи ыраш уйӗ ҫеҫ симӗс кӗпине ҫурхи 
шывпа ҫуса тасатнӑ хыҫҫӑн хӗртсе пӑхакан хӗвел хӗрӗвӗпе 
якатса, вӑштӑр ҫилпе типӗтет. Утма вӗренсе ҫитеймен пӗчӗк 
ачалла упаланет ҫӗр пӑвӗ анлӑ уйсем тӑрӑх, мулкачсем пек 
сиккелекен хӗвел шевлисем хыҫҫӑн катмакланса. Тӳпере карти- 
картипе хур кайӑксем вӗҫсе иртеҫҫӗ. Урамра хур-кӑвакал 
какалать. Хӗвел тӗкӗрӗ умӗнче капӑрланса симӗс тутӑрӗсене 
ҫыхакан яшта тирексем ҫинче иртен пуҫласа мӗн тӗттӗм пуличчен 
хура кураксем туй тӑваҫҫӗ, ҫемье чӑмӑртаҫҫӗ, йӑва ҫавӑраҫҫӗ. 

Ҫырма хӗрринче, ватӑ ҫыннӑн шакла пуҫтӳпи пек, ҫап-ҫара 
сӑрт ҫамки ҫинче, сурӑхсемпе качакасем ҫерем хыраҫҫӗ. Кив 
хавтан та чылай унта, пӗлтӗр, кӗр йӗпе килнӗрен, курӑк самай 
ӳснӗччӗ, ҫавапа ҫулма та хӑтланса пӑхрӗ те Пикментей анкарти 
хыҫӗнчи лаптӑка, ҫумӑра кайсан пӗрех типсе ӗлкӗреймест тесе 
ҫулмарӗ чӗркуҫҫи таранах ашкӑрса кайнӑ шур уттине. Ҫулманни 
те юрарӗ тепӗртен: ҫӑварни эрнинче ҫурчӗ ҫунса кайнине пула 
пӗтӗм выльӑх-чӗрлӗхӗ утӑ-улӑмсӑр тӑрса юлчӗ, вара, ирӗксӗрех, 
юр кайса пӗтнӗ-пӗтменех анкарти хыҫӗнчи кив хавтан ҫине 
хӑваласа анма тӳр килчӗ Пикментейӗн хӑйӗн выльӑхӗсене. 
Кӗркунне картиш тулли выльӑхчӗ, виҫӗ лашаччӗ, юпах тиха, 
сӑвакан ӗне пурччӗ, амӑш айӗнчи пӑрусем, йӗкӗреш ҫуралнӑран, 
иккӗн танччӗ, чӑх-чӗп, хур-кӑвакал, путеккисемпе вун ултӑ сурӑх 

пурччӗ... Йӑлт шӑлса кайрӗ вут. Вӑрӑ вӑрлать те пӗрех пурне те 
йӑтса тухса каяймасть, мӗн те пулин пӗрех юлать, вут вара, ҫӑткӑн 
тискер кайӑк пек, пурне те хыпса ҫӑтма хатӗр. Виҫ лашипе икӗ 
сурӑхӗ ҫеҫ тӑрса юлчӗҫ пушар хыҫҫӑн Пикментейӗн. Мӗн тӑвас 
тейӗн ҫав. Пушарӑн тилхепи ҫук, тепӗртен вӑл иктурта хушшинчи 
лаша та мар. Юрать-ха, пикментейсем, хӑйсем чӳрече ҫапса 
кӗленче ҫӗмӗрсе пулин те ҫунакан пӳртрен тухса ӗлкӗрнӗ, 
ҫийӗсене мӗн тупса тӑхӑнайнӑ - ҫав тумӗсемпе. Анчах пур ҫемйи 
те тухса ӗлкӗреймен ҫав. Кӗҫӗннисем виҫӗ ача вутра ҫунса вилнӗ. 
Виҫҫӗш те пӗр вырӑнта. Пытарма та вӗсене виҫҫӗшне пӗр тупӑка 
хурса пытарчӗҫ, уйрӑм тупӑксем туса тӑмарӗҫ. 

Ик аллипе ҫатӑрласа тытнӑ Пикментей хӑйӗн пуҫӗ ҫине 
пусса лартнӑ путек тирӗнчен ҫӗленӗ ҫӗлӗкне. Кӑмрӑкланнӑ вут 
каски ҫинче шухӑша кайса ларать кил хуҫи. Хӗвел тӳпере 
хӗртнӗҫем хӗртсе пӑхать. Тӑпра кунран кун ӑшӑнса пырать. Кӗҫех 
хире тухмалла. Ир-ирех тӑри юрлать, хресчене акана чӗнет. Хӑр 
улӑм ҫине тӑрса юлнӑран лашасем те япӑх, акма вӑрлӑх та ҫук. 
Аҫта каймалла? Мӗн тумалла? Ҫав ыйтусем канӑҫ памаҫҫӗ 
Пикментее. Чикарккӑ хыҫҫӑн чикарккӑ чӑркать хуйха ӳкнӗ арҫын. 
Пысӑк нуша курнӑ хыҫҫӑн хапха юпи пек ҫӳллӗ те пӗрре туртса 
лаша таканӗ татма пултаракан вӑй питти ҫын самай туртӑнчӗ сӑн- 
сӑпатран. Сухал пусса илчӗ ӑна, хырӑнма алли ҫӗкленмест куран. 
Апат та анмасть унӑн, пӗрмай сивӗ шыв ӗҫет вут-ҫулӑмсӑр 
ҫунакан ӑш-чикне лӑплантарас тесе. Унччен чикарккӑ мӗнле 
чӑркамаллине те пӗлменскер, халь туртма вӗренсе кайрӗ. Пӗр 
сӑмахпа каласан, ҫак хуйхӑ хыҫҫӑн чылай ватӑлчӗ Пикментей. 
Ҫӑхан пӗсехи пек йӗм хура ҫӳҫӗ, хӑш вӑхӑтра пуль, кӑн-кӑвак 
йӗтене ҫаврӑнчӗ. Паллах, тӑванӗсем пулӑшрӗҫ-ха Пикментее: 
хӑшӗ хӑйсен тӑхӑнкаланӑ тумӗсене пачӗҫ, хӑшӗ чашӑк-тирӗк 
парса пулӑшрӗҫ, хӑшӗ апат-ҫимӗҫпе тивӗҫтереҫҫӗ паян 
кунчченех. Хӗн-хур вӑл пӗччен кӑна килмест теҫҫӗ, нӳхрепри ҫӗр 
улмийӗ те ҫиме юрӑхсӑр вӗт.турӑҫӑм. Нӳхреп аслӑк айӗнче 
пулнӑран, ҫивитти ҫунса нӳхрепе те аннӑ пулнӑ вут. Ай, тур-тур! 
Ай, тур-тур! Ай, тур-тур!.. Пикментей арӑмӗ Несихва, Виҫпӳрт- 
Шӑмӑршӑ хӗрӗ пулнӑран, виҫпӳртсем те вӑй ҫитнӗ таран 
пулӑшрӗҫ-ха вут-кӑвара пула хура тӑпра ҫине тӑрса юлнӑ 
тӑванӗсене. Юрать-ха тӑванӗсем пур, атту пулсан, мӗн тунӑ 
пулӗччӗ-ши Пикментей? 

Акмалли япалана вӑхӑт ҫитсен кӗл ҫине пулин те акма 
хушаҫҫӗ ваттисем, анчах... Ах, ҫав «анчах»!.. Ял халӑхӗпе пӗрле 

Пикментей ҫемйи те тухрӗ хире, кун каҫа тӑрмаланаҫҫӗ вӗсем 
хӑйсен ятак ҫӗрӗ ҫинче. Пӗрмай хӗвелпе ҫил ҫинче ӗҫленӗрен 
пуль ҫав, Пикментей пит-куҫӗ тир-сӑран пек сарӑхса, хуралсах 
кайнӑ. Юрать-ха Турӑ ҫирӗп сывлӑх панӑ Пикментее, лаши 
туртайман чухне, тепӗр чух хӑй кӳлӗнет лаша вырӑнне. Ака пуҫне 
тапса туртнӑран уринчи ҫӑпатисем те «сухалӗсене» кӑларнӑ, 
анчах ура салтса сырма вӑхӑт ҫук ҫӗр ӗҫченӗн, ака тӑвас пулать 
ҫынпа пӗрле. Пикментейӗн аслӑ ывӑпӗ вун тӑватӑ ҫулхи кӑтра 
ҫӳҫлӗ, кӑвак куҫлӑ, ашшӗ пек патвар, ҫамрӑк Ильментей кунӗ-кун 
хута ашшӗпе юнашар суха сухапать. Каҫалӑк тухиччен миҫе 
хутчен кӑна чарӑнмасть-ши ӗшеннӗ лаша? Тӑр-тӑр-тӑр! чӗтрет 
лаша ӑмӑрӗ вӑй-хал чакса килнӗрен. Ильментей аллине пушӑ 
тытнӑ пулин те, ывӑннӑ лашине пушӑпа ҫапмасть вӑл, ҫапнӑ пек 
туса хӑмсарать ҫеҫ. «Эй, маттур, каҫалӑка тухма инҫе юлмарӗ, 
тапаҫлан атя, тапаҫлан!» тесе хӑй те лашипе юнашар тӑрса 
туртать йывӑр ака пуҫ тимӗрне. Пикментейӗн кӗҫӗн ывӑлӗ Вунӑ 
ҫулхи Сементей, амӑшӗ пек типшӗм пит-куҫлӑ ача, суха хыҫҫӑн 
сӳрелесе пырать сарлака йывӑҫ сӳре кӑкарнӑ лашипе. Суха ӗҫӗ 
те, сӳре ӗҫӗ те вӗҫленсе пырать Пикментейсен, вӑрлӑх килсе 
ҫитсен кӑнтӑр хыҫҫӑн тем пек акма пуҫӑнасшӑнччӗ Пикментей, 
ҫавна пула вӑл пӗрмай аслӑ ҫул ҫине пӑха-пӑха илет, анчах кӗтнӗ 
лав ҫаплах ҫук та ҫук. Мӗншӗн тесен вӑрлӑх миххисем тиенӗ лав 
аслӑ ҫултан пӑрӑнса хир ҫулӗ ҫине кӗнине асӑрхаймарӗ 
Пикментей. Пикментей арӑмӗ Несихва паян ирпех тухнӑ 
Виҫпӳртрен, анчах тулли лавпа хытӑ килме май ҫук-ҫке-ха, 
тепӗртен Кахӑрлӑ ҫырми урлӑ хывнӑ кӗпере пӑр ҫӗмӗрсе 
кайнӑран паян кунчченех юсаман-ха ӑна, ҫавӑнпа Чӑнлӑ 
Шӑхалӗнченех ҫаврӑнса килме тӳр килчӗ хитре сурпан сырнӑ 
чӑваш арӑмне. 

Несихва вӑрман тӑрӑхӗнче ҫуралса ӳснӗрен-и, мӗн 
пӗчӗкрен лаша кӳлсе ҫӳренӗ. Утӑ та ҫулнӑ вӑл, турттарнӑ та, 
вӑрман та каснӑ, ҫуртра арҫын пулманран, хӗлӗпе вутӑ валли 
хӑрӑк-турат турттарнӑ Шӑмӑршӑ вӑрманӗнчен. Мӗн ачаран 
арҫын вырӑнӗнче ӗҫленӗ Несихва, ҫавӑнпа ал-урисем те унӑн 
ҫирӗп те тӗреклӗ. Типшӗм шӑм-шаклӑ пулсан та шӑнӑрлӑ 
хӗрарӑм вӑл Несихва. Ӗҫпе пиҫнӗ ҫын. Лашана йывӑр ан пултӑр 
тесе Несихва лав ҫумӗпе утса пырать. Пӗчӗк ывӑлӗ Исливан ҫеҫ, 
амӑш пек йӑр-япӑш арҫын муклашки, тилхепе тытса пырать лав 
ҫинче. 

Ҫитӗннӗ ҫын пек тилхеписене турткаланӑ хушӑра, амӑшӗ 

курман вӑхӑтра, кукашшӗпе кукамӑшӗ парса янӑ чӑкӑта та чӗпӗте- 
чӗпӗте илет хырӑмӗ выҫса килнӗрен, пыл карасӗсене те ҫула- 
ҫула илет чӗлхипе шӑналӑк айне пуҫне чиксе. 

Тулли лав килнине курсан пӗрремӗш хут Пикментей пичӗ 
ҫинче йӑлтӑр кулӑ ҫиҫӗм пек ҫиҫсе илчӗ. «Тавах Турра! Турӑ пире 
пӑрахмасть» - хӑй ӑшӗнче пӑшӑлтатрӗ ҫӗр ӗҫченӗ. Хытӑ 
хӗпӗртенӗрен вӑй-хал хутшӑннӑ пек туйӑнчӗ, чӑтса тӑраймарӗ 
Пикментей, хӑй кӳлӗнчӗ акапуҫ хушшине, вара лашипе иккӗш 
туртса тухрӗҫ-тухрӗҫех ана хӗррине тӑпра купаланӑ ака пуҫне. 
Ҫав вӑхӑтра тулли лав та ҫитсе чарӑнчӗ вӗсем патне. Несихва 
лашине чарчӗ те чӗлпӗрне вӗҫерчӗ турта пуҫӗнчен, туртса ҫыхнӑ 
урхалӑха салтса ячӗ, шӑналӑк айӗнчен пӗр хул хушши типӗ утӑ 
илсе ӗшеннӗ лаша умне пырса хучӗ. Турта хушшинчи лаша 
кӑмӑрт-кӑмӑрт тутарса вӑрман уттине ҫиме пуҫларӗ. Исливан, 
кушак пек ҫӑмӑллӑн лав ҫинчен сиксе анчӗ те, кукашшӗ куккӑш 
сӑхманне хӑйне тӑхӑнтарса янӑран хӗпӗртесе, пысӑк парнене 
пиччӗшӗсене кӑтартма васкарӗ. Тепӗр ҫур сехетрен туслӑ ҫемье, 
тулли лав аяккине шӑналӑк сарсах Виҫпӳртрен кукашшӗпе 
кукамӑш парса янӑ кучченеҫсене кӑларса хурса, хӑна апачӗ тума 
ларчӗ. Пикментейсен ят ҫӗрӗ аслӑ ҫул хӗрринчех, ҫавӑнпа кам 
кӑна иртсе ҫӳремест-ши кунта!.. Пурне те аякранах куҫпа кӗтсе 
илсе, куҫпа ӑсатса ярать Исливан лав ҫинче пыллӑ карас ҫуласа 
ларнӑ май. 

- Атте, атте, кур-ха, улпут килет! - лав ҫинчен сиксе анса - 
чавсинчен тӗкет шӑналӑк ҫине тӑсӑлса выртнӑ ашшӗне чӗкеҫ пек 
чӗвӗлти чӗлхеллӗ Исливан. 

- Аҫтан пӗлетӗн вӑл улпут иккенне? - тӑрӑхласа кулать 
Ислиеанран кӗҫӗн пиччӗшӗ, - тен, вӑл ҫӗтӗк-ҫурӑк пуҫтаракан 
ҫеҫ?.. 

- Ман пек ҫӗтӗк урапа ҫинче мар, трантас ҫинче ларса килет 
вӑл, курмастӑн-и? - кӑшкӑрсах пӳрне тӑсса кӑтартать аслӑ ҫул 
еннелле чӗрре кӗнӗ ача. - Ку улпут тем тесен те пирӗн яла килет. 
Куртӑр-и, ав, кунталла пӑрӑнчӗ! Анчах Исливан калаҫнине пӗри те 
хӑлхана чикмеҫҫӗ, васка-васка апат ҫиеҫҫӗ. Ҫавӑнпа пуҫ ухса 
юртса килекен урхамах ҫитсе чарӑннине те сисмерӗҫ 
пикментейсем. Ҫывӑхрах лаша кӗҫӗнсе ярсан ҫеҫ, ҫиҫӗм ҫиҫсе 
аслати авӑтнӑ вӑхӑтри пек шарт сиксе пурте варт ҫаврӑнса пӑхрӗҫ 
хыҫалалла. Трантас ҫинче капӑр тумланнӑ шур сухаллӑ 
палламан ҫынна курнӑран шӑналӑк ҫинче апатланса 
выртакансем хӑвӑрт сиксе тӑчӗҫ те пӗр-пӗрин ҫине ӑнланмасӑр 

пӑхса илчӗҫ, пӗр хушӑ сӑмах хушма аптраса тӑчӗҫ, калӑн 
чӗлхесӗр пулчӗҫ тейӗн. Улпут текенӗ трантас ҫинчен анчӗ те 
пикментейсен еннелле утрӗ. Тӗреклӗ те шултӑра шӑм-шаклӑ 
ҫынна курсан Пикментей шухӑша кайрӗ. 

- Тем тесен те улпут мар ку. Улпут пулсан трантас ҫинчен 
анман пулӗччӗ. Улпут пулмасан та ахапь ҫын мар ку, мӗнле-тӗр 
пуҫлӑх, - ҫурма саспа пӑшӑлтатса пӗлтерчӗ ҫемйине кил хуҫи. 

Ют ҫынна курсан типӗ утӑ ҫиекен лаша та пуҫне ҫӗклерӗ, 
анчах хырӑм выҫҫи апат патнехтуртрӗ ӑна. 

- Аван-и, тӑвансем! Аван пурӑнатӑр-и? - алӑ тӑсрӗ 
палламан ҫын Пикментее, ӑшшӑн куҫран пӑхса. Капӑр тумланнӑ 
хула ҫынни хамӑр чӗлхепе чӑвашла калаҫни шалт тӗлӗнтерчӗ 
пикментейсен ҫемйине. Нӳр пур-и тӑпрара? Сахал пуль? Ав, епле 
типӗ ҫил сӑрӑхтарса илет ӑна тӑпраран. Ҫумӑр кирлӗ те ҫав... 
Чӗмпӗрте ӗнер ҫумӑр ҫурӗ, сирӗн патӑрта ҫумӑр ҫуман пулас? - 
пӗшкӗнсе пӗр ывӑҫ тӑпра ывӑҫласа илчӗ палламан ҫын. - Тӑпри 
лайӑх-ха вӑл, анчах нӳр сахал. - Аллинчи тӑприне пичӗ ҫине 
хурса пӑхрӗ. - Ашӑннӑ. Акма вӑхӑт. - Выҫлӑхӗ ҫеҫ ан пултӑрччӗ. 
Ҫавна ҫеҫ Т урӑ сирсе ятӑрччӗ. 

- Выҫлӑх пулсан чӑн малтан манӑн ҫемье вилсе выртӗ 
ӗнтӗ, - ассӑн хашлатса сывласа ячӗ Пикментей, ачисем ҫине 
салхуллӑн пӑхса. - Вӑрӑ та вӑрламан, киревсӗр ӗҫ те туман, 
пӗрех Турӑ мана пуҫран шӑлмасть, усал кӗчӗ куран хушша... - 
пӗтӗмлетрӗ хӑй сӑмахне хуйхӑ-суйхӑ танаттине кӗрсе ӳкнӗскер. 

- Тӑванӑм, каласа пар хӑвӑн инкекӳ ҫинчен, тен, эпӗ мӗнпе 
те пулин пулӑшма пултарайӑп сире. Кам хӗсӗрлет, старӑстӑ-и? 

- Никам та хӗсӗрлемест. Ҫӑварни эрнинче ҫунса кайрӑмӑр 
эпир, хура тӑпра ҫине тӑрса юлтӑмӑр... хурлӑхлӑн пӗлтерчӗ 
Пикментей хӑйне тимлӗн итлекен хула ҫыннине. 

- Сирӗн ачасем ҫаксем кӑна-и е тата та пур-и пӗчӗккисем? - 
ыйтрӗ палламан ҫын ҫемье пуҫлӑхӗнчен, ашшӗ-амӑшӗ ҫумӗнче 
тӑракан ҫийӗсене мӗн пур ҫавна тӑхӑнса янӑ ачасене, пуҫӗсенчен 
ӑшшӑн ачашласа. 

- Виҫҫӗшӗ пушарта ҫунса кайрӗҫ, - пыр тӗпӗпе ӗсӗклесе 
пӗлтерчӗ Пикментей, ҫанӑ вӗҫӗпе шӑртлӑ пичӗ ҫине юхса аннӑ 
вӗри куҫҫульне шӑлса илсе. 

- Шел. Питӗ шел. Хӑвӑр ӑҫта выртса пурӑнатӑр ку чухне? - 
хӑйӗн хул пуҫҫийӗсем ҫине ҫын хуйхи-суйхи лаштӑр ишӗлсе аннӑ 
пекйывӑррӑн сывласа илчӗ хула ҫынни. 

- Мунча анкарти хыҫӗнчеччӗ пирӗн, вӑл темле май 

сыхланса юлнӑ, ҫавӑнта пурӑнкалатпӑр хӗсӗнкелесе, - кӑкӑрӗнчи 
вӗри сывлӑша тути вӗҫӗпе хӗссе вӗрсе кӑларчӗ Пикментей. 

- Мӗн ятлӑ эсир? - ҫумӑр ҫуса иртнӗ хыҫҫӑн хӗвел ҫуталса 
кайнӑ пек ӑшӑ туйӑмпа ыйтрӗ хресченрен ҫул ҫӳрекен. 

- Пикментей тесе чӗнеҫҫӗ мана. 

- Акӑ мӗн, Пикментей тӑванӑм, сирӗн ялта кӑҫал шкул 
уҫатпӑр, шкул ҫуртне туса лартма вӑрман параҫҫӗ пире, ҫав 
вӑрмантан эпӗ сире валли те ҫурт лартмалӑх пай кӑларма 
тӑрӑшӑп хал ҫитнӗ таран. Вулӑсри пуҫлӑхсемпе те калаҫӑп сирӗн 
пирки, кирлӗ пулсан уеса та кайӑпӑр, кӗпӗрне пуҫлӑхӗ патне те 
ҫитӗпӗр, - терӗ яла шкул уҫма килнӗ палламан ҫын. Пикментей 
чӗринче шанчӑк ҫуртине ҫутса ярса. - Мана Иван Яковлевич 
Яковлев тесе чӗнеҫҫӗ. Эпӗ Кушкӑ чӑвашӗ. Чӗмпӗрте ӗҫлесе 
пурӑнатӑп. Ку вара, - кӗсйинчен сӑран енчӗкне туртса кӑларчӗ те, 

- ачасем валли ҫи-пуҫ туянма манран парне пултӑр, - шутласа 
тӑмасӑрах темиҫе хут укҫа тыттарчӗ Пикментее Иван Яковлевич. 

- Лайӑх пурӑнӑр. Телейлӗ пулӑр. Турӑ пулӑштӑр сире! Тепре 
куриччен, Пикментей тӑванӑм, - Тав сӑмахӗ каласшӑн пулса 
тутине хускатса хӑй ӑшӗнче мӑкӑртатса калаҫакан чӑваша алӑ 
пачӗ те пурне те ӑшшӑн пуҫ тайса трантас патнелле утрӗ Иван 
Яковлевич. Т рантас хускалса та кайрӗ, 

- Мӗн пулчӗ сана, Пикментей, мӗншӗн шӑн юпа пек хытса 
тӑратӑн? - хӑтӑрса тӑкрӗ ӑна Несихва. - Хӑвна ывӑҫ тулли укҫа 
парса хӑваракана тав тума та манса кайрӑн вӗт. Эх, эсӗ те ҫав!.. 
Пите кӗҫҫе ҫӗлетӗн... 

- Каҫар, Несихва, хытӑ пӑлханнӑран чӗлхем ҫӗтсе ларчӗ, 
ҫухалса кайрӑм!.. 

- Трантас хыҫӗнчен чуп хӑвӑртрах. Тав сӑмахӗ калама 
манса кайнӑшӑн каҫару ыйт Иван Яковлевичран. Чуп атя, чуп! 
хистерӗ арӑмӗ Пикментее. Анчах хускалса кайнӑ трантас 
хыҫӗнчен ҫара тусан ҫеҫ мӑкӑрланса юлчӗ. 


Май, 1995 ҫ. 

ХАВХАЛАНЧДК ҪЫНСЕМ 

Историлле пӗр пайлӑ пьеса 


Вылякансем: 

ИВАН ЯКОВЛЕВИЧ ЯКОВЛЕВ - чӑваш шкулӗсен 
инспекторӗ. Кӗреҫе сухаллӑ, шултра шӑм-шаклӑ, яшта 
пӳллӗ тачка арҫын. 

НИКИФОР - вӑтам ҫулхи, мӑйӑх ӳстернӗ, хӑюллӑ та 
хастар ҫын. 

ЕФИМ - унӑн шӑллӗ, тетӗшӗ пекех хавхаланчӑк этем. 
Бакенбардӑсемпе ҫӳрет. 

килхуҫиарАмӗ. 

Хурӑнвар ялӗ. Пӑва уесӗ. 

1896 ҫул 

Хӗл кунӗ. Чухӑн хресчен ҫурчӗ. Сӗтел хушшинче Иван 
Яковлевич апатланса, чей ӗҫсе ларать. Кил хуҫи Никифор хӑнана 
сӗтел ҫинче мӗн пур, ҫавӑнпа сӑйпать. 

НИКИФОР. Ене пӑруламан-ха, ҫавна пула сӗтел кӗреки япӑх- 
тарах. Ӗнтӗ ан айӑплӑр, Иван Яковлевич, мӗн пуррипе юп курӑр. 

ЯКОВЛЕВ. Япӑх пурӑнмастӑн-ха эс, Никифор, Турра 
шӗкӗр! Какайӗ те пур санӑн, ӗне юр-варӗ те пур. Мӗн кӑна лартса 
тултарман пуль кунта! Улпут апачӗ ку! 

НИКИФОР. Тархасшӑн, ан мухтӑр, Иван Яковлевич. Пире 
ӑҫта унта пуянсен енне кармашма... Хур хыҫҫӑн утса кӑвакалӑн 
пӗҫҫи чарӑлнӑ, теҫҫӗ. 

ЯКОВЛЕВ. Эс сывлӑх енчен те тӗреклӗ чӑваш, Никифор, 
акнӑ тырӑсем шӑтса тухнӑ хыҫҫӑн акатуйсенче хутшӑнса 
ҫамрӑксемпете вӑй виҫетӗн пуль-ха? 

НИКИФОР. Ҫамрӑкрах чухне пирӗн тӑрӑхра кӗрешӳре мана 
парӑнтаракан пулман. Паян кун та-ха куштансене ура ҫине пусма 
ирӗк памастӑп. 

ЯКОВЛЕВ. Сирӗн пек хавхаланчӑк ҫынсем Ҫӗнӗ Упире 
тупӑннӑ пулсан ку шкул кӑҫал Ҫӗнӗ Упи ялӗнче уҫӑлмаллаччӗ. 
Чӑнлӑ Шӑхалӗнче те сирӗн пек хӑюллӑ чӑвашсем тупӑнмарӗҫ, 
ялта шкул уҫма килӗшмерӗҫ. 

НИКИФОР. Пирӗн те халӑхӗ ырриех мар-ҫке, Иван 
Яковлевич. Уйӑх каялла Иванов Василий Ивановича такамсем 
хытах хӗнесе пӑрахрӗҫ, пульницарах выртса тухрӗ. 

ЯКОВЛЕВ. Мӗн сӑлтава пула хереп кӑтартнӑ Ваҫтука? 
Эккей япали! 

НИКИФОР. Ялта шкул лартассишӗн эпир виҫҫӗн тӑрӑшса 
ҫӳретпӗр-ҫке-ха, эпӗ те шӑллӑм тата Ваҫтук, вӑт ял халӑхӗ пире 
ҫавӑншӑн кураймасть. Ҫурта та ҫунтарса яма тытӑнчӗҫ. 

ЯКОВЛ ЕВ. Тур ҫырлах! Ҫавӑн пек ӑнман халӑх-и кунта? 

НИКИФОР. Тӗттӗм халӑх. Хӑйсене ырӑ тунине те 
ӑнланмаҫҫӗ. 

ЯКОВЛЕВ (пуҫне пӑркаласа). Чӑвашкассинче тӗне кӗмен 
чӑвашсем пурӑнаҫҫӗ пулин те кураймансем такама вут чӗртни те, 
такама хӗнесе пӑрахни те пулман куран, ман хӑлхана ун пек сас- 
хура кӗмен. 

НИКИФОР. Чӑвашкассинче те шкул уҫнӑ эппин эсир, Иван 
Яковлевич? 

ЯКОВЛЕВ. Шкулне купаласа лартнӑ, анчах халлӗхе ачасем 
вӗренмеҫҫӗ-ха унта, кӑҫал кӗркунне хута ярас тетпӗр. 
Чӑвашкассенче те шӑртлӑ ҫынсем тупӑнчӗҫ, эпӗ шкулпа юнашар 
чиркӳ те ларттарасшӑнччӗ, яхӑнне те ямарӗҫ. Мӗнччен ӳкӗтлесен 
те ӳкӗте кӗртме май килмерӗ Чӑвашкасси халӑхне. 

НИКИФОР. Чӑвашкассинчи шкул валли йывӑҫ ӑҫтан 
турттарчӗҫ? 

ЯКОВЛЕВ. Пасна вӑрманӗнчен турттарчӗҫ. Ҫӗнӗ Улхашпа 
Чӑвашкасси ҫыннисем ӗҫлерӗҫ. 

НИКИФОР. Платниксем те хӑйсен ялӗсемех пулнӑ-тӑр? 

ЯКОВЛЕВ. Чириково салинчи вырӑссем ӗҫлерӗҫ. Малтанхи 
ҫул кирпӗч никӗсне хыврӗҫ. Тепӗр ҫул пура пурарӗҫ те никӗс ҫине 
пурана ҫӗклесе лартрӗҫ. Ик ҫул хушшинче шкул хатӗр пулчӗ. Питӗ 
тӑрӑшуллӑ ӗҫлерӗҫ вырӑссем ун чухне. 

НИКИФОР. Эпир, Иван Яковлевич, вырӑссене йӑлӑнмӑпӑр- 
ха, хамӑрах ӗҫлӗпӗр. 

ЯКОВЛЕВ. Чӑвашкасси ялӗ сирӗн ялпа танлаштарсан Атӑл 
варринчи пӗчӗк утрав анчах. Ҫав утрав ҫинче халӑх йышӗ те 
сахал, ӑстасен шучӗ вара тата та сахал, ҫавна пула ирӗксӗрех 
вырӑссемпе килӗшӳ тума тӳр килчӗ. (Сӗтел хушшинчен тухать.) 
Тутлӑ апат ҫитернӗшӗн тав сире, Никифор. (Турӑшумнетӑрсасӑх 
сӑхать.) Чӗмпӗре пырас-тӑвас пулсан кӗмесӗр ан кайӑр, ырӑ 
ҫынсемшӗн ман хваттер алӑкӗ яланах уҫӑ. 

НИКИФОР. Тырӑ сутма ӑҫта каймалла Чӗмпӗрсӗр пуҫне? 
Хусан инҫе, ирӗксӗрех Чӗмпӗре ҫӳретпӗр. (Никифор арӑмӗ 
тёпелтен тухса самантрах сӗтел ҫинчи чашӑк-тирӗксене илсе 
каять. Ларса ӗҫлеме тесе сӗтеле ал шӑллипе шӑлса типӗтет те 
хӑй те тӗпеле кӗрсе ҫухалать.) 

ЯКОВЛЕВ (чӳречерен урамалла пӑхса, шӳтленӗ евӗр). 
Мулкачне тытичченех тирне сӗветӗр-ҫке эсир, Никифор 
Емельянович. 

НИКИФОР. Шкул пури пирки калатӑр пуль те-ха, ял 
ҫыннисене эпӗ шанатӑп, Иван Яковлевич, эпир вӗсемпе мулкачне 
те тытатпӑр, кирлӗ пулсан, тирне те сӗветпӗр. Эсир кӑна, ак, пире 
тем шансах пӗтересшӗн мар пулас? Ниҫта та мар, Хурӑнвар 
ялӗнче шкул лартатпӑр тесе сӑмах патӑр та, хӑвӑр ыттисене 
пулӑшарах паратӑр. 

ЯКОВЛЕВ. Чӑваш шкулӗсене тӗрӗслесе тӑракан инспе- 
кторшӑн кашни чӑваш ялӗнче шкул пулни паха, анчах халлӗхе ун 
пек тума май килмест, патшалӑх укҫа-тенкине ытла та сахал 
уйӑрса парать. 

НИКИФОР. Эпир ҫуна ҫулӗ ӳксенех Шӑмӑршӑ вӑрманӗнчен 
йывӑҫсем касса кӳтӗмӗр. Пураса та лартрӑмӑр. 

ЯКОВЛЕВ. Ку мана савӑнтарать, Никифор. Хытӑ 
савӑнтарать. 

НИКИФОР. Урай-мачча валли хӑма ҫук. 

ЯКОВЛЕВ. Сирӗн ялта хӑма ҫуракан чӑвашсем пур-тӑр вӗт? 

НИКИФОР. Пирте ун пек маҫтӑрсем ҫук, Иван Яковлевич. 
Кӳршӗ ял тутарӗсем пирӗн пата килсе хӑма ҫураҫҫӗ кирлӗ 
вӑхӑтра. 

ЯКОВЛЕВ. Эппин тутарсемпе калаҫса татӑлӑр. 

НИКИФОР. Хӑма ҫурма йывӑҫ юлмарӗ, Иван Яковлевич, 
урамра выртакансем вӗсем тӑрӑлӑх валли кӑна каяҫҫӗ. 

ЯКОВЛЕВ. Эппин тата вӑрман касас пулать. 

НИКИФОР. Вӑрманне касӑттӑмӑр-ха ӑна, вӑрман туянма 
укҫа ҫукки пӑтӑрмах кӳрет. 

ЯКОВЛЕВ. Тӳшекне кура ура тӑсма хушнӑ ӗлӗк ваттисем, 
эсир вара, Никифор Емельянович, шкул никӗсне хывнӑ-хывман 
пӗтӗм таври ял илтмелле чан шаккатӑр. 

НИКИФОР. Чан шаккасан та вулӑсрисем сиксе ӳкмеҫҫӗ-ҫке 
тӑруках.. 

ЯКОВЛЕВ. Чан шакканӑшӑн ӳпкевӗм ҫук ман сире, 
Никифор Емельянович. 

НИКИФОР. Йӗмен ачана кӑкӑр ӗмӗртмеҫҫӗ-ҫке-ха, Иван 
Яковлевич. (Кулать.) 

ЯКОВЛЕВ. Шкул пури вара мана килӗшрӗ, лайӑх пуранӑ. 
Хӑвӑр ял платникӗсемех ӗҫлерӗҫ пул ь? 

НИКИФОР. Хамӑрялсемех. 

ЯКОВЛЕВ. Урай-мачча валли те йывӑҫ пайтах кирлӗ пулать 
икӗ хутлӑ шкул валли. Мӗн чухлӗ кирлине шутласа пӑхман-и? 

НИКИФОР. Ак ҫак хут ҫине йӑлт ҫырнӑ эпӗ, Иван Яков- 
левич. (Хутне Яковлева парать.) Пӗччен мар, виҫҫӗн ларса 
шутларӑмӑр. 

ЯКОВЛЕВ. Эпӗ тата шутласа пӑхам-ха эппин сирӗн 
задачӑра. (Хутпа кӑранташ илсе сӗтел хӗррине ларса ҫырма 
пуҫлать.) 

НИКИФОР. Шутшӑрҫи кирлӗ пулать-и, Иван Яковлевич? 

ЯКОВЛЕВ. Эп пуҫра та чиперех шутлатӑп. 

НИКИФОР. Эпир вӗт килти шкул пӗтернӗскерсем кӑна, 
ҫавӑнпа иртнинче йӑнӑш тунӑ, халь чавса ҫывӑх та... Хамӑр 
шутланӑ тӑрӑх пирӗн йывӑҫсем урай-мачча валли те 
ҫитмеллеччӗ, пурама тытӑнчӗҫ те пӗтӗм вӑрмантан кӳнӗ йывӑҫ 
кӗчӗ те кайрӗ пурана! Ун пирки виҫсӗмӗр хушӑра ятлаҫса та 
илтӗмӗр. Ӗненӗр, Иван Яковлевич, вӑрмантан каснӑ йывӑҫсене 
йӑлт яла турттарнӑ, аяккине пӗр лав та кайман, хамӑр тӗрӗслесе 
тӑтӑмӑр. Эпир Еххим шӑллӑмпа вӑрманта куҫ-хӑлха пултӑмӑр 
вӑрман каснӑ чухне, Василий Иванович ялта кӳнӗ йывӑҫсене 
пӗрерӗн-пӗрерӗн шутласа тӑчӗ. Ак, Турӑ умӗнче сӑх сӑхса 
калатӑп, Иван Яковлевич. (Сӑх сӑхать.) Шкул валли уйӑрса панӑ 
йывӑҫсене никам та тӗкӗнмен. Турӑ умӗнче те сирӗн умӑрта та 
пирӗн чунсем таса, чӗрне хури чухлӗ те ҫылӑх ҫук. 

ЯКОВЛЕВ. Ӗненетӗп эпӗ сире, Никифор Емельянович. 
Эсир хӑвӑра шанса панӑ ӗҫе чыслӑн пурнӑҫа кӗртни мана 
савӑнтарать. Тавтапуҫ, ырӑ ҫыннӑм. 

НИКИФОР. Май килсен ҫул пӑсӑличчен юлашки вӑрмана та 
кӳрсе пӑрахайсан аванччӗ те, Иван Яковлевич? 

ЯКОВЛЕВ. Ҫав ӗҫпе килнӗ те ӗнтӗ эпӗ кунта, сирӗн пата, 
ырӑ ҫыннӑм. 

НИКИФОР. Апла пулсан тавах Турра! (Сӑх сӑхать.) 

ЯКОВЛЕВ. Вӑрман касакансене ыранах Шӑмӑршӑ 
вӑрманнеяма пултаратӑр, Никифор Емельянович. Куннехинчете 
сире валли вӑрман Ярӑслав ялӗ хыҫӗнче уйӑрса панӑ. 

НИКИФОР. Ырӑ сӑмах пӗлтернӗшӗн тавах сире, Иван 
Яковлевич. 

ЯКОВЛЕВ. Эпӗ ӗнер Шӑмӑршӑ тӑрӑхӗнче вӑрманҫӑсем 
патӗнче пултӑм. Делянкине те кайса куртӑм. Хырсем лайӑх. 
Ҫӳллӗ. Яшта. Ҫил-тӑмансем хускаличчен вӑрманпа пӗр вӗҫлӗ 
пулсан тем пекаван пулӗччӗ. 

НИКИФОР. Эпир сире кӗтрӗмӗр, Иван Яковлевич. Вӑрман 
касакансем хатӗр. Турттаракансем те ҫунисене хутласа хунӑ. 
Пирӗн телее ҫанталӑкӗ те уяртса ячӗ. 

ЯКОВЛЕВ. Эппин хӑма ҫуракан тутарсене те хыпар тӑвас 
пулать. Хӑма ҫурасси вӑл ҫӑмӑл ӗҫ мар, ҫуркунне ҫитессе ан 
кӗтччӗр, халех ӗҫе пуҫӑнччӗр. 

НИКИФОР. Шӑплӑм паян ирех Кахӑрлӑ мишерӗсем патне 
тухса кайрӗ. Ҫӗнӗ Кахӑрлӑра ӗҫ тухмасан, Кив Кахӑрла та ҫитсе 
кил, терӗм. Тӗкӗ ялӗ те унтан инҫе мар, тен Тӗкӗренех ҫаврӑнать 
пуль?.. 

ЯКОВЛЕВ. Тутарсем хӑма ҫурма хакпӑ ыйтаҫҫӗ, куран? 

НИКИФОР. Кам кӗтсетӑрать пуль-ха вӗсене... 

ЯКОВЛЕВ. Вӗсен хакӗ йывӑҫ вӑрӑмӑшне кура та-ха, ӑна 
пӗлетӗп, аршӑн пуҫне мӗн чухлӗ илнине ас тумастӑп вара. Эс, 
Никифор, тутарсемпе килӗшӳ тӑвиччен ялта кам вӗсенчен хӑма 
ҫуртарнисенчен ыйтса пӗл-ха, мӗн хакпа ӗҫленӗ-ши? 

НИКИФОР. Кӳршӗ ялта арманҫӑсем ҫил арманӗн 
ҫуначӗсене улӑшрӗҫ, ҫавсем патне те ҫитсе килме шухӑш пур-ха. 

ЯКОВЛЕВ. Чӑваш калать: ҫиччӗ виҫ те пӗрре кас, тет. Шкул 
валли патшалӑх укҫине сахал уйӑрса панӑ, ҫавӑнпа та кашни 
пусне перекетлес пулать пирӗн, тӑванӑм. 

НИКИФОР. Ӑнланатӑп, Иван Яковлевич, лайӑхӑнланатӑп. 

ЯКОВЛ ЕВ. Ку тӑрӑхра шкул кирлех, ун пирки сӑмах та ҫук. 

НИКИФОР. Кунта ҫывӑхра Пасарлӑ Упипе Тӑванелӗнче 
кӑна шкул пур, таврара урӑх пӗр шкул та ҫук. 

ЯКОВЛЕВ. Шкул никӗсӗ лайӑх вара. Мана килӗшрӗ. 
Сарлакӑшӗ те, ҫӳллӗшӗ те ҫителӗклӗ. Тарӑнӑшӗ мӗн чухлӗ? 

НИКИФОР. Виҫӗаршӑн. 

ЯКОВЛ ЕВ. Йывӑҫ пурашӑн ку никӗс - пуҫ тӳпинчен! 

НИКИФОР. Ку никӗс ҫинче йывӑҫ пура ҫӗр ҫул хушши 
лармативӗҫ, ман шутпа. 

ЯКОВЛЕВ. Эпӗ те вӑрах ларӗ тесе шутлатӑп. 

НИКИФОР. Тӑрӑ валли калай-шӑвӑҫ пулсан пит шеп 
пулӗччӗте, Иван Яковлевич? 

ЯКОВЛЕВ. Эппин пирӗн шухӑшсем пёр килеҫҫӗ, Никифор, 
эпӗ хам та сирӗн шкул тӑррине калайпа виттерес тетӗп. Шӑвӑҫ- 
калайпа ӗҫлеме пӗлекенсем пур-и вара сирӗн ялта? 

НИКИФОР. Ун пек маҫтӑрсем пирте ҫук, Иван Яковлевич. 
Пӗр пытармасӑр калатӑп. 

ЯКОВЛЕВ. Тен, кӳршӗ ялсенче пур-тӑр? 

НИКИФОР. Кӳршӗ ялсенче те ҫук. Шӑвӑҫ-калай ӗҫӗпе 
ытларах вырӑссем ӗҫлеҫҫӗ, чӑвашӑн хастарлӑхӗ ҫитеймест-ха 
халлӗхе. Тепӗртен калай витнӗ ҫурт тӑрри чӑвашра ҫук та вӑл, 
пулман та пирӗн тӑрӑхра. 

ЯКОВЛЕВ. Упи вырӑсӗсем патне кайса кил-ха эс, Никифор, 
унта мастерсем пулма тивӗҫ. 

НИКИФОР. Ирҫе-мӑкшӑсем те вӑл енӗпе чӑвашсенчен хас- 
тартарах! Ҫӑва тухсан Шамкай еннех кайса килмелле пуль, тетӗп. 

ЯКОВЛЕВ. Ҫӑва тухиччен кӗтес пулмасть, ҫул пӑсӑличчен 
шӑвӑҫ-калайпа ӗҫлекен ӑстаҫӑсем тупмаллах, тӑванӑм. Ҫӑва 
тухсан вӗсен хӳрине тытаймӑн, ун пек маҫтӑрсем валли хулара та 
ӗҫ нумай. 

НИКИФОР. Ӑс панӑшӑн тавтапуҫ сире, Иван Яковлевич. 

ЯКОВЛЕВ. Пӗренесен хушшине мӗн хурса хӑварастетӗр? 

НИКИФОР. Мӑкхурса хӑвармалла пуль?.. 

ЯКОВЛЕВ. Мӑкпа ӗҫ тухса пӗтейӗ-ши? Кунта вӗт мӑк питӗ 
нумай кирлӗ пулать, тӑванӑм. 

НИКИФОР. Мӑкхамӑрта та пур пирӗн, Иван Яковлевич. 

ЯКОВЛЕВ. Мӑкӗ пур тӑр-та-ха, ӑна типӗтсе ӗлкӗртейӗҫ-ши 
тульккӗш? Кунта сахалтан та сакӑр-тӑхӑр лав мӑк кирлӗ! 

НИКИФОР. Ун чухлӗ мӑк пирӗн кӳлӗре ҫук. Вӑрмана каяс 
пулать эппин... Вӑрман мӑкне вӑрмантах типӗтсе те килес пулать. 

ЯКОВЛЕВ. Мӑк кӑпарса та типӗтсе ҫу иртсе каять сирӗн, 
шкула вара кӑҫал кӗркуннене ӗлкӗртес пулать. 

НИКИФОР. Апла пулсан чӳпӗктуянмалла пуль? 

ЯКОВЛЕВ. Эпӗ те сире чӳпӗк туянма сӗнесшӗн. Унпа 
ӗҫлеме те меллӗ, лайӑх шаккаса кӳртсен чӳпӗк шалти ӑшша 
урама та кӑлармасть, урамри сивве те шала кӳртмест. 

17 



НИКИФОР. Мӗн чухлӗ чӳпӗк кайӗ-ши, Иван Яковлевич? 

ЯКОВЛЕВ. Хӗрӗх пӑт чӳпӗк кирлех! 

НИКИФОР. Ҫитӗ-ши-ха вӑл? Чӳпӗкне пӗренесен хушшине 
хулӑнтараххурсан аллӑ пӑт чӳпӗкте кӗрсе кайӗ? 

ЯКОВЛЕВ. Чӳпӗкне ӑҫта туянма пулать-ха кунта? 

НИКИФОР. Хулара туянсан кӑна, Упи пасарне те сутма 
илсе килеҫҫӗ тепӗр чухне, анчах ун чухлӗ чӳпӗк пӗр харӑс туянма 
май килӗ-ши? Чӗмпӗре лавсем ярӑпӑр, пасара сутма тухасса 
кӗтмӗпӗр. 

ЯКОВЛЕВ. Чӳпӗкне маларах туянса хурас пулать хваттере, 
шанчӑклӑ хуҫа патне куҫарса хумалла. Вара тин лавсем ямалла 
кунтан чӳпӗктиесе килме. 

НИКИФОР. Эсир тӗрӗсех калатӑр, Иван Яковлевич. 
Хурӑнварпа Чӗмпӗр хушши ҫывӑх ҫул мар вӗт, каҫ выртмасӑр 
куллӗн ҫаврӑнса килме те май ҫук. 

ЯКОВЛЕВ. Пурана никӗс ҫине мӑкласа лартса, виткӗҫ айне 
кӗртнӗ хыҫҫӑн пӗренесене шал енчен штукатур тӑвасшӑн-и вара? 

НИКИФОР. Штукатур тума кирлӗ мар пуль, Иван Яков- 
левич. Пӗренесем хулӑн вӗт! 

ЯКОВЛЕВ. Эпӗ те кирлӗ мар пуль тетӗп. Тепӗртен 
штукатурӑн ӗҫӗ те нумай унӑн. Чӑкӑлтӑш ӗҫ. Ӗҫшӗн укҫине те 
самай хӑйпӑтса илеҫҫӗ. Сирте кунта штукатурпа ӗҫлекен 
маҫтӑрсем те ҫук пул ь-ха? 

НИКИФОР. Пӗрер ҫул ҫаплах пурӑнар-ха, пыра-киле куҫ 
курать унта, чӳпӗк шаккакансене ӗҫшӗн хавхалантарсан, ик енчен 
те чӳпӗке лайӑх шаккаса кӳртсен шартлама сивӗ те парӑнтараяс 
ҫукхулӑн пӗренесене. Килти акҫакстенасене штукатуртуман вӗт! 
(Алӑ тӑсса кӑтартать.) Лӗм ҫил те кӗмест, мӗншӗн тесен мӑкне 
лайӑх шакканӑ икьенлетсе. Манӑн пӳрт пӗренисем шкул 
пӗренисем пек хулӑн та мар, апла пулин те хӗл кунӗнче пӳрт ӑшӑ 
пулать. 

ЯКОВЛЕВ. Эс кӑмака кунне пӗрре хутатӑн-и? 

НИКИФОР. Ҫанталӑкӗ мӗнле вӗт, сивӗсенче иккӗ те 
хутатпӑр. 

ЯКОВЛЕВ. Сан каланкка та пур тӑр-ха? 

НИКИФОР. Ӑна ирлӗ-каҫлӑ хутатпӑр. 

ЯКОВЛЕВ. Ҫавӑнпа сан пӳрт ӑшӑ? 

НИКИФОР. Сарӑпламасть. 

ЯКОВЛЕВ. Чӳрече рамкисем тӑвакан ҫынсем пур-и ялта? 

НИКИФОР. Пӗр старик пур. 

18 



ЯКОВЛЕВ. Икӗ хутлӑ шкулӑн сахалтан та ҫирӗм чӳрече 
пулать, вӗсене валли рамкӑсем туса ӗлкӗртейӗ-ши вара вӑл 
старик? 

НИКИФОР. Теплерехҫав, Иван Яковлевич? 

ЯКОВЛЕВ. Тен, кӳршӗ ялта лайӑх столяр пур-тӑр? 

НИКИФОР. Ял тенинче столяр-таврашсем пур-ха ӗнтӗ 
вӗсем пӗрер-икшер ҫын, анчах ӗҫ килтерсех пӗтерейӗҫ-ши 
тульккӗш... Шкул чӳречисем пӳрт чӳречисем мар вӗт-ха, ик хут 
анлӑ та ик хут ҫӳллӗ! 

ЯКОВЛЕВ. Апла пулсан, Никифор, ҫапла тӑватпӑр, сирӗн 
шкул валли чӳрече рамкисене Чӗмпӗрте чӑваш шкулӗнчи столяр 
мастерскойӗнче туса хатӗрлӗҫ те хӑвӑр пырса илсе килетӗр. 

НИКИФОР. Хатӗрне кайса илсе килесси пысӑк ӗҫ мар. 
Анчах шанчӑклах пулӗ-ши вара ку япала, Иван Яковлевич? 

ЯКОВЛЕВ. Эсвара мана кам вырӑннехуратӑн, Никифор? 

НИКИФОР. Каҫарӑр, тархасшӑн, Иван Яковлевич... Эпӗ... 

Эпӗ... 

ЯКОВЛЕВ. Эс Чӗмпӗрти чӑваш шкулӗнче пулса курнӑ-и 

хӑть? 

НИКИФОР. Пулман. 

ЯКОВЛЕВ. Пирӗн унта мастерскойсем хапрӑк-завод пек, 
пӗрмай кӗр! кӗр! ӗҫлесе лараҫҫӗ. Чӑваш шкулӗнчи вӗрентӳ 
мастерскойӗсенче туса хатӗрленӗ сӗтел-пукансене Чӗмпӗрти, 
Хусанти, Чул хулари, выставкӑсенче те пӗрре мар кӑтартнӑ, 
пӗрре мар кӗмӗл медальсем те ҫӗнсе илнӗ. Чӑваш шкулӗнче 
мӗнпур сӗтел-пукансене вӗренекенсем туса хатӗрлеҫҫӗ. Хула 
ҫыннисем заказсем те чылай параҫҫӗ, кама чӳрече рамкисем 
кирлӗ, кама апӑксем, партӑсем кирлӗ, пирӗн столярсем вӗсене 
пурне те вӑхӑтра туса пама тӑрӑшаҫҫӗ. Сирӗн заказа та хапӑл 
тусах йышӑнаҫҫӗ вӗсем. 

НИКИФОР. Ҫапла-и? 

ЯКОВЛЕВ. Сире вапли чӳрече рамкисем кӑна мар, классен 
алӑкӗсене те Чӗмпӗртех туса хатӗрлеме пултараҫҫӗ пирӗн 
столярсем. 

НИКИФОР. Алӑксене хамӑр платниксем те тӑваяҫҫӗ пуль- 
ха, алӑк тӑвасси ытла кӑткӑс ӗҫ мар. 

ЯКОВЛЕВ. Вырӑнта тунинчен ырри ҫук, паллах. 

НИКИФОР. Капаҫса пӑхӑп-ха, тен чӳрече рамкисене те 
хӑйсемехтӑвӗҫ... 

ЯКОВЛЕВ. Чӳрече рамкисем пирки сӑмаха татса патӑмӑр 

вӗт, Чӗмпӗре ҫитсенех хамӑр столярсене заказ паратӑп, вӗсем ик 
эрне хушшинче сирӗн шкул валли чӳрече рамкисем хатӗрлесе те 
ҫитереҫҫӗ. Чӑвашкассинчи шкулӑн чӳрече, алӑк-таврашӗсене 
Чӗмпӗрте хатӗрлесе пачӗҫ. 

НИКИФОР. Апла пулсан ӗҫӗ пӗтнӗ, Иван Яковлевич. Пирӗн 
шкул валли те чӳрече, алӑк-таврашӗсене вӗсемех хатӗрлесе 
паччӑр. Тен, партӑсем тума та сирӗн столярсенех хушмалла пуль, 
Иван Яковлевич? 

ЯКОВЛ ЕВ. Партӑсем тӑвасси кӑткӑс ӗҫ мар-ҫке ара? 

НИКИФОР. Пирӗн платниксем тем тесен те пултараясҫук... 

ЯКОВЛЕВ. Мӗншӗн ан пултарччӑр? 

НИКИФОР. Мӗнле тумаллине пӗлмеҫҫӗ. 

ЯКОВЛЕВ. Пӗлмеҫҫӗ пулсан, ав, Тӑваньел шкулне кайччӑр 
та пӑхса килччӗр, унта ним кӑткӑсӗ те ҫук. Ял-ял тенинче ӑста 
платниксем сахал, паллах, ӗҫ хакне ыйтма пӗлеҫҫӗ, алӑ ҫыпӑҫ- 
тарса ӗҫлеме халӗсенчен килмест. Урапа пӑти тума пӗлменнисем 
те пуртӑ йӑтса ҫӳреҫҫӗ тепӗр чухне. (Кулать.) 

НИКИФОР. Шкул ӗҫлекенсем пирӗн алӑран каиччен те йыш 
аллине ҫитиччен, тесе юлхавланса ӗҫлемеҫҫӗ, Иван Яковлевич, 
вӗсен ӗҫӗпеэп кӑмӑллӑ. 

ЯКОВЛЕВ. Миҫе ҫын пурӑнать ку ялта? 

НИКИФОР. Пин те ик ҫӗр чун. 

ЯКОВЛЕВ. Хут вӗреннисем пур-и? 

НИКИФОР. Ятарласа шкула ҫӳресе пӗлӳ илнисем пӗр никам та 
Ҫук. 

ЯКОВЛЕВ. Ҫакӑн пысӑкӑш япта алӑ пусма пӗлекен ҫын та ҫук-и? 

НИКИФОР. Эпир, ак, виҫҫӗн: эпир шӑллӑмпа тата Иванов 
Василий Иванович кӑшти-кашти ҫырӑва тӗшмӗртетпӗр, ҫавӑнпа 
ялта шкул уҫас тесе тӑрӑшатпӑр та. 

ЯКОВЛЕВ. Эппин кунта учител ьсем ютран кӳрес пулать. 

НИКИФОР. Учительсем валли икӗ ҫурт тума палӑртнӑ эпир, 
Иван Яковлевич. Ик киле пӗр мунча лартса парасшӑн. Выльӑх- 
чӗрлӗх усрама ӑшӑ витесем те кирлех тетпӗр. Хӑйсен пахчи те, 
анкарти те пулать вӗсен. 

ЯКОВЛЕВ. Ҫӗр ҫитет-и вара? 

НИКИФОР. Шкул пахчи валли те ҫӗр юлать, Иван 
Яковлевич. Улма-ҫырла сачӗ ӗрчетме пулать малашне. 

ЯКОВЛЕВ. Шкул ҫумӗнче сад пахчи кирлех вӑл. Пирӗн, ав, 
Чӗмпӗрти чӑваш шкулӗн хӑйӗн сад пахчи кӑна мар, выльӑх- 
чӗрлӗх ферми те пур. 

НИКИФОР. Ҫапла-и? (Ефим килсе кӗрет. Ҫийӗнче хӗл 

тумӗ.) 

ЕФИМ (кулкаласа). Хӑна пур-ҫке ара пирӗн патӑрта! (Сӗтел 
патне иртсе кайсах Яковлева алӑ парса сывлӑх сунать.) Аван-и, 
Иван Яковлевич! Пайтах пулать сире курманни. 

ЯКОВЛЕВ. Пӗрмай ҫул ҫинче ҫӳретӗп, килтен тухса кайни 
икӗ эрне те иртрӗ, эпӗ ҫаплах ҫемье патне таврӑнаймастӑп-ха. 
Ҫӗнӗрен те ҫӗнӗ шкулсем уҫатпӑр, ҫав ыйтусене татса парас тесе 
ялтан яла ҫӳретӗп. Ниҫта та хырса купаласа хуман, хамӑрӑн 
шыраса тупас пулать пурне те: вӑрманне те, вӑрман касакансене 
те хамӑрӑнах тупас пулать, каснӑ йывӑҫа кӳрес пулать... Хӑма 
ҫуртармалла, пурамалла... Никӗс вырӑнӗ чавмалла. Никӗс хыв- 
малла. Тӑват-пилӗк аршӑнлӑ мунча лартма та шараҫланмасӑр 
пулмасть, тӑватҫӗр-пилӗкҫӗр ача вӗренмелӗх шкул ҫурчӗ лартнӑ 
чухне вара ҫӳҫ пӗрчисем те шуралаҫҫӗ тепӗр чухне, Еххим тусӑм. 

НИКИФОР (шӑллӗне). Мӗн ӗҫ кӑларса килтӗн? 

ЕФИМ (салтӑнма каять). Лаша хӑваласа ҫӳрени кӑна пулчӗ, 
тете. (Вӗсем патне пырать.) 

НИКИФОР (кӑмӑлсӑррӑн). Хӑш ялта пултӑн? 

ЕФИМ. Ҫитмен ял хӑвармарӑм, тете. 

ЯКОВЛЕВ. Тутарсем хӑма ҫурма килӗшмеҫҫӗ-и мӗн? 

ЕФИМ. Килӗшеҫҫӗ, анчаххакӗ «тӑварлӑ»! 

НИКИФОР. Мӗн хак ыйтаҫҫӗ? 

ЕФИМ. Пӗлтӗрӗҫленинчен кӑҫал икхутхаклӑ ыйтаҫҫӗ. 

ЯКОВЛЕВ (пуҫне пӑркалать). Тутарсен сӑмса сисет, 
ваттисем сӑнанӑ тӑрӑх кӑҫал тырӑ тухӑҫӗ япӑх пулмалла теҫҫӗ, 
ҫав сас-хура вӗсен сехрисене хӑпартнӑ, куран... 

НИКИФОР (шӑллӗне). Ҫӗн Кахӑрлӑсем ик хут хак ӳстерчӗҫ- 
и? 

ЕФИМ. Кив Кахӑрлӑсемпе те пӗр чӗлхе тупаймарӑм, вара 
тухнӑ-тухнӑ Мишер Тӗккинех ҫитсе килес, терӗм. 

НИКИФОР. Вӗсемпе те татӑклӑ пулаймарӑн-и? 

ЕФИМ. Вӗсем тырӑлла ӗҫлесшӗн. 

ЯКОВЛЕВ. Ун пек килӗшмелле мар. Каларӑм-ҫке-ха, тырӑ 
тухӑҫӗ япӑх пулсан тӳлесе татӑлаймастпӑр вӗсемпе. 

НИКИФОР. Хам каймаллаччӗ ҫав манӑн... 

ЕФИМ (кӑмӑлсӑрланса). Эс кайсан ӗҫ ӑнтарса килӗп тетӗн- 
и? 

НИКИФР (кӑраланса). Паян катаччи ярӑнса ҫӳресе мӗн усӑ 
турӑн? 

ЕФИМ (тетӗшпе хирӗҫсе каять). Хыпар пӗлсе килтӗм. 

НИКИФОР (шӑллӗпе вӑрҫӑшать). Мӗне кирлӗ мана сан 
хыпару! Ыран-паян вӑрман касма каймалла. Каснӑ йывӑҫсене 
шыв-шур тапраниччен яла кӳмелле. Кӳнӗ йывӑҫсене хӑма 
ҫурмалла. Ҫӑварни эрни хыҫҫӑн платниксене ӗҫе 
Тытӑнтармалла. Пуҫ тулли шухӑш, эсӗ пур катаччи ярӑнса 
ҫӳретӗн. 

ЕФИМ (хытах ятлаҫать). Хӑма ҫуракансене ху шыраса туп, 
вырӑнтан та хускалмастӑп урӑхран! 

НИКИФОР. Хускалатӑн. Ыран халӑх пухса вӑрман касма 
каятӑн. 

ЕФИМ (Яковлев енне ҫаврӑнса). Вӑрманшӑн хут пӗтернӗ 
эппин? 

ЯКОВЛЕВ (сӑран сумкинчен мӗнле-тӗр хут кӑларать). Акӑ 
вӑл вӑрман хучӗ. Тытӑр, Никифор Емельянович. (Хутне 
Никифора парать. Ефим хутне пӑхасшӑн пулать.) 

НИКИФОР (шӑллӗне). Ан чик сӑмсуна! 

ЕФИМ (тетӗшне). Хӑҫанччен ҫиленсе ҫӳресшӗн эс мана? 
Мӗн усал тунӑ эп сана! Пӗр ҫуртра пурӑнакан пӗр тӑвансем 
тӑшмансем пул малла-им вара пирӗн? 

ЯКОВЛЕВ. Вӑрман касма, Ефим, эс ертсе каятӑн пулать 
эппин ҫынсене? 

ЕФИМ. Тете мӗнле калать вӗт... 

НИКИФОР (шӑллӗне). Унта ялтан-яла катаччи ярӑнса 
ҫӳреме май ҫук, тар юхтарса ӗҫлес пулать. 

ЕФИМ (тетӗшне кӳренсе). Ай, йывӑр-ҫке санпа пурӑнма, 
тете! Мӗн йӑла вӑл сан, эс шухӑшласа хунӑ пек ӗҫ ӑнмарӗ-тӗк, 
кунӗпе мӑкӑртатса ҫӳретӗн вара, епле йӑлӑхтармасть вӑл сана! 

ЯКОВЛЕВ (кайма пуҫтарӑнать). Никифор, хӑма ҫуракан 
тутарсемпе, тен, ман калаҫса пӑхмалла пуль? 

НИКИФОР (хӑйпе хӑй тарӑхать). Вӑт мӗнле хура юнлӑ 
ҫынсем пур вӗт пирӗн ялта. 

ЯКОВЛЕВ. Мӗн пулчӗтата, Никифор? 

НИКИФОР. Хурӑнвар ялӗнче шкул ан ларччӑр тесе пире 
кураймансем вӑрман касакансене пӑтратса пӗтерчӗҫ Ярӑслав 
ҫинче вӑрман каснӑ чухне. Ҫавсемех вӑрмантан каснӑ йывӑҫсене 
кӳнӗ чухне каллех пире пӑтӑрмах кӳресшӗн пулчӗҫ. Аранчах ӳкӗте 
кӳртрӗмӗр ял халӑхне. Халь тата каллех ура хураҫҫӗ пире. 
Кахӑрлӑ мишерӗсене те хӑйсен енне ҫавӑрма ӗлкӗрнӗ, ав. 

ЯКОВЛЕВ. Эккей, этемккисем! Вӗсен ачисем хут вӗренччӗр 

тесе эпир ялта шкул лартса парасшӑн, вӗсем. ав, мӗн хӑтланаҫҫӗ 
иккен... 

НИКИФОР. Атту Ҫӗнӗ Упи чӑвашӗсене, Чӑнлӑ Шӑхаль 
чӑвашӗсене вӑрҫатпӑр шкул лартма ҫӗр касса паман тесе, 
Хурӑнвар чӑвашсем вӗсенчен те путсӗртерех, Иван Яковлевич. 
Чӗмсӗр йытӑ пек, вӑрттӑн ҫыртаҫҫӗ вӗсем. 

ЯКОВЛЕВ (пуҫне пӑркалать). Эх, чӑваш, чӑваш.. Хӑҫан 
кӑштах ӑс кӗрӗ-ши сана?.. 

НИКИФОР. Хӑть мӗнле ура хурсан та шкул пулатех 
Хурӑнварялӗнче! 

ЯКОВЛЕВ (пуҫне пӑркалать). Тутарӗсем те вӗт ӗненсе 
пӑрахнӑ кӳршисене... Тӗлӗнмелле япала! 

НИКИФОР. Ханша леҫсе панӑ вӗсене, ӳсӗртсе минретнӗ 
мишерсене. 

ЯКОВЛЕВ. Шкул пирӗн чӑвашсемшӗн яла килсе ернӗ 
кашкӑртейӗн тупата... Шкултан вутранхӑранӑ пекхӑраҫҫӗ. 

НИКИФОР. Пӗртте ан кулянӑр, Иван Яковлевич, хӑма 
ҫуракан мишерсем Ишлӗре те пур. Шӑланккара та пур. Тупатпӑр. 
Ку ӗҫе эп хам ҫине илетӗп. 

ЯКОВЛЕВ. Ку япалана варана хӑвармалла мар, Никифор. 
Варана хӑварсан япала вараланать. 

НИКИФОР. Ишлӗ ялӗ ытла инҫе мар пиртен, кӳршӗллех 
пурӑнатпӑр, паянах ҫитсе килетӗп вӗсем патне. 

ЯКОВЛЕВ. Вӑт ку тӗрӗс шухӑш, тимӗре хӗрнӗ вӑхӑтра 
туптанинчен ырри ҫук, тӑванӑм. (Ефима.) Ефим, вӑрман каснӑ 
чухне, май килнӗ таран, тӗпӗнчен касма тӑрӑшӑр йывӑҫсене, хир 
енче пурӑнакансемшӗн пӗр кӗреш те ылтӑн пекхаклӑ. Ҫавӑнпа та 
куҫ-хӑлха пулӑр, мӗн каснӑ йывӑҫсене пурне те яла кӳме тӑрӑшӑр. 

ЕФИМ. Анланатӑп, Иван Яковлевич. 

ЯКОВЛЕВ. Ваҫтук сывлӑхӗ мӗнлерех, утса ҫӳрейет-и халь? 

НИКИФОР. Сывалса килет ерипен. Халь кил хушшине те 
тухса ҫӳрекен пулчӗ. 

ЯКОВЛЕВ. Манран салам калӑр. (Пӑртманетӗнчен укҫа 
кӑларса.) Ак ҫак укҫана Ваҫтука хӑйне парӑр, хӑвӑртрах сывалтӑр 
(тӗпел енне ҫаврӑнса). Кил хуҫайккине тутлӑ апатшӑн пысӑк тав! 
Ну, чипер юлӑр! (Пуринпе те ал тытса тухса каять, Никифорпа 
Ефим тумланаҫҫӗ те Яковлева ӑсатма тухаҫҫӗ. Ҫутӑ сӳнет.) 

ЧАРШАВ. 

«АМПАРА 

Историлле пӗр пайлӑ пьеса 


Вылякансем: 

ЯКОВЛЕВ ИВАН ЯКОВЛЕВИЧ шкул инспекторӗ. 
Патварчӑваш, 57 ҫулта. 

ТАТЬЯНА САВЕЛЬЕВНА учительница, И.Я.Яковлев 
аппӑшӗн хӗрӗ, Ирҫел шкулӗнче ачасем вӗрентет. 31 
ҫулта. 

СОРОКИН СЕРГЕЙ СЕМЕНОВИЧ учитель, Анат 
Т имӗрҫен шкулӗнче ачасем вӗрентет, 19 ҫулта. 

1905 ҫул. Кӗркунне. 

Пӑва уесне кӗрекен Ирҫел ялӗ. 

Ылтӑн кӗркунне. Ирҫел вӑрманӗ. Уҫланкӑра кӑмпаҫӑсем 
кӑмпа татаҫҫӗ, тӗрӗсне каласан, татмаҫҫӗ, тунисене ҫӗҫӗпе ка- 
саҫҫӗ. Кӑмпаҫӑсен аллисенче кашниӗнех пӗчӗк ҫӗҫӗ. Кӑмписене 
карҫинккана хураҫҫӗ. Пурте ҫӳхе тумланнӑ, Кашнийӗнех тенӗ пек 
урисенче кивелнӗ сӑран атӑсем. Вӑрманта вӗҫенкайӑксем юрлаҫҫӗ. 

ЯКОВЛЕВ (кӑмпаҫӑсене). Тимӗрҫен тӑрӑхӗ маншӑн хам 
ҫуралса ӳснӗ Кӑна Кушкӑ тӑрӑхӗ пекех чуна ҫывӑх. Ку тӑрӑхра эпӗ 
кашни ялта пулнӑ. Пӗр хутчен кӑна мар, темиҫе хутчен те пулнӑ. 
Алексей Васильевич Рекеев Вӑта Тимӗрҫен ялӗнче учительте 
ӗҫленӗ чухне миҫе хутчен килсе кайман-ши эп ун патне... Хусанпа 
Вӑта Тимӗрҫен хушшинчи сакӑлта ҫула хамахтакӑрлатрӑм пуль... 

САВЕЛЬЕВА (куларах). Манӑн куккан каллех Тимӗрҫен 
тӑрӑхне килсе ҫӳреме сӑлтавӗ пур, аппӑшӗн хӗрӗ миҫемӗш ҫул 
ӗнтӗ Ирҫел ялӗнче ачасем вӗрентсе пурӑнать. 

ЯКОВЛЕВ (кӑмпа пуҫтарнӑ май). Ҫамрӑк чухне ним те 

марччӗ Тимӗрҫене килсе каясси, халь вара, ватӑ енне сулӑннӑ 
хыҫҫӑн, йӑпӑр-япӑр килсе кайма май ҫук, ывӑнтарать, йӑмӑкӑм. 

САВЕЛЬЕВА. Сухал ӳстерсе янипе ватӑ пек курӑнатӑн 
пулсан та санра иксӗлми вӑй-хӑват, кукка. Анне те тӗлӗнет 
санран: «Пирӗн Ванюк вӑп катмар юман пектӗреклӗ чӑваш, - тет. 
- Хастарне тытсан лаша таканне те туртса татать», - тет. 

ЯКОВЛЕВ (кулать). Аппа мӗн каламӗ вӑл... Лаша таканне 
туртса татнӑ вӑхӑтсем иртсе кайрӗҫ ҫав ӗнтӗ. Кукку халь ватӑ 
енне сулӑнчӗ, тепӗр виҫӗ ҫултан утмӑл тултаратӑп. 

САВЕЛЬЕВА. Эх, ҫакӑнта инкене те илсе килнӗ пулсан 
мӗнле лайӑх пулатчӗ! Вӑрманта кӑмпа нумай, ан ӳркен ҫеҫтатма. 

ЯКОВЛЕВ. Инкӳ Чӗмпӗрте ҫук-ха вӑл, вӗсем Лельӑпа иккӗш 
Мускава кайнӑ-ха, атту пулсан ҫемйипех сан патна хӑнана килме 
шухӑш пурччӗ! 

САВЕЛЬЕВА. Инкепе Леля Мускавран таврӑнсан тепӗр 
эрнере ҫемйипех килӗр хӑнана. Вӑрман пысӑк, кӑмпа кунта кашни 
утӑмрах! Хӗл валли милӗк чӗрсе каятӑр ҫула май. 

ЯКОВЛЕВ. Милӗкчӗрме кая юлтӑмӑр пуль? 

САВЕЛЬЕВА. Тӑм ӳкмен вӗт-ха? 

ЯКОВЛЕВ. Апла кая юлман-ха. 

САВЕЛЬЕВА. Эпӗ ыран ачасемпе уҫӑ урок ирттерме 
вӑрмана килесшӗн, сире валли милӗкчӗрсе таврӑнӑпӑр. 

ЯКОВЛЕВ. Ҫӑвара та ан ил ку япала ҫинчен, йӑмӑкӑм. Ҫын 
калаҫтарас тетӗн-и? Ак тепӗр эрнере, вӑхӑт пулсан, ҫемйипех 
килетпӗр те милӗкне те чӗрӗпӗр, кӑмпине те татӑпӑр. Каҫ выртсах 
хӑна пулса кайӑпӑр. 

САВЕЛЬЕВА. Сан нихҫан та пушӑ вӑхӑт ҫук, кукка, ҫине 
тӑрсан, пушӑ вӑхӑт тупма пулать. Вырӑнӗ кунта епле ытарайми 
хитре! Ҫӑлсенчи шыва ӗҫсе тӑранма май ҫук. 

ЯКОВЛЕВ (аяккине кӑтартса). Леш ҫамрӑксене ху чӗннӗ-и 
вара эс? 

САВЕЛЬЕВА. Степановпа Сорокин учительсем пирки 
калатӑн-и? 

ЯКОВЛЕВ. Тӑтӑш килсе ҫӳреҫҫӗ куран вӗсем сан патна? 
Степанова эп иртнӗ килӳҫӗм те сан хваттерте куртӑм. Килӗш- 
терсе пӑрахнӑ куран вӑл сана? (Кулать.) 

САВЕЛЬЕВА (аванмарланса). Кӳршӗ ялсем вӗт эпир, 
Степанов вӑл -Чураппан каччи. 

ЯКОВЛЕВ. Лайӑх пӗлетӗп вӗсене, Иван Степановича 
ӗҫлеме те Чӑвашкасси шкулне хам вырнаҫтартӑм. 

САВЕЛЬЕВА. Килӗшет ӑна Чӑвашкасси ялӗ. Малашне те 
ҫав шкултах ӗҫлес кӑмӑлӗ пур унӑн. 

ЯКОВЛЕВ. Иван Степанович пӑсӑклӑ ҫын мар. Эпӗ ӑна 
пайтахранпах сӑнатӑп, пыра-киле пысӑк ӗҫ шанса пама та юрать 
пуль, тетӗп. 

САВЕЛЬЕВА (вӑтанать). Канмалли кунсенче пӗрмай ман 
пата килсе ҫӳрет вӑл. «Сансӑр кичем мана», - тет. 

ЯКОВЛЕВ. Ман сана, пӗр сӗнӳ пур. Алтарь умне тӑриччен 
пӗр-пӗрне лайӑхрах пӗлме тӑрӑшӑр, кайран ӳкӗнмелле ан 
пултӑр. Кампа пуҫ сырнӑ, ҫавӑнпа ӗмӗр ирттерме хушнӑ ватӑсем, 
ҫавна манса ан кай, йӑмӑкӑм. 

САВЕЛЬЕВА. Иван Степанович кӑҫалах туй тӑвасшӑн та 
эпӗ килӗшместӗп. «Вӗренӳ ҫулӗ вӗҫленмесӗр ку ыйтӑва татса 
пама халлӗхе май ҫук-ха», - терӗм эп ӑна. 

ЯКОВЛЕВ. Вӑл мӗн калать? 

САВЕЛЬЕВА. Мана ӳпкелет. 

ЯКОВЛЕВ. Юратать пулсан, сан ҫумран ниҫта та хӑпас ҫук 

вӑл. 

САВЕЛЬЕВА. Эпӗ хам та ҫапла шутлатӑп. 

ЯКОВЛЕВ. Ну пыр, кай ун патне, сана кӗтет. 

САВЕЛЬЕВА (карҫинккинчи кӑмписене Яковлев кар- 
ҫинккине пушатать). Кукка, пуян ачине качча тухсан кӗлмӗҫ ятне 
илтмӗп-ши?. 

ЯКОВЛЕВ. Эпӗ унӑн ашшӗне те лайӑх пӗлетӗп, ытла пуян 
ҫын мар вӑл, вӑтам хресчен пурнӑҫӗпе пурӑнаканскер анчах. 

САВЕЛЬЕВА. Апла пулин те хӑйне улпут вырӑнне хурать ун 
ашшӗ. Амӑшӗ те, калӑн, патша майри тейӗн... Сӑмахӗсене шӑл 
витӗр сӑрӑхтарса калаҫать. Икӗ тарҫӑ пур вӗсен, ҫавна пула 
хӑйсене мӑна хураҫҫӗ пуль терӗм вара. 

ЯКОВЛЕВ. Эсӗ вӗсем патӗнче пулнӑ эппин? 

САВЕЛЬЕВА. Иван Степанович патне Чӑвашкассине 
килнӗччӗ вӗсем. Мана та хӑнана чӗнчӗҫ. Ҫавӑн чухне Чураппан 
пуянӗсемпе хӑна кӗреки хушшинче юнашар ларма тӳр килчӗ. 

ЯКОВЛЕВ. Вара? 

САВЕЛЬЕВА. Эпӗ учительница пулнӑран манпа чиперех 
калаҫрӗҫ малтан. Атте-анне чухӑнсем пулнине пӗлсен самантрах 
сӑмсисене каҫӑртрӗҫ. 

ЯКОВЛЕВ. Эккей, улпут хӳрешкисем! Куштан чӑваш вӑл, 
тислӗкрен кӗреҫе пулнӑскер! 

САВЕЛЬЕВА. Ывӑлӗ ун пекҫын мар, кукка. Питӗсӑпайскер. 

ЯКОВЛЕВ. Пурпӗрех пуҫ ҫине пӗркенчӗк пӗркеме ан васка, 
йӑмӑкӑм. Тата пӗрер ҫула пулин те тӑхтаса тӑр. Хампа пулса 
иртнӗ ӗҫ ҫинчен каласа парам-ха сана: (унӑн-кунӑн пӑхкаласа 
илет те калаҫу хускатать) ун чухне эпӗ студент, Хусанти 
университетра вӗренетӗп. Хальхи пек, Хусан ҫумӗнчи вӑрманта 
уҫӑлса ҫӳретпӗр. Ҫырла пуҫтаратпӑр. 

САВЕЛЬЕВА. Инкепе иксӗр-и? 

ЯКОВЛЕВ. Инкӳ ун чухне (аяккине кӑтартса) ав ҫав хӗрача 
пек кӑна-ха, вун виҫҫӗ те тултарманччӗ. 

САВЕЛЬЕВА. Инкесӗр пуҫне сан ҫӳрекен хӗр те пулнӑ-и 
вара, кукка? 

ЯКОВЛЕВ. Чӗмпӗрти гимназире вӗреннӗ чухнех пӗр чӑваш 
хӗрне куҫ хывнӑччӗ эпӗ, питӗ хӳхӗм хӗрачаччӗ. Эпӗ университета 
вӗренме кӗрсен ман ҫӳрекен хӗр те Хусана пычӗ, хӗрсен аслӑ 
курсне вӗренме кӗчӗ. Хусанта вара эп ӑна юратмаллипех юратса 
пӑрахрӑм, авланас шухӑш тытрӑм. Екатерина Васильевна ун 
чухне юлашки курсра вӗренетчӗ, эпӗ хистесех туй тӑвасшӑн 
пултӑм. Вӑл вара мана куҫҫуль витӗр ҫапла каларӗ: «Вӗренсе 
тухмасӑр пуҫ ҫине пӗркенчӗк хумастӑп», - терӗ. Вӑт ҫапла 
уйрӑлтӑмӑр эпир унпа. Вара Екатерина Алексеевна ӳссе 
ҫитӗнессе ик-виҫ ҫул хушши кӗтме тӳр килчӗ мана, Инкӳ вун улттӑ 
тултарнӑ тултарман туй туса пӗрлешрӗмӗр те ҫемьеллӗ пурнӑҫпа 
пурӑнма пуҫларӑмӑр. 

САВЕЛЬЕВА. Леш чӑваш хӗрӗ ӑҫта халь? 

ЯКОВЛЕВ. Чӗмпӗрте пурӑнать. 

САВЕЛЬЕВА. Ҫемьеллӗ пуль? 

ЯКОВЛЕВ. Ватӑлсан качча тухан пек турӗ те пурнӑҫӗ 
ӑнмарӗ унӑн. 

САВЕЛЬЕВА. Ачисем ҫук-и вара? 

ЯКОВЛЕВ. Халь упӑшки те вилчӗ, пӗр пӗччен пурӑнать. 

САВЕЛЬЕВА. Пӗрремӗш юрату пулнӑ эппин вӑл санӑн? 

ЯКОВЛЕВ. Эпӗ вӑл хӗрарӑма хам виличчен те манас ҫук. 
Питӗ ӑслӑ хӗрарӑм вӑл. Анчах телейсӗр. Мана пула телейсӗр, ун 
ҫинчен вӑл куҫах каларӗ хама. Ну юрӗ, урӑх калаҫар мар ун 
ҫинчен. Ку калаҫу та (тути патне пӳрне тытса) хамӑр хушӑра кӑна 
пултӑр, йӑмӑкӑм. 

САВЕЛЬЕВА. Анне те пӗлмен куран ку япалана, нихҫан та 
мана каласа паман. 

ЯКОВЛЕВ. Инкӳ пӗлнӗ. (Аяккине пӑхса.) Эпир Екатерина 
Васильевнапа ун чухне уҫланкӑра ҫырла тататпӑр, инкӳ, вун виҫӗ 

ҫулхи йӑр-япӑш хӗрача, эпир мӗн калаҫнине итлесе тӑрать иккен, 
хӑва хыҫне пытанса. 

САВЕЛЬЕВА. Ҫапла-и? 

ЯКОВЛЕВ. Кайран инкӳ мана калать: «Туйна чӗнетне 
мана?» - тет. (Савельева кулать.) Эпӗ ун чухне 28 ҫулта, Екате- 
рина Васильевна та ҫитӗннӗ хӗр, инкӳ мана авлан та авлан, тесе 
хистет, вӑтӑра ҫитиччен авланмасӑр пурӑнасшӑн-и? - тет. 
(Савельева кулать.) Инкӳ мана Екатерина Васильевнапа пуҫ 
сыртарасшӑнччӗ. 

САВЕЛЬЕВА. Ҫапла-и? 

ЯКОВЛЕВ. Инкӳне качча илӗп тесе шутламан та эпӗ ун 

чухне. 

САВЕЛЬЕВА (пуҫне пӑркаласа). Тӗлӗнмелле истори. 

ЯКОВЛЕВ. Енчен пӗр-пӗрне юрататӑр пулсан, пулас 
мӑшӑрун ашшӗ-амӑшӗ ҫине пӑхса ан тӑр, сирӗн вӗсемпе 
пурӑнмалла мар. 

САВЕЛЬЕВА. Иван Степанович та мана сирӗн сӑмахах 
калать, кукка. 

ЯКОВЛЕВ. Тен, манӑн сире валли Чӗмпӗрти чӑваш шкулӗнче 
ӗҫ вырӑнӗ шыраса пӑхмалла мар-и? 

САВЕЛЬЕВА. Шыраса пӑхсантем пекаван пулӗччӗте, кукка... 

ЯКОВЛЕВ. Кукку хӑй сӑмахӗ ҫине тӑракан ҫын, эс мана 
пӗлетӗн. 

САВЕЛЬЕВА. Тавтапуҫ, кукка! 

ЯКОВЛЕВ. Пыр, кай! Иван Степанович кӗтсе ывӑнчӗ пуль 
сана, пӗрмай пирӗн еннелле пӑха-пӑха илет. 

САВЕЛЬЕВА. Туй пирки инке хӑлхине сӑмах тумлатма 
иртерех-ха, кукка. Те ӑнать, те шӑнать, халлӗхе ун пирки татса 
калама пултараймастӑп. 

ЯКОВЛЕВ. Ӑнлантӑм. 

САВЕЛЬЕВА. Ну, эпӗ кайрӑм! Ӳпкелесе ан юл! (Каять.) 

ЯКОВЛЕВ (аяккине пӑхса). Сорокин! (Кӑчӑк туртать.) Кил- 
ха кунта! (Ун патне ҫамрӑк учитель пырать. Ҫара пуҫ. Ҫӳҫне 
вирелле туранӑ. Ҫийӗнче ҫӳхе тум, уринче атӑ. Аллинче 
карҫинкка.) 

СОРОКИН. Здравствуйте, ИванЯковлеӑич! 

ЯКОВЛЕВ. Сывлӑх сунатӑп, Сергей Семенович! (Алӑ 
тытаҫҫӗ.) Кӑмпана килтӗн эппин? 

СОРОКИН. Степанов ман хваттере чарӑнчӗ те, паян 
канмалли кун, уҫӑлмалла, килсе каястерӗм вара. 

28 



ЯКОВЛЕВ. Шкулта ӗҫсем мӗнле пыраҫҫӗ сан унта. 

СОРОКИН. Аван. 

ЯКОВЛЕВ. «Хыпар» хаҫатпа ҫыхӑну татӑлман-и сан? 

СОРОКИН. Ҫырсахтӑратӑп. 

ЯКОВЛЕВ. Сӑвӑсем ҫыратӑн-и? 

СОРОКИН. Поэзире те, прозӑра та, куҫару ӗҫӗнче те вӑй 
хуратӑп. 

ЯКОВЛЕВ. Маттур. Хӑвӑн хайлавусене псевдонимпа 
пичетлетӗн-и? 

СОРОКИН. Хӑшне «Тӑваньялсем Сергей» тесе ҫыратӑп. 
Хӑшне «Ҫимун ачи Сергей» тетӗп. 

ЯКОВЛЕВ. Хӑвӑн хушаматна мӗншӗн кӑтартмастӑн? 

СОРОКИН. Ҫапса пӑрахасран хӑратӑп. Эпӗ «хура» 
япалана «шурӑ» тесе калама пултараймастӑп. Тӗрӗсмарлӑха 
ҫийӗнчех тӳрлетметӑрӑшатӑп. Ку вара чиновниксене килӗшмест, 
урлӑ-пирлӗ пӑхаҫҫӗ ман ҫине. Тӗрӗсмарлӑх ҫумӗнчен куҫ хупса 
иртсе кайма та мана чун-чӗре хушмасть. 

ЯКОВЛ ЕВ. Эс ман пекех чухӑн ачи пулнине пӗлетӗп-ха. 

СОРОКИН (кӑмпа татнӑ май). Чухӑн кӑна мар, кӗлмӗҫ 
ҫемйинче ҫуралса ӳснӗ эпӗ, Иван Яковлевич. Ятак ҫӗрӗ те пулман 
пирӗн, куҫҫуль тухать хамӑн ачалӑха асӑнсан. Пӗтӗм ҫемье пуян 
патӗнче тарҫӑра тертленетчӗ. 1891-1892 ҫулсенчи выҫлӑх 
вӑхӑтне хальхи пек астӑватӑп, пиллӗкреччӗ эп ун чухне. Атте 
вӑрманлӑ ҫӗрсене платнике кайнӑччӗ, анне аслӑрах ачисемпе 
кӗлмӗҫе ҫӳретчӗ. Килте эпир, вӗтӗр-шакӑр ачасем юлнӑччӗ, пире 
ҫиччӗ-саккӑрти пичче пӑхатчӗ. Хамӑр валли хӑварнӑ ҫиме 
пӗтсен, пуянсем пиччене кӗлмӗҫ ҫӑкри памасӑр хӑваласа ярсан, 
эпӗ ик-виҫӗ кун ҫимесӗр сивӗ пӳртре вӑйран кайса выртрӑм. Тӑна 
ҫухатма та пуҫланӑччӗ, ҫав вӑхӑтра кӳршӗ хӗрарӑмӗ мана ҫиме 
ҫӑкӑр татӑкӗпе пӗҫернӗ ҫӗрулми илсе килчӗ, мана выҫӑ вилесрен 
хӑтарчӗ. Ҫав каҫхинех анне таврӑнчӗ, хӑй кӑштах кӗлмӗҫ ҫӑкри 
пухнӑччӗ. Тепӗр кунне атте пӗртак ӗҫлесе тупнӑ ҫӗр улмине 
илтӗмӗр. Вӑт ҫапла выҫлӑхран ҫӑлӑнса юлтӑмӑр ун чухне. 

ЯКОВЛЕВ. Кӗлмӗҫ ачи пулсан та пуҫ вӑйлӑ ӗҫлет санӑн, 
Сорокин. Чӗмпӗрти чӑваш шкулӗн хатӗрлев класне кӗме экзамен 
тытнӑ чух эсӗ лайӑх пӗлӳ кӑтартрӑн, ӑна эп манман, астӑватӑп. 
Ҫавна пула эпир сана укҫасӑрах вӗренме илтӗмӗр. 

СОРОКИН. Тавах сире уншӑн, Иван Яковлевич, ун чухне 
мана тӳлевсӗр вӗренме май ҫук тенӗ пулсан, эпӗ паян кунччен те 
кӗтӳҫ пушши йӑтса ҫӳренӗ пулӑттӑм. Тӳлесе вӗренесси ҫинчен 

шухӑшламалли те ҫукчӗ... Ӗмӗр тарҫӑ ӗҫӗнче тертленнӗ 
пулӑттӑмччӗ... 

ЯКОВЛЕВ. Мана сан сӑввусем килӗшеҫҫӗ, Сорокин, тарӑн 
шухӑшлӑ вӗсем. 

СОРОКИН. Хамӑр чӗлхепе хаҫат тухать, ҫавӑншӑн 
савӑнатӑп, Иван Яковлевич. Ҫырнӑ сӑвӑсене унта ярса паратӑп 
та самантрах пичетлеҫҫӗ. 

ЯКОВЛ ЕВ. Уншӑн эпӗ те савӑнатӑп. 

СОРОКИН. Хӑшӗ пур, калаҫма тытӑнсан, чӑвашла виҫ 
сӑмах каламассерен пӗр сӑмахне вырӑсла ҫыпӑҫтарать, чӗлхе 
илемне ярать. Вӑт ку вара мана хытӑ пӑшӑрхантарать, Иван 
Яковлевич. 

ЯКОВЛЕВ. Кӑна эсӗ тӗрӗсех каларӑн, Сорокин, малашне те 
ку ҫулпа утсан пирӗн чӗлхе пӗтсе ларма та пултарать. 

СОРОКИН (хавхаланса калаҫма пуҫлать). Ӗлӗк-авал пирӗн 
чӑвашсем ҫын пӗр-пӗр ӗҫ тунине хӑй куҫӗпе курнӑ ҫынна куракан, 
е тынӑ тенӗ, халӗ вӑл сӑмаха ниҫта та илтеймӗн, ун вырӑнне 
ҫвитеттӗль теҫҫӗ. Мӑнастирте пурӑнакан ҫынсене ӗлӗк хура тум 
тенӗ, халь вырӑслах монах теҫҫӗ. Ҫынна ырлӑх тунӑшӑн тав туса, 
ӗлӗкхи чӑвашсем рахмат (рехмет) тенӗ, халь вырӑсла 
ҫаптараҫҫӗ, спаҫипӑ теҫҫӗ. Тата хӑш ҫынсем, шӑтӑк 
тӑрӑлӑраххисем, калаҫҫӗ: пирӗн чӑваш чӗлхипе мӗн тумалла, 
пирӗн вырӑсла вӗренес пулать, теҫҫӗ. Ман ҫавӑн пек 
калакансене, Иван Яковлевич, тапса сирпӗтес килет. Ан пулччӑр 
та иҫмасса ун пекчӑвашсем! (Яковлев кулать.) 

ЯКОВЛЕВ. Тӗрӗсех калатӑн эсӗ, Сорокин. Ют чӗлхе, 
калӑпӑр, вырӑс чӗлхиех пултӑр, вӑп мӗнле пуян пулсан та пирӗн 
чӗлхе мар. Ҫыннӑн япалине йышӑнсан, кирек кам та сана пырса 
тӗртсе хурлӑха хӑварӗ: хӑвӑн нимӗскер те ҫук, ҫыннӑннипе анчах 
пурӑнатӑн, тейӗ. Пит пиҫет вӗт ун пек чух. 

СОРОКИН. Тутарсем вара хӑйсен чӗлхине питӗ сума 
сӑваҫҫӗ. Чукӑн ҫул вокзалӗнче ик тутар тӗл пулсан та янратаҫҫӗ 
кӑна хӑйсен чӗлхипе. Пирӗн чӑваш пӑшӑлтатса калаҫать, 
ҫӑварне пӑкӑласа хурасран хӑрать куран... Тутар хӑрамасть. 

ЯКОВЛЕВ. Кӑна та эсӗ тӗрӗсех калатӑн, Сорокин. Эпӗ 
акӑлчансене те мухтатӑп, вӗсем хӑйсем ют чӗлхепе калаҫма 
темӗн тӗрлӗ ӑста пулсан та, ют чӗлхепе калаҫиччен хӑйсенӗн 
темӗскерле шӑхӑрнӑ пек, чашкӑрнӑ пек илтӗнекен чӗлхипе 
калаҫма юратарах параҫҫӗ. 

СОРОКИН. Чӑн-чӑн чӑваш вӑл, Иван Яковлевич, хӑй чӑваш 

пулнишӗн вӑтанмасть, хӑй чӗлхинчен ютшӑнмасть, вак халӑх 
пулнишӗн хурланмасть, хӑйне сум ҫукшӑн кулянмасть, хӑйӗн 
чӗлхи хуткупӑс кӗвви пек янравлӑ пулнӑшӑн савӑнать, хӑйӗн 
чӗлхи шыв кӑпӑкӗ пек ҫемҫе пулнӑшӑн мухтанать, ҫӗр ҫинче 
чӑваш чӗлхи паян кунчченех упранса юлнӑшӑн мӑнкӑмӑлланать. 
(Ҫывӑхрах кӑмпаҫӑсем ҫӑри-ҫари кӑшкӑрашни илтӗнет.) 

ЯКОВЛЕВ. Ку мӗн тамаши тата? (Аяккине пӑхать.) Тур 
ҫырлах! Хир сыснисем вӗт кусем! (Хыҫалалла чакать.) 

СОРОКИН (самантрах хӑрӑк турат ярса илет). Ирҫел 
вӑрманӗнче нихҫан та хир сыснисем пулман, ӑҫтан-тӑр килсе 
ернӗ куран? (Кӑмпаҫӑсем ҫаплах шуйхашаҫҫӗ.) 

ЯКОВЛЕВ (аяккине пӑхса). Татьяна Савельевна? Иван 
Степанович! Кунта килӗр!.. (Вӑрӑм турат тытать. Хир сыснисем 
ҫухӑрашни пурне те хӑратса тӑрать.) 

СОРОКИН. Кур-ха эс, кур! Хир сыснисем кӑмпаҫӑсене 
хӑвалаҫҫӗ!.. (Халӑх шуйхашать.) 

ЯКОВЛЕВ. Татьяна Савельевна! Аҫта таратӑн, кил кунта! 
(Савельева чупса кӗрет. Вӑл хытӑ хӑранӑ, унӑн ҫи-пуҫӗ те 
ҫурӑлса пӗтнӗ.) 

САВЕЛЬЕВА (куҫҫуль витӗр). Ай, мӑшкӑл куртӑм.. Иван 
Степановича пула ҫеҫ хӑтӑлса юлтӑм, атту пулсан шар ҫарамас 
хӑваратчӗ вӑл мана... 

СОРОКИН. Хир сысни пирӗн ҫине килет! (Сехрисем хӑпнӑ 
кӑмпаҫӑсем тарма пикенеҫҫӗ, ҫав вӑхӑтра ҫывӑхрах пӑшал сасси 
кӗрлесе каять.) 

САВЕЛЬЕВА (ҫари ҫухӑрса кукленсе ларать, ача пек 
бсӗклесе йӗрет). Пӗтрӗмӗр... Тинех пӗтрӗмӗр!.. 

СОРОКИН. Хир сыснисем тараҫҫӗ! Ҫухӑра-ҫухӑра тараҫҫӗ. 
(Аллинчи вӑрӑм туратне ҫӗклесе хир сыснисем хыҫҫӑн чупать.) 

ЯКОВЛЕВ (Савельевана ҫупӑрласа). Лӑплан, йӑмӑкӑм, 
пӑплан! Турра шӗкӗр! Хӑрушлӑх иртсе кайрӗ. 

САВЕЛЬЕВА. Хӑратӑп эпӗ вӑрмана юлма, киле каятпӑр, 
кукка! (Такама алӑ сулса.) Иван Степанович, кайрӑмӑр! 

ЯКОВЛЕВ. Кӑмпа татма килсе чутах хир сыснисен мӑшкӑлӗ 
пулаттӑмӑрччӗ. Эккей, негрсем, ҫӳреҫҫӗ-ҫке кӑмпаҫӑсене 
хӑратса. (Утаҫҫӗ. Ҫутӑ сӳнет.) 


31 



<^т ^ ^ (^т ” (^т ™ (^^» ^ (^^ 


хАтасем 

Историлле пӗр пайлӑ пьеса 


Пьесӑри ҫынсем: 

СТЕПАН ИГНАТЬЕВИЧ СТЕПАНОВ - пуян чӑваш, 50 
ҫулта. 

ИВАН СТЕПАНОВИЧ-унӑн ывӑлӗ, учитель, ЗОҫулта. 
ТАТЬЯНА САВЕЛЬЕВНА - учительница, 32 ҫулта, 
Иван Степанович арӑмӗ. Йывӑр ҫын хӗрарӑм. Иван 
Яковлевич аппӑшӗн хӗрӗ. 

ЛЯРУК-ямшӑк, авланман каччӑ. 

Чӗмпӗр хули. 1907 ҫул. Ҫу кунӗ. 

Сӑртран анакан картлашкалпӑ пусмапа вӑй питти ҫамрӑк 
тулли михӗ йӑтса анать. Ҫийӗнче хресчен тумӗ. Ку вӑл - Лярук, пуян 
патӗнче ӗҫлекен тарҫӑ. 

ЛЯРУК. У-у-ух! (Миххине вӗрлӗк апӑк умне лартать.) Вӑт сана 
Сӗве хӗрри... (Ҫӳлелле пӑхать.) Ав, ӑҫтанах йӑтса антӑм ҫак вир 
кӗрпине. Тӑватӑ пӑт пулмасан та виҫӗ пӑт ытлашшипех! Хул-ҫурӑма 
самай лутӑркарӗ... Сӗве хӗррине анса ҫитрӗм те-ха, хӑйсене епле 
шыраса тупмалла... Ак ҫак ҫурт алӑкне шаккаса пӑхам-ха, Тен, урам 
ятне калӗҫ... (Алӑк шаккать.) Эй, кил хуҫисем! Пӗри тухӑр-ха урама! 

ВАНЮК (Тятюка). Сасӑ пулчӗ-и вара? 

ЛЯРУК. Эй, хуҫасем! Тухӑр-ха пӗри вӗрлӗк алӑк умне! 
Ыйтса пӗлмелли пур. 

ТЯТЮК (упӑшкине). Такам килнӗ унта! 

ЛЯРУК (алӑк шаккать). Эй, килте пур-и? 

ВАНЮК. Пулӑ сутакансем килсерен ҫӳреҫҫӗ пуль-ха... 
(Арӑмне.) Пулӑтуянмастпӑр-и, Тятюк? 

ТЯТЮК. Куллен пулӑ ҫимелле мар пуль? 

ЛЯРУК (ҫаплах алӑк шаккать). Эй, тухӑр-ха пӗри! (Ванюк 
алӑк умне тухать. Ванюк та Тятюк та кил хушшинче ҫӳрекен ҫи 
пуҫсемпе.) 

ВАНЮК. Кам кирлӗ сана? Мӗн-тӗр сутатӑн-и вара эс? 

ЛЯРУК (пуҫӗнчи картусне хывса хул хушшине хӗстерет). 
Страсче, ырӑ ҫыннӑм! (Пуҫтаять.) 

ВАНЮК. Здравствуйте! 

ЛЯРУК. Калӑр-ха, тархасшӑн, ырӑ ҫыннӑм. Ҫырма касси 
ӑҫтарахкунта? 

ВАНЮК. Акӑ вӑл - Ҫырма касси. 

ЛЯРУК. Мана вун виҫҫӗмӗш ҫурт кирлӗ. 

ВАНЮК. Ҫакӑ вӑл - вун виҫҫӗмӗш ҫурт. 

ЛЯРУК. Степанов Иван Степанович кунта пурӑнать эппин? 

ВАНЮК. Эпӗвӑл. 

ЛЯРУК. Эппин ку вир кӗрпи шӑп та лӑп сире валли! 

ВАНЮК. Кам парса ячӗ ку кӗрпене? Хӑш ял ҫынни вара эс? 

ЛЯРУК. Эп Чураппан ялӗнчен, ку кӗрпене Степан 
Игнатьевич парса ячӗ. Эп тӗрӗсех килтӗм пуль? 

ВАНЮК. Килессе эс тӗрӗсех килнӗ-ха... 

ЛЯРУК (хул-ҫурӑмне выляткаласа илет). Аранчах йӑтса 
ҫитертӗм. Картлашкасем тӑрӑх, ав, ӑҫтанах антӑм эпӗ! 

ВАНЮК. Мӗнпе килнӗ вара эс? 

ЛЯРУК. Хӑ! Каларӗ те-ҫке... Ҫак кӗрпене ҫурӑмпа йӑтса 
ҫуран килмен, паллах, хулана ҫити... Лаша кӳлсе килтӗм. 

ВАНЮК. Лашу ӑҫта вара? 

ЛЯРУК. Ав, сӑрт ҫинче! Лашана пӗччен ӳсекен хурӑн 
вуллинчен кӑкарса хӑвартӑм. 

ВАНЮК. Ку картлашкаллӑ пусма ҫуран ҫӳрекенсем валли 
анчах, лаша ҫулӗ уйрӑм пур. 

ЛЯРУК. Ну, тӑм писмен те-ҫке ӗнтӗ эпӗ! (Пуҫне чӑмӑрӗпе 
тӳнккет.) Ҫавна та чухлайман. Ку ҫырма кассине те аранчах 
шыраса тупрӑм. Аҫта кӑна ҫитмерӗм пуль.. Пӗри те пӗлмеҫҫӗ 
ҫырма касси ӑҫтине. Пӗр ватӑ кӑтартса ячӗ те чиперех шыраса 
тупрӑм. Вырӑнӗ лайӑх вара сирӗн, хула хӗрри, ялти пурнӑҫ 
пекех... 

ВАНЮК. Курорт пирӗн кунта! 

ЛЯРУК. Куратӑп, куратӑп... 

ВАНЮК. Эсӗху Чураппан ялӗнченех-и вара? 

ЛЯРУК. Паллаймарӑн-и? 

БАНЮК. Кам ачи вара эс? 

ЛЯРУК. Кӑмакаҫӑ Миккантӑр ачи. Чӑн кӗҫӗнни! Эс ялтан 
тахҫанлх тухса кайнӑ та ӑҫтан палласа пӗтерӗн ҫамрӑксене... 

ВАНЮК. Чӑнласахта палламастӑп. 

ЛЯРУК. Эпӗ аҫу патӗнче тара кӗрӗшсе ӗҫлетӗп, мана Лярук 
тесечӗнеҫҫӗ. 

ВАНЮК. Чӗмпӗре пӗччен кӑна килтӗн-и? 

ЛЯРУК. Аҫупа килтӗмӗр, вӑл хӑй ӗҫӗпе хулара юлчӗ, мана - 
эсё кай, эпӗ сан хыҫҫӑнах пырса ҫитетӗп, терӗ. 

ВАНЮК. Суйнӑ вӑл сана, атте эпир ӑҫта пурӑннине те 
пӗлмест. 

ЛЯРУК. Сирӗн адреса мана Степан Игнатич хӑй пачӗ. 

ВАНЮК. Адреса пӗлет пирӗнне, хӑй килсе курман. 

ЛЯРУК. Туӗлӗнмелле... Хӑ!.. Чураппан ялӗпе Чӗмпӗр 
хушшисем инҫе те мар-ҫке ӗнтӗ... 

ВАНЮК. Мӗнтӑвастейӗн... 

ЛЯРУК. Мана сирӗн пата пӗр михӗ кӗрпе тата виҫӗ михӗ 
ҫӑнӑх кӳрсе пама хушнӑ. Эп халиччен те Чӗмпӗре килнӗ-ха, тырӑ 
сутма аттепе те килнӗ, ку урама пуҫласа куратӑп. 

ВАНЮК (куларах). Чухӑнсен урамӗ ку! (Вӗсем патне Тятюк 
тухать, ун ҫинче майра ҫи-пуҫӗ.) 

ЛЯРУК. Ырӑ кун пултӑр! (Тятюкумӗнче пуҫтаять.) 

ТЯТЮК. Здравствуйте! 

ЛЯРУК. Ак, сире валли пӑтӑ пӗҫерсе ҫиме кӗрпе илсе 
килтӗм. 

ТЯТЮК. Кӗрпе? Мӗн кӗрпи? 

ВАНЮК (арӑмне). Атте ялтан вир кӗрпи парса янӑ пире 
валли. 

ЛЯРУК (Тятюк ҫине кӑтартса). Ку сирӗн мӑшӑр пулчӗ эппин, 
Иван Степанович? Чӗмпӗр майри пуль? 

ВАНЮК (куларах). Кӑна Кушкӑ хӗрӗ! 

ЛЯРУК. Кӳршӗ ялсемех эппин! (Тятюк енне ҫаврӑнса.) 
Мӗнле чӗнме хушатӑр, ырӑ ҫыннӑм? 

ТЯТЮК. Татьяна Савельевна тесе чӗнеҫҫӗ мана. 

ЛЯРУК (Ванюк ҫине пӑхса). Вӗреннӗ ҫын эппин? 

ВАНЮК. Учительница. 

ЛЯРУК. Ҫӳпҫине кура хупӑлчи! 

ВАНЮК. Ҫапларах. (Арӑмне.) Эс, Танюша, кӗр-ха пӳрте, 
сӗтел хатӗрле, атте те Чӗмпӗрте тет, тен, кунта та килме 
пултарӗ... 

ЛЯРУК. Степан Игнатич килетех вӑп кунта! Лаша тилхепи 
унра мар-ҫке-ха, манра! (Тятюк кӗрсе каять.) Ку кӗрпене кӳртсе 
хуратпӑр-и? Атту ман ҫӑнӑхсене те кӳрес пулать... Кала, ӑҫта 
хумалла ку кӗрпене? Аҫталла каймалл ине ҫул кӑтарт! 

ВАНЮК. Тӳп-тӳрӗ ут! (Лярук тулли михӗ йӑтса алӑкран 
кӗрсе каять, Ванюк ун хыҫҫӑн утать, алӑк уҫӑ юлать. Картишӗнче 
автан авӑтса ярать. Вӑл ҫине-ҫине авӑтать. Шалтан Ванюкпа 
Лярук калаҫса тухаҫҫӗ.) 

ЛЯРУК. Ҫӑнӑх хума вырӑн хатӗрле, эп туххӑмрах ҫаврӑнса 
килетӗп. 

ВАНЮК (кӑмӑлсӑррӑн). Ҫӑнӑхне кам валли кӳнӗ вара эс? 

ЛЯРУК. Вӑт каласа хучӗ те! Кам валли пултӑр, сире валли 

кӳтӗм. 

ВАНЮК. Ҫӑнӑхне те атте хӑй парса ячӗ-и вара? 

ЛЯРУК. Хӑ! Вӑт каларӗ те-ҫке! Степан Игнатьевич 
хушмасан эп пӗччен мӗн тӑваякан ҫын? Эпӗ сирӗн килте унта 
тарҫӑ анчах, мӗн хушаҫҫӗ, ҫавна тӑватӑп. 

ВАНЮК. Апла пулсан ҫапла тӑватпӑр: ку вир кӗрпине 
таҫтан ҫити хул-ҫурӑм ҫинче йӑтса аннӑ япалана каялла илсе кай 
тесе калама хӑюллӑх ҫитмест манӑн. Ҫӑнӑхне вара каялла илсе 
кай, йышӑнмастӑп. 

ЛЯРУК. Мӗ-ӗн?.. Кӳрсе панӑ япалана та илсе юласшӑн мар- 
и? (Пуҫне пӑркалать.) Хӑ! Каласа хутӑн та-ҫке!.. Ҫакӑнта пӑшалпа 
перетӗп тесен те ҫав сӑрт ҫине тулли михӗ йӑтса улӑхмастӑп. Мӗн 
кӳнӗ япаласене каялла турттарса таврӑнсан хуҫа мана ыранах 
ӗҫрен кӑларса сирпӗтет. Э, ҫук! Мӗн кӳнине йӑлт кунта хӑваратӑп. 
Эс мана лаша ҫулне кӑтарт! Аҫтан ҫаврӑнса килмелле терӗн-ха 
ҫав? 

ВАНЮК. Аттерен мана нимӗн те кирлӗ мар. 

ЛЯРУК. Хӑ! Мӗн этемӗ эс? Параканран - ил, ҫапаканран - 
тар! Ҫапла калаҫҫӗ вӗт ваттисем... 

ВАНЮК. Эс ман аттене пӗлместӗн-ха, Лярук, вӑл шутсӑр 
пак сӑмахпӑ этем. Кайран мана: «Эп сана ҫапла пулӑшрӑм... Эп 
сана капла пулӑшрӑм..» - тесетинкене хӑртать. Куҫ уҫтармасть. 

ЛЯРУК. Атте-анне вӑл пӗр вӑрҫать, пӗр савать, хӑй ачине 
мӗрех усал сунмасть. Ак, пӗр лав ҫӑнӑх-кӗрпе парса ячӗҫ 
килӗртен! Эс урлӑ-пирлӗ калаҫса тӑратӑн тата... (Лярук пӗрмай 
г.ӑрт ҫине пӑхать.) 

ВАНЮК. Эс мӗн пӗрмай ҫӳлелле пӑхатӑн? Паян ҫумӑр 
сумасть, кӑтрашка пӗлӗтсем, ав, ӑҫта ҫӳлте! 

ЛЯРУК. Эп пӗлӗтсене пӑхмастӑп, Степан Игнатьевич мана 
ҫухатмарӗ-ши тетӗп. 

ВАНЮК. Ҫухатсан шыраса тупать, ывӑлӗн адресне пӗлет 

вӑл. 

ЛЯРУК. Анлантӑм, калаҫу михӗ ҫӑварне ҫӳхе кантрапа 
ҫыхса лартар та эп тапса сикрӗм! Манӑн картлашкаллӑ пусма 
тӑрӑх, ав, ӑҫта ҫити улӑхмалла! 

ВАНЮК. Лаша ҫулне кӑтартмастӑп! Килсе ан ҫӳре! Ку пӗр 
михӗ кӗрпе сӑмахӗ те ҫӑвартан каклиш киличченех тӑрантарӗ-ха 
пире.. 

ЛЯРУК. Кӗтсе тӑр, эп часах тулли лавпа вӗрлӗк алӑк умне 
килсе те ҫитетӗп! (Васкаса тухса каять. Картишӗнчен Тятюк 
тухать.) 

ТЯТЮК. Сан хӑну ӑҫта? 

ВАНЮК. Лаши патне кайрӗ. 

ТЯТЮК. Ҫӑнӑх та кӳнӗ терӗ-и ҫав? 

ВАНЮК. Ҫӑнӑхне каялла илсе кайма хушрӑм. 

ТЯТЮК. Ырӑ сунса кӳнӗ япалана мӗншӗн илсе юласшӑн 
мар вараэсӗ? 

ВАНЮК. Чура пулас килмест манӑн, ӑнлан, Танюша!.. 

ТЯТЮК. Атте-анне чури пулни выҫлӑх чури пулни мар вӑл, 
эсӗ те ман сӑмаха ӑша хыв, Ванюк. Выҫлӑх ҫулӗсем хӑҫан 
пулнисене пӳрне хуҫлатса аса илтерес-и вара? Эпӗ астӑвасса 
кӑна пилӗк хутчен тырпул тухӑҫӗ япӑх пулчӗ, ку вӑл 1880 ҫул, эпӗ 
ун чухне ултӑ ҫулхи ачаччӗ, 1896,1897,1900,1903 ҫулсем, эпӗ ун 
чухне ҫитӗнсе ҫитнӗ хӗр. 1891-мӗш ҫул вара хӑрушла выҫлӑх 
пулчӗ. Халӑх выҫӑпа хирӗлчӗ кӑна. Ун хыҫҫӑн тата та выҫлӑхсем 
пулчӗҫ: 1898,1901, ҫулӗсем паян та ман куҫ умӗнче тӑраҫҫӗ. Эсӗ 
пуян ачи пулнӑ та выҫлӑха туйман куран, эпӗ вара выҫса курнӑ, 
ҫавӑнпа та кӳрсе панӑ ҫӑнӑха, хӑть мӗн кала та, каялла 
ӑсатмастпӑр, илсе юлатпӑр. 

ВАНЮК (тарӑхать). Манӑн чӑркӑш кӑмӑллӑ аттепе ҫых- 
ланас килмест. Чӑваш шкулӗнче вӗреннӗ чухне те: «Сана шкулта 
вӗрентетӗп. Укҫа тӑкатӑп саншӑн... Хӑҫан эс мана усӑ тӑвайӑн... - 
тетчӗ. - Хӑҫан тӳлесе татӑн ку укҫана?» - тесе пӗрмай ятлатчӗ. 

ТЯТЮК. Эсӗ ху та ытла хӗрӳ ҫын. Урлӑ сӑмах каласанах 
самантрах кӳренетӗн. Эпӗ сан аҫуна курман, пӗлместӗп вӑл 
камне, ху каласа панӑ тӑрӑх, эсир иксӗр те пӗр урапа ҫинче ларса 
пыратӑр пек туйӑнать мана, тӑванӑм. «Ашшӗ кам, ачи - ҫавӑ!» - 
тесе пӗлмесӗр каламан пуль ваттисем. 

ВАНЮК. Ан тарӑхтар мана, Танюша, эпӗ аттене мар, 
аннене хунӑ. (Урамра лаша кӗҫӗннӗ сасӑ пулать. Пӗртакран 
Лярук килсе кӗрет.) 

ЛЯРУК. Лаша лавӗ пӳрт умӗнче, ҫӑнӑх миххисем лав ҫинче! 
Тархасшӑн, кӗтсе илсемӗр, ҫамрӑкхуҫасем! 

ТЯТЮК (куларах). Хапӑл тусах кӗтсе тӑратпӑр! 

ЛЯРУК. Апла пулсан эп ӗҫе пуҫӑнтӑм. (Чапан тӑхӑнса ярать 
те михӗсем йӑтма тытӑнать.) Ку ҫӑнӑх миххисене те кӗрпе хунӑ 
вырӑнах лартмалла-и? 

ТЯТЮК. Утӑр ман хыҫран! (Тятюк малтан пырать, Лярукун 
хыҫҫӑн тулли михӗ йӑтса кӗрсе каять.) 

ВАНЮК. Ку парне мана хака ларать пуль те-ха, йывӑр ҫын 
хӗрарӑма пӑлханма-кулянма юраманран ҫеҫ арӑмпа хирӗҫес 
темерӗм. (Лярук картишӗнчен тухса тепӗр михӗ йӑтса килет.) 

ЛЯРУК (Ванюка). Тепре килнӗ тӗле, Иван Степанович, хап- 
ха туса хунӑ пултӑр. Тӗрӗс калатӑп-и? (Ванюк чӗнмест.) Мӗн чӗн- 
местӗн? Тепрехинче сурӑх тушкисене урамран сӗтӗрсе кӗмелле- 
и вара манӑн? (Шӳтлӗ-пӳтлӗ калаҫать.) Ан варлан ҫӑнӑхпа, хамах 
йӑтса пӗтеретӗп. (Тулли михӗпе картишне кӗрсе каять.) 

ВАНЮК. Сурӑх тушкисем тата?.. Чӑваш шкулӗнче ултӑ ҫул 
вӗрентӗм те атте мана нихҫан та кӗсье тулли укҫа парса яман, 
анне кӑна аттерен вӑрттӑн кӑштах укҫа парса яратчӗ унти-кунти 
валлитесе. 

ЛЯРУК (юлашки миххине йӑтса кӗнӗ май). Такана ҫинчи 
шыв та хумханмасӑр пулмасть, ак, Степан Игнатьевич килет те 
мӗнпур шӑкӑр-макӑр пурте хӑйӗн картне вырнаҫса лараҫҫӗ. 
Хаклӑ хӑнана кӗтсе илме хатӗрленсе тӑрӑр, туххӑмра килсе 
ҫитетпӗр эпир. (Михӗ йӑтса картишне кӗрсе каять.) 

ВАНЮК. Теплерех ҫав, хаклӑ хӑна пирӗн пата килӗ-ши 
вара?.. (Ляруктухать.) 

ЛЯРУК (Ванюка). Эпӗ Степан Игнатьевича илме кайрӑм! 
(Васкаса тухса каять. Лаша лавӗ хускалса кайнӑ сасӑ пулать. 
Шалтан Тятюктухать.) 

ТЯТЮК (савӑнӑҫлӑн). Ку кӗрпепе те, ку ҫӑнӑхсемпе ҫу та 
каҫӑпӑр, хӗл те каҫӑпӑр... Ай, пуйтарчӗҫ вара пире. Эс мӗн салху 
ларатӑн? 

ВАНЮК. Шкальник кайса туянас пуль лавккаран? 

ТЯТЮК. Ара, эрех пур вӗт пирӗн. 

ВАНЮК. Атте вӑл эрех ӗҫекен ҫын мар та-ха, хӑнана кайсан 
>п ӑна нихҫан та хӑнаран ӳсӗр таврӑннине курман. 

37 



ТЯТЮК. Сых ятне, килен-каян валли тесе, пӗр кӗленче эрех 
пур пирӗн. Ман вара кӗрсе апат хатӗрлес-ши? 

ВАНЮК. Те килет-ха, те ҫук, пӗлсе пӗтер ӑна.. Туя та пӗри те 
килмерӗҫ те, ача ҫуралсан, чӑкӑт пуҫлама та килес ҫук вӗсем... 
Юрать-ха, Иван Яковлевич ҫак ҫурта туянса пачӗ пире валли, атту 
пулсан ҫӳренӗ пулӑттӑмӑр хваттер тӑрӑх сӗтӗрӗнсе... Ҫавӑнпа эпӗ ку 
кӗрпипе ҫӑнӑхне те йышӑнасшӑн марччӗ те санпа хирӗҫес килмерӗ. 

ТЯТЮК. Эппин вӗсен сана валли хӑйсем суйласа хунӑ хӗр- 
упраҫӗ пулнӑ-тӑр? Чухӑн хӗрӗ пулман, паллах, пуян хӗрӗ пулнӑ, 
куран?.. 

ВАНЮК. Манӑн атте хӑйне пӑхӑнтарма хӑнӑхнӑ ҫын, эпӗ 
вара ирӗклӗхе юрататӑп, пирӗн хушӑри пӗтӗм хирӗҫӳ ҫавӑнта ҫеҫ. 

ТЯТЮК. Пире мӗн пӑхӑнтармалли пур, эпир хамӑр та кӗҫех 
атте-анне пулатпӑр. Сирӗн хирӗҫӳ унран тухман пуль-ха, сан 
чӗлхӳ вӑрӑм, ҫавна кӗскетмелле. Тепӗр чух илтсен те илтмӗш 
пулмапла. 

ВАНЮК. Сӑмсаран чышкӑпа чышсан та чӗнмелле мар-и 

вара? 

ТЯТЮК. Атте-аннене хирӗҫ тавлашни ырӑ япала мар, тӑва- 
нӑм, пирӗн килте ун пектавлашу нихҫан та пулман. Ҫӑмарти чӑх- 
хине вӗрентнине кам ырлатӑр? (Ҫывӑхрах лаша кӗҫӗннӗ сасӑ 
пулать.) 

ВАНЮК (сасӑ енне ҫаврӑнса пӑхать). Килеҫҫӗ! 

ТЯТЮК. Камсем? 

ВАНЮК. Атте килет! Сӗтел хатӗрлер хӑвӑртрах! (Ванюкпа 
Тятюк васкаса кӗрсе каяҫҫӗ. Ҫине-ҫине лаша кӗҫенет. Ҫутӑ сӳнет. 
Тепӗр ҫур минутран пӳртре, кӗреке хушшинче ҫуталса каять. 
Степан Игнатьевич пуян чӑваш ывӑлӗпе кинӗ патӗнче хӑнара 
саркаланса чей ӗҫсе ларать. Ун сӑн-пичӗ тӗксӗм. Сухалне 
хырман, кӗске сухалпа ҫӳрет.) 

СТЕПАН ИГНАТЬЕВИЧ (сиввӗн). Хваттершӗн уйӑхне мӗн 
чультӳлетӗр? 

ВАНЮК.Ним чухлӗ те тӳлеместпӗр. 

СТЕПАН ИГНАТЬЕВИЧ. Епле-хаапла? 

ВАНЮК. Ку вӑл хамӑр ҫурт. 

СТЕПАН ИГНАТЬЕВИЧ. Ан хӑмпӑлан! Ҫурт туянмалӑх 
ӑҫтан укҫа пултӑр санӑн? 

ВАНЮК. Эп туянман ку ҫурта. 

СТЕПАН ИГНАТЬЕВИЧ. Кам туяннӑ вара? 

ВАНЮК. Арӑмӑн куккӑшӗ туянса пачӗ пире валли. 

СТЕПАН ИГНАТЬЕВИЧ. Вӑл ҫапла пуян ҫын-и? 

ВАНЮК. Кайран эпир ӑна тӳлесе тататпӑр. 

СТЕПАН ИГНАТЬЕВИЧ. Мӗнпе? 

ВАНЮК. Ӗҫлетӗп вӗт эпӗ. Кинӗр те вӗреннӗ ҫын. Пӗчӗкки 
ҫуралсан вӑл та ӳлӗмрен ӗҫлеме пуҫлӗ, ача пӑхма нянька 
тытатпӑр. 

СТЕПАН ИГНАТЬЕВИЧ. Арӑму вара кама вӗреннӗ? 

ВАНЮК. Чӑваш шкулӗнче пӗрле вӗреннӗ эпир унпа. 

СТЕПАН ИГНАТЬЕВИЧ. Чӑваш шкулӗнче такам та вӗреннӗ 
эппин? 

ВАНЮК. Пирӗн вӑхӑтра ытларах чӑвашсем вӗренетчӗҫ. 
Вырӑс ачисем те, ирҫе ачисем те пурччӗ. 

СТЕПАН ИГНАТЬЕВИЧ. Санӑн арӑму ирҫе хӗрӗ тет-и ҫав? 

ВАНЮК. Кам калать? 

СТЕПАН ИГНАТЬЕВИЧ. Уй куҫлӑ, вӑрман хӑлхаллӑ! 

ВАНЮК. Татьяна Савельевна Чӗмпӗрти чӑваш шкулӗнчен 
вӗренсе тухнӑ хыҫҫӑн вун пилӗк ҫул хушши Ирҫел ялӗнче ачасем 
вӗрентсе пурӑннӑ. Ялӗ вӑл ирҫе ялӗ мар, чӑваш ялех! 

СТЕПАН ИГНАТЬЕВИЧ. Инҫе-и вара вӑл Чӗмпӗртен? 

ВАНЮК. Утмӑл ҫухрӑмра. 

СТЕПАН ИГНАТЬЕВИЧ. Хӑш енче? 

ВАНЮК. Ҫурҫӗр енче. 

СТЕПАН ИГНАТЬЕВИЧ. Пулман эп вӑл тӑрӑхра. 

ВАНЮК. Унта чӑваш ялӗсем йышлӑ. 

СТЕПАН ИГНАТЬЕВИЧ. Арӑмучӑвашхӗрӗэппин? 

ВАНЮК. Кӑна Кушкӑ хӗрӗ. 

СТЕПАН ИГНАТЬЕВИЧ. Чухӑн хресчен епле-ха хӗрне хут 
вӗрентме пултарайнӑ? 

ВАНЮК. Куккӑш пулӑшнӑ Татьяна Савельевана. 

СТЕПАН ИГНАТЬЕВИЧ. Кам вара сан арӑмун куккӑшӗ? 

ВАНЮК. Иван Яковлевич. 

СТЕПАН ИГНАТЬЕВИЧ. Мӗнле «Иван Яковлевич»? 

ВАНЮК. Яковлев! (Степан Игнатьевич ку сӑмаха илтсен 
чыхӑнса каять. Ванюк пырса ашшӗне ҫурӑмӗнчен шаккать, 
куркари чейне сыптарнӑ хыҫҫӑн тин майлашӑнать.) 

СТЕПАН ИГНАТЬЕВИЧ (ывӑлне ятлама пуҫлать). Мӗншӗн 
гуй пулас умӗн пирӗн пулас кин мӗнле тӑхӑмран тухнине 
пблтермерӗн вара эс пире?!.. Туйӑр та ҫынла пулмарӗ-тӗр-ха? 

ВАНЮК. Туй чиперех иртрӗ. 

СТЕПАН ИГНАТЬЕВИЧ. Кам патӗнчетуй турӑр, ҫакӑнта-и? 

ВАНЮК. Пирӗн туй Яковлевсен хваттерӗнче иртрӗ. 

СТЕПАН ИГНАТЬЕВИЧ. Ай, намӑс... Ай, намӑс... Иван 
Яковлевич куҫӗ умне епле курӑнмапла халь манӑн. (Пӳрне юнаса 
ывӑлне вӑрҫать.) Пӗтӗмпех эсӗ айӑплӑ, Ванюк! Эсӗ айӑплӑ. Эсӗ! 
Эсӗ! Эсӗ!.. 

ВАНЮК. Эпӗ туй пирки сире чӗнме пырсан эс мана киле те 
кӳртмерӗн, алӑк умӗнченех вӑрҫса кӑларса ятӑн... Мӗн, мантӑн- 
им? 

СТЕПАН ИГНАТЬЕВИЧ. Манман, кӗлмӗҫсемпе кӗреке 
хушшинче ҫумлӑн лармастӑп, терӗм. 

ВАНЮК. Манӑн арӑмӑн тӑванӗсем кӗлмӗҫсем мар, ӗҫчен 
хресченсем. Ӗҫчапа кӑларнӑ вӗсене. 

СТЕПАН ИГНАТЬЕВИЧ. Иван Яковлевич пирки мӗн 
калаҫма... Ана таври ял пӗлет! Мӗн вӑл таври ял? Иван Яковлевич 
Чмпӗрте кӑна мар, Хусанта та, Питӗрпурӑкра та паллӑ ҫын. Вӑл 
действительнӑй статский советник! Ун пек чаплӑ ҫынсемпе пӗрре 
кӗреке хушшинче ларни те мӗне тӑрать... Эх, Ванюк, намӑса кӳтӗн 
эс мана Иван Яковлевич умӗнче... Паллать вӗт вӑл мана. Лайӑх 
паллать. Ҫакӑнта килсе кӗрсен мӗн каламалла ман хаклӑ хӑтана? 
(Икӗ аллипе те пуҫне ярса тытать.) Мӗн туса хутӑм эпӗ? 
Ӳкӗнетӗп... Ӳкӗнетӗп... Ӳкӗнетӗп.. 

ВАНЮК. Лӑплан, атте, лӑплан. Иван Яковлевич сан пек 
усал ҫын мар, вӑл манран пурин ҫинчен те ыйтса пӗлчӗ. 

СТЕПАН ИГНАТЬЕВИЧ. Ман ҫинчен те ыйтса пӗлчӗ-и? .. 
(Ӳкӗнет.) Ай, намӑс... Ай, намӑс... 

ВАНЮК. Туй хыҫҫӑн пире ниҫта пурӑнма ҫуккипе ҫак ҫурта 
туянса пачӗҫ вара. 

СТЕПАН ИГНАТЬЕВИЧ. Мӗншӗн укҫа ыйтма аҫу патне 
пымарӑн? 

ВАНЮК. Пытӑм вӗт! Эсӗ ун чухне ӑҫта-тӑр кайма 
пуҫтарӑннӑччӗ, мана курса та курмӑш пултӑн, чӗнмесӗрех иртсе 
кайрӑн. Аннерен укҫа ыйтрӑм та аҫу пама хушмарӗ, терӗ. Сӗтел 
хушшине лармасӑрахтухса кайрӑм вара. 

СТЕПАН ИГНАТЬЕВИЧ. Сана вӗт чӗлхӳнтен вӗренпе ҫыхса 
сӗтӗрмелле! Ҫавӑнта пирӗн хӑтасем камсем пулни ҫинчен аҫупа 
аннӳне виҫ сӑмах каласа хӑварма юрамасчӗ-и? Е ҫылӑх пулатчӗ- 
и?.. 

ВАНЮК. Анне мана ҫӑвар уҫма та памарӗ, алӑкран кӗнӗ- 
кӗмен, касмӑкран вӗҫерӗнсе кайнӑ йытӑ пек, сиксе ларчӗ ман 
ҫине, ӑҫта унта калаҫса тӑма... 

СТЕПАН ИГНАТЬЕВИЧ. Иван Яковлевич ку ҫуртшӑн мӗн 
чухлӗ тӳленӗ-ши? 

ВАНЮК. Пӗлместӗп. 

СТЕПАН ИГНАТЬЕВИЧ. Тен, кин пӗлет пуль? 

ВАНЮК. Вӑл та пӗлмест. 

СТЕПАН ИГНАТЬЕВИЧ. Ҫуртхуҫисем ӑҫта кайнӑ? 

ВАНЮК. Кунта ват ҫынсем пурӑннӑ, вӗсем вилнӗ хыҫҫӑн 
темиҫе ҫул хушши ку ҫурт пушӑ ларнӑ. Иван Яковлевич, кам урлӑ- 
|ӑр, ҫурт пушӑ ларнине илтнӗ те пире ҫурт курма тесе илсе килчӗ, 
эпир килӗшрӗмӗр, вара куҫса килтӗмӗр, пурӑнса кайрӑмӑр. Ӗҫе 
ҫӳремеҫывӑхпире. Чӑваш шкулӗ кунтан, ав, курӑнсахтӑрать! 

СТЕПАН ИГНАТЬЕВИЧ. Эс, Ванюк, ху ыйтатӑн-и, кин урлӑ 
ыйттаратӑн-и, ку ҫурта Иван Яковлевич миҫе тенке туяннине пӗл 
I е киле таврӑнса мана кала, Аннӳ укҫа парса ярӗ, Иван Яковлевич 
умӗнче парӑмра юлар мар. Ку япалана ҫийӗнчех тӑвас пулать. 
Анлантӑн-и? 

ВАНЮК. Анлантӑм. (Урамра лаша кӗҫеннӗ сасӑ пулать. 
Ванюк чӳречерен пӑхать.) Сӑмах ҫинех Иван Яковлевич хӑй те 
килсе ҫитрӗ! (Тӗпелтен Тятюк васкаса тухать. Вӑл савӑнӑҫлӑ.) 
Кукка килчӗ! Мӗн ларса тӑратӑн, Ванюк, куккана кӗтсе илме те 
тухасшӑн мар-и вара эсӗ? 

СТЕПАН ИГНАТЬЕВИЧ. Тухатпӑр, тухатпӑр! Иван 
Яковлевича кӗтсе илме пурте тухатпӑр. (Пурте пуҫтарӑнса 
|ухаҫҫӗ.) 

ЯКОВЛЕВ САССИ. Степан Игнатьевич та кунта-ҫке ара! 
Лван-и, хӑта! Аван ҫӳретӗн-и? Аван пурӑнатӑн-и? Чураппансем 
мйн ҫӗмӗрттереҫҫӗ унта? (Ҫутӑ сӳнет.) 

ӖҪ ХУШНИ 

Историлле пӗр пайлӑ пьеса 


Пьесӑриҫынсем: 

ИВАН ЯКОВЛЕВИЧ ЯКОВЛЕВ - чӑваш шкулӗн 
инспекторӗ, кӗреҫе сухаллӑ тӗреклӗ те тачка чӑваш. 
АЛЕКСЕЙ ВАСИЛЬЕВИЧ РЕКЕЕВ - священник, шакла 
пуҫ тӳпиллӗ, вӑрӑм сухаллӑ сапӑр чӑваш. 
И.Я.Яковлевӑн ҫывӑх тусӗ. 

Ҫу кунӗ, 1907 ҫул. 

Чӑваш ялӗ Ҫӗнӗ Эйпеҫ. А.В.Рекеев пурӑнакан ҫурт. Пысӑк 
сад пахчи, унта пыл хурчӗсен вӗллисем йышлӑ, шур халатсем 
тӑхӑннӑ, пуҫӗсене чатӑр карнӑ хатӗрсемпе усӑ курса Алексей 
Васильевичпа Иван Яковлевич пӗр вӗлле патне чарӑннӑ та 
вӗллине уҫса хунӑ, рамкӑсем ҫине пухнӑ пыл мӗн чухлӗ-ши тесе 
иле-иле пӑхаҫҫӗ. Иван Яковлевич тӗтӗркӗчпе хуртсем ҫине тӗтӗм 
вӗрттерет. 

РЕКЕЕВ. Хуртсем лайӑх ӗҫленӗ, ҫитес эрнере пыллӑ 
рамкисене илес пулать. 

ЯКОВЛЕВ. Кунӗсем хӗвеллӗ, хуртсене ӗҫлеме меллӗ. 

РЕКЕЕВ. Хура тул чечекре! Хура тул пылӗ ку! (Рамкисене 
каялла вырнаҫтарса хурать.) 

ЯКОВЛЕВ. Ай, хытӑ ҫыртаҫҫӗ! (Хӑй ҫине те тӗтӗм вӗртсе 
илет.) Сан ҫине хуртсем лармаҫҫӗ те-и вара? 

РЕКЕЕВ (вӗлле хуппине вырнаҫтарса хунӑ май). Эпӗ 
хӑнӑхнӑ ӗнтӗ вӗсен ҫыртнине тӳсме. Хуртсем сӑнӑ лартсан та ӳт 
шыҫмаҫть манӑн. 

ЯКОВЛЕВ. Манӑн ӳт ачаш вара, вӗлле хурчӗ сӑнӑ лартсан 
самантрах шыҫса каять, ик-виҫ кун ҫӳрет вара тӳрленмесӗр. 
Ҫавӑнпа хурт-хӑмӑр патне ҫывӑха пымастӑп эпӗ. (Капаҫса 
пахчаран тухаҫҫӗ.) Хам ҫамрӑкрах чухне пӗр-икӗ вӗлле хурт 
туянма та шутлаттӑмччӗ те алӑ султӑм вара, кирли ҫук, терӗм. 

РЕКЕЕВ (салтӑннӑ май). Хурт-хӑмӑрпа ӗҫлеме, Иван 
Яковлевич, вӑхӑт кирлӗ. 

ЯКОВЛЕВ (салтӑннӑ май). Вӑхӑтне ӑна тупма пулӗ те, хурт- 
хӑмӑр тытма чӑн малтан пӗлӳ кирлӗ. Вӑт ҫавӑнпа эпӗ санпа 
калаҫса татӑлас тесе юри чарӑнтӑм. Ак ҫакӑнта ларсах капаҫар- 
ха, Элекҫей. (Сакҫине ларать.) 

РЕКЕЕВ. Пӳрте кӗмеллеччӗ пуль? 

ЯКОВЛЕВ. Пӳртре пӑчӑ, уҫӑ вырӑнта калаҫса ларар 
рехетленсе. Сан кунта питӗ лайӑх вырӑн. (Пахчара 
вӗҫенкайӑксем юрлаҫҫӗ.) Шӑпчӑкӗ те кӗвӗлет, куккукӗ те авӑтать. 
Хирте, ав, путене юрлать. Ак, ӑҫта вӑл ҫӗр ҫинчи ҫӑтмах! 

РЕКЕЕВ. Ҫавӑнпа-тӑр ҫав Чӗмпӗре чун туртмасть. Мӑшӑр 
та ҫакӑнтах пурӑнар, ватлӑхра ниҫта та куҫса ҫӳрер мар, тет. 

ЯКОВЛ ЕВ. Чӑн малтан ҫӗр ыйтӑвне татса парар эпир санпа, 
Элекҫей. 

РЕКЕЕВ. Мӗнле «ҫӗр ыйтӑвӗ» тата вӑп? 

ЯКОВЛЕВ. Эпӗ хамӑр ял чӑвашӗсене Дмитрий Павлович 
Еремеев пуянлӑхӗпе усӑ куркансенчен 632 теҫеттин ҫӗр туянма 
нулӑшрӑм, ҫавӑншӑн вӗсем иксӗмӗр валли ҫӗр уйӑрса пачӗҫ. 

РЕКЕЕВ. Мӗн чухлӗ? 

ЯКОВЛЕВ. Вун икӗ теҫеттин. 

РЕКЕЕВ. Вун икӗ гектар ытлашшипех вӗт вӑл! 

ЯКОВЛЕВ. Анчах халлӗхе вӑл ҫӗр пире пӗр пуслӑх та усӑ 
кӳмест. Мӗншӗн тесен пирӗн пайсемпе тӑвансем усӑ кураҫҫӗ. Сан 
ҫӗрпе тетӳ, Василий Васильевич усӑ курать. Ман ҫӗрпе Петр 
Андреевич, шӑллӑм усӑ курать. Малашне мӗн тӑвас пулать пирӗн 
ку ҫӗрсемпе, ҫавна татса парасшӑн санпа, Элекҫей. 

РЕКЕЕВ. Мана вӑл ҫӗр кирлӗ мар, Иван Яковлевич. 

ЯКОВЛЕВ. Тӗрӗсне каласан, вӑл мана та кирлӗ мар. 
Анчах... 

РЕКЕЕВ. Мӗнтата? 

ЯКОВЛЕВ. Эпӗ кӑштах тупӑшне те курасшӑн вӑл ҫӗртен. 

РЕКЕЕВ. Мана ун тупӑшӗ те кирлӗ мар. 

ЯКОВЛЕВ. Эпӗ хамшӑн калаҫмастӑп, ӑнлан эс мана, 
Злекҫей, тупӑшӗ шкул валли кӑштах пай тухтӑрччӗ тетӗп. 

Калӑпӑр, Петр Андреевич 40 тенкӗ, Василий Васильевич 40 тенкӗ 
тӳлеччӗр ҫулсерен ялти шкула, ку вӑл шкулшӑн пысӑк пулӑш 
пулӗччӗ санпа манран. 

РЕКЕЕВ. Ҫав ҫӗре пула хирӗҫӳ тухӗ, ҫывӑх тӑвансемпе 
ҫыхӑну татӑлӗ, Иван Яковлевич. 

ЯКОВЛЕВ. Хам та ҫавӑнтан шикленетӗп ҫав, Элекҫей. 

РЕКЕЕВ. Мантӑр-и вара хӑвӑр ҫемйӗрте епле харкашу 
тухнӑччӗ, ялта шкул лартма хамӑр ятак ҫӗрӗсене пама шутланӑ 
чухне? 

ЯКОВЛЕВ. Тӗрӗсех каларӑн, Элекҫей, санпа мана вӗсен 
укҫи кирлӗ мар, шкула усӑ тӑвассишӗн тӑрӑшни усӑ вырӑнне сиен 
кӳрӗ, сиен кӳресси куҫ умӗнче! Вӑл шӑв-шава хам тӳссе ирттертӗм 
хӑй вӑхӑтӗнче. 

РЕКЕЕВ. Ҫавӑнпа ку ыйтӑва хускатнинчен хускатманни 
лайӑхрах пуль. (Хӑнана пыллӑ караспа сӑйлать.) Пыллӑ карас 
касрӑм, ҫисе пӑхӑр-ха, Иван Яковлевич. 

ЯКОВЛЕВ (ҫӑкӑрпа ҫыртса пыллӑ карас ҫинӗ май). Пуян 
пурӑнатӑн эсӗ, Элекҫей, Турра тав тумалӑх пур. 

РЕКЕЕВ. Шӗкӗр Т урра! Сывлӑх пулсан пурӑнма пулать. 

ЯКОВЛ ЕВ. Килте халь Мария Ивановнапа иксӗр кӑна пуль? 

РЕКЕЕВ. Иксӗмӗр кӑна, тепӗр чухкичем пектетуйӑнать. 

ЯКОВЛЕВ. Училищӗре юсав пырать-и сан унта? 

РЕКЕЕВ. Ӗҫлеҫҫӗ. 

ЯКОВЛЕВ. Ӗҫлеҫҫӗ кӑна-и, е тӑрӑшсах ӗҫлеҫҫӗ-и? 

РЕКЕЕВ. Ӗҫлеме тӑрӑшсах ӗҫлеҫҫӗ те-ха, штукатур 
ӗҫӗсемшӗн мӗнлерех тӳлемеллине татса паман-ха эпир. 

ЯКОВЛЕВ. Материалсем хӑвӑрӑн пулсан пӗр тӑваткӑл 
хӑлаҫ лаптӑкне штукатур тунӑшӑн сакӑр вунӑ пусран пуҫласа пӗр 
тенке ҫити илеҫҫӗ хулара. Тӗренче хӑйсем касса кӑлараҫҫӗ-и е 
янтине туянтӑн-и? 

РЕКЕЕВ. Мӗнлетӗренче? 

ЯКОВЛ ЕВ. Хамӑрла транкӑсем тетпӗр эпир ӑна! 

РЕКЕЕВ. Транкӑсем эпир малтанах ҫителӗклӗ таран 
хатӗрлесехунӑ, Иван Яковлевич. 

ЯКОВЛЕВ. Апла пулсан тӑваткӑл хӑлаҫшӑн сакӑр вунӑ пус- 
ран ытла ан пар. Хирӗҫӳ тухсан кӑна хакне пӗрер пилӗк пус ӳсте- 
рӗн ытах. Ку хак вӑл йывӑҫ стена ҫине штукатур тумапли, кирпӗч 
ҫине штукатур тума тӑваткӑл хӑлаҫ 60-70 пусран ытла тӑмасть. 

РЕКЕЕВ. Карнизсене штукатур тума кансӗр тесе хакне 
ӳстерме хушӗҫ-ха вӗсем? 

ЯКОВЛЕВ. Карнизсемпе аппаланса _ан тӑр, стенасемпе 
маччана штукатур тутарсан та ҫителӗклӗ. Йӳнерех те ӳкет. Эпӗ 
хам килте ҫапла ӗҫлеттертӗм. Сана та манран тӗслӗх илме 
сӗнетӗп. 

РЕКЕЕВ. Алебастр ҫитеймест пуль тетӗп, ку эрне 
хушшинче Чӗмпӗре алебастршӑн кайса килмелле. Халь мӗн хак- 
ши вӑл? 

ЯКОВЛЕВ. Эпӗ хамӑн пӳрте юсаттарнӑ чухне алебастр 
йӳнччӗ, пӗр пӑтшӑн 4-5 пусран ытла тӳлемен. 

РЕКЕЕВ. Пӗр тӑваткӑл хӑлаҫа миҫе пӑт алебастр каять-ши, 
Иван Яковлевич? 

ЯКОВЛЕВ. 4-5 пӑт каять. 

РЕКЕЕВ. Ҫавӑн чухлех каять-ши? 

ЯКОВЛЕВ. Хӑйӑр кӳрсе хунӑ пуль? 

РЕКЕЕВ. Хӑйӑр ҫителӗклӗ пирӗн, уншӑн кулянмастӑп. 

ЯКОВЛЕВ. Хӑйӑр ҫинче нимӗнле хутӑш та ан пултӑр, 
ҫавӑнпа та хӑйӑра шултра ӑла витӗр аллас пулать. 

РЕКЕЕВ. Штукатур тӑвакансем манран тӑваткӑл хӑлаҫшӑн 
11 ӗр тенкӗ те вунӑ пус ыйтаҫҫӗ, хаклӑрах вӗт ку? 

ЯКОВЛЕВ. Вӗсем хакне пӗлеҫҫӗ! Ӳстреререхте ыйтаҫҫӗ-ха... 

РЕКЕЕВ. Мӗн тумалла-ши? Хаклашмалла-ши, е килӗш- 
мелле-ши? 

ЯКОВЛЕВ. Вунӑ пусшӑн калаҫса ан тӑр, килӗш, Элекҫей. 
Юсав вӑхӑчӗ вӑраха кайма пултарать, сан вара ҫӗнӗ вӗренӳ ҫулне 
кмассене юсаса ӗлкӗртес пулать. 

РЕКЕЕВ. Эсир ҫула май ман пата чарӑнни лайӑх пулчӗ-ха 
ку, атту пӗччен ниепле те вӗсен хакӗсемпе килӗшме аптраса 
'ӑгӑмхаличченех. 

ЯКОВЛЕВ. Штукатур ӗҫӗсем пуҫланиччен стенасен 
кушшинчи чӳпӗке лайӑх шаккаса тикӗслес пулать. 

РЕКЕЕВ. Чӳпӗк шаккакансем хӑйсен ӗҫне пӗтерчӗҫ, эп 
иЛсен ӗҫӗпекӑмӑллӑ. 

ЯКОВЛЕВ. Пур ӗҫре те куҫ-хӑпха кирлӗ, Элекҫей. Эс 
ммнран тӗслӗх ил. Эпӗ хам никама та шанмастӑп, пур ҫӗре те хам 
<.игсе курма тӑрӑшатӑп. Елӗк те ҫаплаччӗ, халӗ те ҫав йӗркене 
I ыгса пыма мехел шыратӑп. 

РЕКЕЕВ. Иван Яковлевич, пире кунта шкулта ӗҫлеме 
< тляр кирлӗ, сирӗн пӗлӗш-тавраш ҫук-и ҫавӑнта? Сирӗн хӑвӑр 
шкулта та столярсем темиҫенччӗ пулас, тен, пӗрерӗшӗ пире 
нмлли пайтухмӗ-ши? 

ЯКОВЛЕВ. Евдоким Петровпа калаҫса пӑхма пулать, ӗҫ 
укҫине аван тӳлесен, тен, сирӗн пата ӗҫе килме те килӗшӗ... 

РЕКЕЕВ. Ҫамрӑк-и вӑл? 

ЯКОВЛЕВ. Салтакра пулса килчӗ. Ҫирӗм саккӑр тултарчӗ 
нумаях пулмасть. Питӗ сӑпай ҫын. Ӗҫчен. Тӑрӑшса ӗҫлет. Ӗҫкӗпе 
иртӗхмест. 

РЕКЕЕВ. Пире ҫавӑн пекстоляр кирлӗ те, Иван Яковлевич! 

ЯКОВЛЕВ. Чӗмпӗре таврӑнсан ыранах калаҫса пӑхатӑп 
Петровпа, лайӑх капаҫтарсан вӑл килӗшме тивӗҫ. 

РЕКЕЕВ. Ку хыпара эп еплерех пӗлӗп-ши? 

ЯКОВЛЕВ. Енчен Петров кунта ӗҫлеме килме килӗшсен эп 
ӑка хамах транспорт тупса сирӗн пата ӑсатӑп. 

РЕКЕЕВ. Ай, питӗ лайӑх пулӗччӗ, Иван Яковлевич. 

ЯКОВЛЕВ. Эпӗ сана валли столяр ярса парӑп, Элекҫей, эсӗ 
те мана пулӑш. Мӗнле калас, алӑ алла, алӑ пите ҫӑвать, теҫҫӗ. 

РЕКЕЕВ. Мӗнпе пулӑшмалла? 

ЯКОВЛЕВ. Мана кӑна мар, хамӑрпа пӗр йӑхри ытти 
чӑвашсене те пыл ҫиме пулӑш, Элекҫей. 

РЕКЕЕВ (куларах). Пыл хурчӗсем усракансем халлӗхе 
сайра ҫав чӑвашсем хушшинче. 

ЯКОВЛЕВ. Пыл хурчӗ вӗт вӑл ӗне-выльӑх мар, качака- 
сурӑх та мар, чӑх-чӗп те мар, хур-кӑвакал та мар, вӗсем витере те, 
картара та пурӑнмаҫҫӗ, хӑйсен вӗлли пур вӗсен. Ял-ял тенинче 
платниксем пур-ха, столярсем те пур, апла пулин те хӑйсем 
тӗллӗн вӗлле тытса тӑвакансем сайра, ҫавӑнпа та хурт-хӑмӑр 
ӗрчетме хастар тытнӑ ҫынсем валли вуласа ӑс пухма, ӑнкаруллӑх 
илме уйрӑм кӗнеке кирлӗ. 

РЕКЕЕВ. Ара, уйрӑм кӗнекесем пур вӗт вӗсем, ик-виҫ автор 
кӗнекисене те вуланӑ эпӗ. Питӗ ӑнланмалла ҫырса кӑтартнӑ унта, 
кашни сӑмахне ӑша хывса вуласан ӑнкарса илме пулать ӗнтӗ, 
унта ним ансачӗ те ҫук. 

ЯКОВЛЕВ. Вӑл кӗнекесем ҫинче вырӑсла ҫырса кӑтартнӑ, 
эс вара хамӑр чӗлхепе ҫырса пар, чӑваш ҫыннисем валли 
чӑвашла кӗнекесем кирлӗ. 

РЕКЕЕВ. Ҫамрӑксем ерипен вырӑсла та ӑнланса пыраҫҫӗ 
темелле... 

ЯКОВЛЕВ. Хурт-хӑмӑрпа пирӗн пек ҫулланнӑ ҫынсем 
ытларах кӑсӑкланаҫҫӗ, вӗсем вара вырӑсла вуҫех те пӗлмеҫҫӗ, 
чӑвашла ҫырнине вуласа ӑнланӗччӗҫ те пӗри пӗр ялта, тепри 
тепӗр ялта хурт-хӑмӑр ӗрчетме тытӑнса кайӗччӗҫ. Ялта вара 

пӗринчен курса тепри кӗнеке вуласа вӗлле тума тытӑнӗччӗҫ, 
ҫӑвӑр хурт туянса тепӗр ҫул пыл ҫинӗ пулӗччӗ вӗсен ҫемйи. Вӗлле 
хурчӗ вӗт вӑл тыр-пулӑ ӑршара чухне ӑна шӑркаланма та 
пулӑшать, тухӑҫа ӳстерет. 

РЕКЕЕВ. Пахча-ҫимӗҫ, улма-ҫырла тухӑҫне те ӳстереҫҫӗ 
вӗсем. 

ЯКОВЛЕВ. Апла пулсан, Элекҫей, ҫанӑ тавӑрсах ӗҫе пуҫӑн. 
Гонорар пулатех сана уншӑн, пустуй вӑхӑт ирттерме кӑмӑл ҫук 
манӑн тесе шанчӑкна ан ҫухат, Элекҫей. 

РЕКЕЕВ. Гонорар кирлӗ мар, кӗнеке тумалӑх килтерсе 
ҫырайӑп-ши тульккӗш... 

ЯКОВЛЕВ. Ку кӗнекене ҫӑмӑл чӗлхепе ҫырмалла, лайӑх 
вулантӑр, кашни сӑмахне ӑнланса илтӗр вулакан, ас туса юлтӑр 
пӑл ӑна, ан мантӑр, ҫавӑн чухне кӑна кӗнеке усси пулӗ. 

РЕКЕЕВ. Татӑклӑн калама пултараймастӑп, Иван 
Яковлевич. 

ЯКОВЛЕВ. Манӑн пӗтӗм шанчӑк сан ҫинче, Элекҫей, ӑнлан 
ҫавна, тӑванӑм. 

РЕКЕЕВ. Ытла та яваплӑ ӗҫ вӗт-ха ку маншӑн, Иван 
Яковлевич... Тем тесен те пултараяс ҫук эп. 

ЯКОВЛЕВ. Пултаратӑн, Элекҫей. Пултаратӑн, тӑванӑм. 
11ултаратӑн!.. 

РЕКЕЕВ. Теплерех ҫав.. 

ЯКОВЛЕВ. Хурт-хӑмӑр ӗҫне эс лайӑх пӗлетӗн. Ку ӗҫре 
санӑн опыт та пысӑк. Тепӗртен эсӗ чӑвашла лайӑх калаҫатӑн, 
гйрӗс ҫыратӑн. Чӑваш халӑхӗшӗн хурт-хӑмӑрсем ҫинчен хӑй 
чӗлхипе ҫапса кӑларнӑ кӗнеке паян кун питӗ кирлӗ, ку ӗҫе сансӑр 
| |уҫне урӑххи пурнӑҫа кӗртейес ҫук, Элекҫей. 

РЕКЕЕВ. Ҫамрӑксем те халь пыл хурчӗсемпе кӑсӑкланаҫҫӗ, 
Иаан Яковлевич, тен, ҫамрӑкавтортупӑнмӗ-ши шыраса пӑхсан?.. 

ЯКОВЛЕВ (кӗсйинчен кӗнеке кӑларать). Апӑ айӗнче пур 
кйнекесене сана валли илсе килтӗм эпӗ. «Хурт-хӑмӑрсем ҫинчен 
иупаса пӗлмелли» ятлӑ ку кӗнеке. Ме, усӑ кур унпа. (Кӗнекине 
I 'екеева тӑсать, леш илесшӗн мар.) Тыт атя, тыт! (Рекеев ирӗксӗр 
к»нӗ пек илет.) Тен, сан хӑвӑн та пыл хурчӗсем ҫинчен ҫырнӑ 
кАнекесем пур-тӑр? 

РЕКЕЕВ. Пур, паллах. 

ЯКОВЛЕВ. Ҫынран вӑхӑтлӑха ыйтса илнӗ тата темиҫе 
кйнеке илсе килтӗм. (Кӗсйинчен икӗ кӗнеке туртса кӑпарать.) 
ПЛрин авторӗ - Бутлеров. Теприн авторӗ - Потехин. Ку икӗ 

кӗнекене вара кайран эс мана тавӑрса парӑн, эпӗ вӗсене 
вӑхӑтлӑха тесе ҫеҫ ыйтса илтӗм. Сан халь литература ҫителӗклӗ, 
ӗҫле те ӗҫле. Пуҫ ҫӗклемесӗр ӗҫле! Тата тепӗр учебник пур 
библиотекӑра, унӑн авторӗ Цесельский, ӑна халлӗхе илме май 
килмерӗ-ха, пӗр экземпляр ҫеҫ иккен, ҫавна пула алла памаҫҫӗ, 
вулавӑшра ҫеҫусӑ курма май пур вӑл кӗнекепе. 

РЕКЕЕВ. Цесельский кӗнеки манӑн пур, Иван Яковлевич. 

ЯКОВЛЕВ. Апла пулсан ӗҫӗ пӗтнӗ, Элекҫей. Мӗн кирли сан 
пурте пур! 

РЕКЕЕВ. Манӑн сире пулӑшаста килет, Иван Яковлевич, ӗҫ 
кӑлараймасран та хӑратӑп. 

ЯКОВЛЕВ. Куҫаруҫӑ ӗҫне паян кӑна туман вӗт эс. «Библие» 
пӗр шиксӗр куҫартӑмӑр. «Ӗҫ кӑлараймасть» пулать, имӗш... 
Хамӑр калаҫакан чӗлхепе ҫыр эсӗ ху кӗнекӳне. Тӗрӗсне каласан, 
пуҫран шухӑшласа ҫырмалли нимӗн те ҫукунта, вырӑс авторӗсем 
мӗн каланине ҫеҫ чӑвашла куҫар. Чӑн чӑваш чӗлхи янратӑр 
кӗнекере. Алла илсен вулакан ӑна аллинчен ан ятӑр, мӗн вуласа 
тухмасӑр ан хутӑр ӑна ҫӳлӗк ҫине. Ҫав анчах кирлӗ маншӑн, 
Элекҫей. Сан чӗлхе лайӑх. Г рамматикӑна пӗлетӗн, хастарлӑх ҫеҫ 
кирлӗ. Хурт-хӑмӑр ӗрчетсе яма мӗн кирлине кӗнекесем ҫинче 
мӗлкисене те туса кӑтартнӑ унта, вӗсен виҫисене те ҫырса 
кӑтартнӑ, ҫавсене сан ӳкерсе ҫеҫ илмелле, ӗҫӗ те пӗтнӗ! Чӑваш 
ҫынни вӑл пыл хуртне юратать, унӑн вӑрттӑнлӑхне кӗнеке ҫинче 
вуласа пӗлсен хӑй килӗнче пӗр-икӗ вӗлле ӗрчетсе яратех. Ана 
курса кӳрши те вӗлле туянать, вӑт ҫапла хурт-хӑмӑр ӗрчетес ӗҫ 
чӑвашсем хушшинче те анлӑн сарӑлнӑ пулӗччӗ. Ку япалана сан 
тумаллах, Элекҫей! Ку ӗҫе тума никама та мар, сана хушатӑп. 

РЕКЕЕВ. Тӑрӑшса пӑхӑп. 

ЯКОВЛЕВ. Тӑрӑшса пӑхни сахал, Элекҫей. (Кӗсйинчен тата 
тепӗр кӗнеке кӑларать.) Ку кӗнекене те сана парса хӑваратӑп. 

РЕКЕЕВ. Мӗнле кӗнеке вӑл тата? 

ЯКОВЛЕВ. Саратов кӗпӗрнинчи ҫӗр ӗҫне вӗрентекен 
Мариинский училищӗре ӗҫлекен Кунахович хушаматлӑ учитель, 
хурт-хӑмӑр ӑстаҫи ҫырнӑ ку кӗнекене. 

РЕКЕЕВ. Кӑна вуламан эп. 

ЯКОВЛЕВ. Ме, вула! (Кӗнекине Рекеева парать.) 

РЕКЕЕВ. Тавтапуҫ. 

ЯКОВЛЕВ. Усӑ кур! Эпӗ сана валли кӳрсе панӑ кӗнекесене 
хӑв усӑ курнӑ хыҫҫӑн кайран мана тавӑрса парӑн вара, Элекҫей. 

РЕКЕЕВ. Юрать. 

ЯКОВЛЕВ. Ал ҫырӑвне хатӗрлесе ҫитерсен мана пырса 
пар, эпӗ эс ҫырнӑ кӗнекене е Чӗмпӗрте, е Хусанта кӑларса ярӑп. 
Ку ӗҫе вӑраха тӑсасшӑн мар, май килсен, кӗркунне кӗнеке тухса та 
кайӗ. 

РЕКЕЕВ. Тапаҫланса пӑхатӑп-ха, ӗҫ тухса пӗтӗ-и, ҫук-и, 
пӗлместӗп. 

ЯКОВЛЕВ. Эс туман ӗҫ ҫук, Элекҫей. Эпӗ мӗн хушнине эсӗ 
яланах чыслӑн пурнӑҫланӑ, ку хушу та пурнӑҫа кӗресси пирки ним 
чухлӗ те пӑшӑрханмастӑп. (Рекеев кулать.) Аса ил-ха, Элекҫей, 
манран сана валли ун пек хушусем мӗн чухлӗ пулнӑ. Ҫавна та 
асӑрхаттаратӑп. Пӗр хушу та пурнӑҫа кӗмесӗр юлман. Ҫапла вӗт? 

РЕКЕЕВ. Ҫапла. 

ЯКОВЛЕВ. Пирӗн хушӑра пӗр-пӗрне ӑнланни вӑл - магнит, 
ҫав ӑнлану пире пӗр-пӗрин патне туртса тӑрать. Эпӗ сана, 
Элекҫей, чӗререн сума сӑватӑп, сан пархатарлӑ ӗҫне пысӑка 
хурса хаклатӑп. Эсӗ маншӑн тӑван пек ҫывӑх ҫын. Ана эсӗ ху та 
гуятӑн. Мӗн вӑл тӑван? Эс тӑванран та ҫывӑх, тӑванран та хаклӑ 
маншӑн, Элекҫей! (Рекеева ӑшшӑн ҫупӑрласа илет.) Ача чухнех 
|услӑччӗ эпир, халь, ак, иксӗмӗр те шур сухаллӑ стариксем пулса 
гӑгӑмӑр, апла пулин те туслӑха ҫухатмарӑмӑр, пӗр-пӗрне 
пйрахмарӑмӑр. Тӗрли пулнӑ, эпӗ сана ятланӑ та, кӳрентернӗ те, 
юн, хытахта кӳрентернӗ пуль?.. Каҫар мана, Элекҫей. Пуриншӗн 
шкаҫар.тӑванӑм?.. 

РЕКЕЕВ. Иван Яковлевич, эсир мана халь анчах 
I нрхасласах хушнӑ ӗҫе эпӗ пурнӑҫа кӗртӗп, Турӑ пулӑшсан, ку ӗҫе 
| йвасси маншӑн йывӑр мар. Вӑтӑр ҫул хушши хурт-хӑмӑрсенчен 
« йхтарса пурӑнатӑп. (Кулать.) Пыл хурчӗсен пурнӑҫӗ пирӗн 
((урнӑҫ пекех вӗт вӑл, ӑна сӑнама ҫеҫ пӗлмелле. 

ЯКОВЛЕВ. Утарҫӑ пыл хурчӗсемпе юнашар пурӑнать, 
мйсен пӗр-пӗринпе чӗлхе килет. Ҫав ик хушӑри ӑнлану чӗлхи 
кйнекере пулмалла! 

РЕКЕЕВ (вырӑнтан тӑрса пахча патне утса каять. Аллипе 
1йсса вӗллесем ҫине кӑтартать.) Иван Яковлевич, сире ҫитес ҫул 
юГЗилей ячӗпе саламласа, ав ҫав икӗ вӗллене парнелес тетпӗр 
шир Мария Ивановнапа иксӗмӗр пӗр сӑмаха килсе. Пӗр вӗлли 
»сир утмӑл ҫул тултарнӑ ятпа пиртен парне пулӗ, тепӗр вӗлли 
ч ир уҫнӑ Чӗмпӗрти чӑваш шкулӗ хӗрӗх ҫул хушши ӗҫленӗ ятпа 
пирген парне пулӗ. 

ЯКОВЛЕВ (самантрах сӑнран улшӑнса каять). Нимӗнле 
юГ)илей те пулмасть. Эпӗ утмӑл ҫул тултарнине те, чӑваш шкулӗ 

пулнӑранпа хӗрӗх ҫул ҫитнине те килте ҫеҫ чысласа ирттерӗпӗр 
тетпӗр эпир Екатерина Алексеевнапа иксӗмӗр. Ак эсир, Мария 
Ивановнапа иксӗр пирӗн хаклӑ хӑнасем пулатӑр, ачасем 
Мускавран, Питӗрпурӑкран килсе ҫитӗҫ, тӑвансем пухӑнӗҫ... Эпӗ 
хам шӑв-шавлӑ ӗҫке юратмастӑп, эс мана пӗлетӗн. Шӑв-шавлӑ 
ӗҫкӗре хӑнасене пӑхма йывӑр. Ҫавӑнпа эпир пӗчӗк ӗҫкӗ ҫеҫ туса 
ирттересшӗн. 

РЕКЕЕВ. Тем тесен те ҫут ӗҫ министерстви сирӗн сӑмахпа 
килӗшес ҫук. Эсир вӗт, Иван Яковлевич, Чӗмпӗрте ятлӑ-сумлӑ 
ҫын. Сире унта пурте пӗлеҫҫӗ. Сире Хусанта та пӗлеҫҫӗ. Сире 
Мускавра та, Питӗрпурк хулинче те пӗлеҫҫӗ. Утмӑл ҫул вӑл - этем 
ӗмӗрӗнче пӗрре ҫеҫ пулакан япала. 

ЯКОВЛЕВ. Эккей, тупрӑн-ҫке калаҫмалли сӑмах!... Николай 
Иванович Ильминский ҫавӑн пек юбилейсене хӑй сывӑ чухне 
нихҫан та ирттермен, эпир унӑн вӗренекенӗсем, эппин пирӗн 
хамӑра вӗрентекенрен тӗслӗх илес пулать, Элекҫей. Енчен 
Николай Иванович халь ак пирӗнпе юнашар пулсан иксӗмӗре те 
ятласа пӗтернӗ пулӗччӗ ҫав юбилейсене пула шӑв-шав 
хускатнӑшӑн. Вырӑс мар халӑхсене капла та пур енчен те 
хӗсеҫҫӗ. Енчен эпир тата ӗҫкӗ-ҫикӗ те хускатса ярсан пуҫтах 
чиновниксем кышласах яраҫҫӗ вара мана, ӑнлан эс ҫавна, 
Элекҫей. 

РЕКЕЕВ. Вырӑссем хӑйсем ун пек мероприятисем 
ирттереҫҫӗ вӗт, пире юрамасть-и вара? 

ЯКОВЛЕВ. Мана вӗсем чыслани ним тума та кирлӗ мар, 
Элекҫей. Хытах хирӗҫсе каяс темесен чарӑн юбилей ҫинчен 
калаҫма. Эпӗ 59 ҫулта кӑна-ха, утмӑла ҫитме тата тепӗр ҫул 
пурӑнмапла. 

РЕКЕЕВ. Тата тӑхӑр уйӑхран сирӗн менельник, Иван 
Яковлевич, эппин ун ҫинчен кирлӗ вырӑнсене халех хыпарлас 
пулать. 

ЯКОВЛЕВ. Эс мӗн калаҫатӑн, Элекҫей? Кама хыпар 
тӑвасшӑн эс? Кур-ха эс ӑна.кур! «Ҫӳлтисем» мӗн шутлӗҫ вара ман 
пирки ун чухне? 

РЕКЕЕВ. Ку йӗрке вӑл ӗмӗртен килекен япала, Иван 
Яковлевич. 

ЯКОВЛЕВ (хытӑ хирӗҫет). Эпӗ нихҫан та «ҫӑлтӑр» пулман, 
кирли те ҫук! Ҫӑлтӑр вӑл, ав, тӳпере, ҫӗр ҫинче мар, неччу 
«ҫунатсем» хушма! (Вырӑнтан сиксе тӑрать, каясшӑн пулать.) 

РЕКЕЕВ. Тӑхтӑр-ха, Иван Яковлевич, тӑхтӑр! 

ЯКОВЛЕВ. Ан ӳкӗтле, Элекҫей, мана «ҫӑлтӑра» ҫавӑрма 
:>пӗ ҫынран ытлашши нимӗнле пысӑк пӗлтерӗшлӗ ӗҫ те туман. 

РЕКЕЕВ. Ак тата! Чӗмпӗрте, вырӑс ҫӗрӗ ҫинче, эсир уҫнӑ 
чӑваш шкулӗ 39 ҫул хушшинче мӗн чухлӗ учительсем вӗрентсе 
кӑларни пӗчӗк пӗлтерӗшлӗ ӗҫ-и вара? Виҫ-тӑватӑ кӗпӗрнере 
тӑват ҫӗр ытла шкул уҫни сире ним чухлӗ те чыс кӳмелле мар-и? 

ЯКОВЛЕВ. Эпӗ вӑл вӑхӑтра пӗтӗм чӑваш шкулӗсен 
инспекторӗ пулнӑ. Тӗттӗм чӑваш ялӗсенче шкул хыҫҫӑн шкул 
уҫасси инспекторӑн тивӗҫӗ пулнӑ. 

РЕКЕЕВ. Чимӗр-ха, чимӗр! Лӑпланӑр, Иван Яковлевич! 
Сирӗн умӗн ӗҫленӗ инспектор мӗншӗн шкул хыҫҫӑн шкул 
уҫайман? 

ЯКОВЛЕВ. Пурнӑҫ вучахӗнчи сӳннӗ кӑвара чакалар мар, 
Элекҫей. Чарӑн! Ҫитрӗ. Эпӗ хама хушнӑ ӗҫе яланах чунран 
парӑнса, тӑрӑшса ӗҫленӗ. Урӑхла ӗҫлеме пултарайман. 
Муптараяс та ҫук. Тепӗртен хампа пӗр йӑхри чӑвашсене ҫутта 
кӑларасси манӑн ачаран ӗмӗтленнӗ ӗмӗтӗм пулнӑ. Ҫав ӗмӗт 
«рипен пурнӑҫа кӗрсе пынӑшӑн эпӗ ача пексавӑнатӑп. 

РЕКЕЕВ. Ҫавӑнпа юбилей ирттеретпӗрех, ИванЯковлевич. 

ЯКОВЛЕВ (хирӗҫсех каять). Ан асӑн ун ҫинчен, Элекҫей! 
и )билейсем иртермелли вӑхӑт мар халь, ӑнлан эс ҫавна. 

РЕКЕЕВ. Чимӗр-ха, чимӗр! Эсир те ӑнланӑр мана, Иван 
Нковлевич... 

ЯКОВЛЕВ. Мария Ивановнӑна кала, нимӗнле парне те 
иирлӗ мармана. 

РЕКЕЕВ. Ку вӗллесене эпир хамӑрах Чӗмпӗре илсе 
лыратпӑр. 

ЯКОВЛЕВ. Хуртсене вӗлерсе пӗтерме Чӗмпӗре илсе 
лырасшӑн-и? Кам пӑхать вӗсене? Ытах эсир мана утарҫӑ тӑвас 
тгбр пулсан, ак ҫапла калаҫса татӑлатпӑр: манран халӗ тин 
у> лрҫӑ пулас ҫук, ҫавӑнпа та эсир мана парнелеме тесе палӑртса 
«унД вӗллесене эпӗ кунтах хӑваратӑп. Ҫавӑнпа та каллӗ-маллӗ 
мЛннесем турттарса ҫӳрер мар. Эпӗ пӗлнӗ тӑрӑх пыл хурчӗсене 
(икЛс мар ҫулпа куҫарса ҫӳреме вуҫех те хушмаҫҫӗ. (Лаша 
►л^Лннӗ сасӑ пулать.) Ав, ман ямшӑк та килсе ҫитрӗ. Ну, чипер юл, 
•мнкҫей. (Алӑ парасшӑн пулать.) Эп кайрӑм. 

РЕКЕЕВ. Пӳрте кӗмесӗрех каясшӑн-и вара эсир, Иван 
Нконпевич? Мария Ивановнӑна ан кӳрентерӗр, тархасшӑн, чей 
мЛрннӗ, яшка пиҫнӗ, атьӑр пӳрте, атьӑр! Тархасласах пӳрте 
(Лншӗпсире, ИванЯковлевич. 

ЯКОВЛЕВ. Ӗҫнӗ-ҫинӗ, ӗрехмет! Пыл карасӗ, ав, ҫисе те 
пӗтмерӗ, хамӑртан та юлчӗ. (Рекеев чӗрес йӑтса тухать.) 

РЕКЕЕВ. Тытӑр ҫак чӗресе, Иван Яковлевич! Ку вӑл 
кучченеҫпиртен. 

ЯКОВЛЕВ. Тархасшӑн, ман пирки ан шараҫлан, тӑванӑм. 
Нимӗнле кучченеҫте кирлӗ мар, Элекҫей. 

РЕКЕЕВ. Укҫалла туянман вӗт эпӗ ку пыла, хамӑр вӗллесен 
кучченеҫӗ ку. Илӗр атя, илӗр! (Ирӗксӗрлесе чӗресне Яковлева 
тыттарать.) Сире валли парса яма тесе пӗр михӗ тутлӑ панулми 
татса хунӑччӗ, ҫавна та илсе тухам-ха хӑвӑрт кӑна. (Васкаса кӗрсе 
каять те тулли михӗ ҫӗклесе тухать.) Кӑҫал панулми йышлӑ! 
Кусем вӗсем ир ӗл кӗрнисем. 

ЯКОВЛЕВ. Сирӗн пата килсен парнесемсӗр кӑларса 
ямастӑр вара... Тавах, Элекҫей, тавах! Чипер юлӑр! Тепре тӗл 
пуличчен! (Шавласа тухса каяҫҫӗ. Лаша кӗҫенет. Тепӗртакран 
кӳме хускалса кайнӑ сасӑ пулать. Йытӑ вӗрет. Рекеев кӗрет.) 

РЕКЕЕВ (алӑ сулса хӑнасене ӑсатса ярать). Иван 
Яковлевичпатӗл пулни маншӑн кашнинчех пысӑкуяв. 

ХӖРАРӐМ САССИ. Арҫынсем, апатҫиме кӗрӗр! 

РЕКЕЕВ. Иван Яковлевич кайрӗ. Халь анчах ӑсатса ятӑм. 

ХӗРАРӐМ САССИ (ятлаҫать). Ара апат ҫимесӗр ма кӑларса 
ятӑн ҫав инҫе ҫула? Чӗлхӳ аҫтаччӗ сан?! 

РЕКЕЕВ. Ӳкӗте кӗртеймерӗм эп ӑна. 

ХӖРАРӐМ САССИ. Тахҫан та пӗрре килекен хӑнана та 
ҫынла пӑхса яраймарӑмӑр. Ай, намӑс! Ай, намӑс!.. Ай, намӑс!.. 
(Рекеев ятарлӑ ҫи-пуҫ тӑхӑнса вӗллесем патне кӗрсе каять.) 

РЕКЕЕВ (пахчара). Мария Ивановна, тух хӑвӑртрах! Ҫӑвӑр 
хурт уйрӑлать! (Чупкалать. Чан шакканӑ сасӑ илтӗнет. Ҫутӑ 
сӳнет.) 

УПРАМА ПАНИ 

Историлле пӗр пайлӑ пьеса 


Вылякансем: 

ЯКОВЛЕВ ИВАН ЯКОВЛЕВИЧ - шкул инспекторӗ. 
Шур сухаллӑ старик. 

ЕКАТЕРИНА АЛЕКСЕЕВНА - унӑн мӑшӑрӗ. Педагог. 
'>(>ҫулта. 

Арҫынсем 


Чӗмпӗр хули. 1917 ҫул. 

Хӗл кунӗ. 

Чӑваш шкулӗнче И.Я.Яковлев хӑй ҫемйипе пурӑнакан 
«иигтер. Иван Яковлевичпа Екатерина Алексеевна иккӗшӗ те 
иЛмӑлсӑр. Екатерина Алексеевна урайне кӑларса пӑрахнӑ 
«лмокесене ҫӗнӗрен кӗнеке шкафне вырнаҫтарса хурать. Иван 
> 1и« жлевич урайӗнче выртакан кӗнекесене тепӗр хут пӑхса тухать. 

ЕКАТЕРИНА АЛЕКСЕЕВНА (упӑшкине). Тӗн кӗнекисем ҫук 
уши, ан чакалан вӑхӑт ирттерсе. 

ИВАН ЯКОВЛЕВИЧ. Епле ҫук? Ак пӗри тупӑнчӗ? (Кӗнекине 
уилрса хурать.) 

ЕКАТЕРИНА АПЕКСЕЕВНА. Епле асӑрхайман-ха вара эп 

йли? 

ИВАНЯКОВЛЕВИЧ. Кашни кӗнекене лайӑх пӑхса тухтерӗм 
•н снма, вӗсен хушшинче тӗн кӗнекисем пулсан уйӑрсахур, терӗм. 

ЕКАТЕРИНА АПЕКСЕЕВНА (урайӗнчи тепӗр кӗнеке куччи 
ино кӑтартса). Куҫу суккӑр-им?! Ав, мӗн чухпӗ уйӑрса хунӑ! 

ИВАН ЯКОВЛЕВИЧ. Большевиксем ку революцие 
|| I > 1 кальтен туман, самана йӑлт улшӑнать. Тӗн ҫине тимлӗх пӗтет. 

Чиркӳсене хупаҫҫӗ. Ҫавӑнпа та эпир вырӑсларан чӑвашла 
куҫарнӑ тӗн кӗнекисене епле пулсан та упраса хӑварас пулать. 
(Чӳречерен шакканӑ сасӑ пулать.) Тур ҫырлах! (Шикленет.) Ку мӗн 
сасси пулчӗ тата? (Чӳрече патне йӑпшӑнса пырать.) ТакаЧ 
иккӗмӗш хута улӑхнӑ-и вара? 

ЕКАТЕРИНА АПЕКСЕЕВНА. Урамра айӑн-ҫийӗн ҫил 
алхасать. Йывӑҫ ҫинчен татӑлнӑ хӑрӑк турат чӳрече кӗленчине! 
килсеҫапрӗ, куран... | 

ИВАН ЯКОВЛЕВИЧ (урамалла пӑхать). Урамра сӗм тӗттӗм. 
Ҫӑлтӑрсем те курӑнмаҫҫӗ. Кӗнекесене тартма питӗ меллӗ вӑхӑт. 1 

ЕКАТЕРИНА АЛЕКСЕЕВНА. Ҫӗр варринче Петӗр килӗшӗ- 
и-ха инҫе ҫула тухса кайма? 

ИВАН ЯКОВЛЕВИЧ. Вӑл пӗччен мар, виҫҫӗн каяҫҫӗ вӗсем: 
Иккӗн пӑшалсемпе сыхласа пыраҫҫӗ. 

ЕКАТЕРИНА АПЕКСЕЕВНА. Ӑҫта ӑсатас тетӗн вара эс ку| 
тӗн кӗнекисене? 

ИВАН ЯКОВЛЕВИЧ. Шанчӑклӑ вырӑна. 

ЕКАТЕРИНА АПЕКСЕЕВНА. Ӑҫта вара вӑл «шанчӑклӑ 
вырӑн»? 

ИВАН ЯКОВЛЕВИЧ. Ялта. 

ЕКАТЕРИНА АПЕКСЕЕВНА. Хӑш ялта? ( 

ИВАН ЯКОВЛЕВИЧ. Чӑваш ялӗнче. ' 

ЕКАТЕРИНА АПЕКСЕЕВНА. Тимӗрҫене ӑсатасшӑн-и? Ё 
Пухтиелне-и? 

ИВАН ЯКОВЛЕВИЧ. Амӑшӗ, тархасшӑн, ыйту ҫине ыйту 
парса ан тарӑхтар мана! 

ЕКАТЕРИНА АПЕКСЕЕВНА. Хӑрушӑ ӗҫ-ҫке-ха ку, ашшӗ! 
Енчен лавҫӑсене ҫул ҫинче арестлесен кӗҫӗрех пире иксӗмӗре те 
тӗрмене хупса лартаҫҫӗ. Хам ак кӗнекесем майлатӑп, ҫурӑм 
тӑрӑх сивӗ хум чупать. 

ИВАН ЯКОВЛЕВИЧ. Лӑплан, амӑшӗ, лӑплан. Начарри 
ҫинчен ан шухӑшла, аванни ҫинчен кӑна шухӑшла. Ку кӗнекесене 
епле тартмалли ҫинчен эпир мужиксемпе тӗплӗн шухӑшланӑ. 

ЕКАТЕРИНА АПЕКСЕЕВНА. Ҫул ҫинче вӗт такам та ҫӳрет, 
ырӑ ҫын та, усалли те. Ку чухне усаллисем ытларах ҫӳреҫҫӗ. Ырӑпа 
пӗтес ҫук ку япапа, ашшӗ. Манӑн пит ҫӑмартисем те пӗҫереҫҫӗ, 
ҫамка та вут пек вӗри... Ырра мар ку, тем тесен те ырра мар. 

ИВАНЯКОВЛЕВИЧ. Лӑплан, амӑшӗ. Тархасшӑн, лӑплан. 

ЕКАТЕРИНА АЛЕКСЕЕВНА. Хӑш яла ӑсататӑн эсӗ ку 
кӗнекесене?Ӑҫта ӑсатнине пӗлмесӗрэп пӗрех лӑпланаймастӑп. 

ИВАН ЯКОВЛЕВИЧ. Мӗне кирлӗ сана ял ячӗ. Лавҫӑсем 
мЛпеҫҫӗ хӑш яла каймаллине. 

ЕКАТЕРИНА АЛЕКСЕЕВНА (хирӗҫсе каять). Кур-ха эс, кур! 
I Мвҫӑсем пӗлеҫҫӗ, эп пӗлместӗп. Кам вара эп саншӑн? 

ИВАН ЯКОВЛЕВИЧ. Тупрӑн-ҫке хирӗҫмелли сӑлтав!.. Тӗн 
кЛнекисене хӑвӑртрах ӑсатас чухне харкашса вӑхӑт ирттеретпӗр 
лнтӗ халь... Ӑнланмастӑп сана, амӑшӗ. Вуҫех те ӑнланмастӑп. 
(Картишӗнче йытӑ вӗрет.) Лавҫӑсем килчӗҫ-ши вара? 

ЕКАТЕРИНА АЛЕКСЕЕВНА (чӳречерен вӑрттӑн пӑхать). 
Иннӑ туланса вӗрет. Такамсем пӳрт умӗнче калаҫаҫҫӗ. Хӗрарӑм 
' псси те пур унта, эппин кусем лавҫӑсем мар. (Яковлев кӳршӗ 
мумӗмрен пуш арча йӑтса кӗрет). Арчапа леҫесшӗн-и? 

ИВАН ЯКОВЛЕВИЧ. Ашлӑхлӑ вӑл, шыв каймасть. 
|.:праҫҫипе питӗрсе хурсан самана улшӑниччен те чиперех 

• 1 . 1 хланма пултараҫҫӗтипӗ вырӑнта. 

ЕКАТЕРИНА АЛЕКСЕЕВНА. «Самана улшӑниччен» тетӗн- 

и ҫав? 

ИВАН ЯКОВЛЕВИЧ. Большевиксем влаҫра ӗмӗр лармӗҫ- 
«п. хӑҫан-тӑрсаманаулшӑнӗ. 

ЕКАТЕРИНА АЛЕКСЕЕВНА. Унччен ку кӗнекесем 
кЛипкарса, пӑнтӑхса, сарӑхса, хуралса макулатурӑна ҫаврӑнаҫҫӗ. 
ИВАН ЯКОВЛЕВИЧ. Турӑ хӑвачӗ упратех вӗсене, амӑшӗ. 
ЕКАТЕРИНА АЛЕКСЕЕВНА. Музейсенче кӗнекесене мӗнле 

• ыхланине илтмен-и вара эс? Кӗнеке вӑл сывлама тивӗҫ! Арчана 
пи 1 Лрсе хунӑ кӗнекесем мӗнпе сывлаччӑр? Пуҫпа шухӑшласчӗ 

• 

ИВАН ЯКОВЛЕВИЧ. Арча вӑл йывӑҫ япала, ун витӗр 
> ыммӑш ҫӳрет. Ку тӗн кӗнекисене килте тытсан, вӗсене 
гн н и.шевиксем килтен тӑпӑлтарса илсе каяҫҫӗ. 

ЕКАТЕРИНА АЛЕКСЕЕВНА. Ӑҫтан пӗлччӗр вӗсем пирӗн 
ким I о тӗн кӗнекисем упраннине? 

ИВАН ЯКОВЛЕВИЧ. Ухтару хыҫҫӑн ухтару тума тытӑнсан, 
• лм кӗнекисене эпир сыхласа усрани пире айӑпламалли 
парремӗш сӑлтав. Илтнӗ пул ҫавна, амӑшӗ. Пӗлнӗ пул. 

ЕКАТЕРИНА АЛЕКСЕЕВНА. Пирӗн пата килсе мӗншӗн 
у« шрччӑр-ха вӗсем? 

ИВАН ЯКОВЛЕВИЧ. Пире кураймасӑр пурӑнакансем 
. нким-им чӑваш шкулӗнче? Самана улшӑнни вӗсемшӗн - кӗтнӗ 
иЛкЛг! Эпӗ вара патша саманинче ӗҫлесе ят-сум илнӗ ҫын. Эппин 
•иЛ Попьшевиксен тӑшманӗ. 

ЕКАТЕРИНА АЛЕКСЕЕВНА. Апла пулсан ку тӗн кӗнекисене 
ӑсатмаллах! (Кӗнекесене икккӗнлетсех арчана вырнаҫтарса 
хураҫҫӗ.) 

ИВАН ЯКОВЛЕВИЧ. Ҫӗнӗ самана пуҫланчӗ кӑна-ха, ӳлӗм 
темӗнтепулӗ. 

ЕКАТЕРИНААЛЕКСЕЕВНА. Тархасшӑн, анхӑрат, ашшӗ. 

ИВАН ЯКОВЛЕВИЧ. Эпӗ мар, ҫӗнӗ самана хӑратать пире, 
амӑшӗ. 

ЕКАТЕРИНА АЛЕКСЕЕВНА. Тен, хамӑрӑн та куҫса 
каймалла пуль кунтан? 

ИВАН ЯКОВЛЕВИЧ. Куҫса кайма мул кирлӗ, пирӗн ылтӑн 
мар, кӗмӗл те ҫук. Кӗмӗл мар, пӑхӑр та ҫук. 

ЕКАТЕРИНА АЛ ЕКСЕЕВНА. Мӗн тӑватпӑр вара? 

ИВАН ЯКОВЛЕВИЧ. Ӗмӗр тӑршшӗпе тӗрме начальникӗ 
пулса ӗҫлемен эпӗ, чӑваш шкулӗсен инспекторӗ пулса ӗҫленӗ. 
Чухӑнсен ачисене хут вӗрентме тесе, 400 ытла шкул уҫнӑ. Эппин 
Советсем мана тӗкӗнме тивӗҫ мар. 

ЕКАТЕРИНА АЛЕКСЕЕВНА. Эсӗ статский советник, сан 
чину ҫар генералӗпе танлашать, патша генералне советсем 
тӗкӗнмӗҫтетӗн-и? (Йытӑ вӗрет.) 

ИВАН ЯКОВЛЕВИЧ. Ман юлташсем килчӗҫ пулмапла?... 
(Чӳречерен вӑрттӑн пӑхать.) 

ЕКАТЕРИНА АЛЕКСЕЕВНА (алӑк патне кайса итлет). 
Кӗреҫҫӗ! Пӑлтӑрта шавланӑ сасӑ пур. 

ИВАН ЯКОВЛЕВИЧ. Амӑш, хам пымасӑр алӑк уҫнӑ ан пул! 
(Алӑк патне васкать.) Тен, ман юлташсем мар пуль, урӑххисем 
пуль... (Алӑкшакканӑ сасӑ пулать.) Сасӑ пур, амӑш! 

ЕКАТЕРИНААЛЕКСЕЕВНА. Камунта? 

ПАЛТАРТИ САСӐ. Хамӑрӑннисем. 

ЕКАТЕРИНА АПЕКСЕЕВНА. Ҫӗр варринче мӗн шӑршласа 
ҫӳретӗр вара? 

ПАПТАРТИ САСА. Петӗр эпӗ, Екатерина Алексеевна! 

ИВАН ЯКОВЛЕВИЧ (арӑмӗнчен ыйтса пӗлет). Кам унта? 

ЕКАТЕРИНА АЛЕКСЕЕВНА (упӑшкине). Кил алӑк умне, ху 
калаҫ вӗсемпе. 

ИВАН ЯКОВЛЕВИЧ (арӑмӗнчен ыйтать). Камсем вара 
вӗсем? 

ЕКАТЕРИНА АЛЕКСЕЕВНА. Петӗр терӗҫ те, сасси унӑнни 
пектуйӑнмарӗ. 

ИВАН ЯКОВЛЕВИЧ. Ман хӑлхасем мука, илтместӗп эпӗ. 

ЕКАТЕРИНА АЛЕКСЕЕВНА (алӑк патне пырать, пӑлтӑрти 
ҫынпа калаҫать). Хушамату мӗнле сан? 

ПАЛТӐРТИ САСӐ. Иван Яковлевич килте-и? 

ИВАН ЯКОВЛЕВИЧ (арӑмӗнчен). Мӗнтет-ҫав? 

ЕКАТЕРИНА АЛЕКСЕЕВНА. Сана ыйтать, килте-и, тет. 
ИВАН ЯКОВЛЕВИЧ. Эс мӗн терӗн? 

ЕКАТЕРИНА АЛЕКСЕЕВНА. Эп нимле хурав та памарӑм- 
ха, мӗн тесе калас ӑна? (Апӑк шаккаҫҫӗ.) 

ИВАН ЯКОВЛЕВИЧ. Кам унта? 

ПӐЛТӐРТИ САСА. Иван Яковлевич, ку эпӗ, Хӗветӗр! 
ЕКАТЕРИНА АЛЕКСЕЕВНА. Халь анчах Петӗр, терӗ, халь 
эпӗ - Хӗветӗр, тет. Мӗнле ӑнланмалла ку этеме? 

ИВАН ЯКОВЛЕВИЧ (арӑмӗнчен ыйтать). Миҫен унта вӗсем? 
ЕКАТЕРИНА АЛЕКСЕЕВНА. Аҫтан пӗлес вӗсем миҫенне! 
ИВАН ЯКОВЛЕВИЧ. Ыйтса пӗл. 

ЕКАТЕРИНА АЛ ЕКСЕЕВНА. Пӗрех тӗрӗссине калас ҫук вӑл 

мана. 

ИВАН ЯКОВЛЕВИЧ (урамра лаша кӗҫӗннӗ сасӑ илтӗнет). 
Маша кӗҫӗннӗ сасӑ вӗт ку! (Иытӑ вӗрет.) Эппин пирӗннисем килнӗ. 
Кйнеке арчи тулнӑ-и сан унта? 

ЕКАТЕРИНА АЛЕКСЕЕВНА. Мӗн пур пек кӗнекесене йӑлт 
:ултартӑмӑр. (Каллех алӑк шаккаҫҫӗ.) Арчана ҫӑраҫҫипех 
нигӗретӗн пуль-ха? 

ИВАН ЯКОВЛЕВИЧ (ӑҫтан-тӑр ҫӑраҫҫи йӑтса тухать). Урӑх 
«умалли ҫук пулсан, арчана питӗретӗп. (Питӗрет. Каллех алӑк 
нмккаҫҫӗ.) 

ЕКАТЕРИНА АЛЕКСЕЕВНА. Кам унта? (Чӳречерен юрпа 
миреҫҫӗ.) Кам-тӑрчӳречерен юрпа печӗ пулмалла... 

ИВАН ЯКОВЛЕВИЧ. Тем терӗн-ҫав? 

ЕКАТЕРИНА АЛЕКСЕЕВНА. Халь анчах чӳречерен юрпа 

ммчӗҫ. 

ИВАН ЯКОВЛЕВИЧ. Юрпа печӗҫ тетӗн-ҫав? Чӳречерен 
м>рпа печӗҫ пулсан, эппин ман юлташсем килнӗ. Эпир вӗсемпе 
',<нта калаҫса татӑлнӑччӗ. (Алӑкпатне пырать.) Эй, кам унта? 
ПАЛТӐРТИ САСӐ. Иван Яковлевич, эпир килсе ҫитрӗмӗр! 
ЕКАТЕРИНА АЛЕКСЕЕВНА. Ан уҫ-ха, ан уҫ алӑка! Ухтару 
* ума большевиксем килчӗҫ пуль ҫӗр варринче?... 

ИВАН ЯКОВЛЕВИЧ. Амӑш, лайӑхрах пӑхса ҫаврӑн-ха, 
црчнна хумалли кӗнекесене пурне те хутӑмӑр-ши? Манса 
н 'ммоҫҫӗ-ши? (Каллех алӑк шаккаҫҫӗ...) 

ЕКАТЕРИНА АПЕКСЕЕВНА. Пыр, ху кайса пӑх, алӑк 
патӗкче хам юлатӑп. (Яковлев кӗнекесем тӗрӗслеме тесе каять. 
Леш екчен алӑк шаккаҫҫӗ.) 

САСА. «Алӑк уҫмастӑр пулсан эпир каятпӑр!» (Яковлев 
алӑк патне пырать.) 

ИВА.Ч ЯКОВЛЕВИЧ. Мӗншӗн алӑк уҫса кӗртместӗн вара эс 
ман юлташсене? 

ЕКАТЕРИНА АЛ ЕКСЕЕВНА. Кайрӗҫвӗсем. 

ИВАН ЯКОВЛЕВИЧ. Хытӑрах калаҫ, илтместӗп! 

ЕКАТЕРИНА АПЕКСЕЕВНА. Кайрӗҫ вӗсем тетӗп, кайрӗҫ! 

ИВАН ЯКОВЛЕВИЧ. Аҫта кайрӗҫ? 

ЕКАТЕРИНА АПЕКСЕЕВНА. Аҫтан пӗлес вӗсем ӑҫта 
кайнине! (Хирӗҫсе каяҫҫӗ.) 

ИВАН ЯКОВЛЕВИЧ (ятлаҫать). Пӑрӑн алӑк умӗнчен! 
(Арӑмнетӗксеярать, алӑкуҫасшӑн пулать.) 

ЕКАТЕРИНА АЛЕКСЕЕВНА. Ҫӗр варринче никама та алӑк 
уҫса кӳртместпӗр! 

ИВАН ЯКОВЛЕВИЧ. Сан ӗҫ ҫук унта! Ман ку тӗн кӗнекисене 
кӑнтӑр кунӗнче мар, ҫӗр варринче ӑсатмалла. (Алӑк умӗнче пӗр 
хушӑ тӗрткелешсе те илеҫҫӗ.) Ан кӗр ман ума! Кай кунтан, кай! 
Чӑрмантарса ан тӑр мана! (Алӑка уҫса пӑлтӑра тухать.) Эй, 
мужиксем, ӑҫта ҫав эсир? 

ЕКАТЕРИНА АПЕКСЕЕВНА. Ҫӗр варринче алӑка пӗр 
минута та уҫӑ тытмалла мар. (Питӗрсе хурать.) Халь кӳршӗ- 
аршӑсене те шанма хӗн. (Такам алӑк шаккать.) 

ИВАН ЯКОВЛЕВИЧ (пӑлтӑртан). Уҫ! Кур-ха эс ӑна, эпӗ 
пӑлтӑрта та вӑл алӑк питӗрсе кӗнӗ. Кам йӑтса каять сана? Кама 
кирлӗҫын эс? 

ЕКАГЕРИНА АПЕКСЕЕВНА (мӑкӑртатса алӑк уҫать). Тӗп 
пулчӗ ӗнтё хӑйӗн тӗн кӗнекисемпе... (Иван Яковлевич ик-виҫ 
арҫынна ертсе кӗрет хӑйпе пӗрле.) 

ИВАН ЯКОВЛЕВИЧ (арҫынсене). Ав ҫав арчана виҫҫӗн 
йӑтса тухаятӑр пуль? (Арӑмне.) Амӑшӗ, кил, алӑк уҫса тӑр эс, эпӗ 
тумланам-ха. (Арҫынсем арча йӑтса тухса каяҫҫӗ.) Эй, мужиксем, 
тӑхтӑр-ха, тӑхтӑр! Мансӑр хускалса ан кайӑр, эпӗ сире ӑсатса 
яратӑп. (Тумланса тухать.) 

ЕКАТЕРИНА АЛЕКСЕЕВНА. Тӗн кӗнекисем ҫуртран 
тасални паха! Вӗсемпе темӗн те курӑн тата. (Алӑкне питӗрсе 
илет.) Кӗрсен шаккӗ-ха алӑка, вӑл кӗрессе алӑк умӗнче кӗтсе тӑма 
кӑкаркӑчри анчӑк мар-ха эп. (Юлнӑ кӗнекисене шкапа 

иырнаҫтарать.) Ку кӗнекисене ӑҫта илсе кайнине ҫаплах 
каламасть. Кур-ха эс, хӗрӗх ҫул пӗрле пурӑнакан арӑмне те 
каламасть. Пулать-ҫке этем... (Такам алӑк шаккать.) 

ИВАН ЯКОВЛЕВИЧ (алӑкумӗнче ятлаҫать). Эккей, хӑравҫӑ 
чун! Мӗн йӑла вӑл алӑка питӗрсе хурасси? Тулта вӗт эпӗ! 
(Екатерина Алексеевна алӑк уҫать. Яковлев кӗрет.) Аранчах пуҫ 
динчи «кӗсен» хӑпса ӳкрӗ! (Салтӑнать.) Ҫитес вырӑна чипер кӑна 
I ннрса ҫитчӗр ӗнтӗ. Турри кӑна вӗсене пулӑштӑрччӗ тӗрӗс - тӗкӗл 
ситме. 

ЕКАТЕРИНА АЛЕКСЕЕВНА. Инҫетех кайрӗҫ-и вара? 

ИВАН ЯКОВЛЕВИЧ (аса илет). Эккей, чӗмери! 

ЕКАТЕРИНА АЛЕКСЕЕВНА. Мӗн пулчӗтата? 

ИВАН ЯКОВЛЕВИЧ. Арчана питӗрсе илнӗ ҫӑраҫҫи уҫҫи 
мннра тӑрса юлчӗ вӗт, шеремет!... 

(Ҫутӑ сӳнет.) 


ЧАРШАВ. 

КАТМАР ЮМАН 

Историлле пӗр пайлӑ пьеса. 


Пьесӑри ҫынсем: 

ЯКОВЛЕВ ИВАН ЯКОВЛЕВИЧ - инспекгор, 70 ҫулта. 
ЖИРКЕВИЧ АПЕКСАНДР ВЛАДИМИРОВИЧ - 
отставкӑна тухнӑ юрист, 61 ҫулта. 

НЕКРАСОВ НИКОЛАЙ ФЕДОРОВИЧ - учитель, 44 
ҫулта. 


Чӗмпӗр хули. 1918 ҫул. 

Чӗмпӗрти чӑваш шкулӗ. Иван Яковлевич Яковлев хӑй 
пӳлӗмӗнче ӗҫлесе ларать. Вӑл халь шур сухаллӑ, шурӑ ҫӳҫлӗ 
старик, апла пулин те унра вӑй-хӑват пур-ха, ҫав хӑват ӗҫре те, 
калаҫура та, хусканура та уҫҫӑн палӑрса тӑрать. Яковлев ҫинче 
тӗттӗм кӑвак тӗслӗ ҫипуҫ, уринче пушмак. Тул енчен алӑк шакканӑ 
сасӑ пулать. 

ЯКОВЛЕВ (ҫырса лараканскер, хут ҫинчен куҫне илмесӗр). 
Кӗрӗр! Кӗрӗр! (Яшта пӳллӗ, мӑйӑхлӑ вырӑс килсе кӗрет. Сӑн- 
питрен типшӗмтерех. Ҫийӗнчи самай кивелнӗ ҫар кителӗ, галифи 
те ҫӗнӗ мар, тахҫанхи тӑрнашкаллӑ картусӗ те, уринчи атти те 
тӗссӗрленнӗ. Аллинче сӑран портфель). 

ЖИРКЕВИЧ (вырӑс пулсан та тутисене тӑсса, Прибалтика 
ҫӗршывӗнче пурӑнакан хапӑх акценчӗпе калаҫать). Кӗме юратчӗ- 
ши? Алӑк умӗнчен иртме хӑяймасӑр тӑрать). Чӑрмантармарӑм-ши 
эпӗ сире, Иван Яковлевич? (Яковлев ӗҫ пӑрахса сӗтел хушшинчен 
тухать те Жиркевич патне апӑ тӑсса пырать). 

ЯКОВЛЕВ. Килӗрех, килӗр ырӑ ҫыннӑм Апександр 
Владимирович! (Алӑ тытсах пӗр-пӗрне сывлӑх сунаҫҫӗ). Паян ман 
иртенпех кӑмӑп-туйӑм ҫӗкпенӳллӗ, ку вӑл ҫанталӑкран килет,| 

паллах. Урмара ав ылтӑн кӗркунне! Иртӗр, ларӑр, Александр 
Владимирович. (Вырӑн сӗнет). Сывлӑхсем чиперех пуль? Эсир вӗт 
манран 9 ҫул ҫамрӑк, эппин манран тӑхӑр хут ҫӗкленӳллӗрех ҫӳреме 
тивӗҫ. (Шӳглесе кулса илет). Шӳтлетӗп, паплах. (Жиркевич ҫумне 
диван ҫине ларать). Манӑн юратнӑ учитель Николай Иванович 
Ильминский кӑмӑл-туйӑм ҫӗкпентӗр тесе тепӗр чухне эрех-сӑра 
сыпкалатчӗ, мана та хӑна тӑватчӗ, анчах ватӑ енне кайсан ӗҫкӗ енне 
сулӑнма пӑрахрӗ, эрех-сӑра хӑйӗн сывлӑхне сиен кӳнине ӑнланса 
илчӗ куран? Юлашки 10-15 ҫул хушшинче йӑлт писрӗ эрех-сӑраран. 
Эрех кама ырӑ тунӑ пур вӑл? Ильминскийӗн шӑллӗ те, унашкал 
Лслӑ-тӑнлӑскер, ҫав эрехе пулах вӑхӑтсӑр ҫӗре кӗчӗ. Манӑн кӑмӑл- 
>уйӑма вара эрех-сӑра мар, ырӑ хыпар ҫӳлелле ҫӗклет, усал хыпар 
аялалла пусса ӑнтарать. Владимир Ильич Ленин мана хӳтӗлесе 
ҫине-ҫине Чӗмпӗре кӗпӗрне ӗҫтӑвкомӑн ячӗпе телеграммӑсем янӑ 
хыҫҫӑн эпӗ халь ҫунатсӑр вӗҫсе ҫӳретӗп. Турӑшӑн та ҫапла. 

ЖИРКЕВИЧ (кӑмӑллӑн). Сирӗн ҫинчи хаваслӑ сӑн-пит мана 
га савӑнтарать. Турӑ пулӑштӑрччӗ, хура пӗлӗтсем сирӗн ҫинчен 
иланлӑхах сирӗлсе кайччӑр. 

ЯКОВЛЕВ (тарӑхса каласа парать). Хама чӑваш шкулӗнче 
лҫлеттермен вӑхӑтра, ку вӑл апрелӗн 8 -мӗшӗнчен пуҫланчӗ те 
июлӗн 22-чен пычӗ. 105 кун хушши эпӗ семинарире педагогика 
совечӗн председателӗ пулман, виҫӗ уйӑх ытлашшипех хӑйсем 
хуҫаланчӗҫ кунта. Ҫав хушӑра вӗсем тунӑ йӗркесӗрлӗхсем пуҫ 
|ӳпинченех! Хапь ак преподавательсем вӗренӳ ҫулӗ валли 
хатӗрленӗ сметӑна пӑхса лараттӑмччӗ-ха. Преподавательсем, 
иагшалӑхӑн ку чухнехи нушисем ҫинчен мансах, халӑха ҫаратма 
шутланӑ иккен. 

ЖИРКЕВИЧ. Ҫаратма? Епле майпа? 

ЯКОВЛЕВ. Халӗ акӑ, ҫӗнӗрен инспектор ӗҫне таврӑнсан, 
и 16 ӗҫ укҫи ӳстерме хатӗрленӗ сметӑна тӗплӗ тишкерсе тухма шут 
|угрӑм. Акӑ вӑл смета! (Сӗтел ҫинчен хут илсе Жиркевича 
иирать). Паллашӑр, тархасшӑн, Александр Владимирович! 
(Жиркевич ҫырнӑ хутпа паллашать). Ҫак камитле сметӑра ӗҫ 
укҫисем тӗлӗнтерсе пӑрахнипе эпӗ иккӗмӗш каҫ йӗркеллӗ 
ҫывӑраймастӑп, Александр Владимирович. Большевиксем 
кииичченех ӗҫ укҫи ӳстерсе панӑ учительсем ӑна тата виҫӗ хут 
пыоӑклаттармалли меслет ӑсласа кӑларнӑ. Тӗлӗнсе хытсах 
инйрӑм. Ҫак преподавательсем пурте, ман пекех, хысна 
чшгтерсенче пурӑнаҫҫӗ, тӳлевсӗр вут-шанкӑпа, тӳлевсӗр ҫутӑпа 
у< л кураҫҫӗ. 

ЖИРКЕВИЧ. «Эсир те хӑвӑрӑн ӗҫ укҫине ӳстерӗр», - тесе 
сӗнӳ пулмарӗ-и сире вӗсенчен? 

ЯКОВЛЕВ.Ун пек сӗнӳ пулчӗ. Инспектор ӗҫ укҫине те ик-виҫ 
хут ӳстерме май пур сӑлтавсем шыраса тупма хушрӗҫ. 

ЖИРКЕВИЧ. Эсир мӗн каларӑр вӗсенехирӗҫ? 

ЯКОВЛЕВ. «Эпӗ хыснана ҫавнашкал ҫаратма килӗш- 
местӗп», - терӗм. Ҫавӑн хыҫҫӑн каллех пирӗн хушӑра хирӗҫӳ 
сиксетухрӗ. 

ЖИРКЕВИЧ. Преподавательсен ӗҫ укҫине ӳстерчӗҫ-и 

вара? 

ЯКОВЛЕВ. Ӗҫ укҫи ӳстерме кирлӗ марри ҫинчен эпӗ хам 
шухӑша кирлӗ вырӑна ҫырса пӗлтерӗм. 

ЖИРКЕВИЧ.Тӗрӗстунӑ. 

ЯКОВЛЕВ. Хальхи вӑхӑтра патшалӑхӑн преподава- 
тельсене ӗҫ укҫи ӳстерме вӑй та ҫитмест тӗрӗсне каласан. 

ЖИРКЕВИЧ. Ана хӑйсем те ӑнланма тивӗҫ. 

ЯКОВЛЕВ. Мана чӑваш шкулӗн хальхи пурнӑҫӗнчи хӑшпӗр 
йӗркесӗрлӗхсем хытӑ тӗлӗнтерчӗҫ, Александр Владимирович. 

ЖИРКЕВИЧ. Мӗнле йӗркесӗрлӗхсем тата? 

ЯКОВЛЕВ. Кунта ялсенчи пуҫламӑш чӑваш шкулӗсем вал- 
ли ҫеҫ учи тельсем вӗрентсе кӑларма пӑхнӑ пулин те, вӗренмелли 
предметсен шутне нимӗҫпе француэ чӗлхисене те кӗртнӗ иккен. 

ЖИРКЕВИЧ. Ак тата! 

ЯКОВЛЕВ. Вӗсен тӗллевне ӑнлантӑм-ха эпӗ: шкула 
вӗренме кӗрекен чӑваш ачисем университетпа ытти аслӑ 
шкулсем пирки ӗмӗтленеҫҫӗ, ҫавӑншӑн кирлӗ вӗсене ют ҫӗршыв 
чӗлхисене пӗлни. Ҫапла вара вӗсем Чӗмпӗрти чӑваш учителӗсен 
семинаринчен вӗренсе тухсан хӑйсем вӗренсе аллине илнӗ 
специальностьпа ӗҫлемеҫҫӗ пулать, малалла вӗренме аслӑ 
шкулсене кайса кӗреҫҫӗ, урӑхла каласан, чӑваш шкулӗн тӗллевне 
пӑхӑнманнипе халӑха сиен тӑваҫҫӗ. Ҫапла вӗт? 

ЖИРКЕВИЧ. Сиен тумасан та пӑтӑрмах кӳреҫҫӗ. Ман 
шутпа, Иван Яковлевич, ак ҫак сметӑна сивленӗ хушӑрах шкул 
ытла та йывӑр условисенче ӗҫленине шута илсе, регент, ют 
ҫӗршывсен чӗлхисене вӗрентекен учительсен должноҫӗсене те 
пӗтерес ыйту лартмалла сирӗн. 

ЯКОВЛЕВ. Ку сӑмаха эп килте те хускатрӑм, манӑн мӑшӑр 
Екатерина Алексеевна итлесшӗн те пулмарӗ мана: «Шыва хирӗҫ 
мар, шыва май ишмелле санӑн», - тет. 

ЖИРКЕВИЧ. Эсир ҫӗнӗ смета хатӗрленӗ учительсене 

хирӗҫ пынӑшӑн Екатерина Алексеевна хытӑ тарӑхнине ӑнланма 
пулать-ха, сире пуҫӗпех ӗҫрен кӑларса ярасран хӑрать вӑл. 

ЯКОВЛЕВ. Вӑл хӑрать пуль те эп хӑрамастӑп. Анланӑр-ха, 
Александр Владимирович, ӗмӗр тӑршшӗпех хыснапа халӑхӑн пӗр 
пус укҫи умӗнче чӗтресе пурӑннӑ эпӗ, халӗ чӑваш шкулӗн мӗн 
пуррине йӑлтах ним ҫук ҫӗртен тунӑ. Апла пулсан халӑх пурлӑхне 
ҫаратнине хирӗҫ тӑмасӑр епле пултарайӑп? Эпӗ тӗрӗслӗхшӗн 
ачаран кӗрешнӗ, кӗрешетӗп, ӳлӗм те кӗрешӗп. 

ЖИРКЕВИЧ. Тӗрӗстӑватӑр, Иван Яковлевич. 

ЯКОВЛЕВ. Мана масар шӑтӑкне тӗртсе антарма ир-ха. Ир! 
Эпӗ иртнӗ ӗмӗрте ҫуралсан та демократ пулнӑ, паян кун та 
демократ пулсах юлнӑ. Манӑн ачасем те хура халӑхран тухса 
унӑн интересӗсемшӗн ӗҫлеҫҫӗ. Ҫавӑншӑн эпӗ савӑнатӑп. Тата 
эпӗ ҫакна каласшӑн, Александр Владимирович. 

ЖИРКЕВИЧ. Итлетӗп, ИванЯковлевич. 

ЯКОВЛЕВ. Ман шутпа, улпутсене, вӗсен тӑкакӗсемшӗн 
тӳлесе, пӗтӗм ҫӗрӗсене туртса илсе халӑха валеҫсе памалла. 

ЖИРКЕВИЧ. Чӗмпӗр кӗпӗрнинчи юхӑннӑ улпутсем, 
матшалӑх кӑтартуллӑ хуҫалӑхсене хӳтӗленине, вӗсене 
мужиксенчен каялла илсе унчченхи хуҫисенех тавӑрса парассине 
сиснӗ те, халӗ пурин хуҫалӑхӗ те кӑтартуллӑ тесе кӑшкӑрашнине те 
илтнӗэпӗ, ИванЯколвевич. 

ЯКОВЛЕВ. Ку тӗрӗс мар. Чӗмпӗр кӗпӗрнинче питӗ сахал 
улпутӑн унашкал хуҫалӑхсем пулнӑ, ҫӗр улпучӗсем культурӑллӑ 
хуҫалӑхсем тӑвассинчен, халӑх хушшинче культура сарассинчен 
ытла хӑйсен кӗсьисене Хулӑнлатасшӑн тата хапӑха пусмӑр-лас- 
шӑн кӑна тӑрӑшнӑ. Кӑна эпӗ сире ӗнентерсех калатӑп, Александр 
Владимирович. Ав Александр Андреевич Головинский улпут хӑйӗн 
ырлӑх-пурлӑхне салатса пӗтерчӗ те, халь ытти улпутсен ҫӗрӗсене 
|ӳлевсӗрех хресченсене памалла тесе ҫухӑрашать пухусенче. Хе- 
хе-хе! (Кулать). Улпутсем хушшинче Головинский пек тусӑннӑ 
пибералсем сахал мар. Вӗсем пурте мужиксем умӗнче ырӑ пулса 
нӗсен ӗнсисем ҫине хунтӑ-ертӳҫӗсем пек улӑхса ларасшӑн. 

ЖИРКЕВИЧ. Паян кун ытларахӑшӗ патшалӑхран май килнӗ 
тран пысӑк пайта хӑйпӑтса илме тӑрӑшаҫҫӗ, эсир, Иван 
Нковлевич, ун пек ҫынсене туртса ҫурма хатӗр. Тӗлӗнмелли ҫын 
>сир, ИванЯковлевич. 

ЯКОВЛЕВ. Мана чӑваш шкулӗн айванла смети ҫав тери 
хускатса ячӗ. Хӑвӑрах куратӑр, пуҫ ҫӗклемесӗр ӗҫлетӗп эпӗ халь 
ҫлвсметӑпа. 

ЖИРКЕВИЧ. Чылайранпа эпӗ ҫакӑн пек хастар та хаваслӑ 
пулнине курманччӗ сире, Иван Яковлевич. (Алӑк шакканӑ сасӑ 
пулчӗ). 

ЯКОВЛЕВ. Алӑк питӗрмен, кӗрӗр! (Пӳлӗме Некрасов 
учитель килсе кӗчӗ. Ҫийӗнче тӑхӑнса кивелнӗ ҫипуҫ. Некрасов 
мӑйӑхпа ҫӳрет, аллинче портфель). 

НЕКРАСОВ. Здравствуйте! Виктор Никифорович Орлов 
кунта кӗмерӗ-и, Иван Яковлевич? 

ЯКОВЛЕВ. Ирпе кӗрсе тухса кайрӗ, унтанпа килсе 
ҫапӑнман. 

НЕКРАСОВ. Хулана каяс пек калаҫмарӗ пуль? 

ЯКОВЛЕВ. Калаҫмарӗ. 

НЕКРАСОВ. Кирлӗччӗ-ха вӑл мана. Ну юрӗ, чӑрмав 
кӳнӗшӗн каҫарӑр. Чипер юлӑр! (Тухса каять). 

ЖИРКЕВИЧ. Кам пулчӗ ку? 

ЯКОВЛЕВ. Шкулти учитель: рисованипе, черченипе 
ачасене вӗрентет. Хурӑнташ вӑл пирӗн. Николай Федорович 
Некрасовпа пирӗн Лидӑн упӑшкин ашшӗсем пӗр тӑван пиччӗшпе 
шӑллӗ пулнӑ. 

ЖИРКЕВИЧ. Хӑталлӑ эппин эсир ку учительпе? 

ЯКОВЛЕВ. Хӑта мар вӑл, шпион! 

ЖИРКЕВИЧ. Актата! 

ЯКОВЛЕВ. Учительсем юри янӑ ӑна ман пата, старик мӗн 
ӗҫлет тесе пӗлме. Катӑк ӑс-тӑнлӑ ҫын вӑл ҫак халь анчах кӗрсе 
тухнӑ Николай Федорович Некрасов. 

ЖИРКЕВИЧ. Ав мӗн иккен? 

ЯКОВЛЕВ. Ҫулталӑкҫурӑ ухмахсен ҫуртӗнче пурӑнчӗ. 

ЖИРКЕВИЧ. Ай-уй! 

ЯКОВЛЕВ. Сифилиспа чирлӗ, ҫапах темле хӗрарӑмпа 
пурӑнкалать-ха, унран ачи те пурлешин. 

ЖИРКЕВИЧ (пуҫне пӑркаласа). Ай-ай-ай-ай! 

ЯКОВЛЕВ. Вӑйлӑ вӗрентӳҫӗ ачасемшӗн! (Алӑк шакканӑ 
сасӑ пулать). Кӗрӗр кам унта! (Каллех Некрасов килсе кӗрет). 

НЕКРАСОВ. Каҫарӑр, Иван Яковлевич, каллех сире 
чӑрмав кӳтӗм-ха эпӗ... (Кулкаланҫи пулать, унӑн-кунӑн пӑхкаласа 
илет). 

ЯКОВЛЕВ. Ҫаплах Виктор Никифорович Орлова шыратӑр- 
и вара эсир? 

НЕКРАСОВ. Ана эп тупрӑм, мӗн калаҫмаллисене калаҫса 
татӑлтӑмӑр. Халь эп сирӗн пата тесе килсеттӗм. 

ЯКОВЛЕВ (Жиркевич ҫине кӑтартса). Куратӑр пуль, ман 
патӑмра ҫын ларать, пирӗн унпа калаҫу пыратчӗ, эсир кӗрсе 
чӑрмав кӳтӗр, Николай Федорович. 

НЕКРАСОВ (аванмарланса). Каҫарӑр, тархасшӑн, Иван 
Яковлевич? Эпӗ сиртен смета пирки ыйтса пӗлесшӗнччӗ... 

ЯКОВЛЕВ. Сана мӗне кирлӗ вӑл смета? Сан мӗншӗн пуҫ 
ырататьунпирки? 

НЕКРАСОВ. Мӗн тӑвасшӑн вара эсир вӑл сметӑпа? 

ЯКОВЛЕВ. Сана мӗн ӗҫ! 

НЕКРАСОВ. Епле мӗн ӗҫ пултӑр? Эпӗ преподаватель. Ҫак 
шкулта ӗҫлетӗп. Ман ҫемье, ачасем... Е пирӗн ӗҫ укҫисене 
пӗчӗклетес шухӑш тытнӑ-и эсир? Ӑҫта вӑл смета? (Сӗтел патне 
иртсе кайса хутсем хушшинче ухтарсах шырать). Кӳрӗр тавай! 
Мана ӑна сиртен илсе кайма хушрӗҫ. 

ЯКОВЛЕВ (диван ҫинчен сиксе тӑрать). Пӑрӑн ман сӗтел 
патӗнчен! 

НЕКРАСОВ. Смета ӑҫта? (Ҫаплах ухтарать). 

ЯКОВЛЕВ. Манӑн шкул хучӗсем хушшинче чакаланма 
мӗнле ирӗк пур санӑн? 

НЕКРАСОВ. Эс вара пирӗн ӗҫ укҫисене касса пур-ҫук 
шалупа ӗҫлеттересшӗн-и? 

ЯКОВЛЕВ. Патшалӑх хӑй те аран ҫеҫ ура ҫинче тӑрать, 
:»сир вара хӑвӑра пайташӑн тем тума та хатӗр. Епле намӑс мар 
г.ире! Сире капла та япӑх тӳлемеҫҫӗ, ӗҫ укҫи сирӗн пуҫ тӳпинчен. 

НЕКРАСОВ. Пурнӑҫ епле хакланса кайнине ма шута 
ипместӗрэсир? 

ЯКОВЛЕВ. Эп сире тепре калатӑп, Николай Федорович, 
(ире патшалӑхытлашшипехтӳлет, неччу мӗскӗнленме! 

НЕКРАСОВ. Сирӗн укҫӑр мар вӗт вӑл, патшалӑхшӑн мӗн 
пӑшӑрханатӑр эсир, Иван Яковлевич? Эсир хӑвӑр кӗсьӗртен 
кӑпарса тӳлеместӗр. Ӑнланмастӑп сире, Иван Яковлевич. Вуҫех 
ю ӑнланмастӑп. Мӗн-тӗр сӑтӑр тӑвасшӑнах тӑратӑр. Мӗн ҫынни 
:><;ир?! 

ЯКОВЛЕВ. Ан кӑшкӑр ман ҫине! 

НЕКРАСОВ. Халь эпир чӑваш шкулӗнче ӗҫлекен 
учительсем мар, семинаринче ӗҫлекен педагогсем! Эппин пирӗн 
Лҫ укҫисем те пысӑк пулма тивӗҫ. Эсир хирӗҫ пырсан та пирӗн ӗҫ 
Лматех! 100 проценчӗпех ӑнать! 

ЯКОВЛЕВ. Ларӑр-ха, Николай Федорович, ларӑр, Ларсах 
кппаҫар. (Пукансӗнет). 

НЕКРАСОВ (Яковлев умне пукан ҫине пырса ларать, 
йӗкӗлтешнӗ евӗрлӗ Яковлев ҫине кулӑшла сӑн-питпе пӑхса). 
Итлетӗп сире, хисеплӗ Иван Яковлевич. 

ЯКОВЛЕВ. Чӑннипе илсен шкултан семинари туса хурас 
ыйту халлӗхе татӑлман-ха, правительство санкци паман. Эппин 
ку вӗренӳ заведенийӗ унчченхи пекех ахаль шкул пулса юлнӑ, 
ҫавӑнпа та преподавательсем уйӑхне пиншер тенкӗ мар, 300 
тенкӗ ҫеҫ ӗҫ укҫи илсе тӑма тивӗҫлӗ. 

НЕКРАСОВ. Виҫҫӗр тенкӗ? Ҫавӑн пек сахал-и? 

ЯКОВЛЕВ. Ыттине прокурор хушса тӳлет. Анлантӑр-и, 
Николай Федорович? 

НЕКРАСОВ (виртлешсе те йӗплешсе). Эпӗ ӑнлантӑм, ытти 
педагогсем тӗрӗс ӑнланӗҫ-ши вара сире? Иккӗленетӗп. Эсир, 
Иван Яковлевич, пире, педагогсене, виҫесӗр хытӑ ҫилентертӗр. 
Пире кӑна мар, аслӑ ҫулхи вӗренекенсене те, ытларах пӑпхав 
тӑвакансене, лайӑх тӑн панӑ вара эсир. Вӗсене ҫар ретне 
илмелле тесе хут туса панӑ кирлӗ вырӑна. Тавтапуҫ, Иван 
Яковлевич, пирӗншӗн ырми-канми тӑрӑшнӑшӑн. Эп сире хӑратса 
каламастӑп, асар-писер тарӑху хумӗ сирӗн пата ҫитетех, кӗтсех 
тӑрӑр. 

ЯКОВЛЕВ. Николай Федорович, эс вӗт ют ҫын мар, 
хурӑнташ. Хурӑн тӑрринчи хурӑнташ кӑна та мар, апла пулин те 
ним чухлӗ те ӑнланмастӑн мана. Пыр-ха тӗкӗр патне кайса пӑх хӑв 
ҫине. Ытла та сӑрланса килнӗ эс ман пата, пит-куҫу пӗтӗмпех 
шӑйрӑлса, чӗрмеленсе пӗтнӗ. Каллех арӑмупа ҫапӑҫрӑр пуль-ха? 
Камит кӑтартмалл и театр мар вӗт ку - шкул! 

НЕКРАСОВ. Ҫапла, ку шкул, ваттисен ҫурчӗ мар. 

ЯКОВЛЕВ. Мӗн каласшӑн эс мана унпа? 

НЕКРАСОВ. Ҫитмӗле ҫитнӗ-тӗк, кӑмака ҫинче ларӑр тесе 
каласшӑн. Ан чӑрмантарӑр пире ӗҫлеме. Ура айӗнчи кушак пек 
ҫапкаланса ан ҫӳрӗр утма чӑрмантарса! 

ЯКОВЛЕВ. Ку вӑл манӑн шкул. Хам шкулта эп хам хуҫа! 

НЕКРАСОВ. Ҫамрӑксене хирӗҫ тӑма хӑрамастӑр та-и вара 
эсир, Иван Яковлевич? 

ЯКОВЛЕВ. Мӗн ман сиртен хӑрамалли пур. Ҫак кӗрешӳ 
мана хавхалантарать ҫеҫ. Эп кунта ӗҫленӗ, ӗҫлетӗп, малашне те 
ӗҫлӗп. Сӑмсу ҫине картса хур ман сӑмахсене, Николай 
Федорович. Эсир епле тӑрӑшсан та мана кунтан хӑвса 
яраймастӑр, пурпӗр юлассине сана курнӑ пек курса тӑратӑп, 
ҫавӑнпа хӑрамастӑп эпӗ сиртен. (Ура тапса кӑшкӑрать). 

Хӑрамастӑп! Сирӗн манпа танлашма инҫе-ха, эсир виҫӗ пуслӑхта 
патшалӑха усӑ туман, тӑвас та ҫук. 

НЕКРАСОВ. Ан мухтанӑр хӑвӑр ӗҫӗрпе! Пӗр эсир кӑна мар, 
пурте ӗҫлеҫҫӗ. 

ЯКОВЛЕВ. Тухса кай кунтан, шпион! 

НЕКРАСОВ.Эпӗ шпион-и? 

ЯКОВЛЕВ. Элекҫӗ эсӗ! 

НЕКРАСОВ (ним тӑваймасть: аллисемпе хӑлаҫланса илет, 
урисене те тапса илет, куҫне-пуҫне те выляткалать, тути-ҫӑварне 
те пӑркалать). Эсир мана хытӑ кӳрентертӗр, Иван Яковлевич. 
Гӗнче хытӑ кӳрентертӗр. (Яковлев ҫине мӑйне тӑсса шӑтарас пек 
пӑхса тӑрать). Чипер юлӑр! (Алӑка хыттӑн хупса хӑварса тухса 
каять). 

ЯКОВЛЕВ. Чипер кай! 

ЖИРКЕВИЧ (пуҫне пӑркаласа). Катмар юман эсир, Иван 
Иковлевич. Сире нимӗнле ҫил-тӑвӑл та хӑратаймасть. Хаяр аҫа- 
ҫиҫӗм те сире парӑнтараяс ҫук. 

ЯКОВЛЕВ. Парӑнтараяс ҫук тетӗр? Хе-хе-хе! (Кулать). 
!6рӗсех калатӑр эсир ку сӑмаха, Александр Владимирович, 
халиччен пулса парӑнман эп тӑшмансене, паян кун та 
парӑнмастӑп, ӳлӗм те парӑнас ҫук. Катмар юман-ҫке-ха эпӗ! Хе- 
хп-хе! (Кулать. Жиркевич та Яковлевпа пӗрле кулать. Ҫутӑ сӳнет). 

ЧАРШАВ. 

«ЧӐВАШ ТУРРИ» 

Историлле пӗр пайлӑ пьеса 


Пьесӑри ҫынсем: 

ЯКОВЛЕВ ИВАН ЯКОВЛЕВИЧ - инспектор, 70 ҫулта. 

АЛЕКСЕЙ ИВАНОВИЧ - унӑн ывӑлӗ, вӗреннӗ ҫын, 40 

ҫулта. 

ДОРМИДОНТОВ ИВАН ДОРМИДОНТОВИЧ - пуп. 

ПОЧТАЛЬОНКА. 

Чӗмпӗр хули. Хура кӗркунне. 

1918 ҫул. 

Чӗмпӗрти чӑваш шкулӗн сарлака картишӗ. Лайӑх тумланнӑ 
Иван Яковлевичпа ывӑлӗ Алексей Иванович калаҫса килеҫҫӗ. 
Алексей Иванович мӑйӑхпа ҫӳрет, аллинче хаҫат. Тӳпере 
хуркайӑксем какӑлтатса вӗҫсе иртеҫҫӗ. Яковлевпа ывӑлӗ пӗр 
вӑхӑт хуркайӑксем ҫине пуҫӗсене ҫӗклесе пӑхса тӑраҫҫӗ. 

АЛЕКСЕЙ ИВАНОВИЧ (сӑмаха васкамасӑр, витӗмлӗн 
калаҫаканскер). Мускава кайма билет туянтӑм, ыран тухса каятӑп. 

ИВАН ЯКОВЛЕВИЧ. Эп сана хыпар пӗлтерес тетӗп, 
ывӑлӑм. 

АЛЕКСЕЙ ИВАНОВИЧ. Мӗнлехыпар? 

ИВАН ЯКОВЛЕВИЧ (ывӑлне). Эпӗ Чӗмпӗр уесӗнчи земство 
управи Ҫутӗҫ Халӑх Комиссариатне чӑваш учителӗсен шкулӗпе 
ун ҫумӗнчи хӗрачасен училищине хутӑш вӗренмелли учительсен 
семинарийӗ тума ыйтса ҫыру ятӑм. Ман ҫырӑва пӑхса тухнӑ 
хыҫҫӑн Чӗмпӗрти чӑваш семинарине икшер пӗр пек класлӑ 
(арҫын ачасемпе хӗрачасен класӗсем) тӑвасси ҫинчен хыпар 
килчӗ. 

АЛЕКСЕЙ ИВАНОВИЧ. Лайӑххыпар ку, атте. 

ИВАН ЯКОВЛЕВИЧ. Хыпарӗ лайӑх кӑна мар, лайӑх ҫурӑ 
лайӑх! Манӑн ҫав семинарин директорӗ, е, хальхи пек каласан, 
педагогсем суйласа илме, шкултан семинари туса хурас тӗлӗшпе 
малтан хатӗрлемелли пур кирлӗ ӗҫсене те тума право панӑ 
педагогика совечӗн председателӗ пулас килет. 

АЛЕКСЕЙ ИВАНОВИЧ (ашшӗ ҫине кӑмӑллӑн пӑхса илет). 
Атте, эсӗ ху миҫе ҫултине манса ан кай-ха, тархасшӑн... 
(Ҫӑмӑллӑн кулса илет). 

ИВАН ЯКОВЛЕВИЧ. Эпӗ-ха катмар юман пек ҫирӗп! 
Ӗҫлемелӗххал пур манӑн. 

АЛЕКСЕЙ ИВАНОВИЧ. Хал пурри лайӑх-ха вӑл. 

ИВАН ЯКОВЛЕВИЧ. Чӗмпӗр кӗпӗрнинчи земство управин 
халӑх ҫутӗҫ уйрӑмне те ҫыру ҫыртӑм. 

АПЕКСЕЙ ИВАНОВИЧ. Унта мӗн ҫыртӑн тата? 

ИВАН ЯКОВЛЕВИЧ. Семинарире ӗҫлекенсене 1918 ҫулхи 
август уйӑхӗшӗн ӗҫ укҫи тӳлемелли ведомоҫе ҫирӗплетме 
тӑратрӑм. 

АЛЕКСЕЙ ИВАНОВИЧ. Ҫав ведомоҫе Чӗмпӗрти хальхи 
педагогика совечӗн членӗсем алӑ пуснӑ-и вара? 

ИВАН ЯКОВЛЕВИЧ. Вӗсем алӑ пуснӑ, эпӗ алӑ пусман. 
Семинари пирки те татса паман ыйтусем пур манӑн, ҫавсем 
ҫинчен те ҫырса пӗлтертӗм. 

АЛЕКСЕЙ ИВАНОВИЧ. Мӗнле ыйтусемтата вӗсем? 

ИВАН ЯКОВЛЕВИЧ. Шкула тата хӗрачасен курсӗсене 
семинарие куҫарас пирки ҫирӗп кӑтартусем ҫук. Ку - пӗрре. 

АЛЕКСЕИ ИВАНОВИЧ. Ун пирки округ управляющийӗ 
умӗнче те, департамент умӗнче те ыйту хускатнӑ пуль вӗт? 

ИВАН ЯКОВЛЕВИЧ. Ыйтуне хускатнӑ пулин те, мана та 
директор должноҫӗнче, преподавательсене те тивӗҫлӗ йӗркепе 
ҫирӗплетмен. 

АПЕКСЕЙ ИВАНОВИЧ. Ав, мӗн иккен! 

ИВАН ЯКОВЛЕВИЧ. Семинари туса хурасси ҫинчен 
вӑхӑтлӑх правительство чухне те, ҫутӗҫ енӗпе ӗҫлекен Халӑх 
Комиссариачӗ вӑхӑтӗнче те тивӗҫлӗ хушу - кӑтарту пулман. 
Ҫавӑнпа та эпӗ ведомоҫе совет председателӗ ячӗпе алӑ 
мусмарӑм. 1917 ҫулхи июлӗн 1-мӗшӗчченхи пекех тӳлесе 
1 ӑмалла, терӗм. Тивӗҫлӗ ӑнлантару е хушу пуличчен шкула 
малашне те унчченхи пекех чӑваш шкулӗ, мана унӑн инспекторӗ 
юсе шутламапла, терӗм. 

АЛЕКСЕЙ ИВАНОВИЧ. Тӗрӗсех ҫырнӑ эсӗ, атте. 

ИВАН ЯКОВЛЕВИЧ. Ҫыруне ҫырнӑ та хурав ҫук-ха ман 
ҫыру ҫине, ҫавна тӗмсӗлсех кӗтсе пурӑнатӑп. 

АЛЕКСЕЙ ИВАНОВИЧ. Хурав пама тивӗҫ вӗсем. 

ИВАН ЯКОВЛЕВИЧ. Эпӗ сана большевиксем хамӑра килсе 
ухтарни ҫинчен каласа пама манса кайнӑ, ывӑлӑм. 

АЛ ЕКСЕЙ ИВАНОВИЧ. Хӑҫан пулчӗ вара ку япала? 

ИВАН ЯКОВЛЕВИЧ. Шуррисене Чӗмпӗртен хӑваласа янӑ 
хыҫҫӑн пирӗн пата темле «полковникпа» пӗрле салтаксем пырса 
кӗчӗҫ те, пӑшал пытарса усрамаҫҫӗ-и тесе ухтару турӗҫ. 
Комодсемпе шкапсенчи япаласене йӑлт арпӑш-тирпӗш тустарса 
пӗтерчӗҫ, паллах, нимӗн те тупаймарӗҫ, анчах ҫамрӑкранпа ҫакса 
ҫӳрекен юратнӑ кӗмӗл сехете тахӑшӗ-тӗр ҫаклатса кайма 
ӗлкӗрнӗ. Пӗр салтакӗ аннӳнтен пӗр флакон одеколон ыйтса илнӗ. 
Вӗсем кайнӑ хыҫҫӑн япаласене хӑйсен вырӑнне вырнаҫтарса 
тухсан сехет ҫухални паллӑ пулчӗ, эпӗ тепӗр кун леш «полковник» 
патне кайрӑм: «Сирӗн йӗкӗтсем йӑнӑшпа ман сехете илнӗ. 
Сехечӗ кивӗ, темиҫе хут та юсаттарнӑскер. Тавӑрса паччӑр 
каялла. Эпӗ хамӑн сехетшӗн икӗ тенкӗ тӳлетӗп», - терӗм. 

АЛЁКСЕЙ ИВАНОВИЧ. Вӑрри тупӑнчӗ-и вара? 

ИВАН ЯКОВЛЕВИЧ. Тупӑнмарӗ. Хӗрлисем хулана килсе 
кӗнӗ кун инкек ҫине инкек пулчӗ пирӗн кунта. 

АЛЕКСЕЙ ИВАНОВИЧ. Мӗн пулчӗтата? 

ИВАН ЯКОВЛЕВИЧ. Ҫывӑхрах снарядсем ҫурӑлнинчен 
хӑраса, кӑкарнӑ вӗрене татсах картишӗнчен ӗне тухса тарнӑччӗ, 
шыраса тинке хӑрчӗ. Хӗрлисем хам хулана тухса ҫӳрекен лашапа 
кӳмене туртса илчӗҫ. Шкул ферминчен те чи лайӑх лашана илсе 
тухсакайнӑ. 

АЛЕКСЕЙ ИВАНОВИЧ. Большевиксем лашуна тавӑрса 
пачӗҫ-и вара? 

ИВАН ЯКОВЛЕВИЧ. Пачӗҫ. Хам кайса илсе килтӗм. 

АЛ ЕКСЕЙ ИВАНОВИЧ. Ҫухалнӑ ӗне те тупӑнчӗ пуль? 

ИВАН ЯКОВЛЕВИЧ. Тупӑнчӗ. Ана ҫынсем ҫавӑтса кӳчӗҫ. 
Халь ман савӑнӑҫ кӗпене те шӑнӑҫмасть. Анчах большевиксем 
ҫав кӗпене шӑнӑҫман савӑнӑҫа та туртса илчӗҫ. 

АЛЕКСЕЙ ИВАНОВИЧ. Тата мӗнлесӑтӑртурӗҫ? 

ИВАН ЯКОВЛЕВИЧ. Чиперех ӗҫлекен шкул чиркӳне хупса 
хучӗҫ. Класс пӳлӗмӗсенчи турӑшсене пуҫтарса кайрӗҫ. Пирӗн 
хваттере те туртса илеспе хӑратаҫҫӗ. 

АЛЕКСЕЙ ИВАНОВИЧ. Камсем хӑратаҫҫӗ? 

ИВАН ЯКОВЛЕВИЧ. Камсем пулччӑр, большевиксем! 

АЛЕКСЕЙ ИВАНОВИЧ. Мускава ҫитсенех эп ку ӗҫ пирки 
Владимир Ильич Ленина пӗлтеретӗп. 

ИВАН ЯКОВЛЕВИЧ. Ку ӗҫе эп хамах татса патӑм. Хула 
пуҫлӑхӗ патне кайрӑм та Владимир Ильич ман пирки янӑ 
телеграммӑсене шыраса туптартӑм, ҫав телеграммӑсемпе 
паллашнӑ хыҫҫӑн хула пуҫлӑхӗ мана шантарсах каларӗ, сирӗн 
хваттере никам та тӗкӗнес ҫук, терӗ. Тавах Турра, пире хапь 
хваттертен кӑлармаҫҫӗ. 

АЛЕКСЕЙ ИВАНОВИЧ. Александр Владимирович 
Жиркевич, отставкӑри юрист, мӗн пӗрмай пирӗн пата килсе ҫӳрет, 
шкулта ӗҫлет-и вара? 

ИВАН ЯКОВЛЕВИЧ. Эпӗ халь иртнӗ пурнӑҫпа пурӑнатӑп, 
ывӑлӑм. Кашни кун тенешкелех Жиркевич килет те эпӗ каласа 
панӑ тӑрӑх аса илнисене дневникне ҫырать. 

АЛЕКСЕЙ ИВАНОВИЧ. Ырӑ япала вара ку! Тытӑннӑ ӗҫ 
ӑнӑҫлӑн вӗҫленмелле пултӑр. 

ИВАН ЯКОВЛЕВИЧ. Турӑ пулӑштӑрччӗ. 

АПЕКСЕЙ ИВАНОВИЧ. Эс вара халь киле пымастӑн-и? 

ИВАН ЯКОВЛЕВИЧ. Пӗр документ кирлӗччӗ-ха мана, ӗҫ 
вырӑнне кайсакилетӗп. Атя пӗрле! 

АЛЕКСЕЙ ИВАНОВИЧ (аяккине пӑхса). Анне пӳрт умӗнче 
тӑрать, пире кӗтет пулмалла? 

ИВАН ЯКОВЛЕВИЧ. Эп халех пырса ҫитетӗп. 

АЛЕКСЕЙ ИВАНОВИЧ. Юрать. (Иккӗш икӗ еннелле 
уйрӑлса каяҫҫӗ. Аҫтан-тӑр пуп килсе тухать. Вӑл хура ҫи-пуҫпа. 
Кӑкӑрӗ ҫинче пысӑкхӗрес. Ку вӑл чӑваш пупӗ, питӗ чӑкӑлтӑш ҫын, 
муринчен ытла унӑн Яковлева курайманлӑхӗ пысӑк). 

ПУП (Яковлева). Эй, чӑваш апостолӗ, мӗн чарӑнмасӑрах 
иртсе каятӑн? 

ИВАН ЯКОВЛЕВИЧ. Эсир, Иван Дормидонтович, кӑкӑр ҫинче 
хӗрес ҫакса ҫӳретӗр, чиркӳ ҫыннине усал кӑмӑллӑ пулни тӗс кӳмест, 
манса ан кайӑр ун ҫинчен. Мӗн япӑх тунӑ вара эп сире? 

ПУП. Мӗн ырӑ тунӑ вара эс мана? Халиччен пулса чӗрне хури 
чухлӗ те ырӑ туман. Эс мана кӑна мар, шкулта ӗҫлекен пӗр учителе 
1 е ырӑ туман, кашни утӑмрах сӑтӑр кӳретӗн, ҫав анчах. Чӗлхӳ 
ывӑниччен палкаса ҫӳретӗн. Малашлӑх ҫинчен кӑшт шухӑшласа 
мӑхасчӗ? Ҫитмӗлте вӗт эсӗ. Мӗн, тата ҫитмӗл ҫул пурӑнас тетӗн-и? 
Мӗн ҫитмест сана? Ӳпре пек пур ҫӗре те сӑмса ан чикӗр! Сирӗн вӑхӑт 
иртсе кайнӑ, халь ҫамрӑксем ӗҫлеччӗр, ан сӗкӗнӗр вӗсен ӗҫне! 

ИВАН ЯКОВЛЕВИЧ. Лӑплантӑр-и, Иван Дормидонтович? 

ЛУП. Пирӗн умри хӳтлӗх - Турӑ. Ҫӑлӑнӑҫ - Турӑра, эсир 
Турра та кӳрентеретӗр, Иван Яковлевич. Чӑваш шкулӗнче 
ӗҫлекен учительсен ӗҫ укҫисене чакарса мӗн ыррине куртӑр эсир? 
Начальствӑ тӑрӑх йӑрт-йӑрт чупиччен ӑшӑ пӳртре ларасчӗ 
ватлӑхра. 

ИВАН ЯКОВЛЕВИЧ. Кӑлӑхах кӳренетӗн эс мана, Иван 
Дормидонтович. 

ПУП. Мӗн, пуҫ ҫаврӑнан сурӑх пек, сӗнксе тӑратӑр ман 
умра? Усал тӑвасси ҫинчен мар, ырӑ тӑвасси ҫинчен шухӑшласчӗ 
сирӗн? Мӗн вӑкӑр пек шур куҫсемпе пӑхатӑр ман ҫине? 

ИВАН ЯКОВЛЕВИЧ. Ырӑ-и, усал-и, эпӗ вӗрентсе кӑларнӑ 
сире чӑваш шкулӗнчен, Иван Дормидонтович. Хӑвӑн учителӳ 
ҫине ҫапла кӑшкӑрма юрать-и вара? Епле намӑс мар сире, Иван 
Дормидонтович? 

ПУП. Кӑмӑла пӑтрантарса ан тӑрӑр ман умра! Пӗтӗм чуна 
тапратрӑр эсир. Сехреме хӑпартрӑр. Хура ҫӑхан пек пӗтӗм ӑш- 
чике вырӑнтан хускатрӑр! 

ИВАН ЯКОВЛЕВИЧ. Лӑпланӑр, Иван Дормидонтович, 
лӑпланӑр! 

ПУП. Эсир пире курайманран малтан ӗҫ укҫисене 
чакарттартӑр, хапь вара мана ӗҫрен кӑларса ярас шутпа чип- 
чипер ӗҫлесе килекен шкул чиркӳне те хуптартӑр. 

ИВАН ЯКОВЛЕВИЧ (тарӑхать). Эпӗ мар, большевиксем 
хупнӑчиркӗве. Манран ыйтсататӑмарӗҫ. 

ПУП. Большевиксене эсир хӑвӑр чиркӗве хупма хушнӑ. 
Мана ӗҫсӗр хӑварасшӑн хыпса ҫунатӑр эсир. Ман ҫемьеме 
ыйткалама кӑларса ярасшӑн эсир. Емӗрлӗхех мӑшкӑл тӑвасшӑн 
мана! Ҫын кулли тӑвасшӑн! 

ИВАН ЯКОВЛЕВИЧ. Турӑ курса тӑрать манра айӑп ҫуккине. 

ПУП. Турӑ ҫинчен ан асӑнӑр. Эсир нихӑҫан та Турра чун 
патне йышӑнман, Иван Яковлевич. 

ИВАН ЯКОВЛЕВИЧ. Ан пакӑлтат кирлӗ мара! 

ПУП. Эсир хӑвӑра ӑслӑ ҫын вырӑнне хуратӑр, пуп вара 
сирӗнле, йӑх-ях ҫеҫ, ҫӗрти ҫӳппе те тӑмасть эппин? 

ИВАН ЯКОВЛЕВИЧ. Эп ку сӑмаха каламан. 

ПУП. Хусантан килнӗ чӑваш делегацийӗ сире шкул ӗҫӗнчен 
пӑрчӗ. Чӑваш семинари совечӗн председателӗ ӗҫӗнчен те 
хӑтарчӗ, апла пулин те шӑртланма чарӑнмастӑр. Халь эсир никам 
та мар шкулта! 

ИВАН ЯКОВЛЕВИЧ. Ман ӗҫе Хусанти «чӑваш кӗсенӗсем» 
мар, Мускав татса парать. Илтнӗ пулӑр, Иван Дормидонтович. 

ПУП. Кам вара эсир ҫав таранччен? Ун шӑпине Мускав 
штса паратьимӗш?..Тупӑннӑ «чӑваш Турри»... 

ИВАН ЯКОВЛЕВИЧ. Акӑ мӗн калатӑп сире, Иван 
Дпрмидонтович: эпӗ вилсен чӑваш шкулӗнчи пупсем ман тупӑк 
икӑнне те пырса ан вӑрӑнччӑр! Сирӗнсӗрех пытарӗҫ мана. Эп 
иилнине пӗлсен ялсенчен ахаль те питӗ нумай пуп килет. 
(:ирӗнсӗрех панихида тӑвакансем пулаҫҫӗ. (Пысӑк сумка ҫакса 
инӑ почтальонка килсе тухать). 

ПОЧТАЛЬОНКА. («Р»-лӑ сӑмаха хӑрӑлтатса калаҫать, 
ихӑртнех ку хӗрарӑм еврейка пулас). Здравствуйте! Телеграмма 
мурсире валли, ИванЯковлевич! 

ИВАН ЯКОВЛЕВИЧ. Камран? 

ПОЧТАПЬОНКА. Правительственнӑй телеграмма. Те- 
мограмма илнӗлӗхе алӑ пусӑр ак ҫакӑнта. (Пӗр журнал ҫине алӑ 
мустарать). 

ИВАН ЯКОВЛЕВИЧ (телеграммине илнӗ хыҫҫӑн). Тавтапуҫ 
юмеграммӑшӑн. 

ПОЧТАЛЬОНКА. Чипер юлӑр! 

ИВАН ЯКОВЛЕВИЧ. Чипер кай! (Почтальонка каять). Эсир, 
Инан Дормидонтович, манӑн шӑпана Мускав татса парать тенине 
шанмарӑр, ак вулӑр! (Телеграмма хутне пупа сӗнет). 

ПУП. Мӗн ҫырнӑ вара унта? 

ИВАН ЯКОВЛЕВИЧ. Халӑх ҫутӗҫ комиссарӗн замести- 
тмӗнчен, Михаил Николаевич Покровский юлташран килнӗ ку 
тмеграмма. Ҫак телеграмма копине Чӗмпӗр кӗпӗрнинчи ҫутӗҫ 
ммйӗте илнӗ. Паян миҫемӗш число-ха? 

ПУП. Октябрӗн вӑтӑрмӗшӗ. 

ИВАН ЯКОВЛЕВИЧ. Эппин ку телеграммӑна паян панӑ. 
>сир, Иван Дормидонтович, телеграмма хучӗ ҫине мӗн ҫырнине 
мЛпесшӗн пуль-ха? (Йӗкӗлтешнӗ хурмӑ калаҫать). Унта Ҫутӗҫ 
Хмпӑх Комиссариачӗ Яковлева семинари совечӗн предсе- 
ммтелӗнчен кӑлармалла мар, ӑна унӑн председателӗ тесех 
иышӑнмалла тесе пӗлтернӗ. (Пуп ҫине пӑхса, мӑнкӑмӑлӑн). Мӗн 
шуралса, хуралса, кӑвакарсах кайрӑр, Иван Дормидонтович? 
Гменместӗр-и вара эп сӑмахпа каланине? Ененместӗр пулсан, 
мойӗр вулӑр! (Телеграмма хутне пупа парать, леш чӗтревлӗ 
кпписемпе телеграмма текстне вулать). Тӗрӗсех каларӑм пуль 
мЛнҫырнине? 


73 



ПУП (аллинчи телеграммилех аяккинелле пӑхса). Эй, 
Турӑ, хӑҫанччен мана йӑлтах манса тӑрӑн-ши? Хӑҫанччен мана 
хӑвӑн сӑнна кӑтартмасӑр тӑрӑн-ши? Хӑҫанччен манӑн тарӑхса 
хам ӑшӑмра ӑс шырамалла-ши? Чӗреме кунӗн-ҫӗрӗн хуйхӑпа 
ҫунтармалла-ши? Хӑҫанччен тӑшман манран ҫӳлте тӑрӗ-ши? 

ИВАН ЯКОВЛЕВИЧ (сиввӗн). Кӳр телеграммӑна! (Унран 
тел еграмма хутне туртса ил ет). 

ПУП (аллинчен хутне туртса илнине те туймасӑр ҫаплах 
Турӑпа калаҫать). Эй, Турӑҫӑм, Туррӑм, хӗрхенсе пӑхсам, илтсем 
мана, куҫӑма уҫ, вилмеллех ҫывӑрса ан каям. Тӑшманӑм: 
«Ҫӗнтӗм ӗнтӗ кӑна», - тесе ан калатӑрччӗ, эпӗ аптӑрасан, мана 
хӑвалакансем ан савӑнчӑрччӗ. Эпӗ санӑн ырлӑху ҫине шанатӑп, 
манӑн чӗрем эсӗ ҫӑлнӑшӑн савӑнӗ, хама ырлӑх тӑвакан Турра 
юрласа мухтӑп. (Каллех почтальонка килсе тухать). 

ПОЧТАЛЬОНКА. Каҫарӑр, тархасшӑн, Иван Яковлевич, 
сире валли тепӗр телеграмма та пулнӑ иккен кунта. (Каллех 
Яковлева журнал ҫине алӑ пустарать). Ак ҫакӑнта алӑ пусӑр та 
тепӗр телеграммине те паратӑп. (Сумкинчен телеграмма хучӗ 
кӑларса парать). 

ИВАН ЯКОВЛЕВИЧ. Тавтапуҫ, тӑванӑм. 

ПОЧТАЛЬОНКА. До свиданья! 

ИВАН ЯКОВЛЕВИЧ. Чипер кай! (Почтальонка каять). Ҫутӗҫ 
Хэлӑх^ Комиссариачӗн учительсем хатӗрлес ӗҫ пайӗн заведу- 
ющийӗ Кир Николаевич Левин янӑ ку телеграммӑна. Левин юлташ 
та Яковлев педсовет председателӗн ӗҫӗнчех юлни ҫинчен пӗл- 
т ®Р се _ телег Р ам ма янӑ. Ҫав вӑхӑтрах Иван Яковлевич Яковлева 
мӗн сӑлтавпа ӗҫрен кӑларни ҫинчен ӑнлантарса пама ыйтнӑ. Ну, 
мӗн капӑр ҫак телеграммӑсем хыҫҫӑн, Иван Дормидонтович? 
Шкулти влаҫа тавӑрса паракан телеграммӑсем килнӗ хыҫҫӑн хӑш 
та пӗрисене, ыталарах мана курайман ҫынсене, манпа ӗҫлеме 
йывӑртарах пулӗ малашне. Эпӗ вӗт мӗнле чӑкӑлтӑш чӑваш пулнӑ, 
ҫаплах юлнӑ, ун ҫинчен манса ан кайӑр, Иван Дормидонтович! 

ПУП (канӑҫ ҫухатса). Иван Яковлевич, Боголюбов 
священник тӗрмере ларнине пӗлетӗр-ши эсир? 

ИВАНЯКОВЛЕВИЧ. Пӗлетӗп. 

ПУП. Ҫавна ҫӑлса хӑварайсан аванччӗ те?.. Сирӗн халь 
влаҫ пур... 

ИВАН ЯКОВЛЕВИЧ. Эп унччен те тур лаша ҫинче пулнӑ, 
паян кун та ун йӗнӗрӗ ҫинче ҫирӗп ларатӑп. Анлантӑр-и, Иван 
Дормидонтович? 

ПУП. Анлантӑм, Иван Яковлевич. Эсир ирӗк парсан эпӗ 
текех сире чӑрмав кӳрсе тӑрасшӑн мар... 

ИВАН ЯКОВЛЕВИЧ (мӑнкӑмӑллӑн). Кайма пултаратӑр. 

ПУП (пуҫтайса). Чипер юлӑр, Иван Яковлевич! 

ИВАН ЯКОВЛЕВИЧ (хӑйпе хӑй кӑмӑллӑн пулса). Чипер 
кайӑр, Иван Дормидонтович! 

ПУП (темиҫе утӑм тунӑ хыҫҫӑн каялла ҫаврӑнать). Чӑваш 
Турри мар, пӗлӗт ҫинчи Турӑ манӑн ҫуттӑм, мана ҫӑлаканӗ. Эппин 
манӑн камран хӑрамалла? Ҫӳлти Турӑ ман пурнӑҫӑмӑн тӗрекӗ, 
эппин манӑн камран шикленмелле? Усал ӗҫ тӑвакансем, мана 
хирӗҫ тӑракансем, манӑн тӑшмансем, ӳтӗме ҫисе ярас тесе, ман 
ҫине килес пулсан, вӗсем такӑнса ӳкӗҫ, хӑйсемех пӗтӗҫ. 

ИВАН ЯКОВЛЕВИЧ (сиввӗн). Кӑна эсир мана калатӑр-и? 

ПУП (сиввӗн). Мана хирӗҫ ҫар хускалас пулсан та манӑн 
чӗрем хӑрамӗ. 

ИВАН ЯКОВЛЕВИЧ. Эпир вӗт сирӗнпе чӑваш ҫыннисем, 
Иван Дормидонтович, ҫитменнине вӗреннӗ ҫынсем, апла пулин те 
эсир мана хӑвӑрӑн тӑшманӑр вырӑнне хурса пӗрмай усал тума 
гӑрӑшатӑр. 

ПУП (кӑшкӑрать). Эҫир вӑл мана усал тума тӑрӑшатӑр, 
Иван Яковлевич! 

ИВАН ЯКОВЛЕВИЧ. Эпӗ сире мӗн каласа кӳрентерӗм? 
«Чӑваш Турри» терӗм-и? «Чӑваш апостолӗ» терӗм-и? Кӗвӗҫ 
чунлӑ тӗн ҫынни Турӑ ырлӑхне нихӑҫан та курас ҫук! Турӑ ун пек 
священникӑн сассине илтес те ҫук, ӑна хӳтлӗх те парас ҫук. 
Мӗншӗн тесен Турӑ, Иван Дормидонтович, тӳрре юратать, тӳрӗ 
ҫеҫ сут тума пултарать. Ҫав суд умне эсир тӑратӑрах. Вӑл кун 
ҫитме вӑрах юлман. Ун чухне суеҫтерекен чӗлхӗр-ҫӑварӑр 
чйнейми пулӗ, тамӑкхуранӗнче терт курӗ! 

ПУП (кӑшкӑрать). Ав мӗн сунатӑр иккен эсир мана! Эсир 
мана пӗтерме канаш тунӑ эппин?! Еҫ тухмӗ! Ман чунӑма эсир мар, 
шуйтан та туртса илеймӗ! Эпӗ Турра шанатӑп. Турӑ ҫине шанакан 
ҫын яланах ырлӑхра пурӑнать. Турра шанмансем вара чӗтресе 
I Лччӑр, айӑплав ҫитетех вӗсем патне. 

ИВАН ЯКОВЛЕВИЧ. Уттар, уттар! Чӑн-чӑн тӗн ҫынни пулас 
I осен усал ӗҫрен пӑрӑн, ырӑ ӗҫ ту. Ҫынпа килӗштерме тӑрӑш. Эсӗ 
ппра, Иван Дормидонтович, хӑвӑн кӑкӑру ҫинче хӗрес ҫакса 
ҫуретӗн пулин те, хӑвӑн кашни утӑмӑнтах ҫылӑха кӗретӗн. Эппин 
«ЛТурӑ ҫынни мар! 

ПУП (кӑшкӑрать). Кам вара эпӗ? 

ИВАНЯКОВЛЕВИЧ. Путсӗр ҫын! (Пӑрӑнса каять). 

ПУП (чышкӑ ҫӗклесе Яковлев хыҫҫӑн утать). Тупӑннӑ 
чӑваш Турри! Тупӑннӑ чӑваш апостолӗ! Никам та мар эсӗ халь. Ух, 
узурпатор! (Икӗ чышкине те ҫӳлелле ҫӗклет). Турӑран ҫиттӗр 
сана. Мӑшкӑл пул ватлӑхра! Кӗлмӗҫе тух! Чикӗнсе ӳксе пӗт 
ҫакӑнта! 


ЧАРШАВ. 

ПУР ҪӖРЕ ТЕ ӖЛКӖРЕКЕН СТАРИК 

Историлле пӗр пайлӑ пьеса 


Вылякансем: 

ЯКОВЛЕВ ИВАН ЯКОВЛЕВИЧ - инспектор, 70 ҫулта. 

ЕКАТЕРИНА АЛЕКСЕЕВНА - педагог, кил хуҫи 
мӑшӑрӗ, 57 ҫулта. 

ЖИРКЕВИЧ АЛЕКСАНДР ВЛАДИМИРОВИЧ - 
отставкӑри юрист, 61 ҫулта. 

Чӗмпӗр хули. 1918 ҫул. 

Чӑваш шкулӗнчи И.Я.Яковлев хваттерӗ. Хӑтлӑ-ҫитлӗ 
мӳлӗмре кил хуҫипе Жиркевич сӗтел хушшинче калаҫса лараҫҫӗ, 
чей ӗҫеҫҫӗ. Сӗтел ҫинче сӑмавар ларать. 

ЖИРКЕВИЧ. Владимир Федорович Боголюбов священника 
персе вӗлерме те пултараҫҫӗ, Иван Яковлевич. Халь вӗт ҫын 
шӑпине хӑвӑрт татса параҫҫӗ. Шел старике, питӗ шел. Пӗр 
мйӑпсӑр тӗрмере ларать. 

ЯКОВЛЕВ. Октябрьти революци пулнӑранпа ҫулталӑк 
ҫитнине паллӑ тума хатӗрленнӗ май халь тӗрмере ларакансен 
мйӑпӗсене каҫарасшӑн тенӗ хыпар илтрӗм эпӗ. 

ЖИРКЕВИЧ. Те каҫарӗҫ Владимир Федорович айӑпне, те 
ҫук, калама йывӑр. Итлӗр-ха, Иван Яковлевич, Боголюбов 
Упьяновсен кил-йышне те ҫывӑх пӗлнӗ-ҫке-ха, тепӗртен вӑл ватӑ 
ҫын, сывлӑхӗ те япӑх унӑн. 

ЯКОВЛЕВ. Владимир Ильич Ленина хӑйне ватӑ священник 
Ьоголюбов шӑпине татса пама хутшӑнтарма ыйтса ывӑл патне 
Мускава ҫыру ҫыртӑм-ха, ӗҫ тухса пӗтӗ-и, ҫук-и, пӗлместӗп. 

ЖИРКЕВИЧ. Халӗ мана айӑпсӑр асап куракан Боголюбов 
священника ирӗке кӑларас шухӑш канӑҫ памасть. Итлӗр-ха, Иван 
Яковлевич, Чӗмпӗрти контрреволюципе кӗрешекен чрезвычайла 
следстви комиссине Боголюбов священника ирӗке кӑларма ыйтса 
заявлени ҫырсан мӗнле-ши? Ленинпа унӑн кил-йышне лайӑх 
пӗлнине, ватлӑхне, сывлӑхӗ япӑхне шута илсе, тен, тӗрмерен 
хӑтарӗҫ Боголюбов священника? (Яковлев хутпа ручкӑ илчӗ те 
ҫырма ларчӗ). Заявленине эпӗ хамах леҫсе пама пултаратӑп. 
(Ҫутӑ сӳнсе илет). 

ЯКОВЛЕВ (тарӑхса калаҫать). Тем тери тӑрӑшса ҫӳрерӗм 
пулин те, Боголюбов священника тӗрмерен кӑларман. Ӗнер 7 
ноябрь кунӗ пурсӑмӑр та ӑна ирӗке кӑларасса кӗтнӗччӗ, кӗтсе 
илеймерӗмӗр. Каллех комиссарсемпе тӗл пулса калаҫма 
шутлатӑп. Иосиф Михайлович Варейкис юлташ пулӑшсан кӑна, 
вӑл мана ыттисенчен килӗшерех пачӗ. Эпӗ вӗт иртнинче кайсан 
Михаил Борисович Гольман, Александр Маркович Измайлов 
комиссарсемпе тӗл пулса чиперех калаҫса килнӗччӗ ӗнтӗ, тата 
мӗн юрамарӗ-тӗр, пӗлместӗп. Иосиф Михайлович Варейкис та 
священника ирӗке кӑларӑпӑр тенӗччӗ, кам-тӑр чӑрмав кӳрет 
пире, ыран кайса пӗлсе килетӗпех. 

ЖИРКЕВИЧ. Тӗлӗнмелле ырӑ кӑмӑллӑ ҫын эсир, Иван 
Яковлевич! 

ЯКОВЛЕВ. Эсир, Александр Владимирович, ман сӗнӳ ҫине 
ҫаплах хурав памастӑр-ха темшӗн? 

ЖИРКЕВИЧ. Мӗнле сӗнӳ? (Аса илет). А-а! 

ЯКОВЛЕВ. Эпӗ Сире, Александр Владимирович, хам пата 
ӗҫе килессе кӗтетӗп. Архива йӗркене кӗртесси йывӑр ӗҫ мар вӑл 
сирӗншӗн. 

ЖИРКЕВИЧ. Эсир мана Чӑваш шкулне, унӑн историне ҫыр- 
ма, архивне йӗркелесе яма ҫыруҫӑ ӗҫне вырнаҫтарма тӑрӑш- 
нӑшӑн тав сӑмахӗ анчах калатӑп, ӗҫне ӑна тума пултараятӑп... 

ЯКОВЛЕВ. Ҫыруҫӑ шкулта 450 тенкӗ ӗҫ укҫи илсетӑрать. 

ЖИРКЕВИЧ. Вӗсем унта миҫен, Иван Яковлевич? 

ЯКОВЛЕВ. Виҫҫӗн. Иккӗшӗ пит кирлӗ ӗҫ нимехтетумаҫҫӗ. 

ЖИРКЕВИЧ. Шухӑшласа пӑхӑп. Арӑмпа канашласа пӑхӑп, 
вӑл мӗн кал ать тата... 

ЯКОВЛЕВ. Халӗ семинарире вӗрентме преподавательсем 
пуҫтараҫҫӗ. Эппин, тавай, пӗр-пӗр предметпа вӗрентме пуҫлӑр. 

ЖИРКЕВИЧ. Эпӗ юрист пуларах законоведени вӗ- 
ренттерме сӗнсе пӑхасшӑн та?.. 

ЯКОВЛЕВ. Эп хирӗҫ мар, Орлов та хирӗҫ пулас ҫук... Анчах, 
хисеплӗ Александр Владимирович, ҫӗнӗ саманан вӗт саккунӗсем 
те ҫӗнӗлле, ун ҫинчен те манса ан кайӑр. Тепӗртен, лекцисем 
хатӗрлеме материалсем пур, вулама ҫеҫ ан ӳркен. 

ЖИРКЕВИЧ. Йышӑнмалла-ши, ҫук-ши тесе иккӗленсе 
тӑратӑп-ха. 

ЯКОВЛЕВ. Сире шухӑшлама пӗр эрне вӑхӑт паратӑп, 
килӗшетпӗр-и? 

ЖИРКЕВИЧ. Юрать. (Ҫутӑ сӳнсе илет. Ҫав вырӑнтах. 
Яковлевсӗтел хушшинче ҫырса ларать. Такам алӑк шаккать). 

ЯКОВЛЕВ (пуҫ ҫӗклемесӗр). Кӗрӗр! (Жиркевич килсе кӗрет. 
Вӑл салтӑннӑ, ҫийӗнче офицерсен кителӗ. Кивӗ галифе, 
куштӑрканӑ сӑран атӑ). 

ЖИРКЕВИЧ. Ырӑ кун пултӑр, Иван Яковлевич! (Алӑ тытсах 
пӗр-пӗрне сывлӑх сунаҫҫӗ). 

ЯКОВЛЕВ. Мӗнле ҫӗнӗ хыпарсем пур? 

ЖИРКЕВИЧ. Ӗнер Боголюбов священника тӗрмерен 
кӑларнӑ тенине илтрӗм. 

ЯКОВЛЕВ. Хе-хе-хе! (Кулать). Эсир илтнӗ кӑна, эпӗ вара 
хам кайса Владимир Федоровича тӗрмерен кӑларса илсе килтӗм. 

ЖИРКЕВИЧ. Хам та ҫав ку сас-хура тӗрӗсех пулсан, 
пӗтӗмпех Иван Яковлевич Яковлев тӑрӑшнипе пулса тухрӗ - тӗр, 
<есе шухӑшласа килетӗп ҫул тӑршшӗпех. 

ЯКОВЛЕВ. Чӗмпӗр кӗпӗрнинчи контрреволюципе 
кӗрешекен чрезвычайлӑ следстви комиисийӗн председательне 
Кир Николаевич Левин юлташа вӑрах вӑхӑт хушши ӳкӗтлеме тӳр 
килчӗ, пӗрехӳкӗте кӗртрӗм. (Хӗпӗртет). 

ЖИРКЕВИЧ. Ҫакӑн пек паттӑрла ӗҫ тунӑ хыҫҫӑн эпӗ сирӗн 
пллӑра чӑмӑртани кӑна сахал, чуп тума тивӗҫ! (Яковлев аллине 
чуп тӑвасшӑн пулать). 

ЯКОВЛЕВ. Эккей, чыслӑ этем те-ҫке! Ҫынла пулӑр, 
Александр Владимирович! (Аллине туртса илет). Ҫийӗнчех 
1 ӑрӑшса ҫӳремен пулсан персе пӑрахма та пултаратчӗҫ 
Нпадимир Федоровича. 

ЖИРКЕВИЧ. Чӑваш шкулӗнчи учительсем сире кураймаҫҫӗ 
пулин те большевиксем сирӗн сӑмаха ҫилпе вӗҫтермеҫҫӗ, ку 
* .<вӑнтаратьмана. 

ЯКОВЛЕВ. Яковлевӑн хӳтлӗх пуррине пӗлеҫҫӗ-ҫке-ха 
иЛсем! Хе-хе-хе! (Кулса илет. Екатерина Алексеевна сӗтел ҫине 
инат кӳрсе лартать). 

ЕКАТЕРИНА АЛЕКСЕЕВНА. Паян пирӗн пысӑк уяв. Ун 
Ҫинчен Иван Яковлевич юри шарламасӑр ларать, мӗншӗн тесен 
Ҫак уява чӑваш шкулӗнче ирттермеллеччӗ, паян Чӗмпӗрти чӑваш 
шкулне уҫнӑранпа 50 ҫул ҫитрӗ. Апла пулин те ку уява чысласшӑн 
Улмарӗҫ шкулти преподавательсем, ун пек чухне Яковлев 
ҫинчен ӑшӑ сӑмахсем каламалла-ҫке-ха! Вӗсем вара Яковлева 
иртт^р" 6 ^ 6 ва Р алама ? е Ҫ хӑнӑхнӑ. Ҫавӑнпа та ҫак уява килте ҫеҫ 

ЯКОВЛЕВ. (апатлланнӑ май) Ӑшаланӑ ҫӗрулмипе сурӑх аш 
котлечеулпут апачӗ ку паянхи кун! 

ЖИРКЕВИЧ. Кофе мӗнле тутлӑ тата! 

ЯКОВЛЕВ. Эп паян Боголюбов священника куҫах каларӑм: 
« лаҫ халь камсен аллинче пулнине пӗл, большевиксене хирӗҫ 
нерек сӑмах та чӗннӗ ан пул», - терӗм. - Масар шӑтӑкӗнчен туртса 
алартӑмӑр сана, - терӗм. Апла каласан Владимир Федорович 
рсе ячӗ. Персе пӑрахатчӗҫ ӑна, Ленин та хӑтараймастчӗ. 
евин мана каларӗ: «Ленин вырӑнти, Чӗмпӗрти ӗҫсене татса 
араимасть, вырӑнти ӗҫсене эпир татса паратпӑр», - терӗ. 

ЖИРКЕВИЧ. Ҫаплахӗнтӗ, ҫаплах. 

ЯКОВЛЕВ. Иосиф Михайлович Варейкис вара питӗ ӑслӑ 
ҪЬ1Н. Чикиҫукпултӑклӑҫын. 

ЖИРКЕВИЧ. Ҫамрӑкпуль-ха вӑл? 

ЯКОВЛЕВ. Ҫирӗм тӑватӑ ҫулта. 

(1 . ^КӑГЕРИНА АЛЕКСЕЕВНА (апатланнӑ май Яковлева). 

емашкӑ пирки комиссар мӗн каларӗ терӗн-ха ҫав? 

„ ЯКОВЛЕВ (аса илет). «Кашни ҫыннӑн хӑйӗн политикӑлла 
шухашӗсем пулма пултараҫҫӗ, анчах ҫав шухӑшсене пула халӑха 
лаҫа хирӗҫ тӑратма юрамасть, пачӑшкӑ большевиксене хирӗҫ 
алаҫнӑ халӑх умӗнче», - терӗ мана Левин комиссар. Эпӗ вара: 
« юлитикӑна хутшӑнмасӑр та ырӑ ӗҫсем тума май пур», - тесе 
еке май шӑлса пытӑм, ман сӑмаха пурте ырларӗҫ. Боголюбов 
ачашкӑна тӗрмерен кӑларнӑ чухне Левин комиссар мана наказ 
аче. «Боголюбов малашне агитацилле ӗҫпе хӑтланмасть тесе 
антаратӑр пулсан ҫеҫ пачӑшкӑна ирӗке кӑларатпӑр», - терӗ. 
рексерех шантарма тӳр килчӗ. 

ЕКАТЕРИНА АЛ ЕКСЕЕВНА (упӑшкине вӑрҫать). Мӗн этемӗ 
с, пелместӗп. Пуриншӗн те уйӑх та хӗвел пулма тӑрӑшатӑн. 
^итмелти ҫын пек те мар эс, ларса тӑма пӗлместӗн, пур ҫӗре те 
елкӗрекен старик. 

ЯКОВЛЕВ. Эккей, ӑнланман этем! Боголюбов священник 

большевиксене хирӗҫ агитаци туман, юри пӗр элекҫӗ хӗрарӑм 
евит тунӑ лешсене пуп ҫинчен. 

ЕКАТЕРИНА АЛЕКСЕЕВНА (упӑшкине). Санӑн та чӗлхӳ 
вӑрӑм, ӑҫта мӗн калаҫмаллине чухламалла. Буржуй тесе хӑвна та 
хупсахурӗҫ. 

ЯКОВЛЕВ. Эккей, каларӗтеҫав!.. Эпӗ буржуй-и? 

ЕКАТЕРИНА АПЕКСЕЕВНА. Кам тата эс! Ирех лаша 
кӳлетӗн те ҫӳретӗн хула тӑрӑх катаччи ярӑнса. Хыпар-хӑнар 
пухса. Кӑна-Кушкинчен килнӗ чӑваш та санпа контрибуци ҫинчен 
калаҫрӗ ньяк? 

ЖИРКЕВИЧ. Мӗн пулнӑ тата? 

ЯКОВЛЕВ. Пӑвари влаҫсем ялти пупа 20 пин тенкӗ 
контрибуци тӳлеттермелле тунӑ. Пуп таврашӗнчи хресченсене 50 
пинтенкӗ контрибуцитӳлеттермеллетунӑ. 

ЖИРКЕВИЧ (пуҫне пӑркалать). Аҫтан тупмалла ун чухлӗ укҫа? 

ЯКОВЛЕВ. Мужиксене хӳтӗлес тесе, вӗсен прощенийӗпе 
Варейкиспа ытти комиссарсем патӗнче те пултӑм паян. 

ЕКАТЕРИНА АПЕКСЕЕВНА (тарӑхать). Ҫын ӗҫне ан хутшӑн 
гесе миҫе каланӑ эп сана! Сана ниепле те ӳкӗте кӗртме май ҫук! 

ЯКОВЛЕВ (тарӑхса). Эккей, хӑравҫӑ этем! Кӑна Кушки 
хресченӗсем ун чухлӗ укҫа тупаймаҫҫӗ! 

ЕКАТЕРИНА АЛЕКСЕЕВНА. Тупаяҫҫӗ-и, тупаймаҫҫӗ-и, 
сана мӗн ӗҫ! 

ЯКОВЛЕВ (тарӑхать). Вӗсем ман пата пулӑшу ыйтма килнӗ- 
ҫке-ха! 

ЕКАТЕРИНА АПЕКСЕЕВНА. Вӑхӑтӗнче пулӑшнӑ. Сахал 
мар пулӑшнӑ. Такама та пулӑшнӑ. Халь эс ватӑлнӑ. Хӑвна 
пулӑшмалла сана. 

ЯКОВЛЕВ (арӑмӗ енне алӑ сулса Жиркевичпа калаҫать). 
Илтес килмест сан сӑмахна! (Екатерина Алексеевна пушаннӑ 
чашӑк-тирӗксем пухса тухса каять). «Юрамасть-ҫке халӑха 
ҫаратма», - терӗм эпӗ Варейкис умӗнче. Комиссарсем мана 
1 1 иперех тӑнларӗҫ. Ку ӗҫе «ыран» пӑхса тухас пирки шантарчӗҫ. 

ЖИРКЕВИЧ. Ыран каллех вӗсем патне каятӑр эппин? 

ЯКОВЛЕВ. Мӗнпе пӗтет-ши ҫав пӑтӑрмах? (Ку сӑмаха 
илтнӗ те Екатерина Алексеевна кӗрет. Унӑн хӑрах аллинче 
|урилкке, тепринче алшӑпли). 

ЕКАТЕРИНА АЛЕКСЕЕВНА. Ыран ниҫта та каймастӑн! 
<;ыншӑн кӗтӳ кӗтсе ан ҫӳре унта. Комиссарсене йӑлӑхтарса 
ҫитерсен ыррине ан кӗт вӗсенчен. 

ЯКОВЛЕВ. Эккей, мулкач хӑраххи. Кураймансем тӗрӗс мар 
хӑтл аннине курса тӑрса вырӑнти влаҫа пӗлтерме тивӗҫ эпӗ. 

ЕКАТЕРИНА АЛЕКСЕЕВНА (Жиркевича каласа парать). 
Боголюбов пупшӑн тӑрӑшнине кура, халӗ нумай ҫын Иван 
Яковлевич патне тӗрмере ларакан тӑванӗ-хурӑнташӗсене ирӗке 
кӑларттарассишӗн йӑлӑнма килсе ҫӳреҫҫӗ. Паллах, вӑл 
килӗшмест. Анчах ман умра кӑна килӗшмест. Эп пӑрӑнсанах 
лашине кӳлет те хулана тухса каять. Тытса чарма май ҫук вӑл 
этеме. 

ЯКОВЛЕВ (Жиркевича каласа парать). Хамӑр ял 
мужикӗсене ҫапах та хӳтӗлесе хӑварма хӑват ҫитертӗм, 
Александр Владимирович. Чӗмпӗр комиссарӗсем вӗсем ҫине 
хунӑ 70 пин тенкӗ ытла контрибуцие пӑрахӑҫлаттартӑм. (Ҫиҫсе- 
ялкӑшса илет. Кулать). 

ЖИРКЕВИЧ. Маттур ҫын эсир, Иван Яковлевич. Калама ҫук 
маттурҫын. 

ЯКОВЛЕВ. Эпӗ хам тӗрӗслӗхе юрататӑп, ҫавӑнпа та 
саккуна пӑсакансене тӳсме пултараймастӑп. 

ЖИРКЕВИЧ. Анланатӑп-ха ӑна, Иван Яковлевич, 
ӑнланатӑп. 

ЕКАТЕРИНА АЛЕКСЕЕВНА. Эс халь ватӑ ҫын, курсан та 
курмӑш пул! Чӗлхӳне ытла ан вылят! Хӑвна шкулта пурте 
кураймасӑр тӑраҫҫӗ, тӗттӗм кӗтесре ҫапса пӑрахма та хатӗр, эс 
вара ним пулман пек катаччи ярӑнса ҫӳретӗн хула урамӗсем 
тӑрӑх. 

ЖИРКЕВИЧ. Екатерина Апексеевна тӗрӗсне калать, Иван 
Яковлевич. 

ЯКОВЛЕВ. Эккей, чуна ыраттаратӑн та-ҫке эс, амӑшӗ. Влаҫ 
улшӑнчӗ тесе кӑмака ҫинче лармалла-и вара манӑн? 

ЖИРКЕВИЧ. Эсир мана каҫарӑр та, Иван Яковлевич, эпир 
сирӗнпе патша саманинче палӑрса юлнӑ ҫынсем, ҫавӑнпа та... 

ЯКОВЛЕВ. Мӗн ҫавӑнпата, мӗн? 

ЕКАТЕРИНА АЛЕКСЕЕВНА.. Ан чӑркӑш! Ҫитмӗлти ҫын вӗт 
эсӗ! Хӑҫан ватӑлма шухӑшлатӑн? 

ЯКОВЛЕВ. Ан пӳл мана, Катя! Эккей, ҫитмӗлте иккен эпӗ? 
Паян кун ҫитмӗлте пулсан та ӑс-тӑн енчен чиперех туятӑп хама. 

ЖИРКЕВИЧ. Эпӗ вара хам патша саманинчи юрист 
пулнӑран шутсӑр шикленсе ҫӳретӗп, калаҫма та асӑрханса кӑна 
калаҫатӑп. Ытларах чухне пуҫри шухӑша та каласа пӗтерместӗп, 
хӑратӑп. Халь вӗт элек паракансем питӗ йышланса кайрӗҫ, 

комиссарсем элекҫӗсене ӗненеҫҫӗ. Ак, ман ҫинчен такам ҫӗнӗ 
самана ҫыннисене вӑл ҫапла каларӗ тесе каласа патӑр кӑна, мана 
самантрах тӗрмене хупса хураҫҫӗ, мӗншӗн тесен эпӗ ку самана 
ҫынни мар. (Ҫутӑ сӳнсе илет. Иван Яковлевичпа Екатерина 
Алексеевна иккӗш кӑна, мӗн пирки-тӗр хирӗҫеҫҫӗ). 

ЕКАТЕРИНА АПЕКСЕЕВНА (упӑшкине). Жиркевича Совет 
влаҫӗ йӑлт сана пула тӗрмене хупрӗ. 

ЯКОВЛЕВ. Мана пула? Ан папка кирлӗ мара! 

ЕКАТЕРИНА АЛЕКСЕЕВНА. Хӑҫантанпа чупатӑн комис- 
сарсем патне, Александр Владимировича ҫаплах тӗрмерен 
кӑлармаҫҫӗ-ха, мӗншӗн тесен унӑн айӑпӗ пысӑк. 

ЯКОВЛЕВ. Нимӗнле айӑптаҫукунӑн. 

ЕКАТЕРИНА АПЕКСЕЕВНА. Айӑп ҫук-тӑк, мӗншӗн хупса 
партнӑ вара? 

ЯКОВЛЕВ. Жиркевич айӑпсӑр тӗрмере ларни ҫинчен Левин 
комиссара ӑнлантартӑм эп, ыран-паян Александр Владимиро- 
вича ирӗке кӑлараҫҫех. 

ЕКАТЕРИНА АПЕКСЕЕВНА. Шантарсах калатӑн-и? 

ЯКОВЛЕВ. Шантарсахкалатӑп. 

ЕКАТЕРИНА АЛЕКСЕЕВНА. Жиркевичсен пурнӑҫӗ 
япӑхланса кайнӑ-ха унта, Укҫасӑр тарӑхать арӑмӗ. 

ЯКОВЛЕВ. Эп паян унӑн арӑмне 600 тенкӗ, икӗ уйӑхшӑн 
I иалу укҫи леҫсе патӑм. 

ЕКАТЕРИНА АПЕКСЕЕВНА. Эпӗ ӗнтӗ кивҫене укҫа парса 
1 ӑрастенӗччӗ... (Алӑк шакканӑ сасӑ пулать). 

ЯКОВЛЕВ. Кам унта, кӗрӗр! (Пӳлӗме Жиркевич килсе 

кӗрвт) 

ЖИРКЕВИЧ. Ырӑ кун пултӑр! 

ЯКОВЛЕВ (кулкаласа). Нумай ҫул пурӑнатӑр, Александр 
Владимирович! (Хирӗҫ пырсах алӑ тытать). 

ЕКАТЕРИНА АПЕКСЕЕВНА. Анчах кӑна сире аса илнӗччӗ 

эпир. 

ЖИРКЕВИЧ. Тавтапуҫ, Иван Яковлевич, эсир тӑрӑшса 
ҫӳремен пулсан тем тесен те мана пӗр эрне хушшинчех тӗрмерен 
кӑлармастчӗҫ. Айӑп ҫукран айӑп тупса тӗрмене хупса хучӗҫ. 
Мӗншӗн хупнине хам та ӑнланмастӑп. 

ЕКАТЕРИНА АЛЕКСЕЕВНА. Питӗ асӑрхануллӑ пулмалла 
ку чухне. 

ЯКОВЛЕВ. Влаҫ панӑ тесе вырӑнти пуҫлӑхсем иртӗхни чуна 
ыраттарать манӑнне. (Жиркевича каласа парать). Кӑна Кушки 

хресченӗсем ҫине, вӗсемпе пӗрле ман тӑвансем ҫине те, каллех 
нумай, пин тенкӗлӗх контрибуцихунӑ. 

ЖИРКЕВИЧ. Актата! 

ЕКАТЕРИНА АЛЕКСЕЕВНА. Ниҫта та ан ҫӳре! 

ЯКОВЛЕВ (тарӑхать). Эккей этемми, пӗрмай ман ҫула пӳле- 
тӗн эс, амӑшӗ! Епле ан ҫӳре пулать вӑл? Эпӗ те тӑрӑшмасан кам 
тӑрӑшать вӗсемшӗн? 

ЖИРКЕВИЧ (пуҫне пӑркаласа). Хӑҫан картне вырнаҫса 
ларӗ ҫак самана?.. 

ЯКОВЛЕВ (каласа парать). Мужиксем ҫавӑн чухлӗ укҫа 
тӳлейменнине кура влаҫсем вӗсене пӑшал шомполӗсемпе 
хӗнеҫҫӗ тет. Прощени ҫыртӑм-ха паян хресченчен ятӗнчен, ыран 
Чӗмпӗр кӗпӗрнинчи финанс пайӗн заведующийӗ Сергей 
Маркович Измайлов комиссар патне кайса парастетӗп. 

ЕКАТЕРИНА АПЕКСЕЕВНА. Лӑпӑстатса ан ҫӳре хула 
тӑрӑх! Лар тӗк кӑна ӑшӑ пӳртре. 

ЯКОВЛЕВ (тарӑхать). Эккей, сӑмах купӑсӗ! Анлан-ха, 
ӑнлан, амӑшӗ! Ырӑ пурнӑҫран комиссарсем патне ҫӳреместӗп 
эпӗ. Мана хама та йӑлӑхтарса ҫитерчӗ ку пурнӑҫ... Комис- 
сарсемпе тӗл пулса калаҫасси санпа иккӗн калаҫни мар, вӗсемпе 
пӗр чӗлхепе калаҫма дипломат пулмалла. 

ЖИРКЕВИЧ. Эсир мана каҫарӑр та, Иван Яковлевич, эпӗ 
чӑваш шкулӗнче илсе пыракан ҫыру ӗҫне пӑрахастетӗп. 

ЯКОВЛЕВ. Мӗн сӑлтава пула пӑрахасшӑн? 

ЖИРКЕВИЧ. Эсир ман арӑма 600 тенкӗ пырса панӑ укҫана 
та каялла тавӑрса парас тетӗп. 

ЯКОВЛЕВ. Вӑл санӑн шалу укҫи! Эсӗ пирӗн патӑрта икӗ 
уйӑх ӗҫленӗшӗн тӳленӗ сана. Унта нимӗнле саккуна пӑсни те ҫук. 
Ӗҫе сана приказ ҫырсах йышӑннӑ. Уголовнӑй ӗҫ валли унта 
чӗрне хури чухлӗ те айӑп ҫук. 

ЖИРКЕВИЧ. Ун пек туни хамшӑн та, Сирӗншӗн те лайӑх 
пулӗ тетӗп. Эпӗ туятӑп-ха, эсир мана ку ӗҫе хӑвӑр ҫинчен 
асаилӳсем ҫырнӑшӑн кӑштах пулин те мана усӑ пултӑр тесе 
вырнаҫтартӑр. Гонорар вырӑнне тӳлесшӗн пултӑр. Еҫ тумасӑр 
шалу илме пултараймастӑп эпӗ, ӑнланӑр мана, Иван 
Яковлевич? 

ЕКАТЕРИНА АЛЕКСЕЕВНА. Эсир ӗҫлетӗр вӗт, Александр 
Владимирович. Штатра ҫыруҫӑ шутланса тӑратӑр. 

ЖИРКЕВИЧ. Ним тумасӑр укҫа тӳлесе тӑнӑ тесе сире те 
мана та айӑплӗҫ ҫӗнӗ хуҫасем... Служба ӗҫӗ ал-урана ҫыхса 

лартнӑ пек туякан пултӑм. Ку ӗҫе пӑрахса ирӗклӗ пулас тетӗп. 
Урӑхпа ҫул курмастӑп. 

ЯКОВЛЕВ. Эсир мана капла кӳрентеретӗр, Александр 
Владимирович. 

ЖИРКЕВИЧ. Кӳренме кирлӗ мар, Иван Яковлевич, мӗншӗн 
тесен ҫыруҫӑн уйӑхри 300 тенкӗ укҫинчен мана 170 тенки ҫеҫ 
лекет, атту пенси илейместӗп. 

ЕКАТЕРИНА АЛЕКСЕЕВНА. Вӑл ҫапла им-хатата? 

ЖИРКЕВИЧ. «Уру путсан.кӗлеткӳ те пӗрлех путать», - теҫҫӗ 
ваттисем. Халлӗхе эпӗ шкултан шалу илнӗ укҫана тавӑрса парса 
«урана» туртса кӑларма пултаратӑп-ха. 

ЯКОВЛЕВ (пӗр хушӑ чӗнмесӗр ларнӑ хыҫҫӑн). Нимӗнле 
криминал та курмастӑп эпӗ ку ӗҫре, Александр Владимирович. 

ЕКАТЕРИНА АЛЕКСЕЕВНА (Яковлев умне ҫыру пырса 
хурать). Вула! 

ЯКОВЛЕВ. Ку мӗнле ҫыру тата? (Уҫкапаса пӑхнӑ хыҫҫӑн). 
А-а! Алексей ҫырӑвӗ... Паянхи почтӑпа килчӗ Эппин? (Вулать). 

ЕКАТЕРИНА АЛЕКСЕЕВНА (упӑшкине). Александр 
Владимирович Чӗмпӗрти ҫутӗҫ комиссарӗ Измайлов валли 
чӑваш семинари япӑхса ҫитни ҫинчен ҫырса панӑ протеста эсӗ 
Мускава хамӑр ывӑл патне ярса панӑ пулнӑ, эсӗ ҫав хута Алексей 
Пенина парӗ тесе шутланӑ пулмалла, анчах пирӗн ывӑл сан 
хутна никама та паман, ав мӗн ҫырса янӑ вӑл сан патна! Сасӑпах 
нула Александр Владимирович та илттӗр. 

ЯКОВЛЕВ (хирӗҫет). Куҫлӑхсӑр япӑх куратӑп эпӗ! 

ЕКАТЕРИНА АЛЕКСЕЕВНА. Апла пулсан хам вуласа па- 
ратӑп. (Упӑшки умӗнчи ҫыруне илет те вуласа парать). «Халӗ хам 
т совет влаҫӗн Мускаври лару-тӑрӑвне ӑнлансах пӗтерей- 
мостӗп, ҫавӑнпа та, атте, сана та шӑпӑрт пурӑнма хушатӑп...» 
1>1вӑл канашне те хӑлхуна чикместӗн вӗт эс, мӗн ҫынни-тӗр, 
мӗлместӗп. 

ЯКОВЛЕВ (тарӑхса). Эккей, самани!... Эп нихӑҫан та 
хӑравҫӑ мулкач пулман, пулас та ҫук. Паянхи самана та кашкӑр 
мар вӑл, неччу чӗтресетӑма. (Тухса каять). 

ЧАРШАВ. 

АСАИЛӲ ВУЧАХӖ УМӖНЧЕ 

Историлле пӗр пайлӑ пьеса 


Пьесӑри ҫынсем: 

ЯКОВЛЕВ ИВАН ЯКОВЛЕВИЧ - инспектор, 70 ҫулта. 
КАЛАШНИКОВА ЕКАТЕРИНА ВАСИЛ ЬЕВНА - тивӗҫлӗ 
канӑва тухнӑ педагог, И.Я.Яковлевӑн ҫамрӑк чухне 
савнӑ хӗрӗ пулнӑскер. 

Чӗмпӗр хули. 1918 ҫул. Ҫуллахи кун. 

Хулари уйрӑм ҫуртсен урамӗ. Кӗтесри ҫурт умӗнче вӑрӑм 
авӑрлӑ шӑпӑрпа пӗр карчӑк пӳрт умне шӑлса тасатать. Ҫийӗнче 
ӗҫ тумӗ. Ку вӑл Екатерина Васильевна Калашникова - пӗччен 
пурӑнакан ватӑ енне сулӑннӑ хӗрарӑм. Урампа ик кустӑрмаллӑ 
урапа кӳлнӗ лаша тилхепи тытса шур сухаллӑ старик килет лерен, 
вӑл лашине хистемест, ҫуртсем ҫине енчен енне пӑхкаласа килет. 
Ку вӑп Иван Яковлевич Яковлев. 

ЯКОВЛЕВ (лашине чарать). Т-р-р-р! (Урапи ҫинчен 
анмасӑр пӳрт умне шӑлакан хӗрарӑм енне тайӑлса). Вӑй патӑр 
пӳртум шӑлма! 

КАЛАШНИКОВА (ун енне ҫаврӑнмасӑр ҫаплах ӗҫпет). Тавтапуҫ! 

ЯКОВЛЕВ. Итлӗр-ха, ырӑ ҫыннӑм, ак ҫак кӗтесре, Аҫтарах- 
тӑр, пӗччен хӗрарӑм пурӑнать. Хушамачӗ унӑн Калашникова, 
хӑйне Екатерина Васильевна тесе чӗнеҫҫӗ. Упӑшки унӑн хӑй сывӑ 
чухне педагог пулса ӗҫленӗ ӗмӗр тӑршшӗпех. (Калашникова 
Яковлев енне ҫаврӑнать). 

КАЛАШНИКОВА. Иван Яковлевич! Кӑмӑллӑ ҫыннӑм! Епле 
ырӑ Турӑ ҫавӑрса килчӗ вара сире ман пата?Атя, килӗрех, килӗр! 
Ак сана кӗтнӗ хӑна. 

ЯКОВЛЕВ. Кӗтерук? Екатерина Васильевна! Эсирех-ҫке 
нра ку, юратнӑ ҫыннӑм! Чим-ха, чим! Лашана ҫавӑрса тӑратса 
кӑкарса хурам хапха ункинчен. (Тачка хул-ҫурӑмлӑ Яковлев лаша 
1 илхепине хапха ункинчен ҫыхса хурать). Утӑ пур-ха ман урапа 
ҫинче, ҫавна илсе парам лашана, эпир калаҫса ларнӑ хушӑра 
лаша та ахаль ан тӑтӑр, утӑ ҫисе вӑй пухтӑр мана хула урамӗсем 
|ӑрӑх катаччи ярӑнтарса ҫӳреме. (Пӗр кӗлте утӑ илсе лаши умне 
хурать). Мӗнле пурӑнатӑр, Екатерина Васильевна? Нумайранпа 
иулать сире курманни. (Алӑ парать, хӗрарӑм аллине чӑмӑртанӑ 
май пӗшкӗнсе чуп туса илет). Ырӑ сунатӑп! Тайма пуҫ. Сирӗнпе 
1 бл пулма шутсӑр хапӑл. Сирӗн алӑ вӗри-ха, эппин чун хӗрӳллӗхӗ 
сивӗнмен, ку лайӑх вара, тӑванӑм. 

ЕКАТЕРИНА ВАСИЛЬЕВНА. Атьӑр пӳрте, Иван Яковлевич! 
Чнй вӗретсе ӗҫӗпӗр те асаилӳ вучахӗ умӗнче калаҫса, ӑшӑнса 
ларӑпӑр. (Хула варринче тупӑран пенӗ сасӑсем илтӗнеҫҫӗ). 

ЯКОВЛЕВ (аяккине пӑхса). Ха, еплерех шартлатаҫҫӗ 
хулара снарядсем! Таҫта, Киндяковка енче шрапнельсем 
ҫурӑлни те курӑнать. Большевиксем хулана кӗреҫҫӗ пулмалла. 
' 1ймпӗр пушанса юлнӑ. Нимшӗн те хӑрамалла маррисем те тарса 
мӑтнӗ. Манӑн большевиксем пирки чун таса та эпӗ 
шикленмесӗрех ҫӳретӗп. Чуна уҫса каласан, пит килӗштерсех 
клймастӑп вӗсене, анчах ҫамрӑксене, аманнисене, вилнӗ 
ҫыннисене хӗрхенетӗп. Маншӑн кирек хӑҫан та ҫын шӑпи хаклӑ 
мупнӑ. Ҫапах та большевиксем хушшинче те ырӑ чунлӑ, ӑслӑ, 
кЛмӑллӑ этемсем пурах пек туйӑнать. Ҫутӑ ӗҫӗ, культура ӗҫӗ 
рмволюцие пула пӑчланса кӑна ан лартӑрччӗ, ҫавӑнтан ҫеҫ 
и 1 икленетӗп. (Хулара ҫаплахтупӑран пемечарӑнмаҫҫӗ). 

ЕКАТЕРИНА ВАСИЛЬЕВНА. Кур-ха эс, ҫаплах тупӑран 
ммреҫҫӗ. Атя, пӳрте кӗрер, Иван Яковлевич, кунта ытла та хӑруш 
(упӑсен сассине итлесе тӑма. (Яковлев пӳрте кӗресшӗн мар, сак 
(.ине ларсаххӑй паян хулара пулни ҫинчен каласа парать). 

ЯКОВЛЕВ. Эп паян хулана йӑлт урлӑ-пирлӗ кумса тухрӑм. 

ЕКАТЕРИНА ВАСИЛЬЕВНА. Вара? 

ЯКОВЛЕВ. Халӑх ҫурхи шыв пек пӑтранать. Тарма 
мумтаракансем тата большевиксенчен хӑрама сӑлтав пуррисем 
| |урте, сехрисем хӑпнипе пӑрахут пристанӗсемпе вокзал еннелле 
шмсакайрӗҫ. 

ЕКАТЕРИНА ВАСИЛЬЕВНА. Манпа кӳршӗллӗ пурӑнакан 
кирчӑк мана та, мӑнастыре кайса хамӑра валли хӳтлӗх тупар тесе 
укЛ глерӗ те эпӗ хам килтен ниҫта та каймастӑп, терӗм. 

ЯКОВЛЕВ. Халь килте ларнинчен ырри ҫук. Мӗн савӑнӑҫӗ 
пур ҫав тилӗрсе кайнӑ ӳсӗр салтаксене курма? Е машинисемпе 
таптаса каяҫҫӗ, е ҫапса пӑрахаҫҫӗ. Хулара аманнӑ ҫын нумай, 
вилнисем те пур, хӗҫпӑшалланнӑ кадетсемпе гимназистсем 
погромшиксене переҫҫӗ. Тӗнчери пӗтӗм усал ӗҫ, Екатерина 
Васильевна, укҫа-тенкӗ пирки пулса иртет. Самана улшӑнсан та 
ӗмӗртен тӗттӗмре пӑнчӑхса пурӑннӑ чӑваш хура халӑхне малтан 
ҫырӑва вӗрентес пулать, ӑна кӗнеке, хаҫат, журнал вулама 
хӑнӑхтарас пулать, ӑслӑлӑхран пӗлӳ шыранма илештерес 
пулать, тӗнче илемӗшпе чуна йӑпатса пурӑнма вӗрентес пулать, 
вара тин малашне, кӑштах ҫутта тухнӑ хыҫҫӑн, малалла мӗн 
тумаллине хӑйсем шутлӗҫ вара. 

ЕКАТЕРИНА ВАСИЛЬЕВНА. Чӑвашсем хӑҫан-тӑр пурпӗр 
пӗтеҫҫӗ, пуль вӗсем? (Тӑхтав). Вырӑса тухса пӗтеҫҫӗ пуль тесе 
шутлатӑп эпӗ. 

ЯКОВЛЕВ. Мӑлюн ҫурӑллӑ халӑха сасартӑк вырӑс- 
лантарма тӗнчере халӗ нимӗнле вӑй-хӑват, нимӗнле мел те ҫук, 
Екатерина Васильевна. 

ЕКАТЕРИНА ВАСИЛЬЕВНА. Сасартӑк вырӑслантарса 
ярасси пирки каламастӑп эпӗ, ерипен, ҫулран ҫул вырӑса тухса 
пыраҫҫӗ вӗтчӑвашсем, ҫав хӑратать мана. 

ЯКОВЛЕВ. Чӑвашсем ерипен вырӑсланса пыни пирки эсир 
тӗрӗсех каларӑр, анчах чӑвашсем вуҫех вырӑса тухса пӗтӗҫ 
тенипе эпӗ килӗшместӗп. Мӗншӗн килӗшменнине те калатӑп. 
Чӑвашсем ытларах ялта пурӑнаҫҫӗ, тырӑ акса, тырӑ туса илсе, 
выльӑх-чӗрлӗх ӳстерсе пурнӑҫ тытса пыраҫҫӗ. Хресчен ҫынни 
пӗртен вырӑнтан вырӑна куҫса ҫӳремест, тепӗртен хресчен вӑл 
авал енне туртӑнса тӑракан калама ҫук пысӑк хӑват. Ҫавӑнпа та 
чӑвашсем вырӑсланса пӗтме вӑрах вӑхӑт кирлӗ. Ҫав хушӑра 
чӑваш чӗлхине, унӑн культурине аталантарнӑҫемӗн аталантарса 
пырсан, унӑн чапӗ тӗнче шайне ҫитсен, чӑваш вӑл нихӑҫан та 
пӗтмӗ. Ку япала йӑлт хамӑртан килет. Чӑвашлӑх ан пӗттӗр тесен 
паян тумалли ӗҫе ырана хӑвармалла мар. Шкул ӗҫӗпе илсен, 
кашни чӑваш ялӗнче шкул пулмаллах. Шкул ӗҫӗпе эпир 
вырӑссенчен кайра пыратпӑр. Пирӗн ӗмӗрте чӑвашсен хушшинче 
ҫыру пӗлмен ҫын юлмалла мар. Чӗмпӗр тӑрӑхӗнчи чӑваш 
ҫамрӑкӗсем аслӑ пӗлӳ илме ытти хуласене вӗренме ҫӳремелле 
мар, Чӗмпӗртех чӑваш университечӗ пул малла, ӑна тума никӗс те 
пур, унӑн никӗсӗ хальхи чӑваш шкулӗ. Чӗмпӗр тӑрӑхӗнчи 
чӑвашсен хӑйсен театрӗ те Чӗмпӗртех пулмалла. Чӑваша чеелӗх 

ҫитмест. Ӑсталӑх ҫитмест. Сӗтелҫӗсем, тимӗрҫӗсем пулма 
тӑрӑшмалла чӑвашсен. Пире мул кирлӗ. Суту-илӳ тума та 
пӗлместпӗр эпир. Пӗр букварь кӑна пире тӑрантараймӗ. Капитал 
пуҫтарас пулать. (Тупӑран пенӗ сасӑ кӗрлесе тӑрать). 

ЕКАТЕРИНА ВАСИЛЬЕВНА. Чӗмпӗре те вӑрҫӑ ҫитӗ тесе 
шутламан та. Тарса пытанма нӳхреп те пушӑ мар, ҫу варринче те 
шыв тӑрать, ҫын кулли. 

ЯКОВЛЕВ (аяккине пӑхса такамсене хытах ятлать). Эй, 
шӗвӗрӗлченсем! Хальтухнӑ пултӑр пахчаран! 

ЕКАТЕРИНА ВАСИЛЬЕВНА. Кампа вӑрҫӑнатӑр ҫав эсир? 

ЯКОВЛЕВ. Ав ачасем пахчана ҫырла татма кӗнӗ. 

ЕКАТЕРИНА ВАСИЛЬЕВНА. Татчӑрах, пӗрех тӑкӑнса, 
ҫӗрсе кӑна пӗтеҫҫӗ. 

ЯКОВЛЕВ. Эп вӗри ҫын, эс мана пӗлетӗн. Тепӗр чухне 
кӑмӑла пӑсакансемпе шӑрчахланса, тӳрккессӗн, хиврен калаҫма та 
тӳр килет. Манӑн аслӑ ывӑп та хам пекех ытлашши вӗри, тилӗрсе 
кайсан ухмахла ӗҫ те туса хума пултарать, кайран вара хӑй ӳкӗнет, 
ман хӑраххӑм. Вӑл Мускавра пурӑнать хӑйӗн ҫемйипе, хӑнана 
килнӗччӗ-ха, пӗр вӑхӑт пирӗн патӑрта пурӑнса кайрӗҫ. Пахча 
ҫаратакансене тытнӑ та хирӗҫӳ тухса кайрӗ шкулта, паян кунччен те 
лӑпланса ҫитеймест ҫав хирӗҫӳ. Сирӗн хӑвӑрӑн хӳшӗ, Екатерина 
Васильевна. Ҫав енчен лайӑх, эпӗ ав хысна хваттерӗнче 
пурӑнатӑп. Хулара ҫурт лартманшӑн шутсӑр ӳкӗнетӗп халь. 

ЕКАТЕРИНА ВАСИЛЬЕВНА. Пурӑнмапли ҫуртӑм та хам пе- 
кех ватӑлчӗ. Тул енчен те шал енчен те тӑм сӗрсе шуратса яратӑп 
та пурӑнатӑп вара тата тепӗр ҫулччен. Тӑм вӑп ҫил ямасть, ҫав 
енчен лайӑх. Пӗчӗк пулсан та хамӑн ҫурт, ҫын патӗнче пурӑнни 
мар. 

ЯКОВЛЕВ. Вут-шанкӑ ӑҫтан тупӑштартӑн кӑмака хутма? 

ЕКАТЕРИНА ВАСИЛЬЕВНА. Упӑшка сывӑ чухне эпир те 
ҫынсем пекех пурӑнаттӑмӑрччӗ, пирӗн пӳрт пысӑкчӗ, темиҫе 
пӳлӗмлӗччӗ... Ку пӗчӗк пӳрт ун чухне упӑшкан мастерскойӗччӗ, 
унта вӑл ӗҫлетчӗ, шкулта вӗрентнисӗр пуҫне фотографипе те 
кӑсӑкланатчӗ. Мӑшӑр вилнӗ хыҫҫӑн пурӑнма пӗчӗк пӳрте куҫрӑм, 
мана, пӗччене, пӗчӗкпӳрттеҫителӗклӗ. 

ЯКОВЛЕВ. Пысӑк пӳртре ҫынсене хваттере янӑ-и вара? 

ЕКАТЕРИНА ВАСИЛЬЕВНА. Пурӑнма юрӑхлӑ мар вӑп, эп 
ӑна вутта тататӑп. Эсир вут-шанкӑ ӑҫтан тупӑштаратӑр тетӗр, 
вӑрман ман ҫывӑхрах. Мӗн ҫӗртсе тӑратмалли пур, хӑть пӗр нуша 
саплашӑнтӑр. 

ЯКОВЛЕВ. Сирӗн атьсем аякра пурӑнаҫҫӗ-им вара? 

ЕКАТЕРИНА ВАСИЛЬЕВНА. Манӑн ача ҫук вӗт, Иван 
Яковлевич. 

ЯКОВЛЕВ. Мӗнле-ха апла? 

ЕКАТЕРИНА ВАСИЛЬЕВНА. Ытла кая юлса качча тухрӑм 
эпӗ, апла пулин те пӗр ача ҫуратнӑччӗ, Сӗвене путса вилчӗ. 
Кӗркунне пӑр шӑнсан конькипе ярӑнма тесе юлташӗсемпе пӗрле 
каять те шыва путса вилет. Сӗве варринче пӑр хытӑ шӑнса 
ҫитеймен пулнӑ куран?.. (Тутӑр вӗҫӗпе куҫне шӑлса илет). 

ЯКОВЛЕВ. Урӑх ача ҫуратас темерӗр пуль ҫав? 

ЕКАТЕРИНА ВАСИЛЬЕВНА. Ун чухне эпӗ хӗрӗх урлӑ 
каҫнӑччӗӗнтӗ. 

ЯКОВЛ ЕВ. Усрава ача илме пулатчӗ пуль те-ха? 

ЕКАТЕРИНА ВАСИЛЬЕВНА. Ун пирки маларах шут- 
ламалла пулнӑ. 

ЯКОВЛЕВ. Ватӑлтӑмӑр, Екатерина Васильевна, Ватӑл- 
тӑмӑр, тӑванӑм... Вӑхӑт ҫав вӑл хӑинне илетех, ҫитмӗл ҫул 
тултартӑм кӑҫал, ҫитмӗл пӗрпе пыратӑп. 

ЕКАТЕРИНА ВАСИЛЬЕВНА. Ватӑлсан та арӑслан пек 
паттӑр-ха эсир, Иван Яковлевич. Сире никам та ҫитмӗлти старик 
тесе каламасть. 

ЯКОВЛЕВ (кулкаласа). Арӑслан пек тетӗн? Эккей, каларӑн 
таҫке!..Хе-хе-хе!.. 

ЕКАТЕРИНА ВАСИЛЬЕВНА. Тушкӑр - утӑ капанӗ пек, 
сухалӑр - кӗреҫе пек, ӑс-хакӑпӑр, чун хавалӗ этем пуҫӗнче- 
чӗринче шӑнӑҫайми пысӑк. Сире ниепле те вӑтам ҫынпа 
танлаштарма май ҫук. Емӗрӗр-пурнӑҫӑр халап-юмахран та 
хайлалӑрах. 

ЯКОВЛЕВ. Ачаран тӑлӑх-турат, пушӑ-чӑпӑрккӑран 
уйрӑлман кӗтӳҫӗ... Юрать-ха, хут вӗренме Турӑ пулӑшрӗ... Эх, 
Кӗтерук... Мӗн кӑна курман-ши эпӗ тӗттӗм чураллӑ саманара? 
Папуй та сахал мар лекнӗ. Чӑтӑмлӑ пулнӑ, тӳснӗ. Паян кунта 
тӗрекӗм пур-ха манӑн. 

ЕКАТЕРИНА ВАСИЛЬЕВНА. Ӗлӗк чӑваш мар, вырӑс 
хресченӗ те ҫывӑха пырайман гимназире те вӗрентӗмӗр эпир 
сирӗнпе, Иван Яковлевич. Тата та ҫӳлелле кайрӑмӑр, эсир 
Хусанти университетран вӗренсе тухрӑр, эпӗ Хусанти хӗрсен 
аслӑ курсӗнчен вӗренсе тухрӑм. Эсир вара аслӑ пӗлӳ илнӗ хыҫҫӑн 
ҫӳлтен ҫӳле ҫӗкленсе кайрӑр, статский советник ятне илме те 
тивӗҫлӗ пултӑр. Генерала тухрӑр. Патша патӗнче те пултӑр. Хура 

пӳртрен тухнӑ чӑваш ачине, тӑлӑх турата, ҫапла ҫӳле улӑхма ӑс- 
тӑн та, вӑй-хал та нумай кирлӗ пулнӑ, паллах. 

ЯКОВЛЕВ. Ҫапла, хамшӑн мар, хампа пӗр йӑхри хура 
халӑхшӑн пурӑнса ирттертӗм эпӗ хамӑн пурнӑҫа, Екатерина 
Васильевна. 

ЕКАТЕРИНА ВАСИЛЬЕВНА. Эсир чӑваш историнче ҫӗнӗ 
самана, ҫӗнӗ эпоха пуҫласа ятӑр. Чӑваш халӑхне ӗмӗрхи тӗттӗм 
ҫул ҫинчен пӑрса ярса ҫутӑ ҫине илсе тухрӑр. 

ЯКОВЛЕВ. Пӗччен кӑна туман эпӗ ку ӗҫе, мана пулӑшса 
пыракансем пулнӑ. 

ЕКАТЕРИНА ВАСИЛЬЕВНА. Ленин та революцие пӗччен 
туман, унӑн ӗҫӗ - тӗнче ӗҫӗ. 

ЯКОВЛЕВ. Владимир Ильичпа мӗн калаҫма! 

ЕКАТЕРИНА ВАСИЛЬЕВНА. Унӑн ӗҫӗ урӑхла, сирӗн ӗҫӗр 
тата хӑйле майлӑ. 

ЯКОВЛЕВ. Енчен Владимир Ильич пулӑшман пулсан мана 
ҫӗнӗ самана йӑх-яхӗсем ним мар персе вӗлернӗ пулӗччӗҫ. 
Ҫемьене Ҫӗпӗре ӑсатнӑ пулӗччӗҫ?.. 

ЕКАТЕРИНА ВАСИЛЬЕВНА. Хӑвӑр кайрӑр-и вара Мускава 
Ленин патне? (Тупӑсем ҫаплах тӳнкӗртетеҫҫӗ). 

ЯКОВЛЕВ. Чӑвашлӑха чӗртсе тӑратассишӗн аллӑ ҫул 
хушшинче хам мӗн тунисене ҫырупа ҫырса пӗлтертӗм, ман ҫыру 
ҫине ак мӗнле хурав килчӗ ун чухне: «Яковлева ан тивӗр, вӑл 
пурнӑҫне 50 ҫул тӑршшӗпе чӑваш халӑхӗшӗн ырӑ ӗҫ ӗҫлесе 
ирттерчӗ»,-тенӗ. 

ЕКАТЕРИНА ВАСИЛ ЬЕВНА. Эпӗ хам ӗмӗр тӑршшӗпех турӑ 
ҫине шанса пурӑнатӑп, сирӗн пата та турӑ ырлӑхӗ ҫитнӗшӗн чун- 
чӗререн савӑнатӑп, Иван Яковлевич. 

ЯКОВЛЕВ. Турӑ парать тесе ҫӑвар карса ларнипе нимӗн те 
пулмасть, ырлӑх пӗлӗтрен татӑлса анмасть, тӑванӑм, хӑвшӑн ху 
тӑрӑшмалла. Эпӗ Турӑ хӑватне ӗненетӗп, анчах виҫеллӗ таран 
ҫеҫ. Ҫамрӑк чухне те ватӑлсан та тӗн йӗркине ӑссӑрла парӑнса, 
уншӑн тем тума та хатӗр пул ман. Паян кун та ҫав ҫулпах утатӑп. 

ЕКАТЕРИНА ВАСИЛЬЕВНА. Имперализм вӑрҫи пуҫлансан 
сирӗн пирки «Иван Яккӑлчӑ пӗтӗм шкулне вӑрҫа ӑсатать пуль?» - 
тетччӗҫ. Мӗншӗн чӑваш ҫамрӑкӗсене ун чухне вӑрҫа 
ӑсатассишӗн ҫуннӑ вара эсир, Иван Яковлевич? 

ЯКОВЛЕВ. Эпӗ ҫав майпа шкул ӗҫне хӳтӗлесшӗн пултӑм. 
Правительствона чӑвашсен ҫутлӑх ӗҫӗ ун майлӑ пынине 
кӑтартасшӑн пултӑм. Унтан вара, чӑвашсем вӑрҫӑра хастаррӑн 

ҫапӑҫсан, чӑвашсен офицерство та чӑмӑртансан, вырӑссем 
чӑвашсем ҫине ӑшӑрах куҫпа пӑхӗҫ терӗм. 

ЕКАТЕРИНА ВАСИЛЬЕВНА. Ӑшӑрах куҫпа пӑхрӗҫ-и вара? 

ЯКОВЛЕВ. Пӑлхав ҫине пӑлхав хускалса кайсан пирӗн ҫине 
ӑшӑ куҫпа пӑхасси ҫинчен ӗмӗтленме юлмарӗ вара. 

ЕКАТЕРИНА ВАСИЛЬЕВНА. Сире ун чухне паянхинчен те 
йывӑртарах килчӗ куран? 

ЯКОВЛЕВ. Чӗмпӗр кӗпӗрнаторӗ мана хӑй патне чӗнсе илчӗ 
те: «Пӑпханакан чӑвашсене кайса пусар», - тесе ӗҫ хушрӗ. Ак эпӗ 
хам ҫуралса ӳснӗ Кӑна Кушки япне тухса кайрӑм. Унта учительте 
ӗҫлекен Дмитрий Петрович Петров, пӑлхав пуҫарса янӑ иккен. 
Халӑх пурте ун майлӑ. - Мӗн тӑватӑр, Дмитрий Петрович? - тетӗп. - 
Аҫта путлӑха илсе кӗрен чӑваш халӑхне? Юн тӑкӑнӗ. Пӑрах апла 
айкашма, - тетӗп. - Мӗн тунине хам пӗлетӗп, - тет хайскер Петров. 
Чӗмпӗрти чӑваш шкулӗнче эп вӗрентсе кӑларнӑ ача. - Пӑрахмас- 
тӑп... Шӑла хирӗҫ шӑл! Тӑкса пӑхчӑр чӑваш халӑх юнне - виличчен 
ҫапӑҫатпӑр, - тет. Пире, чӑвашсене, ҫӗр памӗ, революци. Улпут 
ҫӗрӗсене вырӑс хресченсене ҫеҫ валеҫсе парӗҫ, - тетӗп. - Чӑваша 
пӗр шит те лекмӗ. Ҫапӑҫса ахаль кӑна асап курни пулӗ, - тетӗп. - 
Ҫук, Иван Яккӑлчӑ, эсӗ ватӑлтӑн пулӗ. Эсӗ пире ан чӑрмантар, - тет 
хайскер Петров. - Пирӗн ҫула ан пӳл. Пирӗн ҫак ӗҫе ан ҫыхлан, тет. 
- Эсир революци кӗрешӗвӗн пӗр хӗрринче ҫеҫ тӑрӑр, - теҫҫӗ мана. - 
Енчен революци ӗҫне ҫыхланас пулсан пирӗнпе пулӑр, - теҫҫӗ. - 
Ҫыхланас мар тесен, пӗртте ан ҫыхланӑр, анчах пире хирӗҫ ан 
кӗрешӗр, - тет мана Дмитрий Петрович Петров учитель. 

ЕКАТЕРИНА ВАСИЛЬЕВНА. Эсир вӗсен ӗҫне ырламан, 
паллах, чӗрре кӗрсех калаҫрӑр, куран? 

ЯКОВЛЕВ. Ҫавӑн хыҫҫӑн «Кӗпӗрне хыпарӗсем» хаҫатра 
ман ҫинчен тӳнтерле статьясем пичетлеме пуҫларӗҫ. «Иван 
Яккӑлчӑна хӗстерес пулать терӗҫ куран? - Хӗртес пулать ӑна 
хаҫат-журналсенче, варатинлӑпланӗ»,-терӗҫ пулмалла? 

ЕКАТЕРИНА ВАСИЛЬЕВНА. Чӑнахах та питӗ те нумай 
ҫырчӗҫ вара сире хурласа. «Кӗпӗрне хыпарӗсем» хаҫата эпӗ хам 
та ҫырӑнса илетӗп. «Икӗ генерал» фельетон пичетленсе 
тухнӑччӗ. Унтан тепӗртакран «Хальхи бурса» ятлӑ статья тухрӗ. 

ЯКОВЛЕВ. Ик-виҫӗ ҫул тӑршшӗпех судлашрӑмӑр эпир 
вӗсемпе. Ытларах вут чӗртекенӗ Дмитрий Петров пулчӗ. Анчах 
манӑн хама чулпа перекене те ҫӑкӑр чӗлли тыттарас килет. 
Тепӗртен, Дмитрий Петрович Петров ман вӗренекен пулнӑ-ҫке- 
ха! Пӗррехинче ҫапла тӗл пултӑмӑр та унпа мана куҫах калать ҫав 

Мӗтри Юманӗ: «Судлашар, камӑн тӗрӗссине судпа чӑнлар», -тет. 
Эп чӗнмерӗм. Хӑйсем тӗрӗс мар тунине хӑҫан та пулсан ӑнланса 
илӗҫ-ха, терӗм. 

ЕКАТЕРИНА ВАСИЛЬЕВНА. Ак курӑр, Иван Яковлевич, 
хӑҫан та пулсан вӗсем сиртен каҫару ыйтаҫҫех. Ҫав вӑхӑт ҫитетех 
вӗсемшӗн. 

ЯКОВЛЕВ. Ҫав пӑлхавлӑ кунсем йӑлт куҫ умӗнче. 
Чӗмпӗрте чӑваш пухӑвӗ пырать. Ак хайскер Мӗтри ЙЭманне 
куратӑп. Эпир унпа ӗнтӗ вуникӗ ҫултанпа пӗрне-пӗри курсан та 
алӑ паман, калаҫман. Халӗ ӗнтӗ пирӗн хушӑмӑрта тав ҫук пек. 
Куннехинче алӑ тытсах сывлӑх сунтӑм хайскере, «калаҫмалли 
пур ман сирӗнпе», - тесе сад пахчинелле ҫавӑтса каятӑп. Сада 
кӗтӗмӗр те сакҫине ларсах калаҫу тапратса ятӑм: «Акӑ революци 
те пулса тӑчӗ, эсир мӗн ӗмӗтленнине пурнӑҫа кӗртрӗр, - тетӗп. 
«Эпӗ халиччен пулса нимӗнле партире те тӑман, манӑн пӗртен 
пӗр парти - чӑваш хресченӗ, чӑваш хура халӑхӗ. Ҫынсем кирек 
мӗн калаччӑр - эпӗ хура халӑх урапи ҫинчен анмарӑм, паян кун та 
ҫав урапа ҫинчех ларса пыратӑп», - терӗм. Хам хӗрӳленсе 
калаҫатӑп, тарӑхӑвӑм калас сӑмахсене тата-тата пӑрахать. 

ЕКАТЕРИНА ВАСИЛ ЬЕВНА. Тӑшманӑр мӗн калаҫать? 

ЯКОВЛЕВ. - Иван Яккӑльччӑ, малалла вӗт тӗнсӗр вӗрентӳ 
пулӗ, шкулта ӳлӗмрен тӗнпе ҫыхланма сана ирӗк памастпӑр, - тет 
хайскер ҫӗнӗ самана пуҫлӑхӗ. Эп калатӑп: - Вырӑс тӗнӗпе 
пупсем чӑвашсене киремете пуҫ ҫапма чарчӗҫ, чиркӗве ҫӳрекен 
пулчӗ пирӗн халӑх, - тетӗп. - Турра ӗненекен пулчӗ, -тетӗп. 
«Библипе» «Еванглие», «Псалтыре» чӑвашла куҫарни пӑсӑклӑ ӗҫ 
мар вӑл, тетӗп. - Ененекен - ӗненет, ӗненменни - ӗненмест, тӗн 
кӗнекисене вуласа пӑхнин сиенӗ ҫук, - тетӗп. Эпир ҫапла калаҫса 
тӑнӑ вӑхӑтра пирӗн пата чӑваш шкулӗнче вӗренекенсем темиҫе 
ача пырса тухрӗҫ, ҫӗнӗ хуҫана ман ҫинчен элек параҫҫӗ. 

ЕКАТЕРИНА ВАСИЛЬЕВНА. Хӑвӑр умӑртах-и? 

ЯКОВЛЕВ. Революци вучӗ пӗлӗте хӗретнӗрен ун чухне 
ҫумӑр хыҫҫӑн шӑтса тухнӑ кӑмпасем пек пурте пуҫӗсене 
ҫӗклерӗҫ. Вӗсемшӗн революци пӗлӗтрен ырлӑх татса пачӗ, 
тейӗн, халӑххытӑ шанса пӑрахрӗ ҫӗнӗ саманана. Ку шӗвӗрккесем 
ман ҫинчен ак мӗнле каласа хучӗҫ ҫӗнӗ самана хуҫи умӗнче: 
«Иван Яккӑльччӑ ӗлӗкхиллех ӗҫлет, пӗртте революци йӗркине 
пӑхӑнмасть», -теҫҫӗ. 

ЕКАТЕРИНА ВАСИЛЬЕВНА. Сирӗн тӑшманӑр мӗнле хурав 
пачӗ вара? 

ЯКОВЛЕВ. «Революци йӗркине пӑхӑнмасть пулсан эпир 
ӑна ӗҫрен кӑларатпӑр», -терӗ Дмитрий Петрович Петров. 

ЕКАТЕРИНА ВАСИЛЬЕВНА. Леш шӗвӗрӗлченсем 
кӑмӑллӑн тухса кайрӗҫ пуль эппин? 

ЯКОВЛЕВ. Ҫамрӑксен хӑтланчӑшӗсене курса тӑма питӗ 
йывӑр пулчӗ мана ҫав вӑхӑтра. 

ЕКАТЕРИНА ВАСИЛЬЕВНА. Анланатӑп, Иван Яковлевич, 
ӑнланатӑп. (Яковлев чӗнмест). Мӗн шухӑша путрӑр, Иван 
Яковлевич? 

ЯКОВЛЕВ. Пуҫ тӗлӗнче хура пӗлӗтсем капланаҫҫӗ. 

ЕКАТЕРИНА ВАСИЛЬЕВНА. Каллех-и? 

ЯКОВЛЕВ. Революци манӑн мухтавлӑ ӗҫӗмсене шута ху- 
масть, ҫав тарӑхтарать, Екатерина Васильевна. Пӗрисене манӑн 
шалу канӑҫ памасть, ӗҫ укҫи мана ытлашши тӳлеҫҫӗ имӗш... Теп- 
рисене манӑн хваттер илӗртет пулас?.. Виҫҫӗмӗшсем манӑн вы- 
рӑна ларашсӑнталпӑнаҫҫӗ... Ҫавна пула шкулта йӗркесӗрлӗхсем 
тапранса кайрӗҫ. Арҫын ачасем пуҫтахланса пыраҫҫӗ. Ӗнерхи 
тус-пӗлӗшсем те паян ман ҫинчен кирлӗ-кирлӗ мар элек сараҫҫӗ. 
Апла пулин те парӑнмастӑп-ха эпӗ вӗсене, малаллах кӗрешме 
шухӑшлатӑп вӗсемпе. Аллӑ ҫул хушши чӑвашсене ҫутта 
кӑларасшӑн тӑрӑшни паян мӗн патне илсе ҫитернине пӑхса тӑма, 
паллах, ҫӑмӑл мар мана. (Ассӑн сывласа янӑ хыҫҫӑн). Ватлӑхӑм 
ҫавнашкал ирсӗррӗн те кичемӗн тӗксӗмленессе эпӗ шу- 
хӑшламан, шухӑшлама та пултарайман. Шкулта та пурнӑҫ япӑх. 
Ҫӑкӑр ҫук пирки шкулта вӗренекен хӗрачасене килӗсене ямалла 
пуль тесе шутлатпӑр. Хӗрачасем килӗсенчен илсе килнӗ ҫӑнӑх 
йӑлтах пӗтрӗ. Арҫын ачасем илсе килнӗ ҫӑнӑхта 140 пӑтран ытла 
мар юлнӑ. Апат-ҫимӗҫ управин склачӗсенче ҫӑнӑх ҫук, хулара 
хура ҫӑкӑр пӗҫерме пӑрахнӑ. Виҫҫӗмӗш кун ӗнтӗ хулари 
лавккасенче карточкӑпа ҫӑкӑр туянаймастпӑр. Вӗренекен 
хӗрачасем валли кирлӗ продуктӑсем туянма шкулӑн укҫи-тенки 
ҫук, хӑҫан пуласси те паллӑ мар ку пӑтранчӑк лару-тӑрупа. 
Пурнӑҫ йывӑрлӑхӗсем пур енчен те хӗссе лартрӗҫ. 

ЕКАТЕРИНА ВАСИЛЬЕВНА. Ҫӳлтен те пулӑшу кӗтсе илме 
майҫукэппин? 

ЯКОВЛЕВ. Никамран та пулӑшу ҫуккине кура шкул совечӗ 
ларура йышӑннӑ тӑрӑх пӗрремӗш класра вӗренекен арҫын 
ачасене, хӗрсен педкурсӗнчи тата икӗ класлӑ училищинчи 
хӗрсене пурне те вӗренӳ хӑҫан ҫӗнӗрен пуҫланасси ҫинчен 
уйрӑммӑн пӗлтериччен килӗсене яратпӑр, урӑхла май ҫук. 

ЕКАТЕРИНА ВАСИЛЬЕВНА. Шел, питӗ шел. 

ЯКОВЛЕВ. Шкулта вӗренекен арҫын ачасем те халь 
хӑйсене ытла та йӗркесӗр тытаҫҫӗ, хӑйсене айӑплас ҫуккине 
пӗлсе, никама та итлеменнине тата пӗр-пӗринпе вӑрҫни- 
харкашнине кашни утӑмрах тӗл пулатӑн. Пӗр учитель ак мӗн 
каласа пачӗ мана: тин анчах урокра пӗр арҫын ачана задача 
шутласа пама доска умне чӗнтӗм тет, леш выльӑх пек тӑватӑ уран 
упаленсе тухрӗ тет доска умне. Эп пулсан, паллах, ҫав мӑшкӑла 
гӳссе тӑрайман пулӑттӑм. Хальхи вӗренекенсем учителе ним 
вырӑнне те картмаҫҫӗ. Вӑт кайрӗ пурнӑҫ, ырри патне мар, усалли 
патне илсе пырать ку ҫӗнӗ самана. 

ЕКАТЕРИНА ВАСИЛЬЕВНА. Унашкал йӗркесӗр ӗҫсене 
турӑ каҫарас ҫук, Иван Яковлевич. 

ЯКОВЛЕВ. Нихҫан пулманнине, мана ӗҫре пулӑшса пыма 
секретарь пачӗҫ. Кун пек пулсан ӗҫлеме пулать-ха, паллах. Ҫав 
вӑхӑтрах эпир халь хваттерте шывсӑр типсе пурӑнатпӑр. 

ЕКАТЕРИНА ВАСИЛЬЕВНА. Ма ун пек? 

ЯКОВЛЕВ. Кураймансем ман хваттере тӗп шыв пӑрӑхӗнчен 
кӑларнӑ. Пулаҫҫӗ-ҫке йӗксӗкэтемсем!.. 

ЕКАТЕРИНА ВАСИЛЬЕВНА. Халь шыв ӑҫтан йӑтатӑр? 

ЯКОВЛЕВ. Хамӑр ҫуртри пӗрремӗш хута анса шыв 
илеттӗмччӗ. Халь ӑна та чарчӗҫ, Сӗверен йӑтатпӑр. 

ЕКАТЕРИНА ВАСИЛЬЕВНА. Ҫавӑн чухлӗ курайманлӑх 
ӑҫтан тухать-ши этемсен? 

ЯКОВЛЕВ. Хам вӗрентсе кӑларса ҫын тунӑ чӑвашсемех 
мана тапӑнаҫҫӗ. Ҫапла чӑтма ҫук хӗсӗрлесе ҫитернӗ лару-тӑрура 
пурӑнма ытла та пысӑктӳсӗм кирлӗ, Екатерина Васильевна. 

ЕКАТЕРИНА ВАСИЛЬЕВНА. Эп сирӗн вырӑнта пулсан, 
Иван Яковлевич, тем тесен те ҫавсемпе ҫапӑҫса пурӑнмастӑп. 
Эсир ку таранччен те, хваттерпе пенси ыйтса илсе, шкултан тухса 
кайманни мана тӗлӗнтерет. Куҫа каланӑшӑн ан ҫиленӗр эсир 
мана, шкулта пуҫлӑх пулса хуҫаланма, алӑри туяпа таккаса 
кӑшкӑрашма хӑнӑхнӑран каяс килмест куран сирӗн? (Вӑрӑм 
тӑхтав). 

ЯКОВЛЕВ. «Эсир совет влаҫне пӑхӑнатӑр-и, ҫук-и”- тесе 
пӗр шӑркалчи тинкеме илчӗ. Ытлашши ирӗклӗх панӑ вӗсене. Ку 
йӗрке вӑраха пырас ҫук, Екатерина Васильевна. «Этемӗн вӑйӗ 
пӗлӳлӗхре, шӑпах тата аслӑ пӗлӳ илнинче», - тетчӗ Николай 
Иванович Ильминский. Чӑвашсене те ҫав тӳпенелле туртмалла 
тетчӗ. Ватлӑхра Николай Иванович: «Этем вӑйӗ аслӑ пӗлӳре мар, 

95 



ӑс-хакӑл хӑватӗнче», - тетчӗ. Ильминский ҫинчен калас пулсан, 
вӑл питӗ тавҫӑруллӑ та ҫивӗч ӑслӑ ҫынччӗ. Унӑн тӗп-тӗрӗс 
пӗтӗмлетӳсем тӑвас таланчӗ те пысӑкчӗ. 

ЕКАТЕРИНА ВАСИЛЬЕВНА. Эсир хӑвӑр та Ильминский 
хӑраххиех-ҫке, ИванЯковлевич! 

ЯКОВЛЕВ. Эпӗ Ильминский ҫумӗнче шупка пӗлӗт ҫеҫ. 
Чӑваш вӗт вӑл кирек мӗнле япалана та тытса лӑхмасӑр 
шанмасть. Ҫав йӑла манра та пур. Пӗр-пӗр ӗҫе татса париччен 
тӑхӑр тӗрлӗ шухӑшлатӑп, тӗрӗсне каласан, мӑран ӑс-пуҫлӑ 
чӑваш эпӗ. 

ЕКАТЕРИНА ВАСИЛЬЕВНА. Чӑвашсене ҫутта кӑларас 
енӗпе тунӑ ӗҫсем пирки сӑмахланӑ чухне эсир, Иван Яковлевич, 
чи малтан хӑвӑра мар, Ильминские палӑртса хӑваратӑр, мӗнрен 
килетҫакӑ? 

ЯКОВЛЕВ. Николай Иванович Ильминский пулӑшман 
пулсан эпӗ пӗр пӗччен нимӗн те ӗретлӗн тӑваяс ҫукчӗ, мана 
бюрократи, урамри йывӑҫа путсӗр качака тӗп тунӑ пек, самантрах 
кӑшласа яратчӗ. 

ЕКАТЕРИНА ВАСИЛЬЕВНА. Синодӑн обер-прокурорӗ 
Константин Петрович Победоносцев та сахал мар пулӑшнӑ та-ха 
сире хӑй вӑхӑтӗнче, ҫапла вӗт? 

ЯКОВЛЕВ. Победоносцев пулӑшӑвӗ те Ильминский урлӑ 
кӑна килнӗ. Ана эп сирӗн умӑрта чуна уҫса калатӑп, Екатерина 
Васильевна. 

ЕКАТЕРИНА ВАСИЛЬЕВНА. Кама куртӑр эсир унта, 
кармашсах пӑхатӑр? 

ЯКОВЛЕВ (аяккине пӑхса, тарӑхса). Чӗлӗм туртаҫҫӗ, 
йӗксӗксем! Путсӗрсем мар-и-ха ӗнтӗ, шкулта вӗренекен ача 
чӗлӗм туртнине тӳсме пултараймастӑп. 

ЕКАТЕРИНА ВАСИЛЬЕВНА. Алӑ сулӑр вӗсем ҫине! Курсан 
та курмӑш пулӑр. Илтсен те илтмӗш пулӑр. (Лере ҫаплах 
тупӑсенчен пеме чарӑнман-ха). 

ЯКОВЛЕВ. Эсир, Екатерина Васильевна, Пушкинӑн 
«Капитан хӗрӗ» кӗнекине вуланӑ-и? 

ЕКАТЕРИНА ВАСИЛЬЕВНА. Вуламан. 

ЯКОВЛЕВ. Вулама тӑрӑшӑр, Екатерина Васильевна. Эпӗ 
вӑл кӗнекене ҫав тери кӑмӑлласа вуласа тухрӑм. Пушкинӑн прози 
мана питӗ килӗшрӗ. 

ЕКАТЕРИНА ВАСИЛЬЕВНА. Иван Яковлевич, мӗншӗн-ха 
сирӗн ачӑрсем чӑвашла калаҫмаҫҫӗ? 

ЯКОВЛЕВ (пӗр хушӑ чӗнмесӗр ларнӑ хыҫҫӑн). Вӗсем амӑш 
чӗлхине ҫывӑха хураҫҫӗ, мӗншӗн тесен ачаран ҫав чӗлхепе 
калаҫса ӳснӗ. 

ЕКАТЕРИНА ВАСИЛ ЬЕВНА. Анланмалла. 

ЯКОВЛЕВ. «Иван Яковлевич, мӗншӗн сирӗн ачӑрсем 
чӑвашсене юратсах каймаҫҫӗ? Мӗншӗн чӑваш ӗҫӗ ҫине кӑшт та 
пулин вӑй хумаҫҫӗ?» - тесе хӑш та пӗрисем мана куҫах каланӑ 
пур. (Тарӑннӑн сывласа ярать). Эпӗ ӗмӗр тӑршшӗпех, хӑвӑр 
пӗлетӗр, пысӑк вырӑнта ӗҫлетӗп. Сакӑр сехет вырӑнне 16 сехет 
бҫлетӗп. Эпӗ хам ӗмӗрте праҫник туса курман. Вакатпа отпуск 
тавраш курман. Ӗҫкӗ-ҫикӗпе аппаланман. Тапак та туртман, 
хӗрарӑмсем хыҫҫӑн ашкӑн шухӑшпа ҫӳремен. Хам пурнӑҫра 
телей йӑви ҫавӑрман. Тӗрӗсне каласан, эпӗ телейшӗн пурӑнман. 
Эпӗ телей тенине ниҫта та курман. Ӗмӗр тӑршшӗпех мещенле 
пурнӑҫа тӑшман пулнӑ. 

ЕКАТЕРИНА ВАСИЛЬЕВНА. Эсир шутсӑр телейлӗ ҫын, 
Иван Яковлевич! Паян кун хысна хваттерӗнче ҫурма улпут пек 
пурӑнатӑр. Сире Мускаври Кремль хӳтӗленӗрен никам пырса 
тӗкӗнеймест. Хӗрлисем пуринне те хысна хваттерӗсене, тухса 
ҫӳремелли лашисене туртса илнӗ, эсир, улпут пек, ҫаплах 
ямшӑкпа хула урамӗсем тӑрӑх катаччи ярӑнса ҫӳретӗр. Эсир пур 
ҫӗнӗ хыпарсене те самантрах илтетӗр, епле май килет сире ку 
ӗҫе тума? 

ЯКОВЛЕВ (кулкаласа). Эпӗ ятарласа хыпар пӗлессишӗнех 
хулана тухса кӗретӗп. 

ЕКАТЕРИНА ВАСИЛЬЕВНА. Сире мӗн хулана тухса 
кӗресси: лаша пур, ямшӑк пур, хулана тухса кӗни, уҫӑлса килни 
ҫеҫ сирӗншӗн. 

ЯКОВЛЕВ. Хама усал тунӑ ҫынсене шкултан хӑваласа ярас 
пирки шухӑшлатӑп халь эпӗ. 

ЕКАТЕРИНА ВАСИЛЬЕВНА. Тем ан калаҫӑр-ха, 
гархасшӑн, Иван Яковлевич. Чарӑнӑр вӑрҫӑшма, харкашу ырӑ 
кӳрес ҫук! Хирӗҫ тирӗнет, теҫҫӗ. 

ЯКОВЛЕВ. Эп вӗсене пурне те тепӗр хут алла илетӗп. 
(Мӑнаҫлӑн уткаласа ҫӳрет). Манӑн шкул вӑл, вӗсен мар. Эпӗ уҫнӑ 
вӑл шкула! 

ЕКАТЕРИНА ВАСИЛЬЕВНА. Ҫаплине ҫапла та-ха, Иван 
Яковлевич, вӑл XIX ӗмӗрте пулнӑ, халь XX ӗмӗрте пурӑнатпӑр. 

ЯКОВЛЕВ. Учительсен ман шкулта ӗҫлессисем килмесен, 
студентсен ман шкулта вӗренессисем килмесен, урӑх вырӑн 

шыраччӑр. Ӗнер эконома та ҫаплах каларӑм: «Ман патӑмра 
ӗҫлесех килмест пулсан, урӑх вырӑн шыра!» - терӗм. Чӑваш 
шкулне кирлӗ-кирлӗ мар йӑх-яхсенчен тасатас лулать. 

ЕКАТЕРИНА ВАСИЛЬЕВНА (кулать). Хи-хи-хи! Чӑркӑш 
чӑваш-ҫкеэсир, Иван Яковлевич... 

ЯКОВЛЕВ. Виҫӗм кун правительство учрежденинчен 
Чӗмпӗр кӗпӗрнинчи чӑвашсемпе ытти халӑхсен йышӗ пирки 
сведенисем пӗлтерме ыйтса ҫырнӑ хут кӳрсе пачӗҫ, ӗнер кунӗпе 
ҫав ӗҫпе ӗҫлерӗм. Хавхалансах ӗҫлерӗм. Эппин халлӗхе ҫӗнӗ 
саманашӑн та эпӗ кирлӗ-ха, мана манса каймаҫҫӗ. Атту вӗт чӑваш 
шкулӗнчи педагогсем йӑлт сӑмсисене каҫӑртнӑччӗ. Мана 
асӑрхасшӑн та мар пулса пуҫ ҫӗклесе ҫӳретчӗҫ. Эккей 
этемккисем. Хусанта чӑваш пухӑвӗнче Чӗмпӗр чӑваш шкулӗнчен 
пынӑ делегаци мана ӗҫрен кӑлармалла тесе ыйту тӑратрӗ. Ак 
пухура мана хирӗҫ пӗрин хыҫҫӑн тепри тӑра-тӑра калаҫаҫҫӗ. 
Хирӗҫ калаҫакансем шӑпланчӗҫ те ман майлисем тухрӗҫ трибуна 
умне, пӗрин хыҫҫӑн тепри тухаҫҫӗ. Черет тӑраҫҫӗ трибуна 
аяккинче. 

ЕКАТЕРИНА ВАСИЛЬЕВНА. Ҫаплах-и? 

ЯКОВЛЕВ. Пуху вара мана кӗркуннеччен тӗкӗнмелле мар 
тесе решении йышӑнчӗ. 

ЕКАТЕРИНАВАСИЛЬЕВНА. Мӗншӗн кӗркуннеччен кӑна? 

ЯКОВЛЕВ. Чӗмпӗрти чӑваш шкулне эпӗ 1868 ҫул кӗркунне 
уҫнӑ-ҫке-ха, кӑҫал Чӗмпӗрти чӑваш шкулӗ уҫӑлнӑранпа шӑп та 
лӑп 50 ҫул ҫитет. 

ЕКАТЕРИНА ВАСИЛЬЕВНА. Тупсӑмне тинех ӑнланса 
илтӗм. 

ЯКОВЛЕВ. Пухура манӑн арӑмӑн шӑллӗ Бобровников 
Николай Алексеевич питӗ хытӑ хӳтӗлерӗ мана. 

ЕКАТЕРИНА ВАСИЛЬЕВНА. Мӗн каларӗ вара ҫав 
таранччен? 

ЯКОВЛЕВ. «Иван Яковлевич Яковлев пек хӗрӳллӗ ӗҫчен 
ҫын эп халиччен пулса курман. Вӑл тахҫан министр пулмалли 
ҫын, - терӗ Николай Алексеевич. - Вӑл кирек хӑҫан та чӑваш 
ӗҫӗнчен кӑшт та пулин хӑпасшӑн пулмарӗ. Унӑн ӗҫне нумайӑшӗ 
чухласа пӗтереймеҫҫӗ. Нумайӑшӗ чӑваш шкулӗ мӗн вӑл, унта 
пӗр-икӗ пин ҫын вӗрентни мӗн вӑл, теҫҫӗ. Чӑвашсем пуринчен 
ытла хуласенчи шкулсенче, ялсенчи икӗ класлӑ шкулсенче, 
гимнаэисенче вӗренсе ҫын пулаҫҫӗ, теҫҫӗ. Ҫак тӗрӗс мар. Иван 
Яккӑльча пула ялти чӑваш шкулӗсем нумай уҫӑлнӑ. Вӑл кунӗн- 

ҫӗрӗн земствӑсем тӑрӑх ҫӳресе, пупсен съезчӗсене ҫӳресе, пур 
уездсенчи пухусенче пулса ялан чӑвашсем хушшинчи шкулсене 
йышлӑлатма тӑрӑшрӗ. Вӑл кирлӗ ҫӗрте йӑлӑнатчӗ, йӑпататчӗ, 
тепӗр тӗлте тавлашатчӗ, яталаҫатчӗ. Вӑл чӑвашсем пурӑнакан 
пур уездсенче те чӑваш ӗҫне хӑй аллипе тытса тӑратчӗ. Вӑл 
тӑрӑшнипех чӑваш ачисем семинарисемпе академисенче 
вӗренчӗҫ. Иван Яккӑльчӑ тӑшманӗсем, ӑна чӑваш ӗҫӗнчен 
пӑрасшӑн, унӑн хӑватне кӑшт та пулин чакарас сӑлтавпа чӑваш 
ялӗсенче хӑйсем ытларах шкулсем уҫма тӑрӑшатчӗҫ. Ҫапла 
кӗвӗҫтерсе вӑл чӑваш тӑшманӗсене те чӑваша усӑ кӑтартмалла 
тӑватчӗ. Пӗр вӗреннӗ ҫын та, пӗр вӗреннӗ чӑваш та хӑйне Иван 
Яккӑльчӑ вӗренекенӗ мар тесе калама пултараймасть», - терӗ 
Николай Алексеевич президиумра ларакансем енне пӑхса. 

ЕКАТЕРИНА ВАСИЛЬЕВНА. Президиумра сирӗн тӑш- 
мансем - ҫӗнӗ самана хуҫисем ларатчӗҫ пуль-ха? 

ЯКОВЛЕВ. Камсем ларччӑр тата! 

ЕКАТЕРИНА ВАСИЛЬЕВНА. Пухура сире сӑмах памарӗҫ-и? 

ЯКОВЛЕВ. Пачӗҫ, эпӗтетухса калаҫрӑм. 

ЕКАТЕРИНА ВАСИЛЬЕВНА. Мӗн ҫинчен калаҫрӑр вара 

эсир? 

ЯКОВЛЕВ. Революции туса ҫӗнӗ пурнӑҫ йӗркелесе яраканӗ 
Владимир Ильич Ульянов пулнӑран чӑн малтанах Володяна аса 
илтӗм: «Владимир Ильич - эпӗ ӑна Володя тетӗп, ачаранах ман 
патӑмра пулчӗ. Ашшӗпе эпир килӗштерсе пурӑнса ирттертӗмӗр, 
терӗм. - Патшана хирӗҫ тӑнӑшӑн Апександрне ҫакса вӗлерме 
приговор йышӑннӑ хыҫҫӑн Ленин амӑшӗ ман патӑма йӗрсе пычӗ 
ге мӗн вӑй ҫитнӗ таран пулӑш, терӗ. Сашӑна хӑтарма май туп, 
терӗ. Эпир вара Ильминскипе Победоносцева, ҫутӗҫӗн 
министрне Толстоя та Александр Ульянов хутне кӗме 
йӑлӑнтӑмӑр... Анчах усси пулмарӗ, терӗм. - Ульяновсенчен 
Алексадра ҫакса вӗлернӗ хыҫҫӑн пурте сивӗнчӗҫ, вӗсене пурте 
пӑрахрӗҫ, - тетӗп малалла. - Ман патӑмра Ленин амӑшӗ 
виличченех хӑна пулса пурӑнчӗ», - терӗм. 

ЕКАТЕРИНА ВАСИЛЬЕВНА. Вӑйлӑ каланӑ. Питӗ вӑйлӑ 
каланӑ. 

ЯКОВЛЕВ. Чӑваш хӑй ҫӗршывӗнче хӑй хуҫа пулнӑшӑн эпӗ 
савӑнатӑп ҫеҫ, Екатерина Васильевна. Чӑваш халь ҫӗнӗ пурнӑҫ 
йӗрки чӑмӑртать. Вӑл тӗнче ӗҫ халӑхӗпе пӗрлешсе, алтивӗҫҫӗн 
гӑрса ҫӗнӗ истории пуҫласа ячӗ. Ҫӗнӗ пурнӑҫ та асап-тертлӗ 
пулӗ. Ҫӗнӗ пурнӑҫа ертсе пыма нумай хастарлӑ ҫынсем кирлӗ 

пулӗҫ. Вӗсем тупӑнӗҫ. Вӗсене чӑваш халӑхӗ хӑй аталантарӗ. 
Пурӑнан пурнӑҫра самана темиҫе тӗрлӗ улшӑнсан та Иван 
Яккӑльччӑ ячӗ пӗртте тӗттӗмленмӗ, пӗртте кивелмӗ. (Кулать). 

ЕКАТЕРИНА ВАСИЛЬЕВНА. Ҫапла пултӑрччӗ. Иван 
Яковлевич. Ҫав куна курма турӑхуштӑрччӗ. 

ЯКОВЛЕВ. Библи кӗнекине чӑвашла пичетлеме чарни 
чӗрене ыраттарать манӑнне, ку тӗпрен тӗрӗс мар япала. Библи 
ӗненекен чӑвашшӑн та, ӗненмен чӑвашшӑн та усӑллӑ пулӗччӗ, 
ӑна пичетлесе кӑларни чӑваш литераттурине малалла яма 
пулӑшӗччӗ. (Вӑрӑм тӑхтав хыҫҫӑн). Итлӗр-ха, Екатерина 
Васильевна, тӗн халӑхшӑн сиенлӗ, вӑл халӑх пуҫне анӑратать 
ҫеҫ, теҫҫӗ. Эпӗ ку сӑмахпа килӗшместӗп. Ак сирӗн пӳлӗмӗрте 
турӑш мӗлкисене вуҫех те курмастӑп. Каҫарӑр, пӗр турӑш пур 
иккен кӗтесре! Ҫуртра пӗр турӑшран ытла кирлӗ те мар вӑл, 
тӑванӑм 

ЕКАТЕРИНА ВАСИЛЬЕВНА. Манӑн кӳршӗсен вара 
стенисем ҫинче йӑлт турӑш мӗлкисем, Элле такам та пур унта! 

ЯКОВЛЕВ (йӑлтӑр кулӑпа ҫиҫсе). Чиркӳ ҫыннисем, пуп 
таврашӗсем нумайӑшӗ харам хырӑмсем иккенне эпӗ хам та 
ӗлӗкренпех пӗлетӗп, вӗсем хӑйсемшӗн ҫеҫ ӗҫлесе пурӑнма 
тӑрӑшнине авалран туятӑп. Этем мӗне-тӗр ӗненме тивӗҫ, ҫав 
шутра турра ӗненни те пӑсӑклӑ япала мар тесе шутлатӑп. Кам 
турра ӗненет - ӗнентӗр. Кам турра ӗненмест - ӑна хистеме кирлӗ 
мар. 

ЕКАТЕРИНА ВАСИЛЬЕВНА. Сире ӗҫрен кӑларас ыйтӑва 
хускатнӑ чӑваш шкулӗнчи арҫын ачасем халь кӑшкӑрашма 
чарӑнчӗҫэппин? 

ЯКОВЛЕВ. Ҫитерсе усрама апат-ҫимӗҫ ҫук пирки килӗсене 
салатнӑвӗсене. 

ЕКАТЕРИНА ВАСИЛЬЕВНА. Тӗрӗстунӑ. 

ЯКОВЛЕВ. Халлӗхе ытлашшипех чӑрмантарсах каймаҫҫӗ. 
Тапса ӗҫлеме пысӑк калӑплӑ ӗҫ ҫукки тата ҫӗнӗ вӑркӑш манӑн 
культура енӗпе тунӑ мухтавлӑ ӗҫсене йӳнетсе яни хытӑ 
пӑшӑрхантарать. 50 ҫул хушши туртнӑ эпӗ ҫав лава! Паян кирлӗ 
мар пулса тухрӑм. 

ЕКАТЕРИНА ВАСИЛЬЕВНА. Ӗнтӗ ҫитӗ, вӑхӑтӗнче ӗҫленӗ, 
хӑль ҫамрӑксем ӗҫлеччӗр тата. 

ЯКОВЛЕВ. Ҫамрӑксене вӗрентсех тӑмалла вӗсене. 
Ҫавӑнпа юратмаҫҫӗ эп вӗрентсе каланине, хӑпасшӑн хӑтланаҫҫӗ 
манран. Вӗсен тезисӗсене те пӑхмасӑр пӗлетӗп: «Яковлев 

ватӑлнӑ ӗнтӗ, ӗҫлеймест. Ҫитменнине вӑл ҫиллес, чурӑс тата 
улшӑнчӑк кӑмӑллӑ, чӑваш шкулӗпе фермӑра хӑй пӗлнӗ пек 
хуҫаланма хӑнӑхнӑ тата ытти те, тата ытти те...» Патша самани 
вӑхӑтӗнче ҫав ниме тӑман супӑльтӳсем ҫинё ҫаврӑнса та пӑхман, 
ун пек ҫӑхавсене карҫинккана пенӗ, халь ак ҫавӑн йышши 
элексемпе хур тума тӑрӑшаҫҫӗ ватӑ ҫынна ҫара янахсем. Ҫак 
лару-тӑруран мӗнле хӑпса пӗтмелле, хам та пӗлместӗп. Эпӗ вӗт- 
ӗҫ лаши. Ӗҫсӗр пурӑнма пултараймастӑп. Ӗҫрен кӑларса ярсан 
мӗн тӑвӑп эпӗ, хуйхӑрсах вилетӗп пуль? 

ЕКАТЕРИНА ВАСИЛЬЕВНА. Ватӑлсан ӗҫре те тытмӗҫ ҫав, 
Иван Яковлевич. Ҫӗнӗ саманара ҫӗнӗлле ӗҫлекенсем Кирлӗ, 
тейӗҫ. 

ЯКОВЛЕВ. Кӑштах ӗҫлесшӗнччӗ те ҫав, ӗҫлеттерес ҫук ку 
ҫамрӑксем. Ӗҫлеме пӑрахсан пӗтнӗ ҫын вара эпӗ... 

ЕКАТЕРИНА ВАСИЛЬЕВНА. Ун пекех ан калӑр-ха, Иван 
Яковлевич. Халиччен эсир чухӑн пурнӑҫпа пурӑнман, малашне те 
сирӗн ватлӑх илемлӗ пулӗ: хваттере хӑвӑрах хӑварӗҫ, лайӑх 
пенси туса пачӗҫ, пурӑн та пурӑн! 

ЯКОВЛЕВ. «Иван Яковлевич Яковлев ватӑлса суптӑрканӑ 
пирки шкула ертсе пыма пултараймасть. Логикӑпа педагогика 
урокӗсене ирттерме пӑрахнӑ. Вӗрентӳ ӗҫӗнчи ҫӗнӗ педагогика 
меслечӗсене йышӑнмасть, вӗренекенсене театра ҫӳреме чарать, 
физика кабинечӗпе библиотекӑна пуянлатма укҫа-тенкӗ памасть, 
шкулти вӗренӳ ӗҫне чӑрмантарса пырать, ялхуҫалӑх ферми ҫине 
ҫеҫ тимлӗ пӑхать, шкул ачисене унта каникулсенче ҫеҫ мар, 
вӗреннӗ вӑхӑтра та ӗҫлеттерет...» Ку сӑмахсене эпӗ илтсе 
ывӑннӑ! 

ЕКАТЕРИНА ВАСИЛЬЕВНА. Пуху йышӑнвӗпе пӗрех 
килӗшес пулать, Иван Яковлевич. Пуху сире педсовет 
председателӗнчен кӑлармалла тесе йышӑннӑ, теҫҫӗ ньяк? 

ЯКОВЛЕВ (кӑмӑлсӑррӑн). Вӗсен йышӑнӑвӗпе эсир те 
савӑнатӑр эппин? Чӗмпӗрти пуху йышӑнӑвне Хусанти вӗренӳ 
округӗн управляющийӗ ҫирӗплетсе алӑ пусмасӑр эпӗ хам ӗҫрех 
ёҫлеметивӗҫ. 

ЕКАТЕРИНА ВАСИЛЬЕВНА. Эсир чӑвашлӑхшӑн тунӑ ырӑ 
ӗҫӗрсене аса илетӗп те сирӗн ҫине ӑшшӑн-ӑшшӑн пӑхас килет. 
Сире сума суса юратмасӑр пӑхма пултараймастӑп. 

ЯКОВЛЕВ. Тавтапуҫ ырӑ сӑмахсемшӗн, Екатерина 
Васильевна. Этем вӑл татӑк ҫӑкӑр парса тӑракан профессилле 
специальность илмеллех хӑй ҫамрӑк вӑхӑтра. Хамӑн атьсене те 

эп ҫавнах каланӑ. Тавах Турра! Ман ачасем виҫҫӗшӗ те 
профессилле специалистсем. Вӗсемпе эп савӑнатӑп, тепӗр чухне 
кӑштах мухтанатӑп та. (Вӑрӑм тӑхтав). Ку таранччен ҫирӗп 
тытӑнса тӑнӑ шкул никӗсӗ йӑшма пуҫлани хытӑ хӑратать мана. 
Шутсӑр хытӑ хӑратать. 

ЕКАТЕРИНА ВАСИЛЬЕВНА. Мӗн тӑвас тейӗн пӗр пирте 
кӑна мар, ҫӗршывӗпех ҫавнашкал лару-тӑру. 

ЯКОВЛЕВ. Раҫҫей ҫак йывӑр лару-тӑруран епле те пулин 
чипер халлӗн хӑпса тухас шанчӑка ҫухатрӑм эпӗ. Пач та йӗрке 
ҫук! Чӑваш шкулӗн хуларан 12 ҫухрӑмри фермине те ҫаратса 
кайнӑ такамсем. Йӗрке картне лармасан пурнӑҫ тата та 
йывӑрланасси куҫ умӗнчех. Большевиксем ав Хусан вӗренӳ 
округне те салатса янӑ иккен. (Пуҫне пӑркалать). Ку пурнӑҫа эпӗ 
ниепле те ӑнланса ҫитейместӗп. Пӗр йӗркеленнӗ системӑна 
мӗншӗн пӑсмалла-ха? 

ЕКАТЕРИНА ВАСИЛЬЕВНА. Ытлашши хыпӑнса ӳкме 
сӑлтав ҫук сирӗн, Иван Яковлевич. Халлӗхе эсир хӑвӑр ҫемйӗрпе 
хӑтлӑ-ҫитлӗ хваттерте пурӑнатӑр, хысна ҫутипе, вутти-шанкипе, 
тарҫӑ-тӗрҫӗпе, лашапа, ямшӑкпа усӑ куратӑр. Пӑртак хӑшпӗр 
апат-ҫимӗҫ те пур тӑр-ха, шалупа пенси укҫи илсе тӑратӑр, кӑшт- 
кашт укҫа-тенкӗ пуҫтаркаланӑ тӑр-ха ватлӑх валли тесе, пурнӑҫ 
сирӗн хӑй еккипех шукаласа пырать-ха, аслатиллӗ пӗлӗтсем 
халлӗхе пит хӑрушах мар сирӗн кил-йышшӑн. 

ЯКОВЛЕВ. Ман вырӑнта такам урӑххи ӗҫленӗ пулсан хӑй 
валли кӑна мар, ачисен ачисем валли те пурлӑх пухса хунӑ 
пулӗччӗ, манӑн вара пурлӑх-пуянлӑх вуҫех те ҫук. Ытла та таса 
чунлӑ ҫын ҫав эпӗ. Паян кун ман пек таса чунлӑ ҫынсене пурнӑҫ 
тума йывӑр, шутсӑр йывӑр. Пурнӑҫ ытла тӗкӗнсе ҫитиччен вилсе 
выртасчӗ пӗреххут, куҫӑм курмӗччӗ, хӑлхам илтмӗччӗ. 

ЕКАТЕРИНА ВАСИЛЬЕВНА. «Тӗтӗм тухман яла» кайма ан 
васкӑр, унтан пӗри те каялла таврӑнман-ха... 

ЯКОВЛЕВ. Эпӗ хама педсовет председателӗн ӗҫӗнчен 
хӑтарчӗҫ пулин те рядовой учитель ӗҫӗнче шкулта тытӑнса 
юласшӑн, хӑть шалу тӳленӗ пулӗччӗҫ, пенси вӗҫҫӗн кӑна пурӑнма 
ытла та йывӑр-ҫке ку чухне, Екатерина Васильевна. 

ЕКАТЕРИНА ВАСИЛЬЕВНА. Эпӗ пӗр Турра ҫеҫ шанатӑп, 
вӑл мана халиччен пӑрахмарӗ, ӳлӗм те пӑрахас ҫук. 

ЯКОВЛЕВ. Ҫамрӑкрах чухне эпӗ кӗлӗ, чиркӳ, тӗн ҫине урӑх 
куҫпа пӑхнӑ, халь, ватӑлса ҫитсен, йӑлт урӑх куҫпа пӑхатӑп та тӗн 
йӗрки унчченхи пӗлтерӗшне ҫухатнине куратӑп. 

ЕКАТЕРИНА ВАСИЛЬЕВНА. Эсир ҫамрӑк вӑхӑтра йӑлт 
урӑхҫынччӗ, Иван Яковлевич. 

ЯКОВЛЕВ. Мана час-часах эс шутсӑр чее, вӑрттӑн ҫын, 
йӑскӑн, таҫта та кӗрсе тухма пултаракансер, тесе вӑрҫаҫҫӗ. 
Пурнӑҫ хушнӑ мана ҫавӑн пек чее те йӑскӑн пулма, унран ним 
тӗлӗнмелли те ҫук. 

ЕКАТЕРИНА ВАСИЛЬЕВНА. Хӑват пур-ха сирте, Иван 
Яковлевич, паян кун та эсир улӑп паттӑр. 

ЯКОВЛЕВ. Шкул тытӑмне никӗсленӗ тӗрексене революци 
лӑскаса хускатрӗ, ку вӑл ахӑрсамана пулчӗ маншӑн. Халь 
ватлӑхра татӑк ҫӑкӑршӑн, ӑшӑ кӗтесшӗн куллен тенӗ пек ҫапӑҫас 
пулатьхама кураймансемпе. 

ЕКАТЕРИНА ВАСИЛЬЕВНА. Чӑваш шкулӗн фермине 
камсем ҫаратнӑ, вӑррисене тытнӑ-и? 

ЯКОВЛЕВ. Кременки салинчи вырӑс хресченӗсем ҫаратнӑ. 
Вӑррисене тытнӑ. Миҫе хутчен ҫаратрӗҫ ӗнтӗ, тепрехинче 
ҫунтарсах яраҫҫӗ пуль те-ха?.. Усал кӑмӑллӑ ҫынсенчен темӗн те 
кӗтме пулать. 

ЕКАТЕРИНА ВАСИЛЬЕВНА. Халь эппин сире инспектор 
ӗҫӗнчен те хӑтарнӑ пулать? 

ЯКОВЛЕВ. Ман вырӑна Виктор Никифорович Орлова 
суйласа лартрӗҫ. Ку кӑна ҫитмен-ха, ман ҫемьене халь пурӑнакан 
хваттертен те кӑларса яма йышӑннӑ вӗсем. (Тарӑхать). Йытӑ 
пурнӑҫне курма тӳр килчӗ ватӑлӑхра, хурланса вилен тупата... 
Паян тата хам укҫаппа туяннӑ 21,5 пӑт ҫӑнӑха та пиртен туртса 
илесшӗн тӑрмӑшакан лӗпӗрккесемпе хытах харкашма тӳр килчӗ. 

ЕКАТЕРИНА ВАСИЛЬЕВНА. Вӑл ҫӑнӑх ӑҫтаччӗ вара 
сирӗн? 

ЯКОВЛЕВ. Чӑваш шкулӗн складӗнче упранатчӗ-ха 
халичченех. Хирӗҫӳ тухнӑ хыҫҫӑн хам хваттере куҫарса хутӑм. 
Кайма вырӑн пулсан паянтан тухса кайӑттӑмччӗ эп Чӗмпӗртен, 
кайма вырӑн ҫук. Ман вырӑнта урӑххи ӗҫленӗ пулсан хысна 
шучӗнченех Мускавра та Петербургра та керменсем лартса хунӑ 
пулӗччӗ, ман вара Чӗмпӗрте те хӳшшӗм ҫук. 

ЕКАТЕРИНА ВАСИЛЬЕВНА. Ачӑрсем патӗнче пурӑнма 
май ҫук-им вара? 

ЯКОВЛЕВ. Кунтан тухса кайсан ыйткалакансенех тухатпӑр 
вара, выҫах вилетпӗр. Эх, пурнӑҫ... Кам шутланӑ ҫак куна тӑрса 
юлӑп тесе?.. Ҫыншӑн мар, хӑвӑншӑн пурӑнмалла ҫав ӑна... Халь 
чавсаҫывӑхта... 


103 



ЕКАТЕРИНА ВАСИЛЬЕВНА. Сирӗн хӑвӑрӑн ӗне те, кайӑк- 
кӗшӗк те, сад та пур ньяк? Вутӑ та, ҫутӑ та пур. Паллах, ҫавсем 
шкул шучӗпе те пулса пыраҫҫӗ ӗнтӗ. Ҫавӑнпа ав теприсен те усӑ 
курасси килет. Пӗртен пӗр шутласан сахал мар вӗт ку ҫӑмӑплӑх! 
(Яковлев чӗнмест). Эсир шкул ачисене ӳкӗтлесе ан мӗскӗнленӗр, 
ку ӗҫе хӑвӑр хутӑра кӗрекен ҫынсенчен кама та пулин хушмалла, 
вӑл ҫынни ним хӑраса тӑмасӑр вӗсене сирӗн чаплӑ ӗҫӗрсем 
ҫинчен аса илтертӗр. 

ЯКОВЛЕВ. Эпӗ хам пирки кулянмастӑп, мана Чӑваш халӑхӗ 
выҫса вилме памӗ, апат-ҫимӗҫ енчен эпир япӑх пурӑнмастпӑр, 
чӑвашсем кирек хӑҫан та мана ялсенчен мӗн те пулин кучченеҫ 
кӳрсе параҫҫех. 

ЕКАТЕРИНА ВАСИЛЬЕВНА. Эсир инспектор пулса ӗҫленӗ 
чухне попечительсенчен пуринчен вӑйпӑрах Николай Констан- 
тинович Кульчицкий сире кураймасчӗ ньяк? 

ЯКОВЛЕВ. «Ҫыншӑн шӑтӑк ан алт, хӑвах кӗрсе ӳкӗн», - тенӗ 
ватгисем. Николай Константинович Кульчицкий Хусан вӗренӳ окру- 
гӗн попечителӗ пулса икӗ ҫул хушши ӗҫлерӗ, эсир каларӑш, ӗнтӗ 
кураймасчӗ мана, ай кураймасчӗ!.. «Сепаратист» тесе хӗсӗрлетчӗ. 
Хӑҫан кӑна ку этемрен хӑтӑлӑп-ши тесе шухӑшласа ҫӳреттӗмччӗ... 
Ак хайскер Кульчицкие Ҫут ӗҫ Министрне лартрӗҫ! Чут йӑванса 
каяттӑмччӗ ҫак хыпара илтсен. Маншӑн каллех тамӑк кунӗсем 
пуҫланчӗҫ. Анчах вӑраха пымарӗҫ маншӑн «хура кунсем», революци 
хӑватлӑ хумӗ халӗ Кульчицкие хӑйне те вырӑнтан сӗтӗрсе антарса 
кутузкӑна хупса хунӑ. Шел пулин те чух кӑна! Патшалӑх нимӗрӗ 
мӗнлерех пиҫессине кӗтсе лартӑрах халь читлӗх витӗр пӑхса. 

ЕКАТЕРИНА ВАСИЛЬЕВНА. Сирӗн тӑшмансем сахал мар 
пулнӑ, Иван Яковлевич. 

ЯКОВЛЕВ. Ҫулталӑк каяллаччӗ пулас Никольский 
пуҫанӑшӗ мана Федорова пулӑшма ыйтрӗ, эпӗ килӗшрӗм, анчах 
чи малтан ӑна тӳрре кӑларма май паракан пӗтӗмлетӳ тупса пама 
ыйтрӑм, ҫакна мана тупса параймарӗҫ, ҫавӑнпа та эпӗ Федорова 
пулӑшаймарӑм. Пӗлетӗп: вӑл ӑсран тайӑлнисен ҫуртӗнчен тунӑ 
тӗрмере ларнӑ, унтах вилнӗ. 

ЕКАТЕРИНА ВАСИЛЬЕВНА. Кам-ха вӑл Федоров хуша- 
матлӑэтем? 

ЯКОВЛЕВ. Ман ҫинчен «Кӗпӗрне хыпарӗсем» хаҫат урлӑ 
элек саракан чӑваш. Чӑваш шкулӗнчен вӗренсе тухрӗ, ман 
ученик. Ҫав ҫӗлен чӗппине хам кӑкӑрлӑхра ӑшӑтнӑ вӗт эпӗ... Ӳссе 
ҫитӗнчӗ те хама сӑхма пуҫларӗ, йӗксӗк ҫури! 

ЕКАТЕРИНА ВАСИЛЬЕВНА. Сирӗн ҫинчен тӳнтерле ҫырнӑ 
статьясене вуланӑ эп хӑй вӑхӑтӗнче, ҫав фельетонсен авторӗ 
камне ҫеҫ пӗлмен. 

ЯКОВЛЕВ. Улпутсемпе буржуазие пурнӑҫран пӑрнине эпӗ 
хирӗҫ мар, анчах чӑваш хресченӗ революцие пула ҫӗр 
гуянаймарӗ, ӗлӗк банкӑсем урлӑ илнӗ ҫӗрсене те нумайӑшне 
алӑран ӗҫерсе ҫухатрӗ, эпӗ ҫавӑншӑн ҫеҫ кулянатӑп. (Аяккине 
пӑхса). Ку шӑхлич мӗн ҫапкаланса ҫӳрет паҫӑртанпах? 

ЕКАТЕРИНА ВАСИЛЬЕВНА. Аҫта, курмастӑп-ҫке? 

ЯКОВЛЕВ. Халь анчах ҫакӑнтаччӗ, ӑҫта кайса ҫӗтрӗ ку ача? 
(Унӑн-кунӑн пӑхкапать. Лаша кӗҫеннӗ сасӑ пулать). 

ЕКАТЕРИНА ВАСИЛЬЕВНА (аяккине пӑхса). Иван Яков- 
левич, лашӑр каять! Такам ҫавӑтса каятьӑна! 

ЯКОВЛЕВ (хыпаланса). Эй, шӑркалчи! Пӑрӑн лаша пуҫӗ 
патӗнчен! Аҫта илсе каятӑн манӑн лашана? (Васкаса тухса каять). 
Чарӑн теҫҫӗ-и сана! Ах, хвулиган! Ах, шӑл йӗрен!.. Ах, 
разбойники! (Урапа кустӑрмисем хытах кӑлтӑртатнӑ сасӑ илтӗнсе 
юлать). Эй, ҫынсем! Пулӑшӑр! Хвулигана тытса чарма пулӑшӑр!.. 

ЕКАТЕРИНА ВАСИЛЬЕВНА (хыпаланса, унӑн-кунӑн 
шуҫкаланса ҫӳрет). Ай, тур ҫырлах! Тӑр кӑнтӑр кунӗнче, хамӑр 
куҫ умӗнчех кӑкарса хунӑ лашана илсе кайрӗҫ вӗт, тупата! Мӗн 
самани ку? Пӗр пӗчӗк ҫеҫ ача икӗ ват ҫынна ме кӑна шӑн пӑр ҫине 
лартса хӑварчӗ. Ҫын кулли вӗт ку, ҫын кулли!... Пӗччен 
пурӑннине пӗлсен юри килсе ҫаратса кайӗҫтупата!.. Кай-кай-кай! 
(Яковлев хӑшӑлтатса ҫитет. Сывлӑшӗ пӳлӗннӗрен ӳсӗрет, 
чынтӑхать). 

ЯКОВЛЕВ. Екатерина Васильевна, паллатӑр-и ку шикмая? 
Сирӗн кӳршӗ-аршӑ ачиех пулчӗ ньяк? 

ЕКАТЕРИНА ВАСИЛЬЕВНА. Пуҫласа куратӑп эп ӑна. 
Пирӗн кӳршӗре кунта карчӑк-шӑрчӑксем кӑна пурӑнаҫҫӗ. 

ЯКОВЛЕВ (аллисене тӑскаласа калаҫать). Йӗрке ҫук 
хулара! Пӗр йӗрке те ҫук! Ватӑ ҫын ӑҫтан чупса ҫитес лаша 
хыҫҫӑн? Чуптарсах кайрӗ лашана. Ӑҫта кайрӗ-тӗр, пӗлместӗп. 
Хула начальникне кайса евит тӑватӑп. Тен тупса парӗҫ лашана? 
Лашасӑр эпӗ ниҫта та тухса ҫӳрейместӗп. Ай, хурлӑх! Епле 
асӑрхаймарӑм-ха ку шӑркалчине? 

ЕКАТЕРИНА ВАСИЛЬЕВНА. Лашӑра картишнех кӗртсе 
тӑратмаллаччӗ ҫав сирӗн... Пуҫ ҫитмерӗ. 

ЯКОВЛЕВ (тарӑхать). Ку сӑмаха мӗншӗн халӗ тин калатӑр 
мана, мӗншӗн маларах каламарӑр? 

ЕКАТЕРИНА ВАСИЛЬЕВНА. Ара хапха умӗнчи лашана 
хамӑр умрах такам илсе кайӗ тесе кам шутл анӑ-ха? 

ЯКОВЛЕВ (ятлаҫать). Шӑппанасен урамӗ ку! Вӑрӑ йӑви! 
Аҫтан килсе кунта... Аҫтан килсе?.. 

ЕКАТЕРИНА ВАСИЛЬЕВНА (ҫиленсе каять). Эпӗ чӗнсе 
к> } мен сире, неччу мана ҫылӑха кӗме! 

ЯКОВЛЕВ (тарӑхать). Лашана илсе кайрӗҫ-ҫке-ха! Куҫ 
умӗччех илсе кайрӗҫ!.. Мӑшкӑл куртӑм. Тӗнче мӑшкӑлӗ куртӑм... 

ЕКАТЕРИНА ВАСИЛЬЕВНА (тарӑхса). Ҫамрӑк чухне ман 
телейёме те куҫ умӗнченех илсе кайрӗҫ, ӗмӗрлӗхе телейсӗр 
тӑратса хӑварчӗҫ. Эпӗ те мӑшкӑл куртӑм ун чухне. Тӗнче 
мӑшкӑлӗ куртӑм. 

ЯХОВЛЕВ. Тавай сӳннӗ кӑвара пӑтратар мар, Екатерина 
Васильеана 

ЕКАТЕРИНА ВАСИЛЬЕВНА. Сӳннӗ кӑвар тетӗр? Ҫук, 
сӳнмен вӑл. Сирӗн вучахра сӳннӗ пулсан та ман вучахра сӳнмен, 
хам вил месӗр те сӳнес ҫук. 

ЯКОВЛЕВ. Каҫарӑр мана, Екатерина Васильевна? 

ЕКАТЕРИНА ВАСИЛЬЕВНА. Чун юратман ҫынпа ёмӗр 
ирттерме ҫӑмӑл пулмарӗ мана, Иван Яковлевич. Вилнӗ ҫын 
ҫинчен япӑхне калаҫма хушмаҫҫӗ, вӑл мана япӑх туман, мана 
шутсӑр хисеплетчӗ, анчах манӑн чун выртмасчӗ ун патне, хӑйне 
палӑртман кӑна. Савӑнмалла чухне те куҫҫуль витӗр 
савӑнатгӑмччӗ, йӗрсе-юрласа яраттӑмччӗ. Юрату вӑл ҫамрӑк 
чухне кӑна хӗрпе каччӑсене тарӑхтарать пуль тенӗччӗ те, 
йӑнӑшнӑ, паян кунчченех ҫав чир иртсе пӗтмест манран. 

ЯКОВЛЕВ (тӗлӗнсе). Ҫаплах-и? 

ЕКАТЕРИНА ВАСИЛЬЕВНА. Эсир мана мӑшӑрланма сӗннӗ 
чухне эпӗ килӗшнӗ пулсан ҫакӑн пек тарӑхуллӑ пурнӑҫ пулас 
ҫукчӗ манӑн, эпӗ те ҫунат сарнӑ пулӑттӑм сирӗн ҫумӑрта, анчах 
тӑшман кӗчӗ пирӗн хушша ун чухне... 

ЯКОВЛЕВ. Екатерина Алексеевнӑна тӑшман тесе ан калӑр, 
тархасшӑн. 

ЕКАТЕРИНА ВАСИЛЬЕВНА. Кам тата вӑл маншӑн тӑшман 
пулмасӑр? 

ЯКОВЛЕВ. Екатерина Алексеевна ырӑ ҫын вӑл, Турӑ 
хӗрхенчӗ куран мана?.. 

ЕКАТЕРИНА ВАСИЛЬЕВНА. Эппин мӗншӗн мана шыраса 
килтӗр паян? 

ЯКОВЛЕВ. Тархасшӑн, ан кӳренӗр мана, Екатерина 

Васильевна? Ун чухне айӑпӗ Екатерина Алексеевнӑра мар, 
манра пулчӗ. Апла пулин те эсир паян кунчченех ман чӗремре, 
мӗн виличчен те манас ҫук эп сире. Ҫитмӗлти пуҫӑмпа 
ытахальтен ҫамрӑк чухнехи савние шыраса ҫӳрес ҫук эп хула 
тӑрӑх, эсир маншӑн, Екатерина Васильевна, ҫывӑхран та ҫӑвӑх 
ҫын, ҫавна пула эпир хамӑр виличчен те пӗр-пӗрне манай- 
мастпӑр. шел, хӑвӑрт ватӑлтӑмӑр. (Тупӑ сассисем 
ҫывхарнӑҫемӗн ҫывхарса килеҫҫӗ). 

ЕКАТЕРИНА ВАСИЛЬЕВНА. Тупӑ сассисем ку енне те 
куҫрӗҫ-и вара? 

ЯКОВЛЕВ (аяккине пӑхса). Кӗтерук, лайӑхрах пӑх-ха, ав ҫав 
кунталла килекенӗ лаша вӗт? Турӑшӑн та ман лаша ку! (Хирӗҫ 
тухать). Эх, шӗвӗрӗлчен хӑраххи! (Чӑмӑр юнать). Ых, сана! Кур-ха 
эс ӑна, урапа ҫинчен анчӗ те тарать манран. Шӗкӗр турра, лаша 
тупӑнчӗ! Ну, чипер юл, Кӗтерук! Ҫапӑҫу ку енне каҫиччен киле 
ҫитсеӳкес. 

ЕКАТЕРИНА ВАСИЛЬЕВНА. Пӳрте кӗртмесӗрех хӑнана 
хапха умӗнченех ӑсатни аван мар пулчӗ-ха ӗнтӗ ку капла?.. 

ЯКОВЛЕВ. Шавласа лармалла тата килӗп-ха пӗр-пӗр пушӑ 
кун. Айӑпласа ан юл. Сывӑ пурӑн. Ан чирле. (Алӑ тытсах, чуп 
тӑвӑнсах уйрӑлаҫҫӗ. Ҫав вӑхӑтрах снаряд ҫывӑхрах ухлатса 
ҫурӑлнӑ сасӑ пулать. Лаша кӗҫенсе ярать). Тр-р-р! Тр-р! (Лаша 
хыҫҫӑн чупать). 

ЕКАТЕРИНА ВАСИЛЬЕВНА (алӑ сулса ӑсатса ярать). 
Чипер кай, тӑванӑм! (Тупӑ сассисем хытӑран та хытӑрах илтӗнме 
пуҫлаҫҫӗ, Екатерина Васильевна шӑпӑрне ҫӗклесе кил картишне 
кӗрсеҫухалать). 


ЧАРШАВ. 

УРХАМАХСӐР ЮЛАНУТҪА 

Икӗ пайлӑ, историлле трагеди 


Пьесӑри ҫынсем: 

ЯКУР - ГЕОРГИЙ ВАСИЛЬЕВИЧ ЗАЙЦЕВ (ТАЛ- 
МАРСА) артист, режиссер, ҫыравҫӑ, учитель. 
Пӗрремӗш тӗнче вӑрҫинчен аманса таврӑннӑ ҫамрӑк 
арҫын, инвалид. 

САНЮК - АПЕКСАНДРА ГРИГОРЬЕВНА - унӑн 
мӑшӑрӗ. Ҫамрӑкучительница. 

ИВАН ЯКОВЛЕВИЧ ЯКОВЛЕВ - ятлӑ-сумлӑ шур сухал. 
Георгий Васильевичпа Александра Григорьевна 
Зайцевсене Чӗмпӗрти чӑваш шкулӗнчен вӗрентсе 
кӑларнӑ учитель. 

АЛЕКСАНДР ВЛАДИМИРОВИЧ ЖИРКЕВИЧ чӑваш 
шкулӗнчи музей пуҫлӑхӗ, вӑрӑм мӑйӑхпӑ старик. 

ИВАН НИКОЛАЕВИЧ ЮРКИН - ҫыравҫӑ. Шӗвӗр 
сухаллӑ чӑркӑш чӑваш, 55 ҫулта. 

ВИКТОР - чукӑн ҫул ҫинче ӗҫлекен рабочи, Санюк 
шӑллӗ. 

МАРИНА - хула пульницинче ӗҫлекен медсестра. 
Виктор савнийӗ. 

Чӗмпӗр. Хусан. Ачинск хулисем. 

1918- 1922ҫулсем. 

ПӖРРЕМӖШ ПАЙӖ 

Чӗмпӗр хули. Чӑваш шкулӗ. Яковлевсен хваттерӗ. Кил хуҫи 
ҫурта килнӗ хӑнана чейпе сӑйлать. Сӗтел ҫинче сӑмавар ларать. 

Яковлев кил хушшинче ҫӳрекен ҫи-пуҫпа. Зайцев ҫинче яка тум. 
Уҫӑ чӳречерен пахчара вӗҫенкайӑксем юрлани илтӗнет. 

ЯКОВЛЕВ. Мускавра пулса килтӗн эппин? 

ЗАЙЦЕВ. Чӑваш театрне уҫассишӗн ӑшталанса ҫӳретӗп, 
Иван Яковлевич. 

ЯКОВЛЕВ. Мӗн те пулин ӗҫ тухрӗ-и вара? 

ЗАЙЦЕВ (кулкапаса). Мускава виҫӗ хӑпарту ҫӑкӑр илсе 
кайрӑм та епле ӗҫ ан тухтӑр! 

ЯКОВЛЕВ. Эккей, каларӑн та-ҫке эс, Якур! Ӗҫ кӑларма тесе 
ятарласа ҫӑкӑр пӗҫерттерсе кайрӑн эппин Мускава ҫити? (Кӑшт 
куланҫи пулать.) 

ЗАИЦЕВ (чей ӗҫнӗ май). Халь ҫӑкӑр ылтӑнран та хаклӑ! Ҫав 
виҫӗ хӑпарту пӗтӗм ӗҫе татса пачӗҫ! (Кулать.) 

ЯКОВЛЕВ. Илтме хавас ку сӑмаха. Мускава кайса пысӑк ӗҫ 
тунӑ иккен эс, тӑванӑм. Чӑваш халӑхӗн хӑйӗн театрӗ кирлех. 
Салтаксен театрӗсем пур-ха вӗсем: Чӗмпӗрте те, Хусанта та пур, 
анчах вӗсем вӑхӑтлӑхтеатрсем ҫеҫ. 

ЗАЙЦЕВ. Ҫакӑн пек пӑтрашуллӑ вӑхӑтра пысӑк ӗҫ тума 
шутсӑр йывӑр, Иван Яковлевич. Мускав тӑрӑх чупа-чупа 
хӑшкӑлтӑка ертӗм. Пӗр чиновникӗ мана: «Эс мӗн, ӑсран тайӑлнӑ- 
им, вӑрҫӑ пынӑ вӑхӑтра кам театр кирлӗ тесе чан шаккаканӗ пур?» 
-тет. 

ЯКОВЛЕВ. Эс мӗн терӗн? 

ЗАЙЦЕВ (куларах). Шыв пӑтранчӑк вӑхӑтра пулӑ тытма 
лайӑх,-терӗм. 

ЯКОВЛЕВ. Мускав чиновникӗсем сан шӳтне тӗрӗс 
ӑнланчӗҫ-и вара? 

ЗАЙЦЕВ. Тӗрӗс ӑнланмарӗҫ ҫав: ҫапла шӳтлесе каланӑ 
хыҫҫӑн анчӑкпа тӗл пулнӑ кушак пек самантрах шӑртне тӑратрӗ 
хайскер Мускав майри. - Мӗнле «пӑтранчӑк шыв» пирки сӑмах 
ҫаптаратӑн эс кунта? - тет куҫне чарса пӑрахнӑ, ши кайнӑ та та 
шак хытнӑ тӑсланкӑ. - Эс контрреволюционер мар-и-ха ҫав?... Те 
манран сехӗрленнипе, те выҫӑпа касӑлнӑран самантрах 
чӗлхесӗр пулчӗ хайскер, тем калаҫать, ним те ӑнланма май ҫук. 
Сывлӑш ҫавӑрса ячӗ те аллине телефон кӗпҫи патне тӑсать: - 
Халех ВЧК-на Феликс Эдмундович патне шӑнкӑравлатӑп, - тет. 
Ҫав вӑхӑтра эп ҫар салтакӗ пек йӑрт тӑсӑлтӑм та хыттӑн ҫапла 
каласа хутӑм: - Сирӗн умӑрта пӗрремӗш тӗнче вӑрҫинче тӑшмана 
хирӗҫ хӑюллӑ ҫапӑҫнӑшӑн Георгиевский хӗрес илме тивӗҫлӗ 
пулнӑ революци салтакӗ тӑрать, - тетӗп. Йӗтре катӑкӗ ҫапса ватнӑ 

янах вырӑнне лартса янӑ протеза шаккаса кӑтартатӑп: - Ҫав 
револ юцие пула янахсӑр тӑрса юлтӑм, - тетӗп. 

ЯКОВЛЕВ (Якур суранӗ ҫине тимлӗн пӑхса хытӑ тӗлӗнет). 
Чим-ха, чим! Эс, тӑванӑм, чӑн та хытах аманнӑ-ҫке ара! Тур 
ҫырлах!.. 

ЗАЙЦЕВ. Хамӑн янах мар ку манӑн, протезпа ҫӳретӗп. 

ЯКОВЛЕВ. Эккемей япапи! 

ЗАЙЦЕВ. Вӑрҫӑра пульӑ саптака хӗрхенмест, эс кӗтмен 
вырӑнтанах пырса шаплаттарать. Ҫап-ҫамрӑкла янахсӑр тӑрса 
юлтӑм.. Камшӑн ҫапӑҫса ҫак сурана тӳсетӗп? Ун чухне эп, паллах, 
тӑван ҫӗршыва тӑшмансенчен хӳтӗленӗ... Ҫапӑҫусенче 
хӑюллӑхпа паттӑрлӑх кӑтартнӑшӑн мана Георгиевский хӗрес 
пачӗҫ ун чухне, халь ку награда никама та кирлӗ мар, ҫӗршывра 
урӑх влаҫ. Пире, аслӑ классенче вӗренекенсене, вӑхӑтсӑр вӑрҫа 
кӑпарса ярса питӗ тӗрӗс мар турӑр эсир, Иван Яковлевич. 
Нимӗнле офицерсен корпусӗ те йӗркелеймерӗмӗр эпир, юн тӑкни 
ҫеҫ пулчӗ. 

ЯКОВЛЕВ (кӑмӑлсӑррӑн). Ку революцийӗ те вӑл ӑссӑр 
тунӑ ӗҫ. Мӗн пачӗ халӑха ҫӗнӗ влаҫ? Выҫлӑх кӳчӗ, ҫав анчах. 
Вӑрҫӑ тухман пулсан выҫлӑх та пулас ҫукчӗ. Акӑнман ҫӗрӗн мӗн 
усси? Сухаласа акма май ҫук, пур ҫӗртре те вӑрҫӑ пырать... Выҫӑ 
халӑх Ҫӗпӗрелле туртӑнать, мӗнле майпа та пулсан чунне упраса 
хӑварасшӑн тӑрмӑшать. Эс вара, Якур, нимрен хӑрамасӑр, 
Мускав тӑрӑх Чӑваш театрне уҫасшӑн канӑҫ ҫухатса ҫӳретӗн. 
Аптраман чӑваш ҫав эсӗ, Зайцев. Аптракан йышши этем те мар. 
Ним те япӑхне калаймӑн сан пирки. Эсӗ пирӗн патӑрта вӗреннӗ 
чухне те питӗ тавҫӑруллӑ ачаччӗ. 

ЗАЙЦЕВ. Пӗри те пӗри тӑрӑшмасан театр хӑй тӗллӗн 
уҫӑласҫукчӑваш ҫӗрӗ ҫинче, Иван Яковлевич. 

ЯКОВЛЕВ. Тен ку театра Чӗмпӗрте уҫмалла мар-и? Хальхи 
хулари театрӗ вӗт вӑп Хӗвелтухӑҫ фронт салтакӗсен театрӗ 
анчах, фронт куҫса кайсан театр та пӗрле куҫса каять. Чӗмпӗрти 
чӑваш шкулӗн никӗсӗ самана улшӑнсан та кисренес ҫук. 
Чӗмпӗртех чӑваш театрӗ те туса хурсан ай епле лайӑх пулӗччӗ те 
ҫав. Пуҫ тавра лайӑхрах шухӑшласа пӑхсан, тен, ку япалана 
пурнӑҫа кӗртме те май пур-тӑр... Халлӗхе Чӑваш автономине туса 
хуман-ха, эппин унӑн тӗп хули те паллӑ мар-ха халлӗхе. Эпӗ 
шанса, ӗненсе тӑратӑп, Владимир Ильич Ульянов - Ленин чӑваш 
ҫӗршывӗн тӗп хули тума чӑвашсене Чӗмпӗр хулине сӗнсе 
пӑхатех. 

ЗАЙЦЕВ.Теплерехҫав, ИванЯковлевич. Каламахӗн. 

ЯКОВЛЕВ. Владимир Ильич хӑй ҫуралса ӳснӗ хулана тем 
тесен те провинциал хули хисепӗнче хӑвармасть. Ак курса тӑрӑр, 
Чӗмпӗр пысӑк пӗлтерӗшлӗ хула пулать. Самана хӑй картне ларса 
вырнаҫнӑ хыҫҫӑн кунта палӑрмалла улшӑнусем пулаҫҫех. 

ЗАЙЦЕВ. Ҫӗнӗ шӑпӑр ҫӗнӗлле шӑласси куҫ умӗнчех! Ана 
чухлатпӑр-ха. Ҫавӑнпа эпир ҫӗнӗ самана ҫӗнӗ шӑпӑрне аллине 
ярса тытиччен чӑваш театрне уҫас тетпӗр. Театр уҫма халь пирӗн 
кирлӗ хатӗрсем пурте пур. 

ЯКОВЛЕВ. Ман шутпа, театр вӑл халӑха пурнӑҫа лайӑхрах 
ӑнланма пулӑшакан чиркӳпе ҫыхӑнман пурте пырса ҫӳрекен таса 
вырӑн. Куракан пӗр вӑхӑта сцена ҫинче пулса иртекен пурнӑҫ 
сывлӑшӗпе сывласа пурӑнать. Кулмалла чухне кулать, 
хурланмалла чухне хурланать. Йӗмелле чухне курса лараканӑн 
куҫҫуль те тухать. Ку вӑл, паллах, артист ӗнентерӳллӗ, чӑн 
пурнӑҫри пектӑрӑшса вылянинчен нумай килет, анчах драматург 
начар пьеса ҫырса панӑ пулсан, кунта артист епле чунне парса 
вылясан та куракана унӑн ролӗ тыткӑна илес ҫук. Ку вара питӗ 
начар япала. (Тӑхтав.) Эсир ытларах вырӑс драматургӗсен 
пьесисене чӑвашла куҫарса сцена ҫинче вылятӑр куран? 

ЗАЙЦЕВ. Халлӗхе ҫапларах ӗҫлесе пыратпӑр, тепӗр чухне 
чӑваш драматургӗсен пьесисене те ларткалатпӑр. (Кӗтмен ҫӗртрен 
качаканни пек шӗвӗр сухапне тӑратса Юркин килсе кӗрет. Ҫийӗнче 
яка ҫи-пуҫ. Хӑй ватӑ енне сулӑннӑ пулсан та ку этемӗн куштанлӑхӗ 
ним чухлӗ те чакмасть. Чӗлхи те шапӑлкка.) 

ЮРКИН. Эсир тӳсме пултарайман Иван Николаевич Юркин 
ҫыравҫӑ каллех сирӗн умӑрта тӑрать, Иван Яковлевич. Алӑк урлӑ 
каҫӑрӑлса пӳрте кӗме хуҫисенчен ирӗк Ыйтмасӑрах сӗмсӗррӗн 
кӗрсе тӑнӑшӑн каҫару ыйтатӑп. Ырӑ кун пултӑр сире пурсӑра та! 
Чӑваш ҫыравҫинчен хӗрӳллӗ сапам! Тайма пуҫ. (Яковлевпа Зайцев 
умӗнче пуҫ таять.) Чӑрмав кӳтӗм пулсан каҫару ыйтатӑп. (Икӗ алли- 
не те кӑкӑрӗ патне тытса пуҫ таять.) Капла каҫармасан чӗркуҫленсе 
ларсах каҫару ыйтма та пултаратӑп. (Чӗркуҫленесшӗн пулать.) 

ЯКОВЛЕВ. Ан камитлен! (Юркин чӗркуҫҫисем ҫинчен 
тӑрать.) Мӗн сӑлтава пула шӑна-пӑван пек килсе ҫапӑнтӑн ман 
патӑма, Юркин? 

ЮРКИН. Мана чӑваш шкулӗнчи музей хуҫи Александр 
Владимирович Жиркевич кирлӗччӗ. 

ЯКОВЛЕВ. Ку музей мар, ман хваттер! Мӗн, пуҫ арпашнӑ-им 
сан, Юркин? 

ЮРКИН (кӗсйинчен пӗчӗк хутаҫ туртса кӑларать, ӑна 
силлет, силленӗ май унти тенкӗсем чӑнкӑртатаҫҫӗ). Эпӗ ак музей 
валли темиҫе теҫетке Павӑл, Кӗтерне, сӑваплӑ Элексантр 
патшасем вӑхӑтӗнче шӑратса кӑларнӑ пӑхӑр укҫасем илсе 
килтӗм. 

ЯКОВЛЕВ. Эп сана тепре калатӑп, Юркин, ку хваттер, музей 
мар. Сан пӑхӑр укҫусем чӑваш шкулӗнчи музей валли ахаль 
парсантакирлӗ мар. 

ЮРКИН. Кирлӗ мар-тӑк, каялла илсе каятӑп. 

ЯКОВЛ ЕВ. Ҫулу такӑр пултӑр! 

ЮРКИН. Мӗн? 

ЯКОВЛЕВ. Музея килнӗ-тӗк, хӑвӑн сукмакупа тӑнкӑлтат, 

тетӗп. 

ЮРКИН. Жиркевич сирӗн тарҫӑ пулнӑран ҫеҫ Александр 
Владимирович кунта пуль тесе шутларӑм. Атту вӗт эсир 
Жиркевичсӑр пӗр официаллӑ хут та хӑвӑр тӗллӗн ӑсласа 
ҫыраймастӑр. 

ЯКОВЛЕВ. Ҫухал куҫумӗнчен! 

ЮРКИН. Тӗрӗс каланӑ сӑмах пиҫен йӗппи пек чикет ҫав вӑл, 
ҫавӑнпа ман ҫине сасӑ ҫӗклетӗр. Эсир ӗмӗр тӑршшӗпех тарҫӑ- 
тӗрҫӗсемпе пурӑнма хӑнӑхнӑскер, ӳлӗмрен мӗнле пурӑнӑр-ши 
тесе сирӗншӗн шутсӑр кулянатӑп, Иван Яковлевич. Ҫӗнӗ влаҫ 
тарҫӑтытса пурӑнма хушмӗ-ха вӑл сире? 

ЯКОВЛЕВ. Ай, шӑртлӑ ҫын-ҫке эсӗ, Юркин. Хӑҫан кӑна 
килсен те эс мана кӳрентерсе хӑвармасӑр ырӑпа тухса кайман. 

ЮРКИН (самантрах кӑраланса каять). Хӑвӑр кам-ши? Ка- 
тем-пи! (Хӑвӑрт тухса каять.) 

ЯКОВЛЕВ. Эккей, этемкки! Йӗксӗкҫури! Эдак-так... 

_ ЗАЙЦЕВ (Юркин пирки). Мӗнле пулнӑ, ҫапла юлнӑ ку этем. 
(Кӗсйинчен блокнот туртса кӑларать те тем ҫырать.) Ку 
персонажа пӗр-пӗр пьесӑра кӗртсе ярас пулать. Ытла та хӑйне 
евӗрлӗтип. 

ЯКОВЛЕВ. Чӑвашран пьеса ҫыракансем камсем пуртата? 

ЗАЙЦЕВ. Михаил Акимов-Аруй та чӑвашла пьесӑсем 
ҫырать. 

ЯКОВЛЕВ. Аҫти чӑваш? 

ЗАЙЦЕВ. Ҫӗнӗ Эйпеҫ ҫынни. Пӑва уесӗн Шамкай вулӑсне 
кӗретвӗсенялӗ. 

ЯКОВЛЕВ. Аруй тенӗ этеме ас тумастӑп, пирӗн шкулта 
вӗренмен пулмалла. 

ЗАЙЦЕВ. Хурӑнварти икӗ класлӑ шкултан вӗренсе тухнӑ 
хыҫҫӑн учитель пулас ӗмӗтпе, Пушкӑрт ҫӗршывӗнчи Бирск 
хулине учительсем хатӗрлекен шкула кайса кӗнӗ. Унтан вӗренсе 
тухсан учительте нумай ӗҫлеймест, пӗрремӗш тӗнче вӑрҫи сиксе 
тухать, ман хӑраххӑм, виҫӗ ҫул хушши вӑрҫӑ вучахӗнче терт 
курать. Ман пекех аманать. 

ЯКОВЛЕВ. Халь ӑҫта ӗҫлет? 

ЗАЙЦЕВ. «Канаш» хаҫатра куҫаруҫӑ пулса ӗҫлет Хусан 
хулинче. Хаҫат ӗҫне туса пынӑ май пьесӑсем те ҫырать. 
«Вӑхӑтсӑр вилӗм» ятлӑ драмине эпир салтаксен театрӗнче 
выляса та патӑмӑр, куракансем лайӑх йышӑнчӗҫ. 

ЯКОВЛЕВ. Хусанта чӑвашсем йышлӑ пурӑнаҫҫӗ, ӑна 
пӗлетӗп-ха, анчах театра ҫӳрет-и вара выҫӑ халӑх? 

ЗАЙЦЕВ. Ҫӳрет. 

ЯКОВЛЕВ. Ку вара лайӑх. Кур-ха эс, хырӑм выҫҫи те театра 
ҫӳреме чӑрмантармасть эппин пирӗн чӑваша? 

ЗАЙЦЕВ. Хусана контрреволюцилле шурӑ ҫар туртса илсен 
«Канаш» хаҫат та вӑхӑтлӑха хупӑнчӗ. Унӑн сотрудникӗсем, шурӑ 
ҫар аллине лекес мар тесе, хуларан тухса кайрӗҫ. Акимов-Аруй 
та, эпӗ те пӗр вӑхӑтлӑха яла таврӑнтӑмӑр, иксӗмӗр те учительсем 
пулса ӗҫлеме тытӑнтӑмӑр. Эпӗ Хурӑнвар шкулӗнче, Михаил 
Филиппович Хурӑнвартан ҫич ҫухрӑмри Палтиел шкулӗнче 
ачасем вӗрентрӗмӗр. 

ЯКОВЛЕВ. Ас-тӑн пултарулӑхне ҫиеле кӑларма, ӑна 
ирӗклӗн аталантарма ӗлӗкрен йывӑр пулнӑ чӑвашсемшӗн, паян 
кунтаҫӑмӑл мар. 

ЗАЙЦЕВ. Ҫӗнӗ самана ҫӗнӗлле пурӑнма, ҫӗнӗлле ӗҫлеме 
хавхалантаракан пьесӑсем ыйтать. Шел пулин те халлӗхе 
драматургсен йышӗ питӗ те сахал, вӗсен йышне хӑрах алӑри 
пӳрнесем ҫинчех шутласа кӑларма пулать. Федор Павлов.. 

ЯКОВЛЕВ. Ку вӑл ман ученик пулнӑскер. 

ЗАЙЦЕВ. Николай Ефремов. 

ЯКОВЛЕВ. «Пуян Карук» ҫыраканӗ-и? Ефремов та манӑн 
ученик пулнӑскер. 

ЗАЙЦЕВ. Петр Осипов. 

ЯКОВЛЕВ. Ку та манӑн ученик. (Савнӑҫлӑн.) Кур-ха, чӑваш 
шкулӗ миҫе драматурга пурнӑҫ ҫулӗ ҫине кӑларчӗ! (Пӳрне 
хуҫлатса шутлать.) Федор Павлов, Георгий Зайцев, Петр Осипов, 
Николай Ефремов... Ӗмӗр тӑршшӗпе тӗксӗмлӗхре пурӑннӑ чӑваш 
ҫутталла туртӑннӑшӑн чун савӑнать манӑн. (Хавхаланса.) 

Хусанта чӑвашла хаҫат тухать. Хусанта чӑваш театрӗ ӗҫлет. 
Чӗмпӗрте чӑваш шкулӗ чӑваш учителӗсем хатӗрлет. Чӗмпӗрти 
салтаксен театрӗ вӑрах тытӑнса тӑраймарӗ, хупӑнчӗ, апла пулин 
те тӳпери ҫӑлтӑр пек ялтӑр ҫутӑпа ҫиҫсе илчӗ пӗр вӑхӑт. (Каллех 
хӑйпе хӑй ятлаҫса Юркин килсе кӗрет.) 

ЮРКИН. Жиркевич кунтах вӗт, эсир мана юри «Ҫук вӑл 
кунта!» тесе улталаса кӑларса ятӑр. Эп ӗҫсӗр ҫын мар, манран 
тӑрӑхласа кулма! 

ЯКОВЛЕВ. Жиркевич кунта пулсан шыра! (Юри аяккинелле 
пӑхса.) Эй, Александр Владимирович! Ӑҫта ҫав эсир? Юркин 
ҫухатнӑ сире, тухӑр пытанса ларнӑ вырӑнтан! Сас памасть. Эппин 
Жиркевич ҫук кунта. 

ЮРКИН. Кунтах вӑл, эсир ӑна хупса лартсах хӑвӑр ҫинчен 
аса илӳ кӗнеки ҫыртаратӑр. Хӑвӑрӑн чӗлхе ҫыпӑҫмасть, алӑ 
пымасть мемуар ҫырма. Эсир, Иван Яковлевич, ӗмӗр тӑршшӗпех 
Алексей Васильевич Рекеева тарҫӑра ӗҫлеттеретӗр, халь вара 
Александр Владимирович Жиркевич сирӗн тарҫӑ. Пусмӑрҫӑ эсир! 
Эксплуататор! 

ЯКОВЛЕВ. Кама пусмӑрланӑ эпӗ, сана-и? 

ЮРКИН. Эпӗ сирӗн пеккисене парӑнакан чӑваш мар, 
ҫавӑнпа кураймастӑр эсир мана, Апексей Васильевич Рекеева 
паян кунчченех ик туртса хушшинче тытатӑр. Сирӗн ӑна шӑл 
витет, мӗншӗн тесен Рекеев йӑваш ҫын. Сӑпай чӑваш. Мӗн 
хушнине итлет, сире юрас тесе пуҫ ҫӗклемесӗр ӗҫлет. Вӑл сире 
паян кунчченех улпут вырӑнне хурса «эсир» тет, эсир вара 
хӑвӑрӑн пӗрле ӳснӗ юлташӑра чура вырӑнне хурса паян 
кунчченех «эсӗ» тетӗр. Алексей Васильевич Рекеев сиртен ним 
чухпӗ те катӑк ҫын мар, пӗтӗм пурнӑҫне халӑха ҫутта кӑларас 
ӗҫшӗн панӑ, паян кун та вӑл чӑваш халӑхне ырлӑх кӳрет. Сирӗн 
хушӑра уйрӑмлӑх пӗр ҫакӑ кӑна: эсир хуҫаланма юрататӑр, ҫавна 
пула чапа тухса, паллӑ ҫын пулса тӑтӑр. Рекеев ӗмӗрӗпех сирӗн 
хыҫра курӑнмасӑр юлчӗ, ҫавна пула чапа тухаймарӗ. Тепӗртен 
Алексей Васильевич хӑй те вӑл хӗвел пек ҫиҫесшӗн пулмарӗ, ма 
тесен ҫынни вӑл чӑн-чӑн чӑваш! Паян кун эсир - ӑмӑрткайӑк, 
тӳпере вӗҫетӗр, Рекеев - чӑх чӗппи, курак-ҫӑхан курсанах тарса 
пытанаканскер. 

ЯКОВЛЕВ. Мӗскер, калас пеккине каларӑн-и, е тата пур-и- 
ха каламалли? 

ЮРКИН (сиввӗн). Икӗ пуҫлӑ ӑмӑрткайӑк каялла таврӑнмӗ, 
илтнӗ пулӑр! 

ЯКОВЛЕВ (тарӑхса калаҫать). Эсӗ ытлашши хӑвӑртхапьхи 
самана сывлӑшӗпе сывлакан пул нӑ-ха... 

ЮРКИН. Сире те ҫӗнӗ влаҫсен кантурӗнче тӑтӑш куратӑп, 
ӗнер те такампа хытах вӑрҫӑшаттӑрччӗ.. 

ЯКОВЛЕВ. Вӑрҫӑшмасан ӗҫ тухмасть, сан пек чурӑс 
ҫынсемпехаркашса ҫеҫӗҫтума май пур. 

ЮРКИН (йӗкӗлтешсе). Ӗҫтухрӗ-и вара? 

ЯКОВЛЕВ. Еҫ кӑлармасан ҫӳреместӗп те эпӗ кантурсем 
тӑрӑх. Чӑваш шкулӗн фермине туртса илнӗччӗ пиртен, халь 
каялла тавӑрса памалла тесе ӗнер хут пӗтертӗмӗр. 

ЮРКИН (йӗкӗлтешсе). Эсир текех чӑваш шкулӗнче 
ӗҫлеместӗр, апла пулин те нӑйӑлти ӳпре пек, пӗрмай хӑлха 
ҫумӗнче нӑйӑлтатса-пӑйӑлтатса ҫапкаланса ҫӳретӗр. 
Йӑлӑхтарса ҫеҫ мар, тарӑхтарса-йӗрӗнтерсех ҫитетӗр! 

ЯКОВЛЕВ (сиввӗн). Мӗн кирлӗ сана? Кам сана чӗннӗ? 

ЮРКИН. Эпӗ сирӗн пата мар, музея килнӗ ҫын. Александр 
Владимирович пӗрмай сирӗн патра килсе ҫӳренӗрен ку хутӗнче те 
кунта пуль тесе ҫеҫ сирӗн хваттер алӑкне уҫрӑм. 

ЯКОВЛЕВ. Тухса кай халех! 

ЮРКИН. Кухваттер сирӗн мар, патшалӑхӑн. 

ЯКОВЛЕВ. Кай тухса! 

ЮРКИН. Эпӗтухса кайма васкамастӑп, Жиркевича кӗтетӗп. 

ЯКОВЛЕВ. Жиркевич кунта пурӑнмасть, унӑн хӑйӗн 
хваттерӗ пур. 

КЭРКИН. Апла пулин те чикки ун кунта! 

ЯКОВЛЕВ. Кӗт апла хӑвна кирлӗ таран. 

ЮРКИН. Эсир вӗт, Иван Яковлевич, ҫын аллипе кӑвар 
туртма хӑнӑхса ҫитнӗ этем. 

ЯКОВЛЕВ. Тата нумай пакӑльтетсетӑрасшӑн-и кунта? 

ЮРКИН. Тӗн кӗнекисене те пӗччен куҫарман эсир, ҫынсен 
ӗҫне хӑвӑр ӗҫленӗ туса кӑтартнӑран кӑна сире Лондонри Библи 
обществин Хисеплӗ членӗн ятне панӑ диплома парнеленӗ, пысӑк 
пулӑшупанӑ. 

ЯКОВЛЕВ (хыттӑн). Тухса кай тенӗ сана! 

ЮРКИН. Нумай юлмарӗ сире те ку хваттерте пурӑнма. 
Кӗҫех хӑвӑра та «Тухса кай!» - тейӗҫ ҫӗнӗ хуҫасем. Е Кремль 
хӳттинче пурӑннӑ чухне хӑвӑра тӗкӗнмӗҫ тетӗр-и? 

ЯКОВЛЕВ. Куҫпа курас килмест ман сана! 

ЮРКИН. Тӳрӗ кӑмӑллӑ Юркин писателе эсир нихҫан та 
килӗштермен, ӳлӗм те килӗштерес ҫук. 

ЯКОВЛ ЕВ. Эппин мӗншӗн юпа пек хытса тӑратӑн ман умра? 
Тухтакай! 

ЮРКИН. Студентсен умӗнче рефератсем вулама сӗнчӗҫ 
те-ха, мана литература кирлӗ пулать, сиртен хама кирлӗ 
кӗнекесем ыйтса пӑхасшӑн эпӗ, Иван Яккӑльчӑ, ман ыйтӑва 
тивӗҫтерӗр-ши? (Йӗкӗлтешсе.) Пуҫлӑхсене каларӑм: «Эпӗ 
заказсем тӑрӑх мар, хам суйласа илнӗ темӑсемпе реферат ҫырма 
хӑнӑхнӑ ҫын», - терӗм. Эсир мӗнлерех ӗҫлеттӗрччӗ, Иван 
Яккӑльчӑ, е эсир вуҫех те реферат-тавраш ҫырман-и? 

ЯКОВЛЕВ. Чарӑн йӗкӗлтешме! Тупӑннӑ профессор!.. 

ЮРКИН. Эсир мана анра-сухра вырӑнне хуратӑр пулин те 
ӑслӑ ҫынсем манӑн пултӑкпӑха хак пама пӗлеҫҫӗ, лекцисем 
вулама та чӗнеҫҫӗ тепӗр чухне. 

ЯКОВЛЕВ. Эс ҫаплах тухса каймастӑн-им-ха? Алӑран 
тытса кӑларса ярасса кӗтетӗн-и вара? 

ЮРКИН (Яковлева тата та хытӑрах ҫиллентересшӗн 
пулса). Манӑн тарӑн пӗлӗве тӗрӗслесе пӑхас тесе-и пӗр 
профессорӗ мана калать: «Хисеплӗ Иван Николаевич, сӗм 
авалхи чӑвашсем ҫинчен мӗн каланӑ пулӑттӑрччӗ-ши эсир?» - 
тет. Эпӗ каларӑм: «Чӑвашсем ҫинчен Христос ҫураличченех 
пӗтӗм тӗнче пӗлнӗ. Сӗм авалхи чӑвашсем Тигрпа Евфрат 
шывӗсем хушшинче Месопатамире пурӑннӑ», -терӗм. 

ЯКОВЛЕВ. Эс вара халь ӑҫта ӗҫлетӗн? 

ЮРКИН. Чӑваш шкулӗн музейӗнче инструктор пулса 
ӗҫлетӗп. 

ЯКОВЛЕВ. Тур ҫырлах! 

ЮРКИН. Уйӑхне 2500 тенкӗ укҫа тӳлеҫҫӗ. 

ЯКОВЛЕВ. Музей пуҫлӑхӗн Жиркевичӑн шалу 1500 тенкӗ 
кӑна терӗ ньяк? 

ЮРКИН (мӑнкӑмӑллӑн). Эпӗ писатель! Мана Чӗмпӗр кӑна 
мар, Хусан, Шупашкар, Мускав таранччен пӗлеҫҫӗ! 

ЯКОВЛЕВ (хытӑ тарӑхса). Музей ӗҫӗнче нимӗн те 
ӑнланман, хут пӗли-пӗлми чӑваша пӑхӑнать эппин аслӑ пӗлӳ 
илнӗ, ятлӑ-сумлӑ вырӑс ҫынни. Чӑн-чӑн писатель. Юрист. Вӑл 
Лев Николаевич Толстойпа та ҫыхӑну тытнӑ, Антон Павлович 
Чехова та лайӑх пӗлнӗ, унпа та ҫыхӑну тытнӑ. Илья Репин 
художникпа та ҫывӑх туссем пулнӑ. Жиркевичӑн ҫар чинӗ 
генерал-майор. Эсӗ кам ун ҫумӗнче? Тьфу! Александр 
Владимировичӑн касса пӑрахнӑ чӗрнине те тӑмастӑн! 

ЮРКИН (сивӗ куҫӗсемпе Яковлев ҫине шӑтарас пек пӑхса 

тӑрать). Иртнӗ ӗмӗрӗн чуна хӑратса тӑракан тискер ӗмӗлки эсир, 
Иван Яковлевич! (Хӑвӑрт тухса каять.) 

ЯКОВЛЕВ (хӑй ҫумӗнче блокнот ҫине тӑрӑшсах ҫырса 
ларакан Зайцев енне куҫне чалӑштарса). Юркин супӑльтетнине 
хӑлхуна а_н чик эс, Якур. 

ЗАЙЦЕВ. Спектакль валли лайӑх сценка пулчӗ ку! Чӑваш 
театрне йӗркелесе ярсан малашне эпӗ артист ӗҫӗпе ҫеҫ пурӑнма 
шухӑшлатӑп. Ӗненетӗр-и, Иван Яковлевич, маншӑн театр - 
пурнӑҫ шкулӗ. Ман ҫав шкулта вӗренес килет.пӗлӳ илес килет, ҫав 
пӗлӗве куракансене парнелес килет. 

ЯКОВЛЕВ. Итле-ха, Якур, хӑвӑн пьесусенче ӳлӗм пурнӑҫри 
чӑнлӑха тӗрӗс сӑнласа пама тӑрӑш. Спектакль пӑхса ларакан хӑш 
енче ултав, хӑш енче чӑнлӑх пулнине хӑвӑрт уйӑрса илет. Ҫук 
япалана пур туса кӑтартмалла мар. Енчен спектакльте пулса 
иртекен лару-тӑрӑва драматург тӗрӗс ҫырса кӑтартман пулсан, 
халӑха вӑл спектакль килӗшмест, спектакль килӗшмест-тӗкхалӑх 
театра ҫӳреме пӑрахать. Вырӑс драматургӗн Николай 
Островский пьесисене илес пулсан, кашни пьеси иртнӗ пурнӑҫри 
пӗр пулӑм. Драматург чӑн пурнӑҫран ҫав пулӑма касса илнӗ те 
кӗнеке ҫине кӗртнӗ те лартнӑ! Вӑт ҫавӑн пек пулмалла вӑл 
драматурги япали. Сцена ҫинче чӗрӗ сӑнара артист выляса 
кӑтартмалла. Суя япала вӑл самантрах тӑрӑ шыв ҫине тухать. 
Ҫав вӑхӑтрах истори ҫинчен те манса каймалла мар. Ан тив, 
паянхи кун ҫинчен те ҫыр эс, хӑв пурнӑҫунта пулса иртнисем 
ҫинчен те ҫырса хӑварма тӑрӑш, мӗншӗн тесен эсӗ вӑл пурнӑҫа 
хӑв куҫусемпе курса тӑнӑ, вӑл пурнӑҫра санӑн лайӑххи те, 
начарри те пулнӑ, вӑл пурнӑҫпа эс пурӑннӑ, вӑл пурнӑҫа такам 
санран та лайӑх ҫырса кӑтартаяс ҫук. Николай Островский ҫырнӑ 
«Аслати» драмӑна эпӗ 11 ҫулта чухне пӗрремӗш хут сцена ҫине 
кӑларнӑ пулнӑ, ӑна эп ӑнсӑртран вуласа пӗлтӗм, паян эп шур 
сухаллӑ старик! «Аслати» драма вара паян кун та сцена ҫинче! 
Ҫавӑн пек вилӗмсӗр произведенисем ҫырма тӑрӑшмалла санӑн, 
Якур. Пьеса вӑл роман мар, унта кашни утӑмрах хӗвӗшӳ-тӗркӗшӳ 
пулмалла, Ырӑ Усалпа кӗрешмелле. Лайӑх спектакль вӑл куҫ 
пӑвакан ҫын пек, куракана хулӗнчен ҫатӑрласа илет те мӗн 
спектакпь вӗҫленмесӗр те хӑйӗн хӗскӗччисен хушшинчен 
вӗҫертмест. Эсӗ режиссер. Ман сана вӗрентмелле мар, апла 
пулин те театр ҫинчен хам мӗн шутланине эпӗ сана каласа парас 
терӗм. (Зайцев енне ӑшшӑн пӑхса.) Тӗрӗсех каларӑм пуль? 

ЗАЙЦЕВ. Питӗтӗрӗскаларӑр, ИванЯковлевич. 

ЯКОВЛЕВ. Ҫамрӑк чухне эпӗ хам та килти театр сцени 
ҫинче кӑштах вылякаланӑ пур. 

ЗАЙЦЕВ (кулкаласа). Коллега эппин? 

ЯКОВЛЕВ. Эккей, каларӑн та-ҫке!.. Эпӗ вӗт ташӑ-юрӑ ӑсти 
мар, турӑ паман мана ун пек ӑсталӑх, театра ҫӳреме вара 
юрататӑп. Эсхаль мӗн ҫӑмӑлпа килнӗччӗ Чӗмпӗре? 

ЗАЙЦЕВ. Анчахрах ҫеҫ саланса кайнӑ Чӗмпӗрти салтаксен 
театрӗн пире валли кирлӗ япаласем упранса юлман-ши тесе 
килсеттӗм. 

ЯКОВЛЕВ. Мӗн те пулин тупайрӑн-и вара? 

ЗАЙЦЕВ (савӑнӑҫлӑн). Апӑр-тапӑр пуҫтарсах виҫӗ ещӗк 
пулчӗ! Халь ҫав реквизитсене Хусана каякан пӑрахут патне 
пристане леҫме экипаж тытас пулать. 

ЯКОВЛЕВ. Япалусене пристане леҫме кунти хуҫасемпе 
калаҫса чӑваш шкулӗн лашине ыйтса пӑхӑпӑр. Эпӗ ку ӗҫе хам 
ҫине илетӗп. 

ЗАЙЦЕВ. Ҫук! Ҫук! Ҫук! Сирех чӑрмав кӳрес марччӗ, хулара 
транспорт сахал-им? ӗҫ ӑнчӗ манӑн кунта, ҫавӑншӑн хытӑ 
савӑнатӑп! 

ЯКОВЛЕВ. Укҫалла туянтӑн-и ку япалусене, е каллех 
хӑпартусем илсе килнӗччӗ-и? (Кулать.) Сирте мӗнле-тӗр те, 
пирте кунта пӗр кӗрепенкке ҫӑкӑршӑн пасарта пӗр хутаҫ укҫа 
памалла. 

ЗАЙЦЕВ. Ҫӑкӑр хакӗ пур ҫӗрте те ҫавнашкал пуль... Вӑрҫӑ 
чарӑнмасӑр пурнӑҫ лайӑхланассине ӗмӗтленмелл и те ҫук. 

ЯКОВЛЕВ. Эккей самани! Йӑлт пӑтратса пӗтерчӗҫ. Ку 
чухнехи ҫынсем турӑран та ним чухлӗ те именмеҫҫӗ, шуйтанран 
та хӑрамаҫҫӗ. Ав, Юркин пулса кайрӗ кунта, вӑл этемкке ҫӗнӗ 
саманашӑн вута кӗме хатӗр, унӑн Турри те ҫук, шуйтанӗ те ҫук, 
вӑл хӑй ҫӗр ҫинчи шуйтан! Уншӑн ватӑ- ватӑ мар, ҫамрӑк - ҫамрӑк 
мар, пӗр калать те пӗр татать. 

ЗАЙЦЕВ. Юркин пек ҫынсем артистсем хушшинче те пур- 
ҫке, виҫӗ пуслӑх ӗҫ тӑваҫҫӗ те тавра илтмелӗх янраҫҫӗ вара, «эп 
ӑна турӑм» та, «эп кӑна турӑм» тесе. (Жиркевичпа Юркин хытах 
калаҫса кӗреҫҫӗ. Жиркевич, яланхи пекех, ҫар кителӗпе, 
галифепе, атӑпа. Пуҫӗнчетӑратма картуз.) 

ЯКОВЛЕВ. Каллех Юркин ҫапкаланса ҫӳрет-и ҫав? Мӗн 
анранӑ вӑл паян... 

ЗАЙЦЕВ (аяккине тайӑлса пӑхать). Тем ҫинчен-тӗр чарӑнса 
тӑрсах калаҫаҫҫӗ-ха вӗсем. 

ЯКОВЛЕВ. Пӗр курмӑттӑм ҫав этеме! Атя, Якур, каяр хам 
пӳлӗме! Ҫурта килнӗ хӑнапа та ирӗкпӗн калаҫма май ҫук ҫав 
ҫапкаланса ҫӳрекен Юркина пула. (Яковлевпа Зайцев кӳршӗ 
пӳлӗме кӗрсе каяҫҫӗ, Жиркевичпа Юркин калаҫса кӗреҫҫӗ.) 

ЖИРКЕВИЧ. Эсир, Иван Николаевич, хӑвӑрӑн сӑн 
ӳкерчӗкӗрсеке музея кӳрсе панӑ вӗт, унта темле сӑн ӳкерчӗкте пур! 

ЮРКИН (аллинчи сӑн ӳкерчӗкне тӑскаласа). Ку вӑл - эпӗ 
ҫуралса ӳснӗ ҫурт! 

ЖИРКЕВИЧ. Мӗнех вара, музейшӑн вӑл кирли ҫук! 

ЮРКИН (самантрах вӗриленсе каять). Епле «кирли ҫук»?! 
Эпӗ чӑваш ҫыравҫи! Ку тӑрӑхри чи паллӑ ҫыравҫӑ эпӗ! Ҫитес ӑру 
ман ҫинчен пӗлме тивӗҫ. Малашне студентсем те ман пултарулӑх 
ҫинчен рефератсем ҫырӗҫ. Тӗпчевҫӗсем эпӗ тунӑ ӗҫсене пысӑка 
хурса тишкерӗҫ. Эпӗ вӗт, Александр Владимирович, пулӗ-пулми 
чӑваш мар, эсир ман творчество ҫинчен пӗлме тивӗҫ. Ман чӗлхем 
те ҫивӗч те, эпӗ тунӑ ӗҫсем те кал-кал! 

ЖИРКЕВИЧ. Чӑваш ыйтӑвӗпе хӑшпӗр ӗҫсем ҫырнӑ-ха 
эсир, ӑна пӗлетӗп, пичетленӗ те вӗсене. Аваллӑхпа интереслен- 
нӗ, ҫавӑнпа та тунӑ ӗҫсемпе пӗртак мухтанмалли пурах сирӗн, 
Иван Николаевич! 

ЮРКИН (мӑнкӑмӑллӑн). Епле вӑл «пӗртак» кӑна пултӑр! 
Эпӗ тунӑ ӗҫсене чӑх-чӗп сӑхса пӗтерейес ҫук. Пӳрне хуҫлатса 
шутлама тытӑнсан икӗ алӑри пӳрнесем ҫеҫ мар, икӗ урари 
пӳрнесен хисепӗ те сахал пулӗ, ҫӳҫ пӗрчисене пӗрерӗн-пӗрерӗн 
шутлама тивет. Эпӗ тунӑ ӗҫсем о-йо-йо-й! 

ЖИРКЕВИЧ. Апла пулин те вырӑс мар халӑхсене ҫутта 
кӑларас ӗҫре палӑрнӑ ҫынсем пӗри те хӑйсем ҫуралса ӳснӗ кил- 
ҫуртсен фотографийӗсене музея тӑратман. 

ЮРКИН. Вӗсем ан тӑратчӑр, эп тӑрататӑп. Паллӑ ҫыравҫӑ 
Иван Николаевич Юркин тӗнче ҫути курнӑ йӑвана пулас ӑрусене 
кӑтартмаллах! Пӗлччӗр вӗсем Юркин епле асаппа чӑваш тӳпине 
вӗҫсеулӑхнине. 

ЖИРКЕВИЧ. Хӑварӑр эппин сӑн ӳкерчӗкӗре. (Юркинран 
фотографине илет те сӑран папкине хурать.) 

ЮРКИН. Эпӗ чӑваш шкулӗн музейне пӗр ҫӗкпем кӗнекесем 
кӳрсе патӑм. Уншӑн мана укҫа тӳлемелле, тесе ҫырнӑ ак ҫак хут 
ҫине. “Кӗнекесене Йышӑнтӑм”, тесе алӑ пусӑр, Александр 
Владимирович! 

ЖИРКЕВИЧ. Ара эсир кӗнекӗрсене укҫасӑрах паратӑп, 
терӗр-иҫ? 

ЮРКИН. Мана лаша тапса анратман пуль! Мӗншӗн-ха 
чӑваш шкулне укҫасӑрах хамӑн библиотекӑна парнелес? Иван 
Яковлевич Яковлев хама ҫамрӑк чухне шкултан кӑларса янӑшӑн- 
и? 

ЖИРКЕВИЧ. Эпӗ эсир кӗнекӗрсене укҫасӑрах панӑран ҫеҫ 
музея йышӑнса юлтӑм ун чухне, укҫа шыраса илессе пӗлнӗ 
пулсан йышӑнас ҫукчӗ. 

ЮРКИН. Пасарта мар эпир сирӗнпе, турткалашса ан тӑрӑр, 
алӑ пусӑр! 

ЖИРКЕВИЧ. Музейӑн хӑйӗн укҫи ҫук, эсир ӑна лайӑх 
пӗлетӗр... 

ЮРКИН. Эсир тӳлеместӗр вӑп укҫине, ҫутӗҫ пайӗ тӳлет! 
Чӗтресе ан тӑрӑр, Тархасшӑн. 

ЖИРКЕВИЧ. Мӗн чухлӗ ыйтатӑр вара? 

ЮРКИН. Хӗрӗх пин! 

ЖИРКЕВИЧ. Нумай! 

ЮРКИН. Хӑвӑр кӗсьерен кӑларса памастӑр эсир мана вӑл 
укҫана, неччу хысна укҫишӗн сӑмах тума! Алӑ пусӑр! (Жиркевич 
кӑмӑлсӑррӑн хут ҫине алӑ пусать.) 

ЖИРКЕВИЧ. Тӗлӗнмелле ҫын эсир, Иван Николаевич, 
сӑмахпа пӗр майлӑ калатӑр, ӗҫпе тепӗр майлӑ тӑватӑр. 

ЮРКИН. Пурнӑҫа ӑна пурӑнма пӗлмелле, Александр 
Владимирович. Эсир Архипов художника паллатӑр-и? 

ЖИРКЕВИЧ. Паллатӑп. 

ЮРКИН. Вӑт ҫав Дмитрий Семенович Архипов художник 
ятне чӑваш музейӗ валли тесе ман портрета ҫуллӑ краскасемпех 
ӳкерет. 

ЖИРКЕВИЧ. Вара мӗн? 

ЮРКИН. Музейра малашне ятлӑ-сумлӑ ҫынсен 
портречӗсемпе юнашар ман портрет та ҫакӑнса тӑрӗ! Чипер 
юлӑр. До свидания! (Тухса каять. Яковлевпа Зайцев килсе 
тухаҫҫӗ.) 

ЯКОВЛЕВ. Кайрӗ-и ҫав пуҫтахэтем? 

ЖИРКЕВИЧ. Кайрӗ. 

ЯКОВЛЕВ. Пуҫ ҫаврӑнан сурӑх пек пӗрмай ман хваттер 
тавра ҫаврӑнса ҫӳрет паян ҫав анкӑ-минкӗ этемкке! 

ЖИРКЕВИЧ. Ырӑ кун пултӑр, ИванЯковлевич! 

ЯКОВЛЕВ. Сире те ҫавнах сунатӑп, тӑванӑм! (Пӗр-пӗрне 
алӑ тытса сывлӑх суннаҫҫӗ.) Мӗн вӑрах тӑтӑр паян, иртенпех сире 
кӗтетӗп. 

ЖИРКЕВИЧ. Арӑм патӗнче пульницара пултӑм. 

ЯКОВЛЕВ. Сывлӑхӗ еплерех, Катеринӑн? 

ЖИРКЕВИЧ. Мухтавлах марҫав... 

ЯКОВЛЕВ (Жиркевича Зайцев ҫине кӑтартса). Паллашӑр, 
Александр Владимирович, тепӗр чӑваш ҫыравҫи ку! Чӗмпӗр чӑваш 
шкулӗнчен вӗренсе тухнӑскер. Фронтовик. Вӑрҫӑран йывӑр аманса 
таврӑннӑ. Георги хӗресӗн кавалерӗ. Артист. Режиссер. Тӑлмач. 

ЖИРКЕВИЧ (Зайцева алӑ парать). Александр Влади- 
мирович Жиркевич. 

ЯКОВЛЕВ (Зайцева Жиркевич пирки хушса калать). Ҫар 
академине пӗтернӗ. Юрист. Отставкӑри генерал-майор. 

ЗАЙЦЕВ. Г еоргий Васильевич Зайцев. 

ЯКОВЛЕВ (Жиркевича Зайцев пирки хушса калать). Чӑваш 
театрне йӗркелесе ярас тесе Мускава кайса ӗҫ пӗтерсе килнӗ. 

ЖИРКЕВИЧ. Хапӑл сирӗнпе паллашмашкӑн, хисеплӗ 
Георгий Васильевич. 

ЗАЙЦЕВ. Эпӗ те сирӗнпе тӗл пулнӑшӑн хавас, Александр 
Владимирович. 

ЖИРКЕВИЧ (Яковлев ҫине пӑхса, аванмарланса). Эсир мана 
каҫарӑр, тархасшӑн, Иван Яковлевич. Эсир те каҫарӑр, Георгий 
Васильевич. Эпӗ сире, чӑвашсене, тӑрӑхласа мар, хама мӗн 
шиклентернине ҫеҫ каласа паратӑп. 

ЯКОВЛЕВ. Эккей, каласа хутӑр та-ҫке, Апександр 
Владимирович, чӑваш вырӑса мӗнпе шиклентерме пултарайӗ-ха 
ҫав? Култаратӑр та-ҫке... 

ЖИРКЕВИЧ. Чӑвашсем ҫамрӑкки-ватти мӗнӗпех хӑйсене 
мӑнна хунинчен шикленетӗп эпӗ, тусӑмсем. Мӗнле кӑна 
шухӑшламаҫҫӗ пулӗ вӗсем хӑйсен чӗлхи, хӑйсем ним ҫукранах 
темӗн те тума пултарни ҫинчен. 

ЯКОВЛЕВ. Шикленме кирлӗ мар, Александр Влади- 
мирович. Чӑвашсем те тинех ҫын хушшине кӗнӗшӗн мӑнланмаҫҫӗ 
вӗсем, савӑнаҫҫӗ. Унчченхи тӗттӗм халӑх тинех ҫутта тухрӗ! 

ЗАЙЦЕВ. Ҫак Чӗмпӗрти чӑваш шкулӗшӗн Иван Яковлевич 
умӗнче пуҫ таятӑп эпӗ. (Яковлев умӗнче пуҫ таять.) Пуриншӗн те 
тав сире, юратнӑ учителӗм. (Шухӑшласа тӑмасӑрах сӑвӑ вулать.) 

Чӑваша кӑлартӑр халь ҫутта, 

Пуҫ таятӑп сирӗн умӑрта. 

Ҫунатсем пилленӗшӗн тавах, 

Тӳпене ҫӗкленӗп эп хамах. 

ЯКОВЛЕВ. Тавтапуҫ, Якур. Чӑваш тӳпине ҫӗкленме Турӑ 
пулӑштӑрсана. 

ЖИРКЕВИЧ (Зайцева). Эсир ҫыравҫӑ. Артист. Режиссер. 
Фронтовик. Георгий хӗресӗн кавалерӗ. Вӑрҫӑран йывӑр 
суранланса таврӑннӑскер. Апла пулин те хӑвӑра мӑна хумастӑр. 
Питӗ сӑпай ҫын эсир, пӗрре курсах килӗштерсе пӑрахрӑр мана. 

ЗАЙЦЕВ (пуҫ тайса). Ҫак ӑшӑ сӑмахсемшӗн тавтапуҫ сире, 
Александр Владимирович. 

ЖИРКЕВИЧ. Чӑваш ҫыравҫисен хушшинче ман кӑмӑла 
кайман этемсем те пур. Сӑмахран, халь анчах кунта пулса кайнӑ 
Иван Николаевич Юркин сирӗн ҫумра йӑлт урӑх ҫын. Вӑп хӑйне аслӑ 
ученӑй майлӑ мӑн кӑмӑллӑ тытать. Хӑй пек шухӑшламан ҫынсене 
пурне те усала хурать. Хӑй кӗнекисене те музея укҫалла сутрӗ. 

ЯКОВЛЕВ. Эккей этемкки! Унпа та пулин услам тӑвасшӑн 
хӑйне валли... Пур ҫӗрте те выҫлӑх, патшалӑх музей валли ӑҫтан 
укҫа тупса парайтӑр, музейӑн вӗт хӑйӗн укҫа-тенкӗ ҫук. 

ЖИРКЕВИЧ. Ӑна ӑнланать-им-ха вӑл. Ҫутӗҫ пайӗ урлӑ укҫа 
илчӗ пулмалла, ҫавӑн пек шавларӗ. (Кӗсйинчен музей экспонатне 
кӑларса кӑтартать.) Ак ҫак чултан тунӑ этем кӗлетки авалхи 
язычниксен турӑшне аса илтерет. Эп пӗлнӗ тӑрӑх, чӑвашсен те 
ҫакӑн пектурӑшсем пулнӑ. 

ЯКОВЛЕВ. Ку этем кӗлетки пек турӑш эпӗ ача чухне пирӗн 
килте те пурччӗ. Мӗншӗн-тӗр пӳртре тытмасчӗҫ ӑна, кӗлетре, 
тӗттӗм кӗтесе лартса хунӑччӗ. 

ЖИРКЕВИЧ. Юркин вара ҫак чултан тунӑ этем кӗлеткине 
мӗншӗн кунта чӑваш шкулӗн музейне хунӑ тесе манпа хытах 
хирӗҫсе кайрӗ. Эпӗ ӑна ӗлӗкхи чӑвашсен туррисем нумай пулнӑ 
тесе ӑнлантарма тӑрӑшатӑп, вӑл манран ҫак этем кӗлеткине 
туртса илесшӗн пулчӗ. «Эпӗ ку кӗлеткене пӗрех ҫапса вататӑп, 
ыр-хаяра ӗненннӗ чӑвашсен Турӑ кӗлеткисем нумай пулнӑ 
текенсене хӗнесе тӑкмалла!» - тесе ҫухӑрашма пуҫларӗ. 

ЗАЙЦЕВ (кулать). Этем упӑтерен пулса кайнӑ, теҫҫӗ, ун пек 
калакансене те хӗнесе пӑрахмалла-ши вара? 

ЖИРКЕВИЧ. Эпӗ вара Юркина ҫапла каларӑм: «Чӑвашсен 
историйӗ ҫине ҫапла ҫиелтен кӑна пӑхас пулсан, музей ҫине 
суратӑп та тухса каятӑп», - терӗм. 

ЗАЙЦЕВ. Кӑмӑлӑра йывӑра ан илӗр, Александр Влади- 
мирович, чӑваш вӗт культура крыльцин чӑн аялти картлашки ҫине 
улӑхнӑ-ҫеҫ-ха. Ҫавӑнпа та Иван Николаевич Юркина ытлашши ан 
кӳренӗрэсир. 

ЯКОВЛЕВ (Зайцева). Ҫав Юркин ҫинчен калаҫса ҫӑвар 
гутине те сая ямастӑп эпӗ. Итле-ха, Якур, чӑваш музейне кӗрсе 
курас кӑмӑп пулсан, хуҫи кунта чухне, кайса килер мар-и? Атту 
тата хӑҫан ятарласа Чӗмпӗре килетӗн-ха... 

ЗАЙЦЕВ. Тавтапуҫ ырӑ канаш панӑшӑн, Иван Яковлевич. 
(Кайма пуҫтарӑнать.) Хӑна тунӑшӑн пысӑк тав! Хусана пырсан 
пирӗн пата та чӑваш театрне чарӑнса тухӑр. (Тумланать.) 

ЖИРКЕВИЧ. Хусанта чӑваш театрӗ те пур-и? 

ЯКОВЛЕВ. Салтаксен театрне чӑваш театрӗ тесе калать 

вӑл. 

ЗАЙЦЕВ. Артистсем йӑлт чӑвашсем эпир унта. 

ЖИРКЕВИЧ. Вӑрҫӑ-харҫӑ лӑплансан ман хамӑн та Хусана 
кайса килес шухӑш пур-ха. 

ЯКОВЛЕВ. Пӗрле кайӑпӑр, Александр Владимирович, эпӗ 
те чылайранпа Хусанта пулман. 

ЖИРКЕВИЧ. Эх, манӑн ҫав тери Николай Иванович 
Ильминский, Смоленский, Чичерина тата ытти хӑшпӗр паллӑ 
ҫынсен масарӗсем ҫине ҫитсе чечек хурса пуҫ таяс килет. 

ЗАЙЦЕВ. Хапӑл тусах кӗтетпӗр сире, ырӑ ҫыннӑмсем! 
Хусана пырсан экскурсовод хам пулӑп. (Калаҫа-капаҫа пусма 
картлашкисем тӑрӑх аялалла анаҫҫӗ.) 

ЯКОВЛЕВ (Зайцева). Хусан еннелле каякан пӑрахут 
миҫере хускалса каять Чӗмпӗртен? 

ЗАЙЦЕВ. Тепӗр виҫӗ сехетрен. 

ЯКОВЛЕВ. Апла пулсан вӑхӑт пур-ха сан. 

ЗАЙЦЕВ (Яковлева). Эпӗ кунта пӗрремӗш класра вӗреннӗ 
чухне хӑш хуларан-тӑр гастроле тухнӑ театр Чӗмпӗре килнӗччӗ, 
пире, чӑваш шкулӗнче вӗренекенсене, театр курма илсе кайрӗҫ. 
Эпӗ хамӑн юлташа, Ҫемен Элкере калатӑп: «Эх, Ҫемен, - тетӗп, - 
пилӗк пус парса вырӑс спекгакльне куртӑмӑр, чӑваш спектакльне 
курасси пулӗ-ши хӑҫан та пулсан, - тетӗп. - Теплерех ҫав...» тесе 
хучӗ ун чухне ман юлташ. Халь Ҫемен Элкер Хусанта вӗреннӗ май, 
хӑй те салтаксен театрӗнче чӑваш спектаклӗсем лартма хутшӑнать. 

ЯКОВЛЕВ (Зайцева). Чӑваш театрӗ уҫӑлсан пире те хыпар 
гу, Якур, эпир те Александр Владимировичпа пырса ҫитӗпӗр 
санӑн ҫӗнӗ спектаклӗн премьерине. 

ЗАЙЦЕВ. Эппин телеграмма кӗтӗр! (Кулкаласа тухса 
каяҫҫӗ. Кушак макӑрать. Яковлев ҫаврӑнса пӑхать.) 

ЯКОВЛЕВ. Ан пыр хыҫран, юл! Эп нумай тӑмастӑп унта, 
пусма ҫинче кӗтсе тӑр мана. (Лешсем хыҫҫӑн утать. Ҫутӑ сӳнет.) 

Хусан хули. Хӗл кунӗ. Хула хваттерӗ, чылаях анлӑ, ҫутӑ та 
тасаскер. Икӗ пысӑкчӳрече. Сарлака сӗтел хушшинче ҫӑмран ҫыхнӑ 
ӑшӑ кӗпе тӑхӑннӑ Якур ҫырса ларать. Сӗтел лампи япӑх ҫутатать, 
апла пулин те ҫыравҫӑ пуҫ ҫӗклемесӗр ӗҫлет. Кӗтесре тимӗртен 
тунӑ мӑшӑр кравачӗ, ун ҫинче Санюк ҫывӑрать, вӑл пуҫ ҫинченех 
хулӑн утиалпа витӗннӗ. Урамра ҫанталӑк сивӗрен пӗр хутлӑ 
чӳречесем шӑнса, юрланса ларнӑ. Ҫавӑнпа Якур ҫырать-ҫырать те 
аллисене ҫӑварӗпе вӗрсе ӑшӑтса илет, каллех ҫырма тытӑнать. 
Урамра ҫил-тӑман ӳлени илтӗнет. 

ЯКУР (ҫырма чарӑнса шухӑша путать). «Упование» сӑмах 
чӑвашла мӗнле пулать-ха вӑл? Тек-тек-тек! (Пӳрнисемпе сӗтел шак- 
каса илет.) «Ӗмӗт» тени пулать. «Шанчӑк» тесен те сарӑпламасть. 
Ку предложенире «ҫутӑ ӗмӗт» тесе ҫырсан илемлӗ пулмалла. 
(Каллех ӗҫе пуҫӑнать. Ҫывӑрса выртакан Санюк вӑранса каять.) 

САНЮК (ыйхӑллӑ куҫӗсене сӑтӑркаласа). Халь миҫе сехет 

вара? 

ЯКУР. Пӗлместӗп. (Пуҫ ҫӗклеми ӗҫлет.) 

САНЮК (стена ҫинче ҫакӑнса тӑракан калакпа ӗҫлекен ик 
пуканлӑ сехет ҫине тинкерсе пӑхать). Тӑватӑ сехет. (Пӗр хушӑ 
анраса тӑрать.) Мӗншӗн ир тӑтӑн вара эс, тӑванӑм? 

ЯКУР. Ӗҫ нумай. (Ҫаплах пуҫ ҫӗклемесӗр ӗҫлет.) 

САНЮК. Чим-ха, чим! Чӗлкӗм куҫ хупман вӗт вара эс 
кӗҫӗр!.. 

ЯКУР (куҫӗсене кӗнеке ҫинчен илмесӗр). Калатӑп-ҫке-ха ӗҫ 
нумайтесе! 

САНЮК. ӗҫ нумай тесе ыйӑх та ҫывӑрмалла мар-и вара? 
Капла та эс ҫӗрне-кунне пӗлмесӗр халтан каиччен ӗҫлетӗн! 
Чирлесе ураран ӳкес тетӗн-им? 

ЯКУР (ҫаплах пуҫ ҫӗклемесӗр ӗҫлет). Анӑҫлӑ хутмаҫҫӗ 
мурланнӑскерсем! (Ҫӳҫенсе илет.) Кӑвакарчӑнӑм, килсе вит-ха 
ман ҫине мӗн те пулин. Ҫийӗмре ӑшӑ кӗпе пулсан та пӳлӗмре ҫил 
вылянӑран ҫан-ҫурӑм ҫӳҫенет. Урасем те шӑнса кӳтрӗҫ, хам 
кӑҫатӑпа ларатӑп. Хе-хе-хе! (Кулать.) Ҫапла вӑл хула пурнӑҫӗ, 
кӑвакарчӑнӑм. 

САНЮК (упӑшки ҫине мамӑк тутӑр пырса витет). Пӑрах 
ӗҫне, ҫывӑрма вырт. Эпӗ ҫӗрӗпе хуп турттарса ыйха тӑрантартӑм, 
эсӗ пур, ыран кун пулас ҫук пек, ҫӗрӗ-ҫӗр хута куҫ хупмасӑр 
ӗҫлетӗн. 

ЯКУР (хӑйпе хӑй калаҫса ӗҫлет). Ку электрица ҫути чӗпкуҫ 
ҫутине те тӑмасть. Ытла та-ҫке вӑйсӑр. Лампочкӑ та улӑштарса 
пӑхрӑм, пӗрех усси ҫук. 

САНЮК. Пӑрах ӗҫне, пӑрах! ӗҫ вӑл кашкӑр мар, вӑрмана 
тарса пытанас ҫук. (Якур ҫырма чарӑнать. Шӑнса кӳтнӗ аллисене 
хире-хирӗҫ сӑтӑрса ӑшӑтать.) 

ЯКУР. Пӳртре ҫырса ларнӑ ҫӗртре алӑсем те шӑнса кайрӗҫ, 
урасем те пӑрланса ларчӗҫ. Мӗн пурнӑҫӗ-ха ку, тамаша? Вӑт ҫын 
кулли! (Физзарядкатӑвать.) 

Пӗшкӗнетӗп ҫӗрелле, 

Ҫӗкленетӗп ҫӳлелле. 

Алсене тӑсса ярса, 

Кайӑк пек ҫунат сарса, 

Карӑнсахӑлаҫланса. 

Хирӗнсе,пӑркаланса, 

Шӑм-шака хуҫлантарса 
Пӗр ларса, пӗр ҫӗкленсен 
Парӑнмастӑп сивӗрен. 

Пӑсланичченех ҫамка 
Лутӑркатӑп шӑм-шака! 

Раз, два, три, четыре, пять... 

Вышел зайчик погулять... 

(Хӗрсе кайсах физэарядка тӑвать.) 

САНЮК. Пӑраххиркеленме, вырт ҫывӑрма! 

ЯКУР (хиркеленнӗ май). Эх, мур кочегарӗсем! Шӑнтса 
вӗлересшӗн-и вара вӗсем пире? Батарейкӑсем лӗп кӑна! Вӑт 
хула пурнӑҫӗ! Пулсанччӗ кунта ялти кӑмака?.. Ытам тулли 
ыталанӑ пулӑттӑм вӗри кирпӗчсене!.. Ах, йӗрке ҫук ҫав-ха пирӗн, 
йӗрке ҫук! Саккунсем япӑх ӗҫлеҫҫӗ. (Уткаласа ҫӳрет. Кӗтесрен 
кӗтесе ҫитсе ҫаврӑнать. Утнӑ майӑн ҫыракан произведенийӗн 
сӑмах ҫаврӑнӑшӗсене мӗнле майлаштармаллине шухӑшлать.) 
«Упоительный воздух»... Тек-тек-тек!.. Чӑвашла «савӑнтаракан», 
«килентеркен», «хаваслантаракан» тени пулать. Ун пек мар. Ун 
пек мар! «Чуна уҫакан сывлӑш» тесен питӗ илемлӗ пулмалла. 
(Ҫырма ларать.) 

САНЮК. Каллех ҫырма лартӑн-и вара? 

ЯКУР. Ҫывӑр эс, кӑвакарчӑнӑм, ҫывӑр! (Пуҫ ҫӗклемесӗр 
ӗҫлет.) 

САНЮК. Эпӗ хама кирлӗ чухлӗ ҫывӑрнӑ-ха, эсӗ кӗҫӗр 
чӗлкӗм куҫ та хупман, саншӑн пӑшӑрханатӑп эпӗ, тӑванӑм. Эс 
хӑҫан канастетӗн вара? Хурҫӑран шӑратман пуль вӗтсана? 

ЯКУР (арӑмӗ ҫине пӑхса, кулкаласа). Кур-ха, мӗн чухлӗ 
ҫырса тултартӑм ҫӗр каҫа! (Ал ҫырӑвӗсене кӑтартать.) 

САНЮК (тӗлӗнсе). Ай, туру! Ҫакна пӗр каҫра ҫыртӑн-и? 

ЯКУР (кулкаласа). Тата ҫакӑн чухлӗ ҫырсан пьеса куҫарса 
та пӗтет. (Кӗнекинеуҫкаласа.) Кунта вӗтсахал марстраница!.. 

САНЮК. Урӑх пӗр йӗрке те ҫырмастӑн, ҫывӑрма выртатӑн! 

ЯКУР. Тепӗр сехет ӗҫлетӗп-ха эпӗ. Ҫывӑр эсӗ, кӑва- 
карчӑнӑм, ҫывӑр! 

САНЮК. Ҫук, ӗҫлеместӗн! 

ЯКУР. Халь эп выртсан та пӗрех ҫывӑрса каяймастӑп, 
кӑвакарчӑнӑм. 

САНЮК (кӑмӑллӑн). Ытам тулли арӑму ҫумӗнче те ҫывӑрса 
каяймастӑн-и? Пирӗн «чуп-чуп уйӑхӗ» пуҫланчӗ кӑна вӗт-ха, 
тӑванӑм, тунсӑхпаса выртакан арӑмна хӗрхенместӗн те-и вара 
эс? 

ЯКУР. Вӑл шухӑш мар-ха кунта, пуҫланӑ япалана вӗҫне 
тухмаллах манӑн, ҫырса пӗтермеллех! 

САНЮК (кӑмӑлсӑррӑн). Тул ҫутӑличченех ҫырса ларас 
тетӗн-и вара? 

ЯКУР (арӑмӗ ҫине ӑшшӑн пӑхса). Кӑвакарчӑнӑм! Эсӗ пулин 
те ан чӑрмантар-ха мана ӗҫлеме! Манӑн ку пьесӑна кӗҫӗр куҫарса 
пӗтермеллех! Ыран ирех театра илсе каймалла. Пьесӑри 
рольсене ҫырса илме ал ҫырӑвне артистсене валеҫсе памалла. 
Ӗнсе хыҫма та вӑхӑт ҫук манӑн, ӑнлан ҫавна, кӑвакарчӑнӑм. (Ӗҫе 
пуҫӑнать.) Ҫывӑр, чунӑм, ҫывӑр! 

САНЮК. Тепӗр ик-виҫ сехетрен тул ҫутӑлать, Хусан хули 
вӑранать. Эс ҫаплах тутлӑ ыйӑхна татса куҫ хупмасӑр ҫӗрӗпе 
пьеса куҫарса ларатӑн. (Якур ҫырма чарӑнать, сӑмах хушмасӑр 
арӑмӗ ҫине пӑхать.) Мӗн ман ҫине сивӗ куҫусемпе тарӑхса 
пӑхатӑн? 

ЯКУР. Сан ҫине мар, кӑвакарчӑнӑм, хам ҫине тарӑхса 
пӑхатӑп эпӗ. 

САНЮК. Вырт ҫывӑрма, неччу тарӑхса ҫырса ларма! 
Сӳнтерлампуна! 

ЯКУР. Вӑхӑт ҫитменни тарӑхтарать мана, кӑвакарчӑнӑм. 
Иртен пуҫласа кӑнтӑрлаччен институтра вӑхӑт иртет. Унтан 
таврӑнсан театр ӗҫӗсемпе ӗҫлемелле. (Пӑшӑрханса.) Ку хушӑра 

хамӑн ал ҫырӑвӗсемпе пӗртте лараймарӑм, вӑхӑт ҫитмест. 
Лашана та каҫпа ик турта хушшинчен кӑларса канма витене 
хупаҫҫӗ, манӑн вара кӑнтӑрла та, каҫпа та, ҫӗрле те канӑҫ ҫук: 
ҫырмапла, ҫырмалла, татах та, татах та, татах та ҫырмалла! 

САНЮК. Ҫавӑнпа сӑн-питӳ юлашки вӑхӑтра чылаях 
улшӑнчӗ санӑн, тӑванӑм. Туртӑнса ырханлантӑн. Ҫӗмӗрт пекхуп- 
хура куҫусем кӑна хастаррӑн та ҫивӗч пӑхаҫҫӗ. (Кулать.) Ку 
вӑрҫакан хӗрарӑм мӗншӗн ҫывӑрмасть-ха, теҫҫӗ пуль? 

ЯКУР (ҫӑмӑллӑн тӑрса розетка патне утать). Энерги 
вӑйсӑр. Час вӗремест. (Кӗтесе плита ҫине лартнӑ кружкине 
тӗрӗслет.) 

САНЮК. Эс чей вӗрететӗн-и вара? 

ЯКУР. Паҫӑрах лартнӑ, ҫаплах вӗресе каяймасть, мур 
тӗплесшӗ япала! (Чӳречерен урамалла пӑхать.) Урамра 
шартлама хӗлле. Кур-ха, ав, чӳречесем епле шӑнса ларнӑ! 
Чӳрече тулли юр купи, ӑҫтан пӳлӗм ӑшӑ пултӑр кунта?.. 

САНЮК. Мӗншӗн тесен пӗр хут кӑна вӗсем. Пӗр хут кӗленче 
ҫав сивве епле тытса чарайтӑр? (Урамалла пӑхать.) Ав, мӗнле 
ҫил-тӑман ҫавӑрттарать унта элес те мелес!.. 

ЯКУР. Иккӗмӗш хутне лартма кӗленче тупаймарӑм-ха, 
лавккасене тухса ҫӳреме те ку хушӑра вӑхӑт кӗске пулчӗ. 
(Тарӑхса.) Ах, матти-катӑкӗ! Ӗнер те май килмерӗ лавккана кӗрсе 
тухма.. Театртан таврӑннӑ чухне ҫула май кӑначчӗ ҫавӑнта. 
Иӑкӑрт кӑна кӗрсе тухмаллаччӗ ӗнтӗ, пуҫран тухса ӳкнӗ кӗленче 
шухӑшӗ, сивӗ пӳлӗме килсе кӗрсен ҫеҫ аса илтӗм хам мӗн ҫухатса 
хӑварнине. Паян уписательнӑ кёленче шыраса тупса пуҫланӑ ӗҫе 
вӗҫне ҫитеретӗпех. 

САНЮК. Паян та вӑхӑт пулмасть-ха санӑн лавккасем тӑрӑх 
ҫӳреме. (Куларах.) Эс Хусана килсен пӗр хӗрпе те пулин калаҫса 
курнӑ-и, тӑванӑм? (Якур умне пырса тӑрать.) Е хӗрсемпе ҫӳреме 
вӑхӑттупаттӑнччӗ-и? (Кулать.) 

ЯКУР (чӳречерен урамалла пӑхса). Лапкан-лапкан ҫерҫи 
пек юр ҫумасӑр ҫанталӑк ӑшӑтса яраяс ҫук, кӑвакарчӑнӑм. 

САНЮК. Эп санран хӗрсем пирки ыйтатӑп, эс мана ҫерҫи 
пуҫӗ тыттаратӑн. Манпа тӗл пуличчен хӗр пулнӑ-и вара санӑн, 
тӑванӑм? 

ЯКУР. Ан тарӑхтар-ха, тархасшӑн, кӑвакарчӑнӑм! Тавах 
Турра! Эсӗтупӑнтӑн ман телее. Атту пулсан паян кунччен техусах 
каччӑ пулса ҫӳренӗ пулӑттӑм. (Кулать.) Тавах сана, 
кӑвакарчӑнӑм, эпӗ шӑлсӑр этемне пӗлсен те тиркемерӗн мана. 

127 



Ҫаврӑнса пӑхмасӑрах пӑрахса тармарӑн. (Санюк кулать.) Тавах 
сана уншӑн, шур акӑшӑм! (Санюка ӑшшӑн ҫупӑрлать.) Юратнӑ 
мӑшӑрупа ватӑличчен пӗрле килӗштерсе пурӑнма Турӑ 
хуштӑрччӗ. Мӑшӑр хушши услам ҫу, теҫҫӗ-и-ха ҫав? 

СДНЮК. Мӑшӑр хушши услам ҫу мар, йӳҫӗ уйран кӑна 
пулсан та эпӗ санран тармастӑп, эсӗ манран таратӑн, тӑванӑм. 
Хам ҫума килсе вырт тесе хӑҫантанпа ӳкӗтлетӗп, ман ҫине 
ҫаврӑнса та пӑхмастӑн. 

ЯКУР. Каккуй унта ҫаврӑнса пӑхма! Театрта пьесӑсем ҫук. 
Пьеса кирлӗ. Юлташсене, тус-пӗлӗшсене ҫырӑр-ха, тархасшӑн, 
тесе йӑлӑнатӑп та, тархаслатӑп та, ӳкӗтлетӗп те, пӗри те 
ҫырмаҫҫӗ. Пӗччен ӑҫтан ҫырса ӗлкӗртейес? Пӑспа ӗҫлекен 
машина мар вӗт манӑн пуҫ!.. Этем пуҫӗ мар, машина та 
чӑхӑмлать тепӗр чухне. 

САНЮК. Ӑнланатӑп сана, тӑванӑм, ӑнланатӑп. Пьеса 
ҫырасси ҫӑпата хуҫса пушӑт витӗресси мар вӑл, шурӑ пир ҫине 
тӗр тӗрлесси те мар. Тимӗрҫ лаҫҫинче хӗртсе лаша таканӗ 
тӑвасси те мар. 

ЯКУР. Ку тӗрӗс сӑмах! Николай Ефремов, ав, хӑйӗн «Пуян 
Карук» хыҫҫӑнхи пьесине хӑҫанах ҫырма пуҫланӑ, ҫаплах ҫырса 
пӗтереймест-ха... «Канаш» хаҫатра ӗҫлекенсем те пьеса ҫырса 
пама шантарчӗҫ те, ӗҫ тухсах пӗтеймест, куран, тӗсӗсене мар, 
пӑсӗсене те курмастӑп, йӑлт манчӗҫ театр ҫулне, унччен-ха туха 
пӗлмесчӗҫ театртан. Хе-хе-хе! Пьеса ҫырасси ҫав вӑл сӑвӑ 
шӗкӗлчесси мар, самай сухӑрлӑ тар юхтарас пулать ҫамка тӑрӑх. 
Пуҫ чаплашкинчи шакӑрккасене самай унталла та кунталла 
хӑвалас пулать ӑс-тӑн туйине алла тытса. 

САНЮК. Пурнӑҫӗ йывӑр вӗт ку чухне, пур ҫӗртре те выҫлӑх. 
Те пьеса ҫырмалла, те мӗнпе хырӑма тӑрантарасси ҫинчен 
шухӑшламалла. 

ЯКУР. Эпир тутӑ пурӑнатпӑр-и вара? Тал Мӑрса, тен, 
вӗсенчен те япӑх пурнӑҫпа пурӑнать пуль?.. Апла пулин те, 
выҫӑллӑ-тутӑллӑ, ҫинӗ-ҫимен пурӑнса та Тал-Мӑрса трагедисем 
те, драмӑсем те, комедисем те ҫырать, вырӑсларан та пьеса 
хыҫҫӑн пьеса чӑвашла куҫарать ҫав вӑхӑтрах. Тӑван халӑх 
культурине, унӑн искусствине чечеклентерме пӗтӗм пур-ҫук 
вӑйне хурать. Ӗҫлет. Тӑрӑшать. Тертленет. Мӗншӗн тесен мал 
ӗмӗтпе пурӑнать Тал-Мӑрса. Пуҫ ӗҫленӗ чух мӗншӗн ҫырас мар. 
Чӗре тапнӑ чух мӗншӗн тӑван халӑхшӑн вир пӗрчи пысӑкӑш пулин 
те усӑ тӑвас мар? Чаплӑ трагедисем, чаплӑ драмӑсем, чаплӑ 

комедисем, чаплӑ оперӑсем ҫичӗ тинӗс леш енче мар, вӗсем, 
хамӑртах! Куҫ умӗнчех! Курас пулать вӗсене. Шырас пулать 
вӗсене. Шыраса тупнӑ хыҫҫӑн ларса ҫырас пулать. Атту хӑш та 
пӗрисем хваттерӗсенче шӑнса хытаҫҫӗ те ӑшӑнма ман пата килсе 
лараҫҫӗ. Ӗҫлеме памаҫҫӗ мана. Таҫта кӗрпе шӳрпи тупса ҫиесси 
ҫинчен, сахаринпа пылак чей ӗҫесси ҫинчен сӳпӗлтетсе 
сурчӑкӗсене ҫӑтса ларнипе мана тухӑҫлӑ ӗҫлеме чӑрмантараҫҫӗ. 
Театр валли ҫырӑр-ха мӗн те пулин тетӗп те, ҫырмаҫҫӗ. Пьеса 
ҫырма ҫӗнӗрен ҫуралмалла пирӗн, теҫҫӗ. Хе-хе-хе! (Кулать.) Йӗп 
вӗҫҫӗнех пусӑ чаваймӑн ҫав. Шыв таппи ҫиелте мар вӑл, аялта. 
Драматурги жанрӗ те ал ӑсти ӗҫӗ мар, вӑл - искусство! Пирӗн 
хамӑрӑн Пушкинсем, хамӑрӑн Лермонтовсем пулмалла. Шекспир 
та, Мольер та, Островский те, Гоголь те хамӑрӑнах пулмалла. 
Вӗсем пирӗн пата аякран вӗҫсе килсе пӗлӗтрен татӑлса ӳкес ҫук, 
хамӑрӑн чӑваш ҫамрӑкӗсенченех тухса ӳсмелле. Ҫавӑнпа та кам 
ҫырма пултарать пурин те пикенсех ӗҫлемелле тетӗп те 
юлташсене, пурте пикенсе ӗҫлеме васкамаҫҫӗ ҫав. Мӗн-тӗр 
кӗтеҫҫӗ. Мӗн кӗтмелли пур! Ҫырӑннӑ чухне ҫыр! Ватӑлса ҫитсен 
ҫырас тесен те ҫыраймӑн. 

САНЮК (куларах). Халь мӗн ҫырать-ха вара Тал-Мӑрса? 

ЯКУР. Чӑвашсен пулас оперисем валли тесе драмӑлла 
поэмӑсем ҫыраттӑм та-ха, халь аяккине илсе хутӑм хамӑн ал 
ҫырӑвӗсене. Пӗртен, сӑвӑлла пысӑк проиэведенисем ҫырма 
вӑхӑт чылай каять, уйӑхсем мар, ҫулсем кирлӗ, тепӗртен, салтак 
театрӗ пьесӑсемсӗр ларать. 

САНЮК. Эсӗ кӑна айӑплӑ-и вара салтак театрӗ 
пьесӑсемсӗр ларнӑшӑн? 

ЯКУР. Паҫӑрах каларӑм, пьеса ҫырасси вӑл сӑвӑ 
шӑрҫаласси мар, кӑвакарчӑнӑм. Проза пахчине кӗрсе геройсен 
кӑмӑл-шухӑшне хӗвелҫаврӑнӑшне шӗкӗлченӗ пек, тирпейлӗн 
шӗкӗлчесе литература кӗрекине пырса лартасси те мар. Пьеса 
ҫырма пӗр вӑхӑтрах ӳнерҫӗ те пулмалла, философ та пулмалла, 
таврапӗлӳҫӗ те пулмалла, ӑсчах та пулмалла. Ҫавӑн пек 
пултӑклӑ ҫын кӑна пьеса ҫырма пултарать. Ун пек пултӑклӑ 
ҫынсем паян кун пирӗн таврара виҫ-тӑват ҫын анчах. Вӗсене те 
драматурги вӗтӗ алипе аллас-тӑвас пулсан, ала ҫине пӗрерӗшӗ 
тӑрса юлӗҫ-и, ҫук-и? Ҫавӑнпа вӗт ӗнтӗ Чӑваш театрӗ Хусантан 
Шупашкара куҫса каиччен Иоаким Степанович Максимов- 
Кошкинскийпе хирӗҫсех кайрӑмӑр пӗррехинче. 

САНЮК. Ун ҫинчен каласа паман эс мана, тӑванӑм. 

ЯКУР. Епле каласа паман? Чутах ҫапӑҫса каяттӑм эпӗ унпа, 
юрать-ха юлташсем тытса чарса ӗлкӗрчӗҫ. 

САНЮК. Ҫук, каламан. 

ЯКУР. Каланӑ пуль те маннӑ пуль эс ун ҫинчен. 

САНЮК. Хӑлхана кӗни манӑҫмасть ман пуҫра. Мӗн пирки 
хирӗҫрӗр вара Кошкинскийпе? 

ЯКУР. Вӑл хӑйне чӑваш театрӗн тӳпине вут ҫиҫӗм 
ялкӑштарса кӳртсе ҫут ҫӑлтӑрсем ҫакса тухрӑм тесе каппайланма 
тытӑнчӗ ман умра, эп тӳссе тӑраймарӑм, вӗресе тӑракан 
хӑватӑмпа кӗтесе хӗссе хутӑм та Кӑна Кушкӑ чӑвашне вут пуҫҫи 
пек сӑмахсемпе тӳпелеме пуҫларӑм. Эс пӗлетӗн мана, кӑвар 
чӗреллӗ Тал-Мӑрса пӗр тусса кайсан никам та пуҫтарса 
пӗтерейес ҫук ӑна. - Ах, матти-катӑкӗ, - терӗм. - Чӑваш театрӗ 
алӑкне чӑн малтан эпӗ уҫнӑ, - терӗм. • Тӑван яла таврӑнса 
килсерен кӗрепенкке вӗҫҫӗн ҫӑнӑх пухса ҫӳресе ҫав пухӑннӑ 
ҫӑнӑхран виҫ хӑпарту ҫӑкӑр пӗҫерсе Мускава кайса театр валли 
реквизитсем кӳтӗм, - терӗм. - Чӗмпӗре кайса салтак театрӗнчен 
юлнӑ реквизитсене виҫ ещӗк пухса пӑрахутпа Хусана кӳтӗм, - 
терӗм. - Эсӗ чӑваш театрӗшӗн мӗн турӑн, - терӗм. Апла каласан 
чӗнмест, сӑмахсӑр пулчӗ. - Тал-Мӑрсан витӗмлӗ сасси паян кун 
та театрта чиркӳ чанӗ пек янӑравлӑ, - терӗм. - Тутар ҫӗршывӗнче 
те эпӗ ятлӑ-сумлӑ ҫын, - терӗм. 

САНЮК. Ай, туру! Ҫаплах каларӑн-и? 

ЯКУР. Мӗн пулнӑ каламасса! Чӑваш театрӗ Хусанта виҫӗ 
ҫул хушши ӗҫлерӗ, ҫав виҫ ҫул хушшинче Иоаким Степанович пӗр 
пьеса та пулин ҫырчӗ-и? Ҫырмарӗ. 

САНЮК. Чим-ха, чим! Ун пьесине выляман-ши вара эпир?.. 

ЯКУР. Ак ман умра репертуарсен журналӗ выртать. (Сӗтел 
ҫинче выртакан журнала аллине илет. Уҫкалать, вуланҫи пулать.) 
1918-мӗш ҫулта Александр Островский ҫырнӑ «Хӑв пурӑнас 
килнӗ пек ан пурӑн» пьесине вылянӑ эпир. Ун хыҫҫӑн Лев Толстой 
пьесине вылярӑмӑр. «Мӗн пур усал - эрехрен» ятлӑскерне. 
«Вӑхӑтсӑр вилӗм» Акимов-Аруй чӑваш драматургӗн пьесине 
вылянӑ тата ыттисем те, тата ыттисем те... Анчах Максимов- 
Кошкинский ҫырнӑ пьесӑсем тӑрӑх спектакльсем лартман чӑваш 
театрӗнче вӑп ҫулсенче, кӑвакарчӑнӑм. 1918, 1919, 1920 
ҫулсенче чӑваш театрӗн репертуарӗсенче те ҫук ун пек хушамат. 
Мана ӗненместӗн пулсан, ак, паллашма пултаратӑн вӑл ҫулсенчи 
репертуарсемпе! (Журналне Санюк умне ывӑтса ярать.) Кӑҫал ак, 
шанчӑк ҫукта, кӑҫалхи репертуара Иоаким Степанович хӑйӗн икӗ 

пьесине те пӗр харӑс кӗртсе янӑ. Пӗри «Чӑвашсем» ятлӑ, 
Лермонтовӑн «Испанецсем» драми тӑрӑх хатӗрленӗ. Тепӗрне 
хӑй ҫырнӑ вара «Авалхи» ятлӑ. Ҫапла вӗт вӑл, пуҫа ӳксен пушмак, 
теҫҫӗ. (Уткаласа ҫӳрет.) Ҫӑва тухсан Шупашкара кайса килес 
ӗмӗт пур-ха манӑн, унччен выҫлӑхҫапса хуҫмасан хамӑра... 

САНЮК (журнал пӑхкаласа ларнӑ май). Чӑваш театрӗ 
йӗркеленнӗ ҫулхи репертуарта Тал-Мӑрса хушамат та 
курӑнмасть-ха кунта, тӑванӑм. 

ЯКУР. Ун вырӑнне 1919-мӗш ҫулта Тал-Мӑрсан пӗр тӑруках 
икӗ пьеса тухса кайрӗҫ мар-и? 

САНЮК (журнал тӑрӑх пӑхса). Пур, пур, пур! Георгий Тал- 
Мӑрса «Кам айӑпӗ?..» Тепӗрри - «Ҫӗнӗ пурнӑҫ шурӑмпуҫӗ» 
ятлӑскер. 

ЯКУР. Пӗлтӗр те чӑваш тетарӗнче манӑн пьеса тӑрӑх ҫӗнӗ 
спекталь тухса кайрӗ. 

САНЮК (журнал хучӗсене уҫнӑ май). Пур, пур, пур! Пӗлтӗр 
«Ухатер» ятлӑ пьеса тухса кайнӑ сирӗн, хисеплӗ Георгий 
Васильевич. 

ЯКУР. Ак ҫак пьесӑна куҫарса пӗтерсен асатте пурнӑҫӗ 
ҫинчен драма ҫырма шухӑщ пур-ха манӑн. 

САНЮК (журнал уҫкаласа). Кӑҫалхи репертуарта та ҫӗнӗ 
пьесапурсирӗн. 

ЯКУР. Театр репертуарӗнче пире кирек хӑҫан та ҫӗнӗ 
спектакльсем кирлӗ. Ҫырас ӗҫре, ҫӗр ӗҫӗ пекех, ҫӑмӑллӑх ҫук. 
Чӑваш ҫыруллӑхӗнче, ҫӗртме сухи туса хӑварнӑ кӑпӑшка тӑпра 
ҫинче ҫӗнӗ калча шӑтса тухнӑ пек, паха произведенисем шӑтса 
тухаҫҫӗ пулсан ҫӑмӑллӑх пулма та пултараймасть ҫы- 
равҫӑсемшӗн. Ҫуркунне юр айӗнчен тапса тухакан сӗлтӗш шывӗ 
те вӗт хӑйне валли уйрӑм ҫул тупать. Вӑт манӑн та хама ҫеҫ 
тивӗҫекен ҫулпа утас килет. Ҫӑмӑл мар вӑл ҫул, пӗлетӗп. 
Ҫавӑнпа тертленсе, нушаланса, ӗмӗт авӑрне чӑмса ҫитесшӗн 
пулса чуна парса ӗҫлетӗп. Ёмӗт авӑрӗнче манӑн пуласлӑх. 
Иксӗлми телейӗм. Ӗмӗт авӑрӗн пархатарлӑ хӑвачӗ ӑс-хакӑлӑма 
вӑй-хал парса тӑрать. Ҫавӑнпа эпӗ кунне-ҫӗрне пӗлмесӗр 
ӗҫлесен те ывӑнмастӑп. Ӳркенмен ӑста пулнӑ, теҫҫӗ чӑвашсем. 
Тал-Мӑрса вара ӳркенекен чӑваш ачи мар. Пурнӑҫ йывӑр вӑхӑтра 
татӑлса макӑрмалли чухне те пуласлӑх урхамахӗ ҫине утланса 
чунне лӑплантарать, йӗрес вырӑнне юрласа ярать те каллех 
ҫырма ларать. (Каллех ӗҫе пуҫӑнать. Ӗҫленӗ май юрланҫи 
лулать.) 

Пурҫӑн тутӑрне ҫыхма пӗлес пулать, 

Ҫыхма пӗлес пулать анчах мар: 

Ҫыхма пӗлес пулать, ҫума пӗлес пулать, - 

Унсӑрӑн тӗсне ҫУхатан. 

(Арӑмӗпе иккӗшӗ икӗ сасӑпа юрлаҫҫӗ.) 

Савнӑ мӑшӑрне тупма пӗлес пулать, 

Тупма пӗлес пулать анчах мар: 

Тупма пӗлес пулать, савма пӗлес пулать - 

Унсӑрӑн тусна ҫухатан. 

САНЮК. Кусем мӗнле ал ҫырӑвӗсем тата? 

ЯКУР. Вырӑсларан чӑвашла куҫарнӑ пьесӑсем вӗсем. 

САНЮК. Ҫакӑн чухлӗ пьеса хӑҫан ӗлкӗртӗн куҫарма? 

ЯКУР. Кӑна эпӗ хам кӑна куҫарнӑ, кусене вара ушкӑнпа 
куҫарнӑ. 

САНЮК. Эсӗ ху кӑна миҫе пьеса куҫарнӑ вара ку 
таранччен? 

ЯКУР. Шучӗ ҫук нумай! Ӳркенмесен шутла, ак ҫакӑнта 
вӗсем пурте. (Лутра пукан ҫине купаласа хунӑ ал ҫырӑвӗсене 
кӑтартать.) 

САНЮК. Ху шутламан-и вара? 

ЯКУР. Шутланӑччӗ те манса кайрӑм, ҫавӑнпа ҫине тӑрсах 
ҫӗнӗрен шутла-ха эс. (Санюк сасӑпах шутлать, хӗрӗх тӑхӑр ал 
ҫырӑвне шутласа кӑларать.) Аллӑмӗшӗ театрта, аллӑ пӗрмӗшне 
халь ак куҫарса ларатӑп. 

САНЮК. Тӗлӗнсе хытса каймалла! 

ЯКУР. Ӳлӗмрен чӑваш театрӗн ӗҫӗ-хӗлӗпе кӑсӑк- 
ланакансем тӗлӗнмеллипех тӗлӗнӗҫ эпир хастар ӗҫленинчен. 

САНЮК. Ҫапла ухмахла ӗҫлеме кам хистенӗ-ши вӗсене 
тесе кулӗҫ-ха ҫӑвар тулли йӗкӗлтешсе те виртлешсе?.. 

ЯКУР. Театра ӑнланакан ҫынсем хӗрхенӗҫ пире, ырӑпа 
анчах асӑнӗҫ. Анланманнисем, вӗтӗннӗ чунлисем, пиртен 
тӑрӑхласа кулнӑшӑн ӳпкевӗм ҫук манӑн. Ун пеккисем ӗлӗк те 
пулнӑ, паян кун та пур, ӳлӗм те пулӗҫ. Ас-хакӑл чирӗпе чирлӗ 
чӑлах чунлӑ ҫынсем чӑх-чӗп ҫӗр ҫинче апат шыранӑ пек, кӑлтӑк 
анчах шыраҫҫӗ.. Хӑйсем кӑна мар, вӗсен сӑмахӗсем те чирлӗ, 
ҫӑпан-юхан пек шыҫкаллӑ. Ун пек ҫынсем театр вучахне 
сӳнтерекенсем анчах. Чӑваш театрӗн вучахӗ ҫак ҫӗр ҫинче 

чӑваш пӗтмесӗр сӳнес ҫук. Хӑйӗн ҫӗршывӗ пур чухне чӑваш та 
иӗтес ҫук. Эппин манӑн та ӗҫленӗ ӗҫ харама тухмӗ. Кам куҫарнӑ 
вырӑсларан чӑвашлана ку пьесӑна? Георгий Васильевич 
Зайцев-Тал-Мӑрса. Кам ҫырнӑ ку драмӑна? Тал-Мӑрса!.. 
Паянхи пурнӑҫ. Ӗнерхи пурнӑҫ. Ыранхи пурнӑҫ. Вӗсенче 
пӗрмаях ҫивӗч хирӗҫӳсем ҫинче никӗсленнӗ кӗрешӳ. Ҫав 
кӗрешӳ ҫинчен ҫырнӑ чухне эпӗ чун-кӑмӑлпа ҫӗкленетӗп, 
хавасланатӑп, хуйхӑратӑп, нушаланатӑп, тепӗр чух макӑратӑп 
та ача пек. Выҫлӑха пӑхмасӑр ҫакӑн пек чуна парса, ыйӑх 
ҫухатса ӗҫлени Вӑл паттӑрлӑх! Хӑюллӑхпа паттӑрлӑх кӑтар- 
гнӑшӑн этем пысӑк чыса тивӗҫ. 

САНЮК. Тал-Мӑрса Хусанта выҫӑллӑ-тутӑллӑ, ҫинӗ-ҫимен 
пурӑнса трагедисем, драмӑсем, комедисем ҫырнӑ, вырӑсларан 
та пьеса хыҫҫӑн пьеса чӑвашла куҫарнӑ тесе ҫитес ӑру ылтӑн 
саспаллисемпе чӑваш театр историне хӑвӑн хушаматна ҫырса 
хурӗҫ тесе ӗмӗтленетӗн эппин? 

ЯКУР. Чап кирлӗ мар мана. Эпӗ, ав, вӑрҫӑра панӑ 
Г еоргиевский хӗресе те ҫакса ҫӳреместӗп. Мӗн шутласа хунисене 
хӑть пурнӑҫа кӳртесчӗ. Ҫитӗ-ши ӑна тума манӑн вӑхӑт, 
пӗлместӗп. (Пӑхмасӑр сӑвӑ вулать.) 

Куҫауҫсахупнӑҫем 
Ҫамрӑкӗмӗр кӗскелет. 

Ӑшри чӗре сикнӗҫем 
Пурнӑҫ ҫиппи ситрелет. 

Ҫиле тыткӑн тытаймасть, 

Хӳмепете чараймӑн. 

Ӗмӗр вӗҫсӗр пулаймасть, 

Ҫӗр пуласран тараймӑн. 

Ирхи хӗвел каҫ пулсан 
Вӑрман хыҫне пытанать. 

Кун-ҫул хисепӗ тулсан 
Вилӗм алли ыталать. 

Вилӗм ҫитӗ... Ҫут тӗнче 
Манӗ пире ӗмӗре. 

Мӗнле чаплӑпулсанта 
Ят ҫухапӗ тӗнчере. 

Манӗтӗнче... Манӗ-ши? 

Ҫук! Манасҫуквӑл мана! 

Хам вилсен те асӑнӗ 

Чӑваш манӑн ятӑма! 

САНЮК. Итле-ха, тӑванӑм? 

ЯКУР. Итлетӗп, кӑвакарчӑнӑм! 

САНЮК («Канаш» хаҫата аллине илсе сӑвӑ вулать.) 

Эп вилсен мана пытарӑр 

Ҫӳлӗтуҫине. 

Йӑмрасем лартса хӑварӑр 

Мантӑпраҫине... 

Кам ҫырнӑ ку сӑвва, пӗлетӗн-и? 

ЯКУР. Ҫеҫпӗл. 

САНЮК. Тӑхӑр вуннӑран иртнӗ старик мар-ши вӑл? 

.ЯКУР. Ҫеҫпӗл манран та ҫамрӑк-ха! 

САНЮК. Сире, ҫап-ҫамрӑк ҫыравҫӑсене кам хушнӑ тул 
ҫутӑлнӑ-ҫутӑлман вилӗм алӑкне шаккама? Ҫырӑр, ав, юрату 
ҫинчен! Эпӗ сан ку сӑввуна ҫурса пӑрахатӑп! (Сӗтел патне 
пырать.) Туй пулни пӗр уйӑх та ҫитмен-ха, эсӗ пур, вилме 
хатӗрпенетӗн. Ӑҫта сӑвву? Вут чӗртсех ҫунтарса яратӑп эпӗ ӑна. 
(Сӗтел ҫинче ухтарать.) 

ЯКУР. Антӗкӗн! Лӑплан, кӑвакарчӑнӑм, лӑплан!.. 

САНЮК (тарӑхса). Мӗн пуҫ ватса ларан-ши? Вырт-ха ӗнтӗ, 
вырт! Пӗччен пӗрех эсӗ пур ӗҫе те туса пӗтерейес ҫук. 

ЯКУР. Вӑрҫӑра пӗр салтак никам та мар пулсан, театрта 
пӗр режиссер полкпа танлашать! Полкра миҫе салтак тесе 
пӗлетйн? 

САНЮК. Эпӗ ҫар ҫынни мар, пӗлместӗп. 

ЯКУР. Полкра пӗр пин салтак! 

САНЮК. Ай.Туру!.. 

ЯКУР. Вӑт сана «Ай, Туру!» Хусанта икӗ чӑваш театрӗ 
ӗҫленӗ вӑхӑтра, артистсем ҫӗнӗрен те ҫӗнӗ пьесӑсем ыйтса 
васкатнӑ чухне эпӗ ухмаха тухатӑп пуль теттӗм хама. Хальхи пек, 
ҫӗрӗ-ҫӗрӗпе канӑҫ ҫухатса, ҫывӑрас ыйӑха татса пуҫ ҫӗклемесӗр 
ӗҫлеттӗмччӗ. Пьесӑсем те ҫыраттӑмччӗ, вырӑсларан та 
куҫараттӑмччӗ.. Халтан каиччен ӗҫлеттӗмччӗ. Мӗнле тӳснӗ эпӗ ун 
чухне, халь хамран хам тӗлӗнетӗп. 

САНЮК. Ун чухне юлташусем те пулнӑ вӗт-ха санӑн 
Хусанта, ма пулӑшман вара вӗсем сана? 

ЯКУР. Пӗр пьесӑна куҫарма тесе парса пӑхрӑм эп вӗсене: 
куҫару чӗлхи ҫӑмӑл пултӑр тесе асӑрхаттартӑм та-ха хӑйсене, 
калаҫу уҫӑмлӑ та ӑнланмалла пултӑр, терӗм. Чӑваш чӗлхипе 
ҫыру правилисене лайӑх пӗлекенсене шантӑм пулчӗ. Хам ҫӗр- 
каҫа ларса ҫав пьесӑн пӗр пайне чиперех куҫарса пӗтертӗм. 
Тепӗр кун юлташсем патне пьеса илме тесе кайрӑм. Лайӑх 
куҫартӑр-и тесе ыйтатӑп. Тӑрӑшсах куҫартӑмӑр, теҫҫӗ 
хайскерсем. Вӑхӑт ҫуккипе вуласа тӑмарӑм, тӳрех Максимов- 
Кошкинский патне кайрӑм, ак хайскер Иоаким Степанович вӗсем 
куҫарнӑ пайне вуласа пӑхрӗ те утаман упа пек мӗкӗрсе ячӗ хулӑн 
сассипе пӗтӗм артистсем умӗнче: «Драматурги чӗлхи мар ку: 
начар чӗлхе, тин калаҫма вӗреннӗ пӗчӗк ача чӗлхи!» тесе хурласа 
пӑрахрӗ вӗсен куҫарӑвне. 

САНЮК. Мӗнпе вӗҫленчӗ вара ҫав куҫару? 

ЯКУР. Тепӗр пайне те хамӑнах куҫармалла пулчӗ. Халь 
ҫавӑнтанпа никама та хушмастӑп куҫарма, вӑхӑт ҫук пулсан та 
хамах куҫаратӑп. 

САНЮК (сӗтел ҫинчен ал ҫырӑвӗсене илсе). Ак ҫак Леди 
Г регорин ҫырнӑ «Уйӑх хӑпарсан» пьесӑна кам чӑвашла куҫарнӑ? 

ЯКУР. Кам куҫартӑр, эпӗ куҫарнӑ! 

САНЮК. Мӗншӗн вара кам куҫарнине ҫырман? 

ЯКУР. Васканипе манса кайрӑм пуль ҫырса хума, кӳр, 
ҫырса хурам. (Арӑмӗнчен ал ҫырӑвне илсе васкаса ҫырать.) 

САНЮК (тепӗр ал ҫырӑвне илет). Ку пьесӑна та кам куҫарни 
паллӑ мар?.. 

ЯКУР. Ана эпӗ ӗнер кӑна куҫарнӑ-ха, кӑмакаран кӑларнӑ 
кӑпӑш хӑпарту пек, сивӗнсе те ҫитеймен-ха вӑл! (Кулать.) 

САНЮК. Ме, ҫырса хур кам куҫарнине, атту каллех манса 
кайӑн. (Ал ҫырӑвне упӑшкине парать.) 

ЯКУР (ал ҫырӑвӗ ҫине хӑй хушаматне ҫырнӑ май). Хушамат 
ҫырма тар тӑкса нушаланмалла мар. Куҫарнӑ чухне пьесӑри 
сӑмахсене вара ӑсталӑх аллипе хӗлӗх алапа алласа, шӗшкӗ 
мӑйӑрӗ пек шӗкӗлчесе ҫӑмӑл калаҫу чӗлхипе ҫырмалла. Ку вара 
куҫараканшӑн яваплӑ ӗҫсенчен пӗри. Мана хама яваплӑх ним 
чухлӗ те хӑратмасть, мӗншӗн тесен пуҫланӑ ӗҫе эпӗ кирек хӑҫан 
та вӗҫне ҫитеретӗпех! Ҫавӑнпа мана юлташсем шанаҫҫӗ, 
ӗненеҫҫӗ. Вӗсен шанчӑкӗ мана, вӗсем мана ӗненни кулленхи 
ёҫре вӑй-хӑват парса тӑрать. 

САНЮК. Итле-ха, тӑванӑм, мӗншӗн эсӗ спектакльсенче 
ыгларах чухне усал ҫынсен ролӗсене выляма тӑрӑшатӑн? 

ЯКУР. Хе-хе-хе! (Кулать.) Хӑҫан-тӑр эс манран кун ҫинчен 
ыйтатӑн пуль-ха тесе хам та шутласа тӑраттӑмччӗ. 

САНЮК. Ҫынни эс хаяр мар-ҫке-ха! Ҫиллӳ кӑна санӑн ҫавра 
ҫил хӑраххи! Вӑр-вӑр-вӑр! ҫаврӑнать-ҫаврӑнать те самантрах 
иртсе те каять. 

ЯКУР. Ырӑ чунлӑ ҫынна сцена ҫинче усал роль вылям- 
ашкӑн калама ҫук йывӑр. Апла пулин те мана килӗштереҫҫӗ 
унашкал усал рольсем, мӗншӗн тесен литературӑн, искусствӑн 
пурнӑҫа тӗрӗс кӑтартса памалла. Кӑтартмалла ҫеҫ мар, пурнӑҫри 
Ырӑпа Усала уҫҫӑнрах сӑнласа, суйласа илсе, лайӑххине 
аталантарма пулӑшмалла. Киревсӗр, пӑсӑк енсене хирӗҫ пур вӑй- 
хала хурса кӗрешмелле. Чӑваш халӑхӗ хушшинче те ытти 
халӑхсенни пекех, куштансем пур. Тата вӗсенчен те кая мар сӑтӑр 
кӳрекен, кив йӑларан юлнӑ тӗшмӗшлӗхсем те халӗ те пур. 
Ҫавсене вирлӗн ҫапас пулать. Ан тӑрайччӑр вӗсем ура ҫине. 
Пирӗн искусствӑн чӑваш хушшинчи хыт кукар, вӑр-хурахсене 
лайӑхрах сӑнласа, ун пек киревсӗрлӗхсене пурнӑҫран часрах 
шӑлса ывӑтассишӗн ҫине тӑрса кӗрешмелле. Хал ҫитнӗ таран 
ҫӗнтерме тӑрӑшмалла. Хаяр ҫынсен рольне выляма Усала 
курайманлӑх хистет мана. Кӗвӗҫсе, тарӑхса, тӑрӑшса вылятӑп 
вара эпӗ сцена ҫинче хама килӗштермен персонажсен ролӗсене. 
Куракансем килӗштереҫҫӗ эпӗ вылянине, мӗншӗн тесен эпӗ 
Усалӑн ӑшне кӗрсе вылятӑп-ҫке-ха сцена ҫинче. Сивлек 
сӑнарсене питӗ ҫивӗч кӑтартас килет манӑн, май килнӗ таран, хал 
ҫитнӗ таран ҫавӑн пек ҫивӗч кӑтартма тӑрӑшатӑп та! Виҫеллӗ те 
ҫивӗч сӑмахсем яланах сулмаклӑ янӑраҫҫӗ. 

САНЮК. Мана пӗр шухӑш канӑҫ памасть, тӑванӑм. 

ЯКУР (ҫырса ларнӑ май, пуҫне ҫӗклесе). Мӗнле шухӑш? 

САНЮК. Граждан вӑрҫи чарӑнсан салтаксен театрӗ те 
ӗҫлеме пӑрахать пуль? 

ЯКУР. Халлӗхе ӗҫсӗр мар-ха эпир, ӗҫлетпӗр, ӗҫшӗн тӳлеҫҫӗ. 

САНЮК. Никифор Ваҫанкка та, ав, Вӑрнарти педтех- 
никумра ачасем вӗрентетӗп тесе ҫырать. Ҫемен Элкер те 
учительте ӗҫлетӗп тесе ҫырать ҫырӑвӗнче. Ҫывӑх юлташусем 
саланса пӗтрӗҫ, пӗр хамӑр кӑна тӑрса юлтӑмӑр Хусанта... 

ЯКУР (ӗҫленӗ май). Театр хупӑнсан эпир те хамӑр еннелле 
сулӑнӑпӑр, пӗр-пӗр шкула куҫӑпӑр ӗҫлеме. 

САНЮК. Хусанти салтаксен театрӗ хупӑнсан урхамахсӑр 

тӑрса юлать вара Тал-Мӑрса юланутҫӑ... Тӑпӑртатса тӑракан 
урхамахӗ халь шурӑ Шупашкарта. Анчах унта Тал-Мӑрса пек 
юланутҫӑ кирлӗ мар пулмалла, килмеҫҫӗ те каймаҫҫӗ те, ҫыру та 
ҫырмаҫҫӗ иҫмасса... 

ЯКУР. Кӑвакарчӑнӑм? Тархасшӑн, ирӗк пар мана ӗҫлеме. 
(Канӑҫсӑрланать.) Вырт-ха, ҫывӑр! Хавхалануллӑ кӑмӑла ан 
сӗвӗр, тархасшӑн. Шухӑш вылянчӑкӗ пусмӑрласа ҫитериччен 
ҫывӑр хӑвӑртрах! Мана чун каниччен ӗҫлеме ирӗк пар. 
Чӑрмантаратӑн эс мана ӗҫлеме! 

САНЮК. Эп сан вырӑнта пулсан, нушаланса ларман 
пулӑттӑмччӗ пьесӑсем куҫарса. Ҫӗр ҫывӑрмасӑр сывлӑх пӗтерсе. 
Кама кирлӗ, куҫарччӑр! 

ЯКУР (ҫырнӑ ҫӗртен пуҫне ҫӗклесе). Ҫывӑр-ха, 
кӑвакарчӑнӑм, ҫывӑр! Тархасшӑн, ҫывӑр! Пултаруллӑх ӗҫӗ вӑл 
нушаллӑ та тертлӗ. Вӑлтапа туртса илмесӗр пулӑ та тухмасть 
шывран. Тытӑннӑ ӗҫ ӑнӑҫлӑ пултӑр тесе эпӗ те ак чун хӑватне 
кӳлетӗп ик турта хушшине. Пултарулӑх шевлине шӑрҫалантарнӑ 
хайлав кӑна вӑл савӑнӑҫ кӳрет ҫыракана. 

САНЮК. Максимов-Кошкинскипе пӗрле ӗҫлеттӗрччӗ 
кунта чухне... Темиҫе хутчен те пулнӑ вӑл сан патӑнта, ху 
каласа панӑ тӑрӑх. Мӗншӗн хӑвӑрт манса кайрӗ вӑл сан 
ҫинчен? Шупашкара куҫса кайнӑранпа пӗр ҫыру та ҫырмасть? 
Хӑть эс ҫырнӑ ҫырусем ҫине хурав паринччӗ? 

ЯКУР (тарӑхса). Вӑхӑчӗ ҫук пуль ҫыру ҫырма. Вӑл та ман 
пекех ҫӗрӗ-ҫӗрӗпе ӗҫлет пуль пуҫ ҫӗклемесӗр?.. 

САНЮК. Сӑлтав унта мар! 

ЯКУР. Мӗнретата? 

САНЮК. Кирлӗ ҫын патне ҫыру ҫырма вӑхӑт тупма пулать 
хастарлӑхне тытсан. Тал-Мӑрса халь чӑваш театрӗшӗн кирлӗ 
ҫын мар! Мӗншӗнтесен... 

ЯКУР (тарӑхса). Чӑтайми-тӳсейми туса ҫитерес тетӗн-и 
вара эс мана? 

САНЮК. Чӑваш вӑл кӗвӗҫ чунлӑ ҫын. Пӗр-пӗрне пулӑшас 
вырӑнне мӗн пирки-тӗр тав тухсан, пӗр-пӗрне путарма 
тӑрӑшаҫҫӗ. Ҫавӑншӑнах юратмастӑп эпӗ чӑваша. 

ЯКУР. Мана кӗвӗҫ чунлисен шутне кӳртетӗн-и вара эс? 

САНЮК. Эсӗ пултӑклӑ ҫыравҫӑ. Пултӑклӑ ҫыравҫӑ вӑл 
кӗвӗҫмест. Мӗншӗн тесен ҫӳлелле ҫӗкленме влаҫ ҫуначӗсем 
кирлӗ мар ӑна, унӑн хӑйӗн ҫуначӗсем те тӗреклӗ те хӑватлӑ! (Якур 
хыттӑн кулса ярать.) 

ЯКУР. Хе-хе-хе! Вӑт кӑна вара лайӑх каларӑн, Кӑ- 
вакарчӑнӑм. 

САНЮК. Сана мӗншӗн Шупашкара чӑваш театрне ӗҫлеме 
чӗнменнин сӑлтавне пӗлетӗпэпӗ. 

ЯКУР (тарӑхса). Ҫитӗ-ха ӗнтӗ, ҫитӗ! Эпӗ хам та лайӑх 
пӗлетӗп ун сӑлтавне... 

САНЮК. Итле-ха, тӑванӑм? 

ЯКУР (ӗҫленӗ май). Калаҫ, итлетӗп. 

САНЮК. Авӑтакан вӗҫенкайӑксенчен хӑшне ытларах 
кӑмӑллатӑн: куккука-и, е путенене-и? 

ЯКУР (тарӑхса). Тархасшӑн, кирлӗ-кирлӗ мар ыйтусемпе 
ӗҫлеме ан чӑрмантар мана, кӑвакарчӑнӑм. 

САНЮК (йӑлӑнса). Ну кала ӗнтӗ, тӑванӑм, хӑшӗ сана 
ытларах килӗшет, куккук-и, путене-и? 

ЯКУР. Ан чӑрмантар тетӗп-и сана! (Пуҫ ҫӗклемесӗр ӗҫлет.) 

САНЮК. Тӑванӑм? (Якур умне пырса тӑрать. Ун ҫӳҫӗсене 
якатать.) Хура пурҫӑн пек, илемлӗ кӑтра ҫӳҫӗм, кала хӑшне 
саватӑн, куккука-и, путенене-и? (Куккукла та путенелле те авӑтса 
кӑтартать.) Ку-ку-ук! Ку-ку-ук! Ку-ку-ук! Пӗт-пӗлтӗк! Пӗт-пӗлтӗк! 
Пӗт-пӗлтӗк!.. 

ЯКУР (пуҫ ҫӗклемесӗр). Ман шухӑша пӗлес тетӗн пулсан, 
калам эппин, эпӗ ытларах путене сассине кӑмӑллатӑп. Мӗншӗн 
тесен путене юрринче ҫӗкленӳллӗ туйӑм пысӑк. Куккуксасси мана 
таҫта, ҫӗр айне илсе анать. Хурлӑх тыткӑнне лекнӗрен 
асапланакан кичем сасӑ унӑн. Тарӑху хӑвӑлӗнчен хӗсӗнсе 
тухакан хыльчӑклӑ сасӑпа авӑтать куккук, ҫавӑнпа ҫуллахи кун уя 
тухсан путене юррине итлеме юрататӑп эпӗ. 

САНЮК. Эппин эпир санпа, тӑванӑм, пӗр шухӑшлӑ ҫынсем. 

ЯКУР (куларах). Пӗр шухӑшлӑ пулнӑран туй тусах 
пӗрлешрӗмӗр пульӗнтӗ... 

САНЮК. Путене хӑй чӗпписене хӑй пӑхать, куккук вара 
ӑнман вӗҫенкайӑк, ҫӑмартисене ют йӑвасене туса хӑварать те ун 
чӗпписене ытти вӗҫенкайӑксем пӑхса ӳстереҫҫӗ. Куккук чӗпписем 
те вӗт хура юнлӑ! Ҫумӗнче ларакан пӗчӗк вӗҫенкайӑк чӗпписене 
йӑваран чышса кӑлараҫҫӗ, лешсем вара ҫӗре ӳксе вилеҫҫӗ. Ӳссе 
ҫитӗннӗ куккук чӗппи хӑйне кам пурнӑҫ ҫулӗ ҫине кӑпарнине те 
хӑвӑрт манса каять, сасси уҫӑлчӗ-тӗк, хӑвӑртрах пултарулӑхне 
кӑтартма васкать. Пӗлччӗр ӑна, илтчӗр ӑна, курччӑр ӑна! Тупӑннӑ 
тӗлӗнтермӗш вӗҫенкайӑк! 

ЯКУР. Тархасшӑн, ӗҫлеме ан чӑрмантар, кӑвакарчӑнӑм!.. 

САНЮК. Вӗҫенкайӑксен хушшинче те уйрӑмлӑх пысӑк, 
паллах. Хура кураксем, карма ҫӑварсем кӑна пулсан та, мӗн ӗлӗк- 
авалтан йышпа пӗрле пурӑнаҫҫӗ. Акӑшсем те пӗр-пӗрне 
пӑрахмаҫҫӗ. Сана вара пӑрахса хӑварчӗҫ театрта пӗрле ӗҫленӗ 
юлташусем. Пӗр пӗччен тӑрса юлтӑн Хусанта. 

ЯКУР (тарӑхса). Тархасшӑн, вӗлтрен пек чӗпӗтекен 
сӑмахусемпе суранлӑ чуна ан ыраттар, кӑвакарчӑнӑм. Манӑн 
кунта капла та... (Кӑкӑрне аллипе сӑтӑрса кӑтартать.) Тарӑху 
тӑвӑлӗ питӗрсе лартнӑ тӳсӗм-чӑтӑм алӑкне тӑпси-мӗнӗпех 
хайӑрать, вӑт-вӑт алӑка каҫҫакӗ-мӗнӗпех кӑларса ывӑтас пек 
хыттӑн лӑскать. Тӑпӑлтарать. Хирет. Ҫӗмӗрет. Аркатать. Ан тив, 
Шупашкарти чӑваш театрӗшӗн Тал-Мӑрса кирлӗ мар пулсан та 
чӑваш халӑхӗшӗн кирлӗ ҫын эпӗ. Ҫавӑнпа ыйӑх татса, канӑҫ- 
тӑнӑҫ ҫухатса ҫӗрӗ-ҫӗрӗпе пьесӑсем ҫыратӑп. Ют чӗлхепе ҫырнӑ 
пьесӑсене чӑвашла куҫаратӑп. Чапшӑн мар, мулшӑн мар, 
халӑхшӑн ӗҫлетӗп эпӗ. Хырӑм выҫҫине эп хӑнӑхнӑ, выҫлӑх мана 
ӗҫлеме чӑрмантараймасть, мӗншӗн тесен чунӑм манӑн тутӑ! Вӑл 
хӑлат пек ҫунатлӑ. Ун патне выҫлӑх та, курайманлӑх та утса та 
вӗҫсе те ҫитеймест. Пуҫра сывлӑх пулсан, кӑвакарчӑнӑм, 
юланутҫӑ валли урхамахӗ тупӑнӗ-ха... Тупӑнӗ-ха кӑна мар, 
тупӑнатех! Тупма тӑрӑшатпӑрах! 

САНЮК (упӑшки ҫине пӑхса пӗр савӑнать, пӗр хурланать). 
Каҫар мана, тӑванӑм, каҫар?.. 

ЯКУР. Владимир Ильич Ленин хӑйӗн калама ҫук пысӑк 
пултӑкпӑхӗпе чӑваш ҫӗршывӗн пуласлӑхне темиҫе ҫул малтан 
курса тӑнӑ вӑл. Чӑваш делегачӗсем вара чӑн малтан уйрӑм облаҫ 
туса панӑшӑн хавас пулнӑ чики ҫук, малашлӑх пирки шутламан. 
Чӑхӑ пӗрчӗ сӑхсах тӑранса пурӑнать тенӗ пулас?. Чӑваш 
ҫӗршывӗнче вӗт паян кунччен те пӗр завод-фабрика та ҫук. 
Урхамахӗ пулмасан урапи хӑй тӗллӗн куҫмасть-ҫке-ха, ма ҫавна 
тавҫӑрса-чухласа илеймен-ши чӑваш делегачӗсем Мускава 
Ленин патне кайсан. Етӗрнере пӗртен пӗр сӗт-ҫу завочӗ пур, 
шӑши шӑкӗ тинӗсе пулӑш тенӗ пек. Эх, ҫӑвар карса шӑн пӑр ҫине 
ларса юлтӑмӑр!.. (Тарӑхнипе ҫырма пӑрахать.) 

САНЮК. Лӑплан-ха, тӑванӑм, лӑплан!.. Эсӗ айӑплӑ мар вӗт 
чӑваш делегачӗсемшӗн.. 

ЯКУР. Хапьхи Чӑваш облаҫӗ пурӗ те тӑватӑ уесран ҫеҫ 
тӑрать. Мӗн ӗнтӗ ку, мӗн?!.. Чӗрне хури пысӑкӑш ҫӗршыв ҫӗршыв 
пулать-и? Шупашкарта мар, Чӗмпӗрте Иван Яковлевич Яковлев 
тӑрӑшнипе чӑваш ҫутта тухрӗ. Чӗмпӗр чӑвашсемшӗн паян кун та 

чӑн ҫывӑх хула. Чӗмпӗрте чӑваш педтехникумӗ ӗҫлет. Ҫур ӗмӗр 
ӗҫлет вӑл унта. Чӗмпӗрте ял-хуҫалӑх техникумӗ ӗҫлет. Чӗмпӗр 
тӑрӑхӗнче ҫӗр пине яхӑн чӑваш пурӑнать. Мӗн чухлӗ ҫӗр Чӗмпӗр 
вырӑсӗсен! Чӗмпӗр чӑваш ҫӗршывӗн тӗп хули пулнӑ пулсан, тен, 
паянхи выҫлӑх та пулас ҫукчӗ вӑл тӑрӑхра?.. Чӑваш вӑл мӗскӗн 
пулсан та ӗҫчен халӑх. Ӗҫчен халӑх валли ӗҫ кирлӗ. Ӗҫчен халӑх 
валли ытларах ҫӗр кирлӗ. Эх, улталантӑмӑр!.. Хытӑ 
улталантӑмӑр... (Ҫамкине шакка-шакка тарӑхать.) Ах, матти- 
катӑкӗ!.. 

САНЮК. Ҫитесӑру ӳкӗнӗ-ха эппин малашне? 

ЯКУР. Мӗн ҫитес ӑру пирки калаҫатӑн, паянах ӳкӗнет чӑваш 
халӑхӗ. Чӑваша кӑнтӑр хыҫҫӑн кӑна ӑс пырса кӗрет, тесе питӗ 
тӗрӗс каланӑ ваттисем. Ӑсан тапӑрӗ пек пӗчӗк ҫӗр ҫинче тӑрса 
юлтӑмӑр. Эх, халь тин пуҫа чула ҫапсан та ним тума та ҫук. 

САНКЖ. Мӗн те пулин тӑвӗҫ-ха, ҫаплах хӑвармӗҫ, тен ҫӗр 
хушса парӗҫӑҫтан-тӑр? 

ЯКУР. Кам ҫӗр хушса патӑр халь тин? Чул хула ҫӗр хушса 
парать-и? Тутарсем ҫӗр параҫҫӗ-и чӑваша? Самарсем параҫҫӗ- 
и? Халь Чӗмпӗр те сивӗнчӗ чӑвашран. Курса тӑр педтехникум та 
хупӑнать-ха малашне Чӗмпӗрте, Яковлев пуррипе ҫеҫ тытӑнса 
тӑрать. Хурҫа хӗрнӗ вӑхӑтра туптаҫҫӗ ҫав ӑна, сивӗнсен 
туптанмасть вӑл, хуҫӑлать. Ун чухне Владимир Ильич Ленин 
сӑмахне итленӗ пулсан пӗтӗм чӑваш ҫынни валли вырӑн ҫитетчӗ 
Чӗмпӗр тӑрӑхӗнче. Халь, ак, вӗҫенкайӑк чӗпписем пек йӑлт 
саланса пӗтрӗ чӑваш. Ак ҫакӑ вӑл ухмах пуҫа тимӗр тукмак! Эх, 
йӑнӑш турӑмӑр. Калама ҫук пысӑк йӑнӑш турӑмӑр. (Ҫиллине 
шӑнараймасӑр уткаласа ҫӳрет.) Мускава кайнӑ чӑваш делегаци 
шутӗнче пролетариат пулнӑ пулсан ку йӑнӑш пулас ҫукчӗ. Кам 
вӑл хресчен?.. (Алӑ сулать.) Сухапуҫ ҫынни. Мӗскӗн чӑваш. 
Пролетариат тинӗс пулли пек, тарӑн шыв шырать хӑйне валли. 
Эх, шеремет!.. Хресчен ытла айван ҫав вӑл. Ытла та сапӑр. ӗҫ 
татса панӑ чухне хӑюллӑхпа теветкеллӗх кирлӗ те ҫав. Хресчен 
хӑравҫӑ мулкач пек, ялан каялла ҫаврӑнса пӑхать. Чӗлхинчен 
лӑскамасӑр сӑмах калама именсе тӑрать, айванкка! Э-хе-хех! 
Калаҫма чӗлхе кирлӗ ҫав ӑна, шухӑшлама пуҫ кирлӗ. Ӗҫ тума 
хӑюллӑх кирлӗ. Пролетариат хутшӑнман пулсан революци те 
пуласҫукчӗ вун ҫиччӗмӗш ҫулта. 

САНЮК. Чӑваш облаҫне тунӑ чухне сана делегата суйланӑ 
пулсан мӗн улшӑнатчӗ вара? 

ЯКУР. Тал-Мӑрса чӑваш ыйтӑвне татса параканӗ пулнӑ 

пулсан Шупашкар мар, Чӗмпӗр пулатчӗ чӑваш ҫӗршывӗн тӗп 
хули! Эх, йӑнӑш турӗҫ чӑвашсем Тал-Мӑрсана делегата 
суйламасӑр. Хе-хе-хе! Э-хе-хе-хе! (Кулать.) Чӑваш театрӗ те ун 
чухне Чӗмпӗрте пулатчӗ. Тал-Мӑрса тӗп режиссер пулатчӗ ҫав 
театрта. Йӑнӑштурӗҫчӑвашсем, йӑнӑш турӗҫ... Ах, матти-катӑкӗ! 

САНЮК. Тен, Тал-Мӑрса хӑй те пысӑк йӑнӑш тумарӗ-ши 
авланса? Ҫыракан ҫынна шӑплӑх кирлӗ ҫырса ларма, эпӗ, ав, 
чӑрмантаратӑп. Малашне ачасем те пулӗҫ, вӗсем манран та 
ытларах чӑрмантарӗҫ ашшӗне. (Якур хыттӑн кулса ярать.) 

ЯКУР. Хе-хе-хе! Ай, кӑвакарчӑнӑм! Артист вӑл ҫемьеллӗ 
пулмалла. Ҫемьери пӗчӗк ачасенчен тӗрӗслӗхе вӗренмелле 
унӑн. (Санюка ӑшшӑн ҫупӑрлать.) Кала-ха, чунӑм, миҫе ача пӑхса 
ӳстернӗ санӑн аҫупа аннӳ? 

САНЮК. Вун иккӗ ҫуратнӑ, вун пӗрӗшӗ сывӑ пурӑнаҫҫӗ. 
Викторпа эпӗ кӑна килтен тухса кайнӑ, тӑххӑрӗшӗ атте килӗнче 
умлӑ хыҫлӑ ӳсеҫҫӗ. 

ЯКУР. Кур-ха, кӑвакарчӑнӑм, мӗнле маттурсем вӗсем 
пирӗн аттепе анне! Эпир те пӳрт тулли ачапча ҫуратса 
тултарӑпӑр-ха! Хе-хе-хе! (Кулать.) Саккӑрӑн сак тӑрӑх чупнине 
курас килет манӑн. Юрататӑп эпӗ ачасене. Ача вӑл калча. Калча 
вӑл тырӑ. Тырӑ вӑл - ҫӑкӑр. Ҫӑкӑр вӑл пурнӑҫ. Пурнӑҫ вӑл 
телей. Сӳнтер ҫутта, кӑвакарчӑнӑм! Ашӑ вырӑн ҫине телей 
шырама кайрӑмӑр. (Хӑех сӗтел ҫинчи лампине сӳнтерет те 
Санюка икӗ алли ҫине йӑтса илет.) Акӑ вӑл - манӑн телейӗм. 
Ытам тулли телейӗм! Акӑ вӑл - манӑн кӑмӑл ҫуначӗ... Акӑ вӑп - 
манӑн пурнӑҫтӗкӗрӗ-куҫкӗски! 

Ҫутӑ сӳнет. 

хххххххххххххххххххххххххххххххххххх 

Хура кӗркунне. Темиҫе хваттерлӗ ҫурт-барак. Пӗр 
пӳлӗмӗнче Виктор пурӑнать. Ун патӗнче халь вӑхӑтлӑха 
аппӑшӗпе йыснӑшӗ те пурӑнаҫҫӗ. Пӗчӗк пӳлӗмре, кӗтесре 
тимӗртен тунӑ мӑшӑр кравачӗ. Урай варринче сӗтел. Ун 
таврашӗнче виҫ тенкел. Каланкка ҫумӗнче тӑрӑхла сакӑ-кутник. 
Стена ҫумӗнче виҫ сентре, сентресем ҫинче кӗнекесем. Кравать 
ҫинче ҫиелти тумпах Якур ҫывӑрса выртать. Виктор сакӑ ҫинче 
ҫатан-кунтӑк авса ларать, урайӗнче вӗт хӑва ҫапписем. Санюк 
сӗтел хушшинче ӑшӑ кӗпе ҫыхса ларнӑ май ҫурма саспа юрӑ 
юрлать. Санюк ҫийӗнче ҫурӑм ӑшши. Виктор кӗпи ҫинчен ӗҫ 

саппунӗ ҫакса янӑ. Аякра пуйӑс кӑшкӑртнӑ сасӑ илтӗнет. Пӳлӗм 
ҫуталса каять. Сцена уҫӑлнӑ хыҫҫӑн та пуйӑс тата темиҫе хутчен 
кӑшкӑртса илет. 

САНЮК. Пуйӑс сассине илтсен паян кун та ҫул ҫинче пек 
туятӑп хама. Хыҫалтан ҫаплах выҫлӑх хӑвалать пек усал анчӑк 
евӗр вӑрӑм чӗлхине тӑсса хурса, эпир Ҫӗпӗре таратпӑр пек 
ҫӑлӑнӑҫшыраса. 

ВИКТОР. Халь эсир Ҫӗпӗрте! Выҫлӑх чӗлхине кӑна мар, 
вӑрӑм аллине тӑссан та сире ярса илейес ҫук тӑруках. (Санюк 
сӗтел хушшинчен тухса ҫывӑракан Якур ҫине мамӑктутӑр витет.) 

САНЮК (Якур ҫине ӑшшӑн-ӑшшӑн пӑхса). Паян канмалли 
кун, ҫывӑртӑр-ха хӑй вӑраниччен. Епле тутлӑ ыйхӑпа ҫывӑрать 
вӑл! Пӗчӗк ача пек тутисене мӑкӑл-мӑкӑл тутарать, тӗлӗкӗнче те 
сӑвӑ ҫырать пулмалла? Хи-хи-хи! (Ашшӑн кулса илет.) 

ВИКТОР (ӗҫленӗ май). Йысна вӑл талӑкра виҫ-тӑват 
сехетрен ытла ҫывӑраймасть та пуль? Хӑҫан кӑна ан пӑх, ялан 
вӑл сӗтел хушшинче ҫырса ларать. Тепӗр чухне ҫурҫӗр те иртсе 
каять, вӑл ҫаплах ҫырать-ха, ҫывӑрасси ҫинчен шутламасть. 
Тӗлӗнмелле этем вӑл пирӗн йысна! Хамӑр атте пек ӗҫчен тенипе 
ӗҫчен чӑваш! Хуньӑшӗпе кӗрӳшӗ пӗр ҫатмари икерчӗ тесе 
калаҫҫӗ-и-ха ҫав? 

САНЮК. Хуньӑшӗ епле, кӗрӳшӗ ҫапла теҫҫӗ пулмалла? 
Эпӗ хам та пӗлсех каймастӑп вӑл япаласене. (Кулать.) 

ВИКТОР. Апла-и, капла-и, пӗрехтелейлӗ эсӗ, аппа! 

САНЮК. Йысну вӑл вутра та ҫунмасть, шывра та путмасть, 
ҫавӑн пек хӑюллӑ та патвар ҫын юнашар чухне епле телейлӗ 
пулмӑн! Ҫавӑнпа тӗнче вӗҫне ҫитиччен килме те шикленмерӗм, 
мӗншӗн тесен шанчӑк пур ҫумра. 

ВИКТОР. Тӗнче вӗҫне тенӗрен, ман патӑма Инҫет Ҫӗпӗре 
килСе тӗрӗс турӑр эсир, аппа. Выҫлӑх тыткӑнӗнче ыррине 
кӗтмелли ҫук унта. - Вӑхӑтлӑха Ҫӗпӗре кайса пурӑнӑр-ха, тесе 
аттепе анне тӗрӗс канаш пачӗҫ сире ун чухне. Тепӗртен, сирӗн 
Телейӗре, эпӗ те яла курма тесе таврӑннӑччӗ, вӑт ертсе килтӗм 
сире хампа пӗрле Ҫӗпӗр ҫӗрӗ ҫине. Кунта, мӗн каласан та, ялти 
мар, выҫӑпа аптрамӑпӑр. Ҫӗпӗр пуян кӗтес вӑл. Ҫӑкӑр ҫук пулсан 
кедр мӑйӑрӗсемпе те тӑранса пурӑнма пулать. Хе-хе-хе! (Кулать.) 
Пирти вӑрманта вӗт юман йӳҫӗ икелӗсӗр пуҫне ним те ҫук апат 
улӑштармалли. Юлашки ик ҫул ҫанталӑк ытла шӑрӑх тӑнине пула 
юмансем те икел пами пулчӗҫ, тесе кулянса калаҫрӗ атте яла 
кайсан. Манпа пӗрле килсе ӑнтартӑр эсир, аппа. Йыснапа иксӗр 

валли те ӗҫӗ те тупӑнчӗ: йысна ав хулари политехникумра 
историпе вӗрентет. Эсӗ хула шкулӗнче учительница пулса 
ӗҫлетӗн. Эпӗ те хам ӗҫе хурламастӑп, чукун ҫул ҫинче рабочи 
пулса кӑна ӗҫлетӗп пулин те ывӑҫ тулли укҫа илетӗп уйӑхсерен. 
Кӗсьере укҫа пулсан пурӑнма пулать тӗнче хӗрринче те. Кунта 
Хусан хули мар, пӗр кӗрепенкке ҫӑкӑршӑн пӗр хутаҫ укҫа 
ыйтмаҫҫӗ. Пӗр хутаҫ укҫапа кунта ҫурт лартма пулать, каккуй! 

САНЮК. Алӑ ҫавӑрсан ҫуртне туянӑпӑр та-ха ӑна, ялан ҫын 
патӗнче пурӑнмӑпӑр. Хӑвӑн хӳшшӳ хӑвӑнах, пӗр пӑта ҫапсан та 
хӑвӑн! 

ВИКТОР. Сиртен тӑкӑсланса каламастӑп эпӗ, пире валли 
вырӑн ҫитет кунта! Урлӑш тӑршшӗ ҫичшер аршӑн. Ялта ҫич 
аршӑнлӑ пӳртреҫиччӗн-саккӑрӑн пурӑнаҫҫӗ, каккуй! 

САНЮК. Вырӑн ҫитет пулӗ те сиктӗрмеллӗ краватна туртса 
илтӗмӗр-ха санран... (Кулать.) Кӗтмен хӑнасем ҫапла вӗт вӗсем, 
тарӑхтарса ҫеҫ мар, йӑлӑхтарсах ҫитерӗҫ-ха пурӑна киле?.. 
(Кулать.) 

ВИКТОР. Тупнӑ мӗншӗн пӑшӑрханма! (Хӑй ӗҫлесе ларакан 
тӑрӑхла сак ҫине кӑтартса.) Акӑ манӑн сиктӗрмеллӗ крават! 
Йысна мӗнле чаплӑ крават туса пачӗ мана валли! Кӑнтӑрла ку 
тӑрӑхла сакӑ, каҫхине хутлататӑп та крават пулса тӑрать хама 
выртса ҫывӑрма. Эп хам пулсан тем парсан та ҫакӑн пек хитре 
кутник ӑсталаса тӑваяс ҫукчӗ, аппа, ак, Турӑ умӗнче калатӑп. 

САНЮК. Йыснун туман ӗҫӗ ҫук. Аллисем ылтӑн унӑн. 
Мӗнле чечен сентресем эрешлесе хучӗ вӑл хӑйӗн кӗнекисем 
валли! Тӗррисем епле паха! 

ВИКТОР. Йыснан пур енӗпе те Турӑ пани пур ҫав. 
Мухтанатӑп эпӗ хамӑн йыснапа! (Кулать.) Пӳлӗм пӗчӗкрех, атту 
пулсан йысна валли уйрӑм ӗҫ вырӑнӗ пӳлсе пама пулать те, кунта 
май ҫук, тӑкӑс пулать ун чухне, мӗн каласан та виҫсӗмӗр те пӗтӗм 
ҫынсем-ҫке-ха! 

САНЮК. Тӑкӑс пулсан та кӑҫал сан патӑнтах хӗл каҫасчӗ 
ӗнтӗ, шӑллӑм. Килес ҫул, Турӑ пулӑшсан, хамӑр тӑрӑшсан, ӗмӗт 
хастарлӑхне йӗвенлесе епле пулсан та хамӑра валли йӑва 
ҫавӑрнӑ пулӑттӑмӑрччӗ. Халь пирӗн ҫурт туянма мар, ҫи-пуҫсене 
ҫӗнетме те укҫа ҫук. Юрать-ха, эсӗ, шӑллӑм, ху патна илтӗн пире, 
атту пулсан ӑҫта пурӑнмаплаччӗ-ха анчах килсе ҫитнӗ ҫӗнӗ 
ҫынсен? 

ВИКТОР. Пӳлӗмӗ тӑвӑр пулсан та килӗштерет пурсӑмӑра 
та! Ӑшӑ пулать хӗл кунӗнче, ҫав паха пуринчен ытла! Хӗл каҫма 

вут-шанкӑ ҫителӗклӗ хатӗрлерӗм, шик! шӑхӑрса пурӑнатпӑр! 
(Якур тапкаланса выртнӑран ҫийӗнчи мамӑк тутӑрне урайне 
ӳкерет.) 

САНЮК. Йыснун ыйхи те вӗт лӑпкӑ мар, сӑпкари ача пек, 
пӗрмай тапкаланса-ҫапкаланса вырать. (Мамӑк тутӑрне 
урайӗнчен илсе ҫӗнӗрен упӑшки ҫине витет.) Витери урхамах 
урай кукалет ним тӑвайман енне, йысну вара ыйхинче те 
спектакль вылять пулмалла, ал-урисем пӗртте тӗктӑмаҫҫӗ, калӑн 
такам сӑмси айне тӗкӗ лартать тейӗн. Хи-хи-хи! (Кулать.) 

ВИКТОР. Аппа, эсир манпа пӗрле Ҫӗпӗре килмен пулсан 
ялах юласшӑнччӗ-и вара? 

САНЮК. Тем тесен те яла юлмастӑмӑрччӗ! Хусантан 
йыснун тӑван ялне Чиркӳллӗ Упие таврӑнсан пӗр вӑхӑт ҫывӑхри 
ялта Хурӑнвар Шӑхалӗнчи икӗ класлӑ шкулта ӗҫлесе пӑхрӑмӑр 
эпир, выҫлӑха пула ачасем вӗренме ҫӳременнипе унта та ӗҫлеме 
май килмерӗ. Упире пурӑннӑ чухне эпӗ пӗррехинче йыснуна 
ҫапла каларӑм: «Ку выҫлӑха мӗнле чӑтса-тӳссе ирттерӗпӗр, ытла 
та йывӑр-ҫке пурӑнма», - терӗм. Йысну мана лӑплантарать: «Ҫук, 
сана асапланмалла тумӑп, тӗнче хӗррине те пулин илсе кайӑп», - 
тет. Вара вӑл тӗнче хӗррине тухса кайма шутларӗ пулмалла. 
Хӑйсен ялӗнченех пӗрисемпе калаҫса татӑлнӑ вӑл Шур Атӑл 
еннелле кайса пӑхар-ха тесе. Инҫе ҫула тухса каиччен эпӗ хамӑн 
тӑван яла кайса килесшӗн пултӑм. Йыснупа яла пырса кӗнӗ 
вӑхӑтра эсӗ те килтеччӗ пирӗн телее! Санпа курса капаҫнӑ 
хыҫҫӑн пирӗн маршрут улшӑнчӗ вара. (Ашшӑн кулса илет.) Шур 
Атӑлтан та иртсе килтӗмӗр, выҫлӑхран аяккарах тарса 
пытанасшӑн пултӑм эпӗ. 

ВИКТОР. Ӗпхӳ хулинче эпир виҫ талӑк хушши лартӑмӑр-и- 
ха? 

САНЮК. Ытла та лартӑмӑр пуль?.. Йӑпӑхтарсах ҫитерчӗ ун 
чухне вокзал пурнӑҫӗ. Кунӗн-ҫӗрӗн урайӗнче йӑвала- 
наттӑмӑрччӗ. Пуйӑссем йӗркеллӗ ҫӳремеҫҫӗ, вокзал пурнӑҫӗ вӑл 
йӗп ҫинчи пурнӑҫ: ӗҫни ҫук, ҫини ҫук, канни ҫук... Куҫса ҫӳрекен 
чикансенех тухсакайнӑччӗ ӗнтӗ... 

ВИКТОР. Йысна ун чухне те вӑхӑтне пӗр минут та сая 
ямарӗ, хула библиотекине кайса ӗҫлетчӗ. Шавлӑ вокзалра 
чӗркуҫҫи ҫинче ҫырса лармарӗ, библиотекӑра сӗтел хушшинче 
ларса ӗҫлерӗ, чылай сӑвӑсем ҫырчӗ пулмалла?.. 

САНЮК. Йысну унӑн-кунӑн пӑтранса ҫӳренӗрен ҫаратса 
кайрӗҫ те хамӑра хула шӑппанисем. Пур-ҫук укҫана та кӗсьерен 

кӑларса илнӗччӗ. Юлашки ӑпӑр-тапӑрсене суткаласа аранчах 
ҫиткелесе ӳкрӗмӗр Ачинск хулине, эс пурӑнакан вырӑна. Уйӑх 
ҫурӑ ҫул ҫинче нушалантӑмӑр вӗт ҫитес вырӑна вӑхӑтра 
ҫитеймесӗр. Кай-кай-кай! Вутлӑ кӑвар ҫинче утса ҫӳрерӗмӗр уйӑх 
ҫурӑ хушши! Паянхи ҫак ырӑ пурнӑҫа курӑпӑр тесе шутламан та 
ӗнтӗэпӗун чухне. 

ВИКТОР (аппӑшӗ ҫине кӑмӑллӑн пӑхса). Нуша кулачӑ ҫиме 
вӗрентет, теҫҫӗ-и-ха ҫав? (Иккӗш те кулса илеҫҫӗ.) 

САНЮК. Нуша мана Хусанта вӗреннӗ чухнех кулачӑ ҫиме 
вӗрентрӗ... 

ВИКТОР. Пулман эп Хусанта. Пысӑкхула-и Хусан? 

САНЮК (Хусан ҫинчен аса илсен ҫуталса каять, савӑнӑҫӗ 
сӑн-пит ҫине ӳкет). Ытла пысӑк та мар, ытла пӗчӗк те мар, вӑтам 
хула. Манӑн пурнӑҫри илемлӗ самантсем вӗсем - Хусанта 
вӗреннӗ вӑхӑтсем. Студент пурнӑҫӗ. Ҫамрӑкпӑх ҫеҫке ҫурнӑ 
вӑхӑт. Ун чухне пӗр вӑхӑтрах икӗ чӑваш театрӗ ӗҫлетчӗ Хусан 
хулинче. 

ВИКТОР. Вӑйлӑ! Тутар ҫӗршывӗнче чӑваш театрӗсем 
ӗҫлени калама ҫук вӑйлӑ! 

САНЮК. Хусанти илемлӗ пурнӑҫа ӗмӗр манасҫукэпӗ. 

ВИКТОР. Иыснапа ӑҫта паллашнӑ вара эс, театрта мар 
пулӗте? 

САНЮК. Йыснуна эпӗ пӗрремӗш хут Хусанти хӗрлӗ 
армеецсен «Ампир» ятлӑ клубӗнче куртӑм. Хутман, сивӗ пӳлӗмре 
Георгий Васильевич хӑй ҫине салтак шинелӗ уртса янӑ та сӗтел 
хушшинче пуҫ ҫӗклемесӗр ҫырса ларать. Умӗнче электроплитка, 
кружкӑра шыв вӗрет. Ҫырать-ҫырать те плитка ҫумӗнче аллисене 
ӑшӑтса илет, кружкӑри вӗри шыва сыпать те хӑйпе хӑй мӑкӑртата- 
мӑкӑртата ӗҫлет, тем ҫырать. Чылай вӑхӑт хушши пӑхса тӑтӑм 
эпӗ ун ҫине. Вӑл мана ҫаплах асӑрхамасть, тухса кайма та аван 
мар, тепӗртен ӗҫпе пынӑ-ҫке-ха ун патне! Вӑтам кӗлеткеллӗ, 
ҫутам, сарлака хул пуҫҫиллӗ, кӗске мӑйлӑ, тӑваткӑл питлӗ 
кӗрнеклӗ ҫамрӑк мана пӗрре курсах килӗшрӗ. 

ВИКТОР. Вӑйлӑ! 

САНЮК. Эп тӑратӑп алӑк умӗнче, вӑп пур мана ҫаплах 
кӗтсе илмест. Кӳренсе ҫитрӗм эпӗ хайскере, «Ӗххӗм» тесе ӳсӗрнӗ 
пек турӑм ҫӑвара алӑпа хупласа. (Кулать.) Хайскер варт! 
ҫаврӑнчӗ ман енне. Сывлӑх сунчӗ. Тенкел ҫинчен тӑрса ман 
патӑма васкарӗ. Каҫару ыйтрӗ вара мана сӗтел патнех илсе кайса 
лартрӗ те эпӗ ун патне мӗншӗн килнине ыйтса пӗлчӗ. Эпӗ ӑна хам 

Хусанти университетра вӗренни ҫинчен каласа патӑм. Вӗреннӗ 
хушӑрах ӗҫлемелли вырӑн шырани ҫинчен пӗлтертӗм. Вӑл ман 
шухӑша ырларӗ. Хӑй ҫинчен кӗскен каласа пачӗ. Хӑй те иккен ман 
пекех студент, вӗренет те ӗҫлет те. Вара мана хӗрлӗ армеецсен 
ударлӑ труппине чӑвашла спектакльсем выляма ӗҫе илчӗ. Вӑт 
ҫапла театр ҫынни пулса тӑтӑм эпӗ те. 

ВИКТОР. Вӑйлӑ! 

САНЮК. Йысну ун чухне таса та тарӑн шухӑшлӑ, революци 
ҫулӑмӗпе, чун-чӗре вӗриллӗхӗпе ҫиҫсе тӑракан каччӑччӗ. 
Революцирен йысну нумай ырлӑх кӗтрӗ те кӗтсе илеймерӗ. Апла 
пулин те, паян кун та, йысну ырӑ туйӑмпа ӗмӗтленнӗ ӗмӗчӗ 
пурнӑҫа кӗрессе кӗтсе, ӗненсе, шанса пурӑнать. 

ВИКТОР. Вӑйлӑ! 

САНЮК. Спектакльсенче эпир йыснупа час-часах хӗрпе 
каччӑ ролӗсене выляттӑмӑрччӗ, ҫав юрату сценисем пире 
пурнӑҫра та калама ҫук хӑвӑрт ҫывӑхпатрӗҫ. Пирӗн ҫыхӑну 
туслӑхран юратӑва куҫрӗ. Кайран вара эпир пӗр-пӗрне ҫур кун 
курмасан та пӗр ӗмӗр курман пек хытӑ тунсӑхлама тытӑнтӑмӑр, 
университетран таврӑнсанах йысну патне театра васкаттӑмччӗ. 
Пӗррехинче эпӗ вӑхӑтлӑ пырса ҫитеймерӗм те йысну урама тухнӑ 
та мана кӗтсе театр умӗнче уткаласа ҫӳрет. «Ӑҫта ҫӳретӗн, 
кӑвакарчӑнӑм? - тет. - Хурчӑкасем йӑтса кайрӗҫ пуль тесе шутсӑр 
сехӗрлентӗм саншӑн», - тет. Малтан шӳтленӗ пек пулчӗ, кайран 
тытӑнчӗ мана тустарма!.. Мӗншӗн ӗҫе кая юлса ҫӳретӗн тесе 
айӑн-ҫийӗн тустарать. 

ВИКТОР. Вӑйлӑ! 

САНЮК. Театрта йӗрке ҫирӗпчӗ унӑн. Йысну хӑйӗнчен те 
артистсенчен те хытӑ ыйтатчӗ, дисциплинӑна хисеплетчӗ, пире 
те йӗркере тытатчӗ, хӑй те йӗркерен тухман. Ӗҫлекенсемшӗн 
хытӑ тӑрӑшатчӗ вӑп. Кирек хӑҫан та, кирек мӗнле пулсан та 
юлташӗсене пулӑшма васкатчӗ. 

ВИКТОР. Вӑйлӑ! 

САНЮК. Вӗри юнлӑ ҫын вӗт вӑл йысну. Кӑмӑлӗ хӑвӑрт 
хӗрсе каять унӑн, часах лӑпланать. Чунӗпе ырӑ ҫын. Вӑл кунта та 
кирек мӗнле ҫынпа та калаҫу пуҫарма, е ыттисен калаҫӑвне 
ҫӑмӑллӑнах хутшӑнма пултарать. Кунта килсен мансӑрах хулари 
ҫутӗҫ пайне кайрӗ те пӗр кун хушшинчех иксӗмӗр валли те ӗҫ 
тупса килчӗ. Питӗ пултаруллӑ ҫын вӑл йысну. Хӑйӗн кӑмӑл- 
туйӑмӗ япӑх вӑхӑтра та ҫынна ӑшшӑн кӗтсе илсе тараватлӑн 
ӑсатсаярать. 

ВИКТОР. Вӑйлӑ! 

САНЮК. Йысну вӗт вӑл ҫӳл тӳпери ҫут хӗвел пек, пурне те 
ҫутатасшӑн тӑрӑшать, пурне те ӑшӑтасшӑн тӑрӑшать. Юлашки 
ҫӑкӑр турамне те вӑл ҫынла пайлама хатӗр. 

ВИКТОР. Вӑйлӑ! 

САНЮК : Хусанти хӗрлӗ армеецсен театрне йӗркелекенӗ 
йысну пулнӑ. Йысну вӑл - ӗҫе тӳрех мӑйракаран ярса илекен ҫын. 
Калӑн ку ӗҫ мӗнле пулассине вӑл тахҫанах асра шутласа пӑхнӑ 
тейӗн. Ахӑртнех кашни минутпа ҫеккунтрах вӑл мӗн-мӗн 
тумаллине шутласа ҫӳрет пулмалла та палӑртнӑ шухӑшӗсене 
асранкӑлармасть куран. 

ВИКТОР. Вӑйлӑ! 

САНЮК. Театр ӗҫне вӗт йысну ниҫта та вӗренмен, Турӑ 
пани вӑл унӑн. Таланчӗ унӑн хӑйпе пӗрлех ҫуралнӑ! (Ашшӑн 
кулса илет.) 

ВИКТОР. Вӑйлӑ! 

САНЮК. Вӑйлине вӑйлӑччӗ те, вӑраха пымарӗ ҫав пирӗн 
артист пурнӑҫӗ. Чӑваш автономине йӗркелесе ярсан театр 
Шупашкара куҫса кайрӗ, эпир Хусанта хамӑр анчах тӑрса 
юлтӑмӑр салтаксен театрӗнче. Эпир, паллах, спектакльсем те 
лартаттӑмӑрччӗ, гастрольсене те тухса ҫӳреттӗмӗрччӗ Хусан 
таврашӗнчи чӑваш ялӗсене, апла пулин те йысну хуҫӑк кӑмӑлпа 
ӗҫлерӗ юлашки вӑхӑтра. Хӑйӗн хуҫӑк кӑмӑлне ҫынна 
палӑртмасчӗ, паллах, пӗр эпӗ ҫеҫ ӑнланаттӑм ӑна. 

ВИКТОР. Вӑйлӑ! 

САНЮК. Йыснун гастрольсем вӑхӑтӗнче те аллинчен хутпа 
кӑранташ кайман, ҫынсем канатчӗҫ, ку ӗҫлетчӗ, пӗрмай ҫыратчӗ. 
Ятланӑ та ӗнтӗ эп ӑна, аванпа та каласа пӑхнӑ, ӳкӗте кӗртме май 
ҫук вӑл этеме. Ҫывӑрас умӗн тӑват йӗрке пулин те ҫырса хурать 
вӑл халӗ те пулин, унсӑр ниепле те ҫывӑрса каяймастӑп, тет. 
(Кулать.) Вӑт ҫавӑн пек этем вӑл йысну. 

ВИКТОР. Вӑйлӑ! 

САНЮК. Тата вӑйлӑ пулатчӗ пулӗ те, граждан вӑрҫи 
чарӑннӑ хыҫҫӑн пирӗн театр хупӑнчӗ. Артистсем нумайӑшӗ 
Шупашкара куҫса кайрӗҫ, хӑшӗсем Хусанах юлчӗҫ, урӑх ӗҫ гупса 
урӑх ӗҫсенче ӗҫлеме пуҫларӗҫ. Пӗр сӑмахпа каласан, хура 
кунсем пуҫланчӗҫ пирӗншӗн. 

ВИКТОР. Эсир мӗншӗн Шупашкара каястемерӗр вара? 

САНЮК. Выҫлӑх хӑратрӗ пире, ҫавӑнпа яла таврӑнас 
терӗмӗр. 

ВИКТОР. Йысна пӗрмай ҫырать-ҫырать, пӗр кӗнеке те 
пулин пичетленсе тухнӑ-и вара унӑн? 

САНЮК. Пӗр кӗнеке кӑна мар, виҫ-тӑват кӗнеке кӑлармалӑх 
та ал ҫырӑвӗсем пуҫтарӑннӑ унӑн, кӗнеке кӑларма мехелӗ 
пулмарӗ-ха халлӗхе... Ялан куҫса ҫӳремелле пулчӗ пӗр вырӑнтан 
тепӗр вырӑна. Пурнӑҫ пӑтранчӑк чухне кӗнеке кӑларас шухӑш-им- 
ха? 

ВИКТОР. Шел. 

САНЮК. Ҫырнисем пулсан кӗнекисем тухӗҫ-ха вӗсем. 
Ҫӗпӗртен Атӑл тӑрӑхне каялла кайиччен тата ик-виҫ кӗнекелӗх те 
ал ҫырӑвӗсем пухать пуль-ха йысну. Кун ҫитменнипе ҫӗрле те 
ӗҫлет вӗт ҫӗрӗ-ҫӗрӗпе чӗп куҫ ҫуттипе. (Кулать.) Халь, ав, 
сарӑпса кайсах ҫывӑрать. Каранташӗ те аллинчех! Хи-хи-хи! 
Пӗчӗк ача аллинчи ӗмкӗчпе ҫывӑрса кайнӑ пек, ку та ҫырса ларнӑ 
куран та, ыйхӑ пусса килнипе аллинчи каранташӗпех ҫывӑрса 
кайнӑ! Тетрачӗ, ав, урайӗнче выртать. (Урайӗнчен тетрадьне 
пӗшкӗнсе илсе сентре ҫине хурать.) 

ВИКТОР. Выҫӑпа антӑхнӑ Атӑп тӑрӑхне мӗн тума каймалла 

унта? 

САНЮК. Пурнӑҫ ялан хӗн-хур айӗнче тытмӗ-ха халӑха, 
самани картне кӗрсе вырнаҫса ларсан Атӑл тӑрӑхӗ те ӳлӗм 
ҫӑкӑрлӑ-тӑварлӑ пулӗ. 

ВИКТОР. Атӑл тӑрӑхӗ ҫӑкӑрлӑ-тӑварлӑ пуличчен нумай тар 
тӑкмалла хресченӗн, ҫавӑнпа та ӑшӑ вырӑнтан ниҫта та ан 
хускапӑр кунтан. Ҫӗпӗр вӑл ӗмӗр хӳтлӗх панӑ этеме. Тайга-ҫке-ха 
кунта! 

САНЮК. Йысну, ав, мӗн чухлӗ пьеса ҫырнӑ, тата та ҫырать, 
вӗсене вӑл чӑваш театрӗнче хӑй лартас пек калаҫать. Унӑн ют 
чӗлхесенчен куҫарнӑ пьесисем кӑна аллӑ ытла! 

ВИКТОР. Вӑйлӑ! (Якур каллех хӑйне витнӗ мамӑк тутӑра 
урайне ӳкерет, Санюк ӳкнӗ тутӑра урайӗнчен пӗшкӗнсе илет те 
ҫӗнӗрен упӑшкиҫине витет.) 

САНЮК. Йысну ҫывӑрнӑ чухне тӗлӗкӗнче те Шупашкарпа 
тӗлленсе выртать вӑл. Пӗррехинче сасӑ пулнӑран ҫӗр варринче 
вӑранса кайрӑм та йысну ме кӑна калаҫса выртать тӗлӗкӗнче. 
(Кулаҫҫӗ.) 

ВИКТОР. Мӗн калаҫать вара? 

САНЮК. «Тавай хирӗҫсе пурӑнар мар, Степаныч, - тет, - 
малашне те пӗрле ӗҫлер», - тет. 

ВИКТОР. Кам вара вӑл Степаныч? 

САНЮК. Малашне те пӗрле ӗҫлер тенӗрен Иоаким 
Степанович Максимов-Кошкинский пультерӗм вара?.. 

ВИКТОР. Кам вара вӑл Максимов-Кошкинский? 

САНЮК. Шупашкарти чӑваш театрӗн тӗп режиссерӗ. Йысну 
пьесисене ҫав лартать ӗнтӗ Шупашкарта. 

ВИКТОР. Йысна пьесисене лартаҫҫӗ-и вара Шупашкарта? 

САНЮК. Икӗ пьеси пыраҫҫӗ унӑн чӑваш театрӗн сцени 

ҫинче. 

ВИКТОР. Вӑйлӑ! 

САНЮК. Йысну вӑл хӑй кӑна кунта, чунӗ унӑн Шупашкарта! 

ВИКТОР. Вӑйлӑ! 

САНЮК. Йысну вылянӑ спектакльсене курнӑ пулсан эс 
йыснуна театр сцени ҫинче палласа илеймен пулӑттӑнччӗ. Сцена 
ҫинче вӑл пач та хӑй пек мар. 

ВИКТОР. Кам пеквара? 

САНЮК. Кампа ҫӳретӗн, ҫав пулатӑн тенӗ пек, кама вылять, 
ҫав сӑнарлӑ ҫын пулса тӑрать. (Кулаҫҫӗ.) 

ВИКТОР. Вӑйлӑ! 

САНЮК. Николай Васильевич Гоголь ҫырнӑ «Ревизор» 
комедире йысну Городничий рольне вылять. Сцена ҫинче йысну 
мар, чӑн-чӑн Городничий! Сасси унӑн пӗрре хуллен те йӑваш 
тухать, тепре аслати пек кӗмсӗртеттерсе илет те тӑрӑхласа 
кулакан чеелӗхе палӑртать. Чӑн пурнӑҫри пек кӑтартать вӑл 
сцена ҫинчи вылява. Питӗ ӑста вылять. 

ВИКТОР. Вӑйлӑ! 

САНЮК. Театр енӗпе ятарлӑ пӗлӳ илмен пулсан та артист 
пулма ҫуралнӑ ҫын вӑл йысну. 

ВИКТОР. Вӑйлӑ! 

САНЮК. Йыснун таса чунне, вут кӑвар пек хӗмленсе 
тӑракан вӗри чӗрине, хӑюллӑ шухӑшне Шупашкарта ӑнланмаҫҫӗ 
хӑш та пӗрисем, ҫав тарӑхтарать йыснуна. 

ВИКТОР. Артистсене ӗҫ укҫи нумай тӳлеҫҫӗ-и вара?.. Мӗн 
туртать йыснана Шупашкара? 

САНЮК. Урхамахӗ унӑн Шупашкарта! (Кулать.) 

ВИКТОР. Мӗнле урхамах? 

САНЮК. Чӑваш театрӗ туртать йыснуна хӑй патне. Театрта 
вӑл сахал укҫапа та ӗҫлеме хатӗр. Уншӑн пуринчен хакли халӑхпа 
пӗрле пулни. Туймастӑн-им, йысну Шупашкартан куллен хыпар 
кӗтнине? Анчах ҫырусем сайра килеҫҫӗ тӗп хуларан, ҫав 
тарӑхтарать йыснуна. Вӑл чӗререн тарӑхнине пӑхса тӑма мана та 

ҫӑмӑл мар. Йысну питӗ ӑслӑ ҫын-ҫке-ха! Питӗ хастарскер! 
Ывӑнма пӗлменскер. Театр искусствине ҫав тери юратаканскер. 
Ӑста артист. Талантлӑ режиссер. Пултаруллӑ драматург. Чаплӑ 
куҫаруҫӑ. Ҫӗпӗрте вӑл хӑйне ссылкӑри пек туять. Чунӗ ыратнӑ 
чухне мандолина_ тытать те аллине, хурлӑхлӑ юрӑсем 
шӑрантарать вара. Йӗре-йӗре юрлатьтепӗр чухне. 

ВИКТОР. Вӑйлӑ! 

САНЮК. Юрӑ ҫурхи шыв пек тарӑху пӗвине татса кайнӑ 
хыҫҫӑн тинех лӑпланать вара, каллех ӗҫе пуҫӑнать. 

ВИКТОР. Тупнӑ мӗншӗн тарӑхма! Ав, манпа пӗрле ӗҫлекен 
Митрахван пичче шик шӑхӑрса пурӑнать. Хӗрӗ хула пульницинче 
медсестрара ӗҫлет. Ывӑлӗ рабочий, заводра вӑй хурать. Хӑйсен 
ҫӗршывне каялла кайма тӗлленмеҫҫӗ те вӗсем, улпут пек 
пурӑнаҫҫӗ кунта! Ҫӗпӗрти пек ирӗк пурнӑҫ ӑҫта пур вӑл тата? 
Вӗсем пирӗн пек баракра пурӑнмаҫҫӗ, пӳрчӗ-ҫурчӗ кермен пек, 
чӑх-чӗп вӗҫсе тухаймасть! Ҫумӗнчех кӳлӗ, хӑмӑш палӑрми хур- 
кӑвакал усраҫҫӗ ҫав кӳлӗре. Ҫуркунне хур амисем лартма ҫатан- 
кунтӑк аватӑп ак вӗсем валл и. 

САНЮК. Хӑйсем каларӗҫ-и вара кунтӑк авса пар-ха тесе? 

ВИКТОР. Никам та каламан, хӗр патне пуш алӑпа каяс 
килмест-ҫке-ха. Ялан кӗсьере кӑлинтӑр чиксе ҫӳресе те 
йӑлӑхтарчӗ, кӗтмен парне пултӑртетӗп. 

ЯКУР (ыйӑхран вӑранать). Мӗнле парне пирки калаҫатӑн 
ҫав эс, Виктор? 

САНЮК. Хуньӑш пулассисем хула аяккинче уйрӑм ҫуртпа 
пурӑнаҫҫӗ, тет, ҫавра кӳлӗ хӗрринче те, хӑяхлӑхпа хӑмӑшлӑх 
хушшинче, Тет. Хур-кӑвакал усраҫҫӗ, тет, хисепӗ ҫук нумай. 
Пулас хуньӑш патӗнче хӑнара хур тукмакӗ ҫиессишӗн ҫамка 
тӑрӑх шӑпӑр-шӑпӑр тар юхтарса ҫатан-кунтӑк авса ларать пулас 
кӗрӳшӗ. (Кулать.) 

ЯКУР (вырӑн ҫине тӑрса ларать). Вырӑссем-и вара хӑйсем? 

САНЮК. Чӑвашсем. 

ЯКУР. Аҫти чӑвашсем? 

ВИКТОР. Сирӗн енчисем, йысна. Хурӑнвар-и, Шӑхаль-и, 
ӑҫтан-тӑрҫавӑнтан вӗсем, Осипов хушаматлӑ. 

ЯКУР. Чӑнлӑ Шӑхальне хампа пӗр тӑван Акахви аппа качча 
тухнӑ, йысна хушамачӗ те Осипов, тен, йысна тӑванӗсем мар-ши? 
Хурӑнварта та Осипов хушаматлисем пур. Тӗплӗнрех паллашас 
пулать вӑл Осиповсемпе, инҫетре кунта пӗр енчисем те тӑван пек 
ҫывӑхтуйӑнаҫҫӗ. (Вырӑн пуҫтарать.) 

САНЮК (Якура). Ҫывӑрни пулчӗ-и ӗнтӗ ку санӑн? 

ЯКУР (арӑмӗ ҫине кӑмӑллӑн пӑхса). Наполеон талӑкра 
миҫе сехетҫывӑрнине пӗлетӗн-и, кӑвакарчӑнӑм? 

САНЮК. Тӑват-пилӗк сехет ҫеҫ ҫывӑрнӑ тенине ӑҫта-тӑр 
вуланӑ пек ас тӑватӑп, е ҫын каласа панине илтнӗ-ши вара? 

ВИКТОР. Этем сакӑр сехетрен те кая ҫывӑрмалла мар 
талӑкра, ӑна эп вуламан та, илтмен те хам ҫинче тӗрӗсленӗ, сакӑр 
сехетрен кая ҫывӑрсан пуҫ ыратать манӑн, самантрах ыйхӑ 
чирӗпечирлетӗп. 

ЯКУР. Маншӑн пулсан тӑват сехет те ҫителӗклӗ. 

САНЮК. Хӑть мӗн кала та, тӑванӑм, тӑват сехет ҫывӑрни 
сахал, ыйӑх вӗт вӑл нервӑсемпе ҫыхӑннӑ, мӗнпур чир-чӗрсем 
нервӑсем хавшалнӑран пуҫланаҫҫӗ. 

ВИКТОР. Напалеонран тӗслӗх илетӗн эппин, йысна? 

ЯКУР. Напалеонӑн урхамахӗ пулнӑ, йысну халлӗхе 
урхамахсӑр юланутҫӑ анчах. Ҫавӑнпа ыйӑх килмест манӑн. 
Урхамах пулсан йӗнеҫ ҫинче те ҫывӑрма хатӗр эпӗ, нимӗнпе тӳшек 
те кирлӗ мар мана! (Иӑлтӑр кулӑпа ҫиҫсе илет.) Мӗн тӳшек пирки 
капаҫма, Карпат тӑвӗсем ҫинче йывӑҫ ҫине улӑхса кайса туратсем 
хушшине хӗсӗнсе ларнӑ ҫӗртре те чиперех ҫывӑрнӑ эпӗ. Аппуна 
хам вӑрҫӑра пулни ҫинчен, хаяр ҫапӑҫура аманни ҫинчен сахал мар 
каласа панӑ. Хамӑн кӗске ӗмӗр тӑршшӗнчех мӗн курнине, мӗнле 
инкек-синкеклӗх тӳснине пӗр пытармасӑр сӑмах шӗкӗлченӗ эпӗ 
аппупа. Вӑрҫӑра йӗтре алтса хӑварнӑ шӑтӑкра сив вилӗмрен 
ӑнсӑртран кӑна сыхланса юлни ҫинчен те пӗлтернӗ эпӗ аппуна. 
Тӑшман хӗссе илнӗ ункӑран эпӗ епле ҫӑлӑнса тухни те аппушӑн 
халлап-юмах мар. Эпӗ каласа панисене ырӑ чунлӑ аппу юратсах 
итлетчӗ. Эпӗ хамӑн пурнӑҫ ҫинчен каласа панӑ чухне аппу мана 
хӗрхенсе куҫне шывлантарнӑ самантсем те сахал мар пулнӑ. 
Мӗншӗн тесен манӑн пурнӑҫӑм калама ҫук хурлӑхлӑ та, ҫав 
вӑхӑтрах калама ҫук илемлӗ те! Аппу мана эпӗ тӳсӗмлӗ те чӑтӑмлӑ 
пулнӑшӑн хӗрхенсе саврӗ пулмапла... Эпӗ ӑна хама хӗрхеннӗшӗн 
юратса пӑрахрӑм. Хӗрхенет пулсан, эппин ӑнланать вӑл мана. 
Пурнӑҫ тӗшши вара шӑп та лӑп пӗр-пӗрне ӑнланнинче, ҫавна асра 
тыт, Виктор! 

ВИКТОР. Вӑйлӑ! 

ЯКУР. Эпир аппупа паллашсан та ҫур ҫула яхӑн туслӑ 
ҫӳрерӗмӗр-ха. Пӗрле ӗҫлеттӗмӗр, пушӑ вӑхӑтсене те пӗрлех 
ирттереттӗмӗрччӗ. (Санюк вӗсен калаҫӑвне кӑмӑллӑн итлесе 
ларать.) 

САНЮК. Йысну хаваслӑ та ҫутӑ ӗмӗтлӗскер, вӑхӑт тараси 
умӗнче тунсӑхлама памастчӗ. (Кулать.) Калаҫасса та епле 
илемлӗ те ҫыпӑҫуллӑ калаҫать вӑл, кӑмака умӗнчи вӗри ҫатма 
ҫинче тутлӑ шӑршлӑ кӑпӑш икерчӗ услам ҫу кӗввипе ташлать 
тесех каламалла, янкӑс саслӑ шӑпчӑк пӗр хӗрринче тӑтӑр йысну 
калаҫнӑ чухне. (Якур ҫине пӳрнипе тӑсса.) Ак хӑй умӗнче ним 
ӳстермесӗр калатӑп. (Пурте кулса яраҫҫӗ. Ҫак хаваслӑ кулӑ 
тӑвансене тата ҫывӑхлатнӑн туйӑнать. Якур арӑмне ӑшшӑн чуп 
туса илет, унтан Викторпа Санюк хушшине кӗрсе ларса вӗсене ик 
аллипе кӑмӑллӑн ҫупӑрласа калаҫу пуҫарать.) 

ЯКУР. Эпӗ, паллах, Ҫӗпӗре ҫитиех килме шутламанччӗ, 
шӑпа кустӑрмисем илсе ҫитерчӗҫ мана, тӗлӗкре те тӗлленмен 
тайга вӑрманне. (Кулать.) 

САНЮК. Ӑнланатӑп эпӗ сана, тӑванӑм, ӑнланатӑп. Ҫӗр 
айӗнчен тапса тухакан вӗри шыв пек вӗрет халь санӑн тарӑху 
хуранӗ. Эсӗ революци хыҫҫӑн пурнӑҫ паллайми улшӑнса 
лайӑхланасса кӗтрӗн, анчах выҫлӑх, ҫӑткӑн куҫлӑ ҫӑхан пек, 
хыпса ҫӑтрӗ пирӗн пуласлӑха. Эпӗ ӑнланнӑ тӑрӑх, театр вӑл - 
ҫемье. Ҫемьерен уйрӑм, ҫитменнине таҫта аякра пурӑнма 
артистшӑн калам ҫук йывӑр. Режиссершӑн вара ик хут йывӑр. 
Драматургшӑн виҫхут йывӑр тесен те ҫылӑх пулмӗ. 

ЯКУР. Ҫӗнӗ пурнӑҫшӑн ҫӗкпеннӗ чӑваш халӑхне автономи 
пачӗҫ пулсан, ман шутпа, чӑваш ҫӗршывӗнче оперӑпа балет 
театрӗ те пулӗ-ха хӑҫан та пулсан. Паллах, вӑл часах пулмӗ, апла 
пулин те ун валли никӗсне паян кун хывас пулать. 

ВИКТОР. Вӑйлӑ! 

САНЮК. Шупашкарта оперӑпа балет театрӗ те пулӗ-ши вара? 

ЯКУР. Мускавра оперӑпа балет театрӗ пур вӗт, эпир мӗн 
енӗпе катӑк вырӑссенчен? Пулать-ха, пулать, оперӑпа балет 
театрӗ те пулать чӑвашӑн. Сатирӑпа кулӑш театрӗ те пулать. 
Пуканисен театрӗ те пулать. Ҫамрӑксен театрӗ те пулать. 
Пуласлӑх манӑн юна ӑшӑтать, кӑмӑл-туйӑма ҫӗклет, ӑс-тӑнӑма 
хастарлатать. Хусанта пӗр вӑхӑтрах икӗ чӑваш театрӗ ӗҫленӗ 
чухне пурнӑҫ епле илемлӗччӗ!.. Ӗҫлес килетчӗ. Пурӑнас килетчӗ. 
Юн вӗретчӗ чӗрере! Ҫав хаваслӑ вӑхӑтсене аса илетӗп те куҫҫуль 
тухать тепӗр чухне. (Тарӑхать.) Эпӗ хама лайӑх ӑстасен хисепне 
кӗртместӗп, анчах пурнӑҫ сарлакан та сулмаклӑ утӑмсем тунӑ 
самантра куҫару ӗҫӗнче самай вӑй хутӑм эпӗ те. Ҫӗрне-кунне 
пӗлмесӗр ӗҫлеттӗмччӗ. Аплӑ ытла пьеса ют чӗлхерен куҫартӑм. 
Т ин ҫеҫ шӑтса тухакан чӑваш театрӗн айван калчине ҫавӑн чухне 

куҫарнӑ пьесӑсемпе те пулин шӑварса тӑман пулсан хӑрса 
ларатчӗ театр калчи пӗр ҫул хушшинчех! Тӑван халӑхшӑн ырӑ 
тунӑшӑн шӑпа мана ссылкӑна тытса ячӗ Ҫӗпӗре!.. Мӗнле 
ӑнланмалла ку пурнӑҫа? Мӗншӗн тӗрӗслӗх айван та вӑйсӑр 
пулчӗ-ха? Ырӑ тӑвакан ҫине сурса хураҫҫӗ-и вара?! 

ВИКТОР. Вӑйлӑ! 

САНЮК(шӑллӗне). Ч-ш-ш-ш! 

ЯКУР. Камран пулӑшу ыйтмапла? Кам илтет кунта манӑн 
сасса? Ҫулӑмлӑ-кӑварлӑ хуйхӑ-суйхӑ вӗри кӗлӗ ҫинче тӳсӗмлӗ- 
сисӗмлӗ чунӑма асаплантаратӑп эпӗ кунта. Кунта эпӗ малашлӑх 
тӳпине те курми пулса ҫитрӗм. Чӑваш театрӗн пӗр вучахӗнче 
шӑраннӑ тус-пӗлӗшӗмсенчен аякра пулни мана хытӑ та-рӑхтарать, 
куҫа курӑнми хӗскӗчпе хӗссе кӑкӑрти сывлӑша пӳлет. Сывлӑш 
ҫитмест мана кунта! Хусанта чухне эпӗ ҫунатӑмсемпе пӗлӗте 
перӗнсе вӗҫеттӗм пулсан, кунта эпӗ пӗлӗте мар, кашта ҫине те 
ҫӗкленейместӗп, ҫунатсене шатӑрах касса татрӗҫ манӑнне! 
Ҫунатӑмсене касса татрӗҫ пулин те сывӑ-ха Тал-Мӑрса паян кун. 

ВИКТОР. Вӑйлӑ! 

САНЮК (шӑллӗне). Шӑп пул! 

ЯКУР. Ҫутҫанталӑк панӑ тивлете туртса илеймӗҫ вӗсем 
манран. Пӗрле ӗҫлекенсемех вӑрӑм чавсисемпе хӑйсен 
хушшинчен тӗртсе кӑларчӗҫ пулин те мана, хӑҫан та пулин 
тӗрӗслӗх ҫиеле тухатех! (Пӑтара ҫакӑнса тӑракан мандолинине 
илет те чӑваш сюитине вылять. Викторпа Санюк сӑмах хушмасӑр 
итлеҫҫӗ.) 

ВИКТОР (самай итлесе ларнӑ хыҫҫӑн). Вӑйлӑ! 

ЯКУР. Юрать-ха мандолинӑна хамран хӑвармарӑм, чун 
пӑчланса ҫитнӗ вӑхӑтра уҫӑ сывлӑш пекех вӑл маншӑн. (Каллех 
кӗвӗ хыҫҫӑн кӗвӗ шӑрантарать. Виктор ҫатан-кунтӑкне ҫыхса 
пӗтерет те ӑҫта-тӑр кайма пуҫтарӑнать.) Чӗре витӗр сӑрхӑнса тухнӑ 
кӗвӗ чуна ӑшӑтса, ҫутатса тӑрать. 

ВИКТОР. Вӑйлӑ! 

САНЮК (ҫул кайма пуҫтарӑнакан шӑллӗне). Ҫатан- 
кунтӑкне леҫме каятӑн-и вара? 

ВИКТОР (тумланать). Пулас хуньӑм патне кайма сӑлтавӗ 
пур чухне мӗншӗн килте ларас-ха манӑн? 

ЯКУР. Кин пулассине хӑҫан илсе килсе кӑтартасшӑн эс 
пире, Виктор? 

САНЮК. Эпӗ те кунта килнӗренпех, кин пулассипе 
паллаштар тетӗп, - те, - Вӑхӑт ҫитмен-ха, - тет шӑллӑм. 

ЯКУР (мандолинӑпа вылянӑ май). Туй хӑҫан тӑватпӑр, 
Виктор? 

ВИКТОР. Ун ҫинчен сӑмах хускатман-ха, йысна. Васкатас 
килмест. Туй тума ӗлкӗретпӗр-ха. 

ЯКУР. Шаннӑ йӑвара кайӑкӗ пӗрмай ларӗ тетӗн-и вара? 

САНЮК. Шӑллӑм тӗрӗсне калать, васкама кирлӗ мар. 
Ватта юлман-ха. Ҫамрӑк ӗмӗр пӗрре ҫеҫ килет, ҫӳресе юлччӑр 
тӑраниччен. 

ЯКУР (ҫаплах мандолинине аллинчен ямасть). Туй тума 
Ҫимӗкрен те кая юлмалла мар тепӗр ҫул. Ҫуллахи туй илемлӗ туй 
вӑл. Урамра ҫамрӑксем вӑй выляҫҫӗ, пӳртре туй кӗрлет: яш-кӗ- 
рӗм ура хуҫса ташлать, хӗр-упраҫӗсем шарт-шарт алӑ ҫупса сик- 
се такмак калаҫҫӗ. (Мандолинӑпа чӑваш туйӗ сюитине калать.) 

ВИКТОР. - Аппапа йысна пирӗн туя ҫитес Ҫимӗкре 
ирттерсен аванччӗ, - тесе калаҫҫӗ тетӗп-ха паян Маринене, ан 
тив, сӑмах хускаттӑр килӗнче ашшӗпе амӑшӗ, асламӑшӗпе 
тетӗшӗумӗнче?.. 

САНЮК. Ҫимӗкчен вӑхӑт нумай-ха, туй пирки халех сӑмах 
хускатма кирлӗ мар пек, ман шутпа... 

ЯКУР (тинех мандолинине хӑй вырӑнне ҫакса хурать). 
Мӗншӗн кирлӗ мар, кирлӗ! Ан тив, пурте пӗлччӗр. Ку вӑл кин 
пулассине те шанчӑк парать. Кураканшӑн кӑна вӗт вӑл туй, 
хатӗрленекеншӗн - ҫуй! Хӑта-тӑхлачӑ пулассисем те кӗрӳ 
пуласси сӑмахне ӑша хывнӑ пулӗччӗҫ. Вӑхӑт вӑл хӑвӑрт иртет: 
хӗл каҫсан - ҫуркунне, ҫуркунне хыҫҫӑн - Ҫимӗк! 

ВИКТОР. Ну, эп кайрӑм! 

ЯКУР (алӑ ҫӗклесе). Ҫул ӑнӑҫлӑ пултӑр! 

ВИКТОР. Парнепе каятӑп-ҫке-ха!... (Ҫатан-кунтӑкне йӑтса 
кулса тухса каять.) 

САНЮК (Якура). Эс туй пирки васкататӑн та-ха, Виктор 
кунта ҫӗнӗ ҫын илсе килсен эпир ӑҫта кайӑпӑр ун чухне, тӑванӑм? 

ЯКУР. Каялла, тӑван ҫӗршыва таврӑнатпӑр. 

САНЮК. Выҫса вилме-и? 

ЯКУР. Кашни ҫул умлӑ-хыҫлӑ выҫлӑх пулмӗ-ха? 

САНЮК. Пӗрех каялла кайма васкар мар-ха, тӑванӑм. 

ЯКУР. Эп кунта мӗн чухлӗ пурӑнсан та тымар ярас ҫук, 
кӑвакарчӑнӑм. 

САНЮК. Тӳсекен тӳс какайӗ ҫинӗ, тӳсейменни йытӑ какайӗ 
ҫинӗ тенӗ ӗлӗкхи ватӑсем. Хӑть мӗн кала та, манӑн йытӑ какайӗ 
ҫиескилмест. 

ЯКУР. “Чӳпӗке мӗн чухлӗ чӑмласан та унран ҫу тухмасть”,- 
тенӗ сӑмах та ваттисем ҫамрӑксене вӗрентсе калани, 
кӑвакарчӑнӑм. 

САНЮК. Хӑть мӗн кала та, тӑванӑм, ҫын ҫине кӗмесӗр хамӑр 
ене таврӑнмастпӑр. Ҫак ҫи-пуҫпа епле пырса кӗмелле тӑван яла? 

ЯКУР. Ан кулян, кӑвакарчӑнӑм, сывлӑх пулсан пурте пулӗҫ. 
Ҫи-пуҫ ҫӗнетме хӗл каҫиччен ӗҫлесе илнӗ укҫа пуҫ тӳпинченех 
ҫитет пире валли. 

САНЮК. Сӑпка ӑҫтарах ҫакӑпӑр? 

ЯКУР. Пӗр хӳшӗ тупӑпӑр-ха! Кравать лартма, сӗтел 
лартма, сӑпка ҫакма вырӑн пулсан ҫитрӗ те пире! (Кулать.) 

САНЮК. Ҫӗмрӗк карапшӑн мӗнле ҫил те ҫула май тесе 
каласшӑн-и? 

ЯКУР (самантрах тӗреклӗ хул-ҫурӑмӗпе хӑлаҫланса илет). 
Мана ҫӗмрӗк караппа танлаштарма ир-ха, кӑвакарчӑнӑм! Атӑл 
урлӑ ишсе каҫма та хӑватӑм пур-ха манӑн халлӗхе! (Кулать.) 

САНЮК. Эс ялан кулатӑн, калӑн пирӗн пурнӑҫ пыл та ҫу 
тейӗн? 

ЯКУР. Йӗрес-и вара? Вӑрҫӑра тупӑ сассисем чарӑнсан 
хӑпӑл-хапӑл кӗсьерен хутпа кӑранташ туртса кӑлараттӑмччӗ те 
самантрах тӑват йӗркеллӗ сӑвӑ ҫырса та хураттӑмччӗ. Кунта 
поэмӑсем те ҫырӑп-ха хӗл каҫиччен, пуҫра сывлӑх пулсан. Турӑ 
пулӑшсан. Хам тӑрӑшсан. (Каллех кулать.) Мӗн кӑмӑлсӑр-ха эс, 
кӑвакарчӑнӑм? (Арӑмне ӑшшӑн ҫупӑрлать.) Халлӗхе шанчӑкпа 
ӗмӗт ҫунатсӑр пулсан та пурнӑҫ чарӑнса ларман-ха, пурӑнатпӑр- 
ха, шур акӑшӑм, пурӑнатпӑр! Пуласлӑх хӗлхемне ҫулӑма ҫити 
чӗртсе яма хӑватӑм ҫитет-ха манӑн, кӑвакарчӑнӑм. 

САНЮК (упӑшки ытамӗнче). Пӗчӗкки ҫураличчен поэмӑсем 
ҫырайсан кӑна, вӑл ҫуралсан ҫурӑк шӑнкрав сассипе поэмӑсем 
ҫырма ҫӑмӑпах пулмӗ, тӑванӑм. 

ЯКУР. Ун чухне сӑпка юррисем ҫыратӑп. Хе-хе-хе! (Кулать.) 
Ача-пӑча хайлавӗсем калӑплама тытӑнатӑп. Шкул ачисем валли 
пӗчӗк пьесӑсем ҫыратӑп. Калавсем ҫыратӑп. Хӑрах урапа сӑпка 
сиктернӗ май юрла-юрла ӗҫлӗп! Хе-хе-хе! (Каҫса кайсах кулать.) 

САНЮК. Эс ҫывӑрнӑ чухне Виктор та сан ал ҫырӑвӗсемпе 
интересленчӗ. - Йысна пӗрмай ҫырать-ҫырать, пӗр кӗнеке те 
пулин пичетленсе тухнӑ-и вара унӑн? - тет. Эпӗ калатӑп: - пӗр 
кӗнеке мар, виҫ-тӑват кӗнеке кӑлармалӑх та ал ҫырӑвӗсем 
пуҫтарӑннӑ унӑн, кӗнеке кӑларма йыснун мехелӗ пулмарӗ-ха 
хаплӗхе.-тетӗп. 

ЯКУР. Виҫ-тӑват кӗнекелӗх ҫук пулӗ те, пӗр-икӗ том пухма 
пулать хастарне тытсан. 

САНЮК. Вӗсене хӑҫан кӑларас тетӗн? 

ЯКУР. Ху каларӑш, пӗр-икӗ ҫул кунта пурӑнса вӑй-хал илнӗ 
хыҫҫӑн хамӑр ене таврӑнатпӑр та ҫавӑн чухне кӗнекесем кӑпарса 
яма та мехелӗ тупӑнӗ тесе шутлатӑп. 

САНЮК (тӗпелте апат хатӗрлет). Мала утма ҫутӑ ӗмӗт 
пултӑр, ырлӑх пурнӑҫ ытла ҫемӗн ытла пултӑр! Ун чухне 
аптрамастпӑр вара. 

ЯКУР. Сана валли ырлӑх пурнӑҫ туса параканӗ упӑшку пур. 
Упӑшку вара тӑпӑртатса тӑракан урхамах пек, карта урлӑ пӑхса 
кӗҫенет. Хе-хе-хе! (Кулать.) 

САНЮК (тӗпелтен тухать). Ҫӑлтӑр хушка пуҫлӑ ҫӳрен 
урхамахӑм мӗншӗн карта витӗр пӑхса кӗҫеннине ӑнланатӑп-ха 
эпӗ, апат ҫиесси килет унӑн. Тӗпеле апат хатӗрлерӗм, кӗрсе 
апаталан, тӑванӑм. 

ЯКУР. Эсӗ вара мӗншӗн апатланмастӑн? 

САНЮК. Эпир Викторпа эсӗ ҫывӑрнӑ чухне апатлантӑмӑр. 

ЯКУР. Унтанпа ҫур ӗмӗр вӑхӑт иртнӗ, атя апатланма! 
(Санюка тӗпеле илсе кӗресшӗн пулать.) Сансӑр алла кашӑк 
тытсан та апат анмасть манӑн. 

САНЮК (упӑшки ҫине кӑмӑллӑн пӑхса). Кедр мӑйӑрӗ ҫисе 
курнӑ-и эсхаличчен пулса, тӑванӑм? 

ЯКУР. Хам та ҫисе курман, улпут ҫинине те курман. Кедр 
мӑйӑрӗ тайга вӑрманӗнче ӳсет тенине илтнӗ вара. (Кулать.) 
Мӑйӑр ҫиес килчӗ-и? 

САНЮК. Эпӗ ҫирӗм ӗнтӗ, ай, тутлӑ тенипе тутлӑ! Чутах 
чӗлхене ҫӑтса яраттӑмччӗ.. (Кулать.) 

ЯКУР. Пасарта туянтӑн-и? 

САНЮК. Виктор татса килчӗ тайгаран. Пӗр михӗ лӑк тулли 
мӑйӑр халь пирӗн. Эпир пуян! 

ЯКУР. Кӑвакарчӑнӑм! (Арӑмне ӑшшӑн ҫупӑрлать, чуп туса 
илет.) Пуян тесе ан мухтан, пуянлӑх вӑл ларма килнӗ хӗр пек, 
паян пур, ыран ҫук! (Иккӗш те кӑмӑллӑн кулаҫҫӗ.) 

САНЮК. Ак ҫак ҫырлана ҫисе курнӑ-и эс, ачамккай? 
(Турилккепе сӗтел ҫине ҫырла лартать.) 

ЯКУР. Мӗнле ҫырла вара ку? Тайгара хура кӗркунне те 
ҫырла ӳсет-и? Ак тӗлӗнтермӗш япала! (Ҫырла тутанса пӑхать.) 

САНЮК. Шур ҫырли ку. 

ЯКУР (ҫырла ҫинӗ май). Клюква тени ҫакӑ пулать эппин? 

САНЮК. Ҫитес канмалли кун ҫемйипех ҫырлана каятпӑр! 

ЯКУР. Ҫырла ҫапла нумай-ши вара? 

САНЮК. Виктор капать, хӑть ҫавапа ҫул тет. 

ЯКУР (куларах). Викгорӑн ҫави те ҫук пуль-ха? Эпир те килтен 
ҫава илсе килме пӗлеймерӗмӗр... Мӗн тӑватпӑр ӗнтӗ халь? Ӑҫтан 
ҫава тупмалла? Викторӑн хуньӑш пуласси патне ҫава ыйтма 
каймалла пуль? 

САНЮК (кӑмӑлпӑн). Пыр, апатлан, ҫавапа ӗҫлеме вӑй пух, 
атту вӑрмана ҫитичченех хӑшӑптӑка ерӗн тата... (Кулать.) Ут атя, ут! 
(Упӑшкине тӗрткелесех тӗпеле кӳртсе ярать.) 

ЯКУР. Ӗҫлесе ӗшенмен урхамаха апат ҫине кӳртсе яма ан 
васка-ха, кӑвакарчӑнӑм. 

САНЮК. Ҫи атя, ҫи! (Пӑлтӑртан тулли витре йӑтса кӗрет.) 
Виктор икӗ тӗрлӗ шур ҫырли татса килнӗ вӑл, эс ҫисе пӑхни 
чӑнласах та клюква ятлӑ ҫырла, ак ҫак ҫырлана вара морошка 
теҫҫӗ. (Ҫырлисене витререн илсе турилкке ҫине хурать те тӗпеле 
илсе кӗрет.) Эп ҫисе пӑхрӑм, Сарӑпламасть. Ҫи атя, ҫи! (Тӗпелтен 
тухать.) Виктор каласа панӑ тӑрӑх, тайга вӑрманӗнче те пирти 
пекех, хурлӑхан ҫырли те, хӑмла ҫырли те, пӗрлӗхен те, кӑвак 
ҫырла та, хура ҫырла та... темле ҫырла та ӳсет, тет, пуҫтарма ҫеҫ 
ан ӳркен, тет. Кӑмпапа вара пӗтӗм вӑрман тулса ларнӑ, тет. 
Мӗнле кӑна кӑмпа ӳсмест-ши, тет! Кӑрӑҫ кӑмпи те пур, тет. Эпӗ 
хам кӑрӑҫ кӑмпине юрататӑп. Ялта пурӑннӑ чухне шетникӗ- 
шетникӗпе кӑрӑҫ кӑмпи тӑварлаттӑмӑрччӗ хӗл валли. Тепӗр ҫул, 
чипер сывлӑх пулсан, кӑмпине те, ҫырлине те, мӑйӑрне те, икелне 
те хӗл валли йӑлт хатӗрлӗпӗр-ха... Эпир ӳркенекенсем мар, ав 
ҫав кедр мӑйӑрне пӗр хӗл кӑна мар, ик хӗл каҫмалӑх татса 
хурӑпӑр-ха. Чулым шывӗ вара пулӑран пуян, тет. Кӳршӗ, ав, пӗр 
пӑт таякан пулӑ тытса килнӗ, пӗр чашкӑ вӑлча тухрӗ, тет, 
ӑшӗнчен. Вӑт мӗнле лайӑх пурнӑҫ кунта. Пӗр хӑнӑхса ҫитсен 
пурӑнӑпӑр та пурӑнӑпӑр! Нимӗнле шурӑ Шупашкар та кирлӗ 
пулмӗ пире валли. Хи-хи-хи! (Кулать.) Кунта килмен пулсан хӑҫан 
ҫӳлӗ тусем кураттӑмччӗ-ха эпӗ. Халь, ак, пӑлтӑр алӑкӗнчен 
тухатӑп та Саян тӑвӗсем пӗлӗте кармашнине куратӑп чӑн малтан. 
(Чӳречерен урамалла пӑхса.) Ав, ҫав шурӑ юр ҫу кунӗнче те 
ирӗлмест, тет, ту ҫинче. Ту ҫинчен юхса анакан шывӗ те тӑп-тӑрӑ, 
ӗҫме юрӑхлӑ шыв, тет. Кунта килмен пулсан тӑвар кӳллисене ӑҫта 
кураттӑмччӗ-ха эпӗ. Тӑвар иккен вӑл, ҫӗр айӗнче мар, ҫӗр ҫинчех 
сарӑлса выртать! Ачинск пӗчӗк хула кӑна пулсан та халӑх валли 
ӗҫ кунта пуҫ тӳпинченех! Ҫӗр кӑмрӑкӗ те кӑлараҫҫӗ, ылтӑн та 

шыраҫҫӗ, алмаз та чакалаҫҫӗ, темӗн пуҫӗ те пур иккен кунта! 
Итле-ха, тӑванӑм, Виктор каласа панӑ тӑрӑх, тусем хушшинче 
пысӑк чулсем ҫинче вырӑнти халӑхӑн авалхи ҫыруллӑхӗ те 
упранса юлнӑ, тет, имӗш. Пӗр-пӗр канмалли кун ҫав ту хӑвӑпӗсем 
патне ҫитсе килӗпӗр-ха, вара вӗт? Пурте аван. Пурте килӗшет 
мана. Ав ҫав вырӑнти халӑх хӗрарӑмӗсем чӗлӗм мӑкӑрлантарни 
кӑна килӗшмест. Ма туртаҫҫӗ-ши ҫав чӗлӗме, ӑнланмастӑп. 

ЯКУР. Куҫса ҫӳрекен халӑхӑн йӑли йӗркине кӗнӗ вӑл чӗлӗм 
туртасси. (Тӗпӗлтен тухать.) Ак, хамӑр та вӗренсе кайӑпӑр-ха 
чӗлӗм туртма... Хе-хе-хе! Хире-хирӗҫ ларса паклаттарӑпӑр анчах 
вӑрӑм кӗпҫеллӗ чӗлӗмсене! Хе-хе-хе! (Кулать.) 

САНЮК. Апатланмарӑн та вӗт-ха, ӑҫта васкаса тухатӑн? 

ЯКУР. Хирӗҫ мар пулсан, санпа ӑшӑ сӑмах хуткупӑсье 
турткаласа илесшӗн пӗртак. Ашӑ сӑмах вӗт вӑл ӑшаланӑ ашран 
та тутлӑрах! Хе-хе-хе! (Кулать.) 

САНЮК. Ӑшаланӑ кедр мӑйӑрӗ тутлӑ пулмарӗ-и вара? 

ЯКУР. Лайӑх пӗҫерсе хатӗрленӗ тутлӑ апатшӑн тавах сана, 
кӑвакарчӑнӑм! Тавах деликатесшӑн! (Арӑмне ӑшшӑн ҫу- 
пӑрлашсӑн пулать, Санюкхыттӑн кӑшкӑрса ярать.) 

САНЮК (хыттӑн). А-ай! 

ЯКУР (шикленсе). Мӗн пулчӗ? 

САНЮК. Йӑшӑлтатса илчӗ! 

ЯКУР. Кам? (Унӑн-кунӑн пӑхкалать, пӗшкӗнсе те пӑхать, 
чӗвен тӑрса та пӑхать, чӳречерен те кармашса пӑхать.) Чӳрече 
умӗнче урамра никам та курӑнмасть-ҫке ара? 

САНЮК (кулать). Пӗчӗкки йӑшӑлтатса илчӗ тетӗп. 

ЯКУР. Пӗчӗкки? (Савӑнӑҫлӑн.) Ашӑ хыпар вара ку! (Арӑмне 
асӑрхануллӑн ачашлать.) Тавтапуҫ, кӑвакарчӑнӑм, ӑшӑ хыпар 
пӗлтернӗшӗн. 

САНЮК (пӗчӗк ача сассипе калаҫать). - Атте, аннене 
ӗҫлеме ан чӑрмантар. Анне ман валли ӑшӑ кӗпе ҫыхать. Аттеҫӗм, 
пӗчӗк хӗрне юрататӑн пулсан ан кӳрентер чӗппӳне. 

ЯКУР (арӑмне ӑшшӑн ҫупӑрласа). Ӑҫтан пӗлетӗн эс пирӗн 
хӗрача ҫуралассине? Тен, ывӑл ҫуралӗ, ашшӗне пулӑшаканӗ? 

САНЮК. Хӗр ҫуралать. Эпӗ ун валли ят та тупса хутӑм, 
тӑванӑм. Асламӑш ячӗ килӗшет мана. (Пӗчӗк ача сассипе 
калаҫать.) Ирина Георгиевна Зайцева эпӗ, атте! 

ЯКУР. Ывӑл валли те ят тупса хунӑ-и? 

САНЮК (хӑйӗн хырӑмӗ ҫине пӑхса пӗчӗк ача сассипе 
калаҫать). - Шӑлӑм та пулать-ха манӑн, атте. Шӑллӑма эпӗ Ваҫҫа 

тесе чӗнесшӗн. Асаттене Тярука Ваҫлейӗ тенӗ, манӑн шӑллӑм 
Василий Георгиевич Зайцев пулать. Тал-Мӑрса Ваҫлейӗ! 

ЯКУР (арӑмне ачашлать). Кӑвакарчӑнӑм! Юратӑвӑм... 
САНЮК (ҫаплах пӗчӗк ача сассипе калаҫать). - 
Пысӑклансан эпӗ те сирӗн пек артистка пулатӑп. Юрласа 
кӑтартас-и, атте? - 

ЯКУР (кӑмӑллӑн, йӑлтӑр кулӑпа ҫиҫсе). Юрла, чӗппӗм, аҫу 

итлет. 

САНЮК (пӗчӗк ача сассипе юрлать). 

Каҫ пектӗттӗм кунта, эп курмастӑп ним те, 

Ман курассӑм килет ҫут тӗнче ҫуттине. 

Ах, аттеҫӗм, атте, чун юратнӑ атте, 

Хатӗрле ман валли сиктӗрме сӑпкине. 

Сӳсе кил вӑрмантан хурама хуппине, 

Яштака пилешрен хатӗрле сиктӗрме. 

Улма йывӑҫӗнчен эстусам ҫеклине 
Сӑпкаран уртӑнса ҫӳлелле ҫӗкленме. 

Шӑнасем, ӳпресем ларасран ман ҫине 
Хатӗрле эс, анне, хуп ҫӑпка ҫиттине. 

Тунсӑхларӑр пулсан ытарми пепкӗре 
Илме пырӑр мана шартлама сивӗре. 

ЯКУР (кулать). Пӑлхавлӑ чунӑма чечеке лартрӑн, 
кӑвакарчӑнӑм. (Арӑмӗн хырӑмне сӑтӑркаласа.) Кунта вӑп, кунта! 
Анчах халлӗхе сас памасть-ха. Эпир калаҫнине те илтмест-ха вӑл. 
Ҫывӑрса выртать ман пӗчӗкТал-Мӑрса, 

Ах, хӑҫан-ши курӑп аллӑма тытса?.. 

САНЮК (пӗчӗк ача сассипе калаҫать). - Аттеҫӗм, эпӗ инҫе 
мар сиртен. Ҫывӑхрах эпӗ! Манӑн хамӑн та сире курас килет, 
анчах мана кунтан вӑхӑтсӑр кӑлармаҫҫӗ. (Упӑшки ҫине ӑшшӑн 
пӑхса кулать.) Кӗт, аттеҫӗм, кӗт! Вӑрах юлмарӗ кӗтме. Тӗл 
пуличчен, аттеҫӗм! (Пӳрнисемпе вылятса илет.) 

ЯКУР (хӑй те сисмесӗр пӳрнисемпе сӗлтет). Тӗл пуличчен, 
тӗпренчӗкӗм! 

САНЮК. Тӑванӑм? Ытарайми ҫыннӑм! (Якур ытамӗнче 
ачашланать.) Кала мана, тархасшӑн, эс мӗнрен пуринчен ытла 
хӑратӑн: шывран-и, вутран-и е выҫлӑхран-и? 

ЯКУР. Пуринчен ытла эпӗ сана ҫухатасран хӑратӑп, 
кӑвакарчӑнӑм. 

САНЮК (кӗтмен сӑмахран тӗлӗнсе, кӑмӑпне хускатса, 
пӑлханса та хумханса). Ырӑ ҫыннӑм! Ӑҫта кайӑп-ши эпӗ сан 
ҫумӑнтан? Эсӗ манӑн шанчӑкӑм. Эсӗ манӑн тӗрекӗм. Эсӗ манӑн 
пурнӑҫӑм. Эсӗ ҫумра чухне маншӑн тайга вӑрманӗ те пысӑк 
вӑрман пек туйӑнмасть. Эсӗ юнашар чухне маншӑн паянхи хура 
кӗркунне те ытарми ҫуркунне пек илемлӗ! Мӗншӗн тесен эсӗ 
манӑн упӑшкаҫӑм. Эсӗ манӑн чун уҫҫи. Пурнӑҫ урапине ӗмӗр 
тӑршшӗпех санпа юнашар тӑрса туртасчӗ, тӑванӑм. Турӑ пиллӗх 
патӑрччӗ пире. Эпӗ ҫавна анчах ыйтатӑп Турӑран. Эс ҫумра 
пулсан эпӗ телейлӗ! 

ЯКУР. Сан Якур, кӑвакарчӑнӑм, кашта пекҫӳллӗ арҫын мар 
пулсан та шӑнӑрлӑ чӑваш. Унӑн кашни шӑнӑрӗнче ту айӗнчен 
тапса тухакан ҫӑлкуҫ пек иксӗлми хӑват тапса тӑрать. Итле ман 
чӗрене, еплерех вӑл чан ҫапать! Хамӑр ачасене кӑна мар, 
мӑнуксене те ура ҫине тӑрататпӑр-ха санпа эпир, кӑвакарчӑнӑм. 

САНЮК (кулкаласа). Ҫапла пултӑрччӗ, тӑванӑм. 

ЯКУР (арӑмне ӑшшӑн ҫупӑрласа). Тепӗр ҫул чӑваш театрне 
ӗҫлеме каятпӑр Шупашкара. 

САНЮК. Шупашкара кайма васкар мар-ха, тӑванӑм... 

ЯКУР (хӑюллӑн). Каятпӑр. (Вӑрӑм пауза.) Хусанта ӗҫленӗ 
чухне Чӑваш театрӗ ан хупӑнтӑр тесе никам та мар, Тал-Мӑрса 
Мускав тӑрӑх ӗҫ пӗтерсе ҫӳрерӗ хӑй вӑхӑтӗнче. Мускава каякан 
пуйӑс, чӗрӗ вут-шанкӑпа ӗҫленӗрен, айван урхамах пек кӑшт 
каятчӗ те чарӑнса сывлӑш ҫавӑрса яратчӗ тата. Эпир ҫав хушӑра 
вӑрмантан вутӑ туртаттӑмӑрччӗ пӑравус кӑмакине хутма. 
Мускава ҫитиччен миҫе хутчен чарӑнмарӗ-ши пӑравус, 
вӑрмантан чӗрӗ вутӑ йӑтса тинке тухнӑччӗ манӑн ун чухне. 
Мускава ҫитсен те театр ӗҫӗ пирки чӗлхе тӑсӑлса тухиччен чупма 
тӳр килчӗ Тал-Мӑрсан. Юрать-ха Мускавра ҫӑкӑр-тӑварпа 
пыракана алӑк хӑлӑпӗ кӑтартмаҫҫӗ, ӗҫе ӑнтарса таврӑнтӑм ун 
чухне. Чӑваш театрӗ валли нумай-нумай реквизит, тӗрлӗ 
бутафори илсе таврӑннӑччӗ ещӗкӗ-ещӗкӗпе! Чӑваш театрне 
йӗркелесе ярассишӗн сахал мар тар тӑкрӑм эпӗ хӑй вӑхӑтӗнче. 
Сахал мар хура-шур тӳссе ирттертӗм. 

САНЮК. Сана уншӑн кам та пулин тав тӑвакан пулчӗ-и? 

ЯКУР. Тав мар, чӑваш театрӗ паян кун чаршав уҫни маншӑн 

паха. 

САНЮК (кӑмӑлсӑррӑн). Тава тивӗҫлисем Ҫӗпӗрте мар, 
Шупашкарти чӑваш театрӗнче ӗҫлеҫҫӗ. 

ЯКУР. Театрта ӗҫлеме те ҫӑмӑл мар паян кун, Кӑвакар- 

чӑнӑм. Патшалӑх пулӑшаймасть, хӑй те ыраш улӑм ҫинче 
пурӑнакан ырхан лаша пек, ҫу варринче те йӑптӑхне тӑкаймасть, 
каккуй унта театра пулӑшма!.. 

САНЮК. Эппин мӗн шырама каясшӑн эсӗ ҫав Шупашкара, 
тӑванӑм? Кам кӗтет унта санпа мана? Нуша урапи хыҫҫӑн утма 
каясшӑн-и? 

ЯКУР (тарӑхса). Ӑнлан, кӑвакарчӑнӑм, театр вӑл - манӑн 
ӗмӗрлӗхе парӑннӑ ӗҫӗм. Театрта эп нихҫан та ҫурма вӑйпа ӗҫлемен. 

САНЮК. Ӑнланатӑп-ха эп сана, тӑванӑм, ӑнланатӑп. Анчах 
ыррине курас ҫук эпир Шупашкара кайса. 

ЯКУР. Кураймансенчен шикленместӗп эпӗ, пурнӑҫра вӑл 
пур ҫӗртре те, Шупашкарта та Ҫӗпӗрте те Усалпа Ырӑ кӗрешеҫҫӗ. 
Ӗлӗк те ҫапла пулнӑ, тахҫан-авалтанпах ҫав кӗрешӳ пырать. Паян 
та ҫав кӗрешӳ, ӳлӗмрен те Ырӑпа Усал килӗштерсе пурӑнаяс ҫук. 

САНЮК. Вӑл ҫаплине ҫапла та-ха, анчах... 

ЯКУР. Ытахальтен ҫак сӑвӑсене, ҫак пьесӑсене ҫыртӑм-и 
эп ҫӗрӗ-ҫӗрӗпе куҫ хупмасӑр? Ытахальтен ют чӗлхесенчен аллӑ 
ытла пьеса куҫартӑм-и? Халӑх патне ҫитермелле манӑн ҫав 
хайлавсене, ӑна тума тӑван халӑхпа пӗрле пурӑнмалла. 

САНЮК. Ырри мар, Усал кӗтет пире Шупашкарта, ӑнлан 
ҫавна, тӑванӑм. 

ЯКУР. Усалӑн темиҫе кун апат ҫимен ырхан кашкӑрӑнни пек 
куҫӗсем ялан выҫӑ унӑн. Тем ҫӑтса яма та хатӗр! Усалран хӑраса 
Ҫӗпӗрте пытанса пурӑнмалла-и вара? 

САНЮК. Анлан-ха, тӑванӑм... 

ЯКУР. Халь чӑвашлӑх ыйтӑвӗсене татса пама самай ҫӑмӑл, 
хамӑрӑн автономи пур. Революци ҫӗнтерчӗ. Халӑх пурнӑҫ хуҫи 
пулса тӑчӗ. Паянхи выҫлӑх вӑл вӑхӑтлӑх япала анчах. Иртни 
текех каялла таврӑнмӗ. 

САНЮК. Революци те, автономи те нимӗн те памарӗҫ-ха 
санпа мана, тӑванӑм. Халӑх та пурнӑҫ хуҫи пулса тӑраймарӗ-ха 
халлӗхе. Хуҫа пулма хуҫалӑх кирлӗ. Мӗн пур санпа манӑн? 
Хамӑра пурӑнма хӳшӗ те ҫук пирӗн. Пирӗн пеккисем паян кун 
мӗльюнӗпе тӗнче тӑрӑх сӗтӗрӗнсе ҫӳреҫҫӗ. Мӗскӗн халӑха мӗн 
ыррине пачӗ революци? Юн тӑкни анчах пулчӗ. 

ЯКУР. Ҫӗнӗ влаҫа туса хуни те, чӑваша автономи пани те 
ҫурма ҫӗнтерӳ анчах кусем. Ҫӗнӗ влаҫ Раҫҫей ҫӗрӗ ҫинче тарӑн 
тымар ярсан тин чӑн-чӑн ҫӗнтерӳ пулӗ пирӗн ҫӗршывра. 

САНЮК. Чӑн-чӑн ҫӗнтерӳ пуличчен нумай вӑхӑт иртӗ-ха, 
тӑванӑм. Курайӑпӑр-и-ха эпир ӑна? 

ЯКУР. Революци ырлӑхне епле курмастпӑр пулать, 
тӑхӑрвуннӑри карчӑкпа старик мар вӗт эпир санпа, кӑ- 
вакарчӑнӑм... Ачинск хулине ҫитичченех сӗтӗрӗнсе килмелле 
марччӗ пирӗн, шур Атӑлтан иртмелле марччӗ. Йӑнӑш турӑмӑр. 
Иван Ильич Хованский, ав, ман ентеш Упирен пысӑк ҫемьепе 
вӑрӑм ҫул ҫине тухрӗ пулсан та Ӗпхӳрен иртмерӗ. Эпир выҫлӑхран 
хӑраса тайга вӑрманне кӗрсе пытантӑмӑр ҫап-ҫамрӑк пуҫсемпе... 
Шур Атӑл таврашӗнче ӗҫ тупнӑ пулсан паянхи пек тарӑхман та 
пулӑттӑм эпӗ. Ӗпхӳпе Шупашкар хушши ытла инҫе марччӗ, кирлӗ 
вӑхӑтра кайса ҫӳреме та май пулатчӗ. Ӗлӗк Ҫӗпӗре айӑплисене 
ссылкӑна тытса янӑ, эпир санпа пӗр айӑпсӑртан хамӑр ирӗкпе, 
ухмах шӑши пек, читлӗхе килсе лекрӗмӗр. Саншӑн мӗнле пулӗ те, 
маншӑн ку ссылка пурнӑҫӗ! (Тарӑхать.) Ах, матти-катӑкӗ! 

САНЮК. Хӑть мӗн кала та, тӑванӑм, ниҫта та каймастпӑр 
кунтан. Ҫакӑнтах пурӑнатпӑр Атӑл тӑрӑхӗнчи пурнӑҫ хӑй картне 
кӗрсе вырнаҫса лариччен. 

ЯКУР. Ачинск хули Енисей шывӗ патӗнчех вӗт вӑл. Атӑлпа 
Енисей хушши ҫӗрпе пӗлӗт хушши кӑна мар, ҫӗрпе уҫлӑх 
хушшипе тан! Таҫта ҫӑва шӑтӑкӗнче пурӑнатпӑр эпир кунта. 
Таҫта хӑяматра. Тӗнче вӗҫӗнче! 

САНЮК. Мӗн хыпса ҫунатӑн ҫав Шупашкаршӑн? Вырӑ- 
нӗнчех ларать вӑл, ниҫта та куҫса каймасть. (Якур тарӑхнипе 
уткаласа ҫӳрет.) Хырӑм тутӑ пирӗн кунта, ҫав паха маншӑн. 
(Пауза.) Эсӗ вӑхӑтлӑха Ҫӗпӗрте ӗҫЛенипе чӗлхӳн ҫӑл-куҫӗ 
питӗрӗнсе ларӗ тетӗн-и вара? Хӳресӗр ҫил хӑвалама килмен эпир 
кунта, ӗҫлесе пурӑнма килнӗ. 

ЯКУР (пӗртак ахлатса та ухлатса уткаласа ҫӳренӗ хыҫҫӑн 
арӑмӗ еннеҫаврӑнса, кӑмӑллӑн). Почта пур-и паян? 

САНЮК. Паян канмалли кун, мӗн почти пултӑр? 

ЯКУР (кӑмӑлсӑрланса). Ӗнер кам почта илнӗ вара? 

САНЮК. Эпӗ илмен. 

ЯКУР. Эпӗ те почта ещӗкне пӑхман. 

САНЮК. Виктор илнӗ пулсан кӑна?.. 

ЯКУР. Илнӗ пулсан хаҫатсем сӗтел ҫинче пулӗччӗҫ.. 

САНЮК. Тен, Виктор та пӑхман пуль почта ещӗкне, наччас 
кӑна хам пӑхса кӗрем-ха. (Тумланса тухса каять.) 

ЯКУР (хӑйпе хӑй калаҫать). Малашне Шупашкар пысӑк хула 
пулма тивӗҫ. Пысӑк хулара аслӑ вӗренӳ шкулӗсем те пӗрре кӑна 
мар пулӗҫ. Хӑйӗн университечӗ те пулӗ-ха чӑвашӑн малашне! 
Хӑйӗн кӗнеке издательстви те пулӗ. Малашне Тал-Мӑрса ҫырнӑ 

хайлавсем те кӗнекесенче пичетленсе тухӗҫ. Ҫамрӑкӗ те, ватти те 
юратса вулӗ ҫав кӗнекесене. Ҫитетех ҫав кун Тап-Мӑрсашӑн та. 
Ҫитетех! Хӑҫан та пулин пӗрех уяв пулать Тал-Мӑрсашӑн та. 
Юланутҫӑ урхамах ҫинче ларма тивӗҫ. (Санюк кӗрет. Аллинче 
бандероль.) 

САНЮК. Ӗнерхи почтӑна никам та илмен пулнӑ иккен. 
(Салтӑнать.) 

ЯКУР. Ку тата мӗнле бандероль? (Аллисене тӑсса арӑмӗ 
патне пырать.) 

САНЮК. Ташла, унсӑр памастӑп! 

ЯКУР (хавхаланса такмак калать, такмака сӳтнӗ май 
тӑпӑртаттарса ташлать). 

Ташлаймастӑп-и вара, 

Юрлаймастӑп-и вара, 

Эпӗ юрӑ-таш ӑсти, 

Тӳстӗр ҫеҫ урай кашти! 

САНЮК (алӑ ҫупса такмак калать, Якур ташлать). 

Вӗлтӗр-вӗлтӗр вӗлтӗрен 

Чӗпӗтекен мар-и ҫав? 

Ҫунатсемсӗр вӗҫекен 

Якуркка, эс мар-и ҫав? 

ЯКУР (ташлама чарӑнать). Камран бандероль? 

САНЮК. Турхан Упи ялӗнчен, Мурзин Василий Никола- 
евичран. (Бандерольнеуҫать.) 

ЯКУР. Василий Николаевич тӑван йӑмӑк ывӑлӗ. Ҫитӗннӗ 
каччӑ. Ҫӗпӗре тухса каяс умӗн хамӑн ал ҫырӑвӗсене, кирлӗ 
кӗнекесене хам таврӑниччен упраса усрама тесе йӑмӑксем патне 
леҫсе панӑччӗ, халь, ак, хӑшпӗр кӗнекесем кирлӗ пулчӗҫ те ыйтса 
янӑччӗ. Ваҫҫа ярса панӑ эппин. Маттур. Хӗлле хӑйне ҫунашкапа 
туртса ҫӳренӗ куккӑшне манса кайманшӑн тавах ӑна! Ҫум ҫакки 
пек ман ҫумран ҫакӑнса ҫӳретчӗ. Эпӗ Чӗмпӗр чӑваш шкулӗнчен 
каникула яла таврӑнсан Ваҫҫа вара пирӗн патӑртан тухма та 
пӗлмесчӗ, иксӗмӗр ҫывӑраттӑмӑрччӗ сарлака йывӑҫ кравать 
ҫинче. (Бандероль ӑшӗнчен тухнӑ кӗнекисене тыта-тыта пӑхать.) 
Вольтер, Шекспир, Мольер, Гюго! Шӑп та лӑп ҫаксем кирлӗччӗ 
мана. Тавахсана, Ваҫҫа, тавах! (Пӗр кӗнеке хушшинчен ҫырнӑ хут 

тупать.) Ҫыруне ытла та кӗске ҫырнӑ вара. Ял хыпарне те 
пӗлтермен, тӑванӗсем ҫинчен те виҫ сӑмах та ҫырман. Вӑт 
ачапча!.. Ҫыру мар ку, типнӗ пулӑ анчах! Хе-хе-хе! (Кулать.) 

САНЮК. Тата тепӗр ҫыру пур кунта! 

ЯКУР. Ана кам ҫырать тата? 

САНЮК (ҫыруне уҫсах вулать). «Аван-и, Якур тете! Ку эпӗ, 
Миккалай!...» 

ЯКУР (тӗлӗнсе) Мӗнле Миккалай? 

САНЮК (ҫыру вулать). «Сан патна кӗнекесем ярса панӑ 
чухне эпӗ кунта хӑнараччӗ, ҫавӑнпа ман ҫырӑва та ярса парать 
Ваҫҫа тете. Манӑн тепӗр ҫул шкула каймапла. Эпӗ ҫырма 
пӗлетӗп. Вулама та пӗлетӗп. Задачӑсем шутлама та пӗлетӗп. 
Виҫҫӗ ҫумне ҫиччӗ хушсан вуннӑ пулать. Якур тете, таврӑннӑ 
чухне ман валли ӳкерчӗксем ӳкерме хытӑ хут ҫине тӳмме пек 
ҫыпӑҫтарса хунӑ тӗрлӗ тӗслӗ сӑрсем илсе кил-ха? Эпӗ питӗ 
ӳкерчӗксем тума юрататӑп. Анчах манӑн хура ҫыракан кӑранташ 
кӑна, сӑрсем ҫук. Салампа Мӑрса Миккалайӗ.» 

ЯКУР. Ку пӗчӗк ача вӑл манӑн виҫҫӗмӗш сыпӑкри тӑван. 
Л авккасенче сӑр кӑранташӗсем е акварель куҫ тӗл не пулсан туян- 
ха эс, кӑвакарчӑнӑм, ярса парӑпӑр Миккалай патне. Питӗ ырӑ 
ҫынсем вӗсем. Пирӗн хальхи ҫурт, ялта лараканӗ, вӗсен ҫурчӗ 
пулнӑ. Кӗркури тете тӑван тесе ҫуртне йӳне сутнӑ тесе калаҫатчӗ 
атте. Пур-ҫук укҫине те кӗтмелле килӗшрӗ тесе пӗлтернӗччӗ мана 
ама ҫури анне. 

САНЮК. Хула лавккинче сӑр каранташӗсем пур-тӑр-ха, 
туянӑпӑр. 

ЯКУР. Пӗчӗк ачан кӑмӑлӗ пултӑр, кӗтет-ҫке-ха вӑл. Якур 
тетӗш парнине. Хе-хе-хе! (Ҫӑмӑллӑн кулса илет.) Хӑйсен 
хушамачӗ Хмелев пулсан та Мӑрса Миккалайӗ тенӗ. Аслашшӗ 
Мӑрса йӑхӗнчен-ҫке-ха! Пӗчӗк пулсан та сӑмса чухлать Якур 
тетӗшӗнчен мӗн шӑрши кӗнине. Хе-хе-хе! (Кулать.) Ай, чее чӑваш 
пулать Хӑмла Миккалайӗ!.. Хе-хе-хе! (Чӳрече патне утса каять.) 
Кӗнекесене уҫсанах пӳлӗме ҫуралнӑ кӗтесӗн ырӑ шӑрши кӗрсе 
тулчӗ. Ан тив, халь унта хӑрушӑ выҫлӑх алхасать пулин те ҫуралнӑ 
ҫӗршывӑн йӳҫӗ эрӗмӗ те ҫырла пек тутлӑ маншӑн. Ҫуралнӑ 
кӗтесӗн сӗрӗмпе хутӑшнӑ пыра вӗчӗрхентерекен тӑкӑскӑ тӗтӗмӗ 
те ырӑ шӑршлӑ пек туйӑнать маншӑн. Тунсӑхлатӑп сана, тӑван 
кӗтесӗм. Тунсӑхлатӑп сана, тӑван ялӑм. (Хӑй те сисмест, хӑш 
вӑхӑтра-тӑр пӑтара ҫакӑнса тӑракан мандолинине ярса илет.) 
Чиркӳллӗ Упи ялӗ хир варринче ларсан та маншӑн вӑл нихҫан 

асран кайми чун юратнӑ тӑван кӗтес. Вулӑс кантурӗ. Икӗ чиркӳ. 
Икӗ класлӑ ултӑ ҫул вӗренмелли эемски шкул. Земски пульница. 
Почта уйрӑмӗ. Упи пасарӗ хӑй кӑна мӗне тӑрать! Хӗрӗх-аллӑ 
ҫухрӑмран пухӑнатчӗҫ суту-илӳ тӑвакансем. Пыл татнӑ вӑхӑтра 
хускалнӑ хурт-хӑмӑр пек сӗрлетчӗ Упи пасарӗ.. Кӗрхи ярмӑркӑсем 
вара эрнипех кӗрлетчӗҫ манӑн тӑван ялӑмра. Икӗ тӗлте карусель 
ҫаврӑнатчӗ. Мыскара-камит кӑтартатчӗҫ чӗмпӗр артисчӗсем. 
Мӗнле илемлӗччӗ ун чухне эп ҫуралса ӳснӗ Упи ялӗнче. 
(Мандолинине пӑнтӑртаттарса илетте юрласа ярать.) 

Тунсӑхлатӑп сана, тӑван ялӑм, 

Чун суранӗ йӑшса сурнӑран. 

Ҫиеле тухмасан та вут-ҫулӑм 
Тӗлкӗшет вӑл чунри вучахра. 

Сан ҫинчен тӑтӑшах асӑнатӑп 
Чӗреме пӑчӑрта-пӑчӑрта. 

Шухӑша кӑкарса та пӑхатӑп 
Анчӑка тытнӑ пек сӑнчӑрта. 

Тӑван Ен. Тӑван Ен. Тӑван Ен, 

Маншӑн эс ҫывӑххи пуринчен. 

... Пирӗн урам ял хӗрри пулнӑран пасара килекенсем урам 
тӑршшӗпех хваттере кӗрсе вырнаҫатчӗҫ. Пирӗн картиш пысӑкчӗ, 
ҫич-сакӑр лав та кӗретчӗ. Килсе тулатчӗҫ вара вӑрман енчи 
тутарсем пирӗн патра!.. Пӳртре икӗ сӑмаварпа чей вӗретчӗ, пӗр 
хуран яшка пиҫетчӗ... Тутарсемпе туслӑ пурӑнатчӗ пирӗн атте. 
Вӗсен чӗлхине те лайӑх пӗлетчӗ вӑл. Тутар чӗлхи маншӑн та 
ҫывӑх, ачаран тутарла калаҫса ӳснӗ эпӗ. (Аса илет.) Пасар 
саланнӑ хыҫҫӑн тутар хӑнисем килӗсене кайсан эпир картишне 
купи-купипе выртса юлнӑ тислӗке тасататтӑмӑрччӗ вара пӗр- 
пӗринпе ӑмӑртса. Пирӗн килте шӑв-шав тухнине астумастӑп эпӗ. 
Пӗр-пӗрне сив сӑмахпа кӳрентерни те нихҫан та пулман. Асли те, 
кӗҫӗнни те хӑй вырӑнне, хӑй тивӗҫне ҫирӗп пӗлсе тӑнӑ. Мӗн тума 
юранине, мӗн тума юраманнинеӑнланнӑ, астусатӑнӑ. (Пӑхмасӑр 
сӑвӑ вулать.) 

Ҫич ютра та телейӗм ҫиҫмерӗ, 

Пулаймарӑм эп кӗтнӗ хӑна. 

Шурӑмпуҫ кӗмӗлпе пӗрӗхмерӗ, 

Пӑхӑрне те памарӗ мана. 

Ҫавӑнпа сахал мар тертне куртӑм, 

Пӗччен йывӑҫтӳсет мӑшкӑла. 

Утӑм хыҫҫӑн эп турӑм ҫӗн утӑм, 

Тапаҫлантӑм пӗрмай малаллах! 

Тӑван Ен. Тӑван Ен. Тӑван Ен, 

Маншӑн эс ҫывӑххи пуринчен. 

... Куҫа хупатӑп та атте ҫуртне куратӑп. Кил-картишӗ. Пахча. 
Анкарти. Хальхи пек астӑватӑп, каникул кунӗсенче эпӗ пӳртри 
тумтирсене, тӳшек-минтерсене тула кӑларса шакка-шакка хӗвел 
ҫинче типӗтеттӗмччӗ те каялла пӳрте кӳртеттӗмччӗ. Выляма 
кайма та ӗлкӗреттӗмччӗ. Чиркӳри чансем патне те пӗрре мар 
улӑхнӑ чан ҫапнине итлеме. Пӗррехинче пӑтӑрмах сиксе тухрӗ. 
Халь.хи пек астӑватӑп: мункун эрниччӗ ун чухне. Чансене 
чӑнкӑртаттарса тӑраттӑмӑр, каялла анас тесе пуҫта- 
рӑнаттӑмӑрччӗ, пӑхатпӑр, анмалли пусма алӑкне питӗрсе илнӗ. 
Эпӗ вара пысӑк чан тукмакӗнчен кӑкарнӑ вӗрен тӑрӑх йӑпӑр-япӑр 
шуса анса кайрӑм аялалла! Ӳксе вилесрен те хӑраман пуль ҫав. 
Хе-хе-хе! (Кулса илет.) Алӑк уҫса юлташсене тыткӑнтан хӑтартӑм 
вара. Хе-хе-хе! (Кулать.) Темӗн те пулнӑ ачалӑхра, пӗри те 
манӑҫмаҫҫӗ. (Мандолинине пӑнтӑртаттарнӑ май юрласа ярать.) 

Тӑван ялӑм ҫырмаллӑ-ҫатраллӑ, 

Т илхепи - ҫил ачи аллинче. 

Ҫырмисем те-ҫке маншӑн пит хаклӑ, 

Эпӗ ӳснӗ ҫырма сӑпкинче. 

Ман кӑвар чӗремри вӑйӑм-халӑм 
Тӑван ял ҫырмисен пил парни. 

Тунсӑхлатӑп сана, тӑван ялӑм, 

Ҫук ман урӑх сан пек чи хакли. 

Тӑван Ен. Тӑван Ен. Тӑван Ен, 

Маншӑн эс ҫывӑххи пуринчен. 

САНЮК (вӑрах вӑхӑт хушши сӑмах хушмасӑр итлесе ларнӑ 

хыҫҫӑн упӑшки ҫине хӗрхенӳллӗн пӑхса). Ӑнланатӑп сана, 
тӑванӑм. Лайӑх ӑнланатӑп. Вӗҫенкайӑк пулсан тахҫан вӗҫсе 
кайнӑ пулӑттӑнччӗ тӑван ене... 

ЯКУР (чӳрече умӗнче аякалла тинкернӗ май). Читлӗхри 
вӗҫенкайӑкэпӗ. 

САНЮК. Читлӗх теме читлӗхре мар та-ха, ирӗкре 
пурӑнатпӑр. Ӗмӗре килмен вӗт эпир кунта, мӗн хыпса ҫунатӑн-ха 
эсӗ пӗр ҫука, тӑванӑм. 

ЯКУР (пӑхмасӑр сӑвӑ вулать). 

Хӗвел ӑшши сивӗнсен, 

Хура кӗрхи кун ҫитсен, 

Вӗҫ-хӗррисӗр ҫил улать, 

Унта-кунта тулашать. 

Ах, мӗн халӗ пурнасси! 

Чуна тивет ҫил сасси, 

Ҫумӑр ҫӑвать, юхтарать, 

Куҫҫуль тӑкнӑн туйӑнать. 

Камшӑн куҫҫультӑкать-ши? 

Мӗн хурлӑхшӑн йӗрет-ши? 

Ҫу иртнӗшӗн мар-ши вӑл? 

Ырлӑх ҫукшӑн мар-ши вӑл? 

Пит тӗттӗм-ҫке кӗрхи ҫӗр: 

Пӗр ҫутӑ та курӑнмасть. 

Пит тӗксӗм-ҫке ман ӗмӗр, 

Пӗр ҫут кун та тӗл пулмасть. 

(Санюк текех сак ҫинче чӑтса лараймасть, алпинчи ҫыхма 
пуҫланӑ пӗчӗк ача кӗпине сӗтел ҫине хурса хӑварать те чӳрече 
умӗнче аякалла пӑхса тӑракан упӑшки патне пырать.) 

САНЮК. Лӑплан, тӑванӑм, лӑплан. Пӗччен мар эсӗ, ҫывӑх 
ҫынну эпӗ пур санӑн. Кӗҫех виҫҫӗн пулатпӑр. 

ЯКУР (ҫаплах лӑпланаймасть). Хамӑн ӗҫӗм хама 
ҫырлахтарми пулса ҫитрӗ. Маншӑн чӑн пурнӑҫ Ҫӗпӗрте мар, 
хамӑн тӑван кӗтесре кӗрлет пек. Ах, кайса курасчӗ ҫавӑнта, ӗҫе 
кӳленесчӗ!.. Унти поэзи тутине ас тивсе пӑхасчӗ... (Пӑхмасӑр сӑвӑ 
вулать.) 

Вӑшӑл-вӑшӑл ҫил вӗрет, 

Ыраш пуҫне хумхатать. 

Ӑшшӑн пӑхать сар хӗвел, 

Аслӑ пусса ҫутатать. 

Тӑри сасси - чун уҫҫи 
Пӗтӗм пусса ян ярать. 

Симӗс пусӑ куҫ тулли, 

Пӗтӗм чӗрем савӑнать. 

Ак, курӑнать пӗр сукмак: 

Икӗенчеяшыраш. 

Т аҫта каять ҫав сукмак, 

Вӗҫӗ-хӗрри курӑнмасть. 

Каяс килетҫав ҫулпа, 

Кайсан аван пулӗ-ши? 

Каям-ха ҫав сукмакпа, 

Телейтӗлне пулмӑп-ши?.. 

САНЮК. Ҫав сукмакпа килсе тӗрӗс турӑмӑр, тӑванӑм. 
Телей тӗлне пултӑмӑр, выҫлӑхран хӑтӑптӑмӑр. Выҫлӑхран 
хӑтӑлни калама ҫук пысӑк ӑнӑҫу вӑл пирӗншӗн, тӑванӑм. 
(Тумланать.) 

ЯКУР. Эс ӑҫта каясшӑн тата? 

САНЮК. Лавка сукмакӗпе утам-ха, сӑр каранташӗсем 
тӗлне тухмӑп-ши? (Хуҫалӑх сумки илет.) Е акварель тавраш тӗл 
пулмӑп-ши? 

ЯКУР. Пӗрремӗш класс валли тетрадьсем туянсан та 
аванччӗ, кӑвакарчӑнӑм... Тен, ҫУрӑм хыҫне ҫакмалли сумкка тӗл 
пулмӗ-и ҫавӑнта? 

САНЮК. Хула вӑл ял мар, пӗр лавккинче пулмасан, 
тепринче пулӗ мана кирлӗ япала, тухса пӑхам-ха... (Кайма 
хатӗрленет.) 

ЯКУР. Апла пулсан псюылка яма ещӗк хатӗрлес пуль манӑн?.. 
САНЮК. Почта уйрӑмӗнче хатӗр ещӗк пулмӗ-ши вара? 
ЯКУР. Посылка ещӗкӗ тӑвайми арҫын мар пуль эп!.. Эс 
лавккаран ҫаврӑнса килнӗ тӗле посылка ещӗкӗ хатӗр пулӗ! 
Фанер-тавраш пулсан каскаласси вӑл маншӑн ниме тӑман япала, 
наччас шаккаса хуратӑп. 

САНЮК. Ҫырмалли хут кирлӗ мар-и? 

ЯКУР. Халлӗхе пур-ха, пӗтсен туянӑпӑр. 

САНЮК. Ну юрӗ, эп кайрӑм! (Упӑшкине чуп туса васкаса 
тухса каять.) 

ЯКУР. Эх, Миккалай, Миккалай! ӗҫ тупса патӑн эс мана 
валли. Якур тетӳ хӑй сӑмахӗ ҫине тӑракан ҫын вӑл. Инкӳ сана 
валли мӗн кирлине илсе килӗ те лавккаран, парнисене посылкӑпа 
ярса парӑпӑр. Ҫӗнӗ Ҫул тӗлне илӗн эс ӑна. Тен, маларах та илӗн, 
халь пуйӑссем чиперех ҫӳреме тытӑнчӗҫ. (Файер татӑкӗсем тупса 
посылка ещӗкӗ тума тытӑнать.) Чӗмпӗрте чӑваш шкулӗнче 
вӗреннӗ вӑхӑтра каникулсенче атте Чӗмпӗре лашапа пырса 
илетчӗ мана, вӑт кӗтеттӗм вара атте пырасса... Ҫул ҫинчен куҫ 
илмесӗр кӗтеттӗмччӗ чӳрече умӗнче пӗччен юлсан. Миккалай та 
кӗтет пуль Якур тетӗшӗ сӑр каранташӗсем ярса парасса. Эпӗ хам 
та пӗчӗк чухне сӑр каранташӗсемпе ӗҫлеме юрататтӑмччӗ. 
Александр Сергеевич Пушкинпа Иван Яковлевич Яковлев 
портречӗсене пысӑклатса ӳкернӗччӗ. Вӗсене килте ытти сӑн- 
ӳкерчӗксемпе пӗрле, кӗленчеллӗ рамкӑ ӑшнех хунӑччӗ. Манӑн 
халӗ те тепӗр чух живопись енне чун туртать те, анчах унпа 
ӗҫлеме вӑхӑт ҫук. Вӑхӑт ҫитмест. (Виктор килсе кӗрет. Аллинче 
паҫӑрхи ҫатан-кунтӑк.) 

ВИКТОР (кӑмӑлсӑррӑн). Таврӑнтӑм. 

ЯКУР. Хӑвӑрт ҫаврӑнса килтӗн вара эс пулас хуньӑ 
патӗнчен... 

ВИКТОР. Шӑмшака хускатса ҫӳрени анчах пулчӗ. (Аллинчи 
ҫатан-кунтӑкне ывӑтса ярать.) Унта каиччен килте ларса 
мӑкланмаллаЧчӗ манӑн. 

ЯКУР (ӑнланмасӑр). Мӗн пулнӑ сана, Виктор? Виҫҫӗ выртса 
пӗрре тӗлленмен, кӗтмен инкек сиксе тухрӗ-и вара? 

Ҫутӑ сӳнет. 


ЧАРШАВ. 

ххххххххххххххххххххххххххххххххххххххххх 
ИККӖМӖШ ПАЙӖ. 

Декораци улшӑнмасть. Виктор чӳрече умӗнче тӑрать. Вӑл 
пусӑрӑнчӑк кӑмӑллӑ. Якур урайӗнче каскалать. Посылка ещӗкӗ 
тӑвать. Аякра пуйӑс иртсе кайнӑ сасӑ. 

ВИКТОР. Ҫимӗкретуй пулмасть, йысна. 

ЯКУР. Хӑҫан пулать? 

ВИКТОР. Маринана ҫураҫнӑ. (Урайӗнчи ҫатан-кунтӑка 
пӑлтӑра кӑларса пӑрахать.) Каюра чӗрчун пек халь эпӗ, тӑр 
кӑнтӑр кунӗнче те ним те курмастӑп. Ним те илтместӗп. Ним те 
ӑнланмастӑп. ӗҫ тухмарӗ. Эпӗ ӗмӗтленнӗ пек пулмарӗ. 
Курманнин курас килет, курнин сурас килет, тенӗ-и-ха ваттисем? 

ЯКУР. Маринапа хӑйпе курса калаҫрӑн-и вара? 

ВИКТОР (тарӑхса). Вӑл мана пӳртне те кӳртмерӗ, пусма 
ҫинченех ӑсатса ячӗ. 

ЯКУР. Кам ӑсатса ячӗ, Марина-и? 

ВИКТОР (тарӑхса). Шӑлсӑр асламӑшӗ! 

ЯКУР. Маринана хӑйне курмарӑн-и? 

ВИКТОР. Пулас упӑшкипе хулана тухса кайнӑччӗ вӑл, кӗтсе 
илеймерӗм эпӗ ӑна. 

ЯКУР. Ку хыпара та шӑлсӑр карчӑк пӗлтерчӗ-и вара? 

ВИКТОР. Пӳртне кӳртмерӗ тетӗп-ҫке-ха сана! Асламӑшӗпе 
те алӑк урлӑ кӑна калаҫрӑмӑр. Манпа калаҫасшӑн мар пулса 
крыльца алӑкне шартлаттарса хупнӑ чухне чутах пӳрнесӗр 
юлаттӑмччӗ, епле илсе ӗлкӗрнине хам та астумастӑп. (Урай 
тӑрӑх каллӗ-маллӗ утса ҫӳрет.) Вӑт шанса пурӑн хӗрупраҫсене... 
Шӑн пӑр ҫине тӑратрӗ те хӑварчӗ пӗр кӗтмен-туман ҫӗртрен. 
Тӑлӑх эп халь. Тӑлӑх. Ы-ы-ых! (Аплисемпе сулкаланса, 
ҫатталанса илет.) 

ЯКУР (ещӗк шакканӑ май). Сана мӗнле пулӗ те, мана вӑрт- 
тӑн шухӑш илӗртсе, йӑпатса тӑрать. 

ВИКТОР. Мӗнле вӑрттӑн шухӑш? 

ЯКУР. Ашри шӗкӗ вӑранчӗ! 

ВИКТОР. Мӗн?! 

ЯКУР. Сирӗн хирӗҫӳ каҫалӑкне ман хамӑн ҫитсе курас 
пулать. 

ВИКТОР. Юна хускатса ниҫта та каймастӑп эпӗ. 

ЯКУР (ӗҫне пӑрахсахтумланать). Кайрӑмӑр! 

ВИКТОР. Маринана ҫураҫнӑ тетӗп-ҫке-ха сана! 

ЯКУР. Ҫураҫнӑ хӗрпе калаҫмалли сӑмахсем чӗлхе вӗҫне 
кӑтӑкланӑ чухне хирӗҫсе ан тӑр, Виктор, кайрӑмӑр! 

ВИКТОР. Сиксе чӗтрекен ӑш-чикпе тухса каймастӑп эпӗ 
хула хӗррине. 

ЯКУР. Тӳсмелле маррине те тӳсес пулать халь санӑн. 
Чӑтма ҫуккине те чӑтас пулать халь санӑн. Кайрӑмӑр! 
Меммеленсе ан тӑр, ут ман хыҫран! Хуҫӑк кӑмӑлна сыпса лартма 

хам пулӑшатӑп. Кайрӑмӑр! Мӗн вӗри ҫатма ҫинче ташланӑ пек 
тӑпӑртатса тӑратӑн? Ут малалла! 

ВИКТОР. Малашне ман Маринасӑр кун кунлас та ҫӗр 
ҫӗрлес пулать пӗчченех. Хӑнӑхас пулать Маринасӑр пурӑнма. 

ЯКУР. Кирлӗ мар сӑмахсемпе чӗрӳне пӗҫертсе ан тӑр. 
Кайрӑмӑр! 

ВИКТОР. Вӑрӑма тӑсӑлнӑ савӑнӑҫ хӑҫан-тӑр пӗрех 
сӗвӗрӗлметивӗҫ. 

ЯКУР. Ӗмӗт ҫивӗчлӗхне шупкаланнӑ сӑмахсемпе, 
тархасшӑн, тӳнтер хӑйраса ан мукат. Утатя, ут! 

ВИКТОР (тарӑхса). Аҫта манӑн гитара? (Унӑн-кунӑн 
пӑхкалать, унтан тӗпеле кӗрсе гитара илсе тухать.) Вут ҫунать яш 
чӗремре, гитара тусӑм, пулӑш мана... Пулӑш?.. (Кӗвӗ май юрлать.) 

Маншӑн кӳтӗн пӑтӑрмах 
Пӗр кӗтмен ҫӗртрен. 

Т уй кӳми ҫине ларма 
Эс васкан иккен?.. 

Кам тумлатрӗ хӑлхуна 
Ӑҫтиҫукэлек? 

Пӑсрӑн эсӗ ман юна, 

Ман сӑн-пит сивлек. 

ЯКУР. Пӑрах гитаруна, кайрӑмӑр! Паян, ак, халӗ тумалли 
ӗҫе ырана хӑварсан ӗмӗр ӳкӗнен те, кайран пулӗ. 

ВИКТОР (хурланса кӗвӗ май юрлать). 

Хам курмарӑм-ҫке кушак 
Каҫнине умран. 

Сисеймерӗм икхушша 
Кӗнинетӑшман. 

Яш чӗрем ман ҫулӑмра, 

Чунӑмра-кӑвар! 

Юратуйӗретумра, 

Уйрӑласшӑн мар. 

ЯКУР (Виктор ҫумне пырса ларать). Лӑплан, Виктор, 
лӑплан. Эпӗ хам та яш чухне юрату вучахӗ витӗр тухнӑ ҫын. Пӗр 

сарӑ ҫӳҫлӗ чиперккене куҫ хывнӑччӗ Чӗмпӗрти чӑваш шкулӗнче 
вӗреннӗ вӑхӑтра. Шкулта вӗреннӗ чухне ҫывӑх калаҫма май 
ҫукчӗ, йӗрке ҫирӗпчӗ. Хӗрачасем арҫын ачасен сукмакӗпе утма та 
вӑтаннӑ, иртсе кайнӑ чухне те чарӑнса виҫ сӑмах улӑшма хӑюллӑх 
ҫитереймен. Сӑвӑсемпе анчах пӗлтереттӗмччӗ эпӗ хамӑн туйӑма. 

ВИКТОР. Вӑйлӑ! 

ЯКУР. Чун ҫутҫанталӑкӗ пӗртак уҫӑлчӗ куран санӑн? 
Малалла итле. Чӗмпӗрти чӑваш шкулӗнче эпӗ 1915 ҫулччен ҫеҫ 
вӗрентӗм, ҫав ҫулхине империализм вӑрҫине хам ирӗкпе тухса 
кайрӑм. Тухса каяс умӗн чун савнине курма ӗмӗтлентӗм, анчах 
тӳр килмерӗ. Килӗштернӗ хӗре халалласа сӑвӑ йӗркисем 
шӑрҫаласа хӑвартӑм вара. Халь те астӑватӑп-ха ҫав асран кайми 
йӗркесене. (Пӑхмасӑрсӑвӑ вулать.) 

Шӑнкӑртатса ҫырма юхӗ, 

Хумӗ ҫинче эп сикес ҫук. 

Каҫпа сар хӗр вӑййа тухӗ, 

Ун юррине эп илтес ҫук. 

ВИКТОР. Вӑйлӑ! 

ЯКУР. Вӑрҫӑран эпӗ аманса таврӑнтӑм. Килте пурӑнса 
пӗртак сурансем пирчелсен хамӑртан инҫе мар Шӑмӑршӑра 
учитель пулса ӗҫлеме пуҫларӑм. Манӑн юратнӑ хӗр Ҫӗнӗ 
Йелмел ялӗнченччӗ. Пӗррехинче ҫапла хӗр патне кайма тухрӑм. 
Чиркӳллӗ Упипе Ҫӗнӗ Йелмел хушши ҫирӗм ҫухрӑм та ытла-тӑр, 
виҫ сехет те утрӑм пуль, каҫ пуласпа ҫеҫ ялне ҫитрӗм. Пӗлӗш 
учитель патне чарӑнтӑм. Вӑл мана эпӗ шыракан хӗр ӑҫта 
пурӑннине кӑтартса ячӗ. Шыраса тупрӑм чун юратнӑ чиперкке 
пурӑнакан кил-ҫурта. Алӑк шаккатӑп. Ватӑ карчӑк тухрӗ. Сана 
ӑсатса янӑ пек, мана та пусма ҫинченех ӑсатса ячӗ карчамай. 
Пӳртне те кӳртмерӗ, ват карчӑк! Кайран хыпар ҫитрӗ ман патӑма 
аркӑллӑ телефонпа, сарӑ ҫӳҫлӗ чиперккем килӗнчех пулнӑ ҫав 
каҫ, манран ҫеҫ аяккарах тартнӑ ӑна ашшӗпе амӑшӗ. 

ВИКТОР. Вӑйлӑ! 

ЯКУР. Эрне иртсен пулмалла, тепре кайрӑм Ҫӗнӗ 
Йелмелне хӗр патне. Куннехинче те ҫуранах кайрӑм. Ниҫта та 
чарӑнса тӑмарӑм, тӳрех пулас хуньӑм патне ҫул тытрӑм. 
Пӳртнех кӗтӗм. Анчах чиперккене тӗл пулаймарӑм, вӑл качча 
тухнӑ, ҫав каҫхине туй кӗрлетчӗ кӳршӗ ялта. 

ВИКТОР.Шел. 

ЯКУР. Упранаҫҫӗ-и манӑн сӑвӑсем ун патӗнче, ҫук-и, 
пӗлместӗп, анчах хӑй вӑхӑтӗнче нумай сӑвӑсем ҫырнӑччӗ эпӗ 
ҫав чиперккене халалласа. 

ВИКТОР. Урӑх курман эппин эсир ӑна? 

ЯКУР. Юлашки хут эпӗ ӑна учительсен канашлӑвӗнче 
курнӑччӗ, эпир ун чухне аппупа иксӗмӗр те Хурӑнвар-Шӑхапӗнчи 
иккӗмӗш сыпӑклӑ шкулта ӗҫлеттӗмӗрччӗ. Тӗл пулма тӗл 
пултӑмӑр та, анчах калаҫса тӑма май килмерӗ, сывлӑх сунса ҫеҫ 
иртсе кайрӗ вӑл ман ҫумран. Ун шӑпи вара паян кун та мана 
канӑҫ памасть. Тем тесен те телейлӗ мар вӑл хӗрарӑм. Юратса 
качча тухман вӑл хӑй упӑшкине. Канашлура тӗл пулсан пӗрре 
пӑхсах кӑвар пек пӗҫертсе илчӗ вӑл мана. Хӑй те самантрах 
мӑкӑнь чечекӗ пек хӗрелсе кайрӗ. Тен, ҫавӑнпа чарӑнса тӑмарӗ 
пуль ман умра, унӑн та чун-чӗрине вутхыпса илнӗ куран. 
ВИКТОР. Мӗн ятлӑччӗ вӑл? 

ЯКУР. Аппу пекех Санюк ятлӑччӗ. Николаеваччӗ хӗр 
чухнехи хушамачӗ. 

ВИКТОР. Малтанхи юрату манӑҫмасть пуль ҫав вӑл, 
ҫулсем иртсен те... 

ЯКУР. Санӑн ку ыйтӑву ҫине сӑвӑпа хурав паратӑп. (Сӑвӑ 
вулать.) 

Хӗвел анать, ҫухалать, 

Вӑрман хыҫне пытанать. 

Ҫӗр иртет те ир пулать, 

Ирпе каллех вӑп тухать. 

Анчах манӑн хӗвелӗм 
Ӗмӗрлӗхе пытанчӗ, 

Чӗре ӑшши хӗлхемӗм 
Сӳнселарчӗ, ҫухалчӗ. 

Хура тӑшман аллинчен 
Савнӑ тусӑм тухас ҫук. 

Ҫӗре кӗрсе выртиччен 
Мана канлӗх пулас ҫук. 

ВИКТОР. Вӑйлӑ! 

ЯКУР. Юрату вӑл чунри ҫанталӑка йӗркелесе тӑракан 
асамлӑ вӑй. 

ВИКТОР. Тӗрӗсне капатӑн, йысна. Ак, паян урамра кунӗ 
сивӗ пулсан та уяр ҫанталӑк, манӑн вара кунта... (Кӑкӑрне аллипе 
сӑтӑркалать.) Хӑрушӑ ҫил-тӑвӑл чуна хӗссе, ӑс-тӑн пуҫелӗкне 
тепӗр май ҫавӑрса хурать. 

ЯКУР. Чунри ҫанталӑку улшӑнтӑр тесе тата тепӗр сӑвӑ 
вуласа паратӑп, итлеме кӑмӑлу пулсан. 

ВИКТОР. Вула, йысна, вула! Тен санӑн сӑввусем кӑмӑл- 
туйӑм хевтинеупраса хӑварӗҫ пӑлхавлӑ чӗремре... 

ЯКУР (сӑвӑ вулать). 

Куҫпа виҫейми, 

Вӗҫнеҫитейми, 

Хӗрри-йӗррисӗр 
Ыраш хумханать. 

Аслӑтинӗспек. 

Канлӗх пӗлмест пек, 

Ылтӑн хумӗпе 
Хумне хӑвапать. 

Лӑпкӑн вылятса, 

Савса, юратса 
Тулли пучаха 
Ӑшҫилчуптӑвать. 

Ҫӳлтен,пӗлӗтрен, 

Ҫутӑ хӗвелтен 
Ылтӑн тинӗсе 
Хӗлхем тӑкӑнать. 

Ана пуҫӗнче, 

Тымар ӑшӗнче 
Вӑрттӑн путене 
Паратьсассине. 

Анасӑнаса, 

Ҫӳлте ярӑнса 
Ҫӳретхурчӑка, 

Пӑхатьҫӗрҫине. 

Асту, сӑрт ҫинче, 

Аслӑ ҫул ҫинче 
Тусан хускатса 
Килетҫавраҫил. 

Ана курнипе 
Хӑйӗн уттине 
Тӑса пуҫласа 

Васкать ҫуран ҫын. 
Вӑл ӑҫтан васкаса 
Килне таврӑнать? 
Мӗнпе савӑнса 
Турратавтӑвать? 
Мӗншӗн? Мӗн пирки 
Тути кулкалать? 
Мӗншӗн ун чӗри 
Сиксе вылянать? 
Мӗншӗн ҫулпала 
Ҫӑмӑл уткалать? 
Мӗншӗн пулмалла 
Пӗччен калаҫать? 
Мӗншӗншӑрӑхта 
Ана сисӗнмест? 
Тарӗюхсанта 
Ӑна пӗлӗнмест? 
Мӗншӗн? Мӗн пирки? 
Тен, эрехчеркки 
Ӑнахумхатать? 
Чунне тапратать? 
Тен, ырӑтӑван 
Йӳҫсӑрапалан 
Хуйхӑллӑ пуҫа 
Сыватса янӑ? 

Тен, улпут-хуҫа 
Палла кӑларса, 
Мӗншӗн те пулин 
Ана мухтанӑ? 
Тен.савнӑхӗрпе 
Ӑшшӑн тӗл пулса, 
Савса, юратса 
Ӑна чуп тунӑ? 

Хӑйӗн ӗмӗтне. 

Тен, ӗҫекӗртсе, 

Ӗҫе юратса 
Савнӑҫлӑпулнӑ? 
Тӗрмерен тухса, 
Ҫуттӗнчекурса 
Тен, вӑлсавӑнать, 

Хӑвӑрттӑн утать? 

Ҫук, тӗрмерен мар 
Килне вӑл килет. 

Эрехпетемар 
Чунӗ киленет. 

Никам пӗр сӑмах 
Ана каламан. 

Улпут-хуҫата 
Ана мухтаман. 

Хире вӑл тухнӑ, 

Хиртен таврӑнать. 

Тыррине курса 
Чунӗсавӑнать. 

Тырри вӑрман пек 
Кайнӑхунаса. 

Ылтӑнтинӗспек 
Ларатьхумханса. 

Унӑн ҫавӑнпа 
Чунӗсавӑнать. 

Ашӑ кӑмӑлпа 
Турратавтӑвать. 

Пӑртан хӑтарма 
Турра кӗл тӑвать. 

Пухса ыр курма 
Чунтан тархаслать. 

ВИКТОР. Вӑйлӑ! Тавах кӑмӑла уҫнӑшӑн. Хавхаланӑма 
ҫӗкленӗшӗн. Кам ҫинчен ку сӑвӑ, йысна? 

ЯКУР. Ман сӑвӑсемпе калавсенчи, пьесӑсенчи перойсемпе 
персонажсем пурте тенӗ пекех хам ҫуралса ӳснӗ Чиркӳлпӗ Упи ялӗн- 
чен. Ҫичӗ ют мар-ҫке-ха, тӑван ял ҫыннисем кирек камшӑн та чун- 
чӗрене уйрӑмах ҫывӑх. Вӗсем ялан куҫ умӗнче. Капаҫӑвӗ те, пӳ-сийӗ 
те, утти-хусканӑвӗ те, вӗсен екки-йӗркине те мӗн ачаран курса ӳснӗ 
эпӗ. Тата ҫакна та калас килет, вӑрмана вутта кайсан, е кӑмпа-ҫырла 
пуҫтарма кайсан этем вӑрман сывлӑшӗпе сывлать, эпӗ те ҫырнӑ 
вӑхӑтра хам геройсен пурнӑҫӗпе пурӑнатӑп. Вӗсемпе калаҫатӑп, 
вӗсем савӑннӑ чухне эпӗ те пӗрле савӑнатӑп. Вӗсем Хурланнӑ чухне 
эпӗ те вӗсемпе пӗрле хурланатӑп. Вӗсем тарӑхнӑ чухне эпӗ те вӗ- 
семпе пӗрле тарӑхатӑп, вӗсем йӗнӗ чухне манӑн та, хам сисмесӗрех, 
икӗ куҫӑмран куҫҫуль шӑпӑртатса тумлать шурӑ хут ҫине. 

ВИКТОР. Вӑйлӑ! 

ЯКУР. Эс хӑвах курса тӑратӑн, ҫӗрле ӗҫленӗ вӑхӑтра манӑн 
ыйӑх вӗҫет. Ир енне кайсан ҫывӑрма выртсан та пуҫра ҫурхи шыв 
пек шухӑш пӑтранать. Ҫӗнӗ сӑвӑ йӗркисем пуҫа пырса кӗреҫҫӗ, ун 
пек чухне сиксе тӑратӑп та вырӑн ҫинчен манса каиччен тесе 
самантрах ҫырса хуратӑп хут ҫине. Тата тепӗр вӑрттӑнлӑхӑма 
уҫасшӑн сан умӑнта. Мӗн чухпӗ хавхаланса, чун-чӗререн тӑрӑш- 
са ӗҫлетӗп, ҫавӑн чухлӗ витӗмлӗ пулса тухаҫҫӗ произведенири 
сӑнарсем. Ҫырнӑ чухне чун ӑшшине хӗрхенместӗп эпӗ, чӗре ӑш- 
ши произведенйри геройсене куҫсан тин ӗҫ ӑнӑҫлӑ пулса тухать. 
Произведенире ҫыравҫӑ чӗрин ӑшши ҫитмен чухне геройсем те 
хевтесӗр, хевтесӗрскер, хӑвах пӗлетӗн, ырхан та илемсӗр, 
илӗртӳсӗр. Кама кирлӗ ун пек произведени? Вуланмасть вӑл, 
вулансан та асра юлмасть. Пултарулӑх ӗҫӗ вӑл, Виктор, кӑткӑс 
япала. Хӑйне уйрӑм чун хӑвачӗпе, туйӑм сисӗмӗпе ыттисенчен 
уйрӑлса тӑрать ҫыравҫӑ. Паянхи пурнӑҫ кӑткӑс та ҫӗнӗ туртӑмлӑ. 
Ҫавӑнпа ҫыравҫӑн ҫӗнӗ улшӑнусене хӑвӑрт курса ӑнланса илме 
тӑрӑшмалла, малашлӑх хунавӗсене те асӑрхас пулать. 

ВИКТОР. Вӑйлӑ! 

ЯКУР. Хӑвах куратӑн, манӑн чун-чӗре хӗрӳллӗхӗ яланах 
тенӗ пек, ҫӳлти пусӑмра! Эпӗ хама хӗрхенмесӗр, шеллемесӗр 
ӗҫлетӗп. Ҫавӑн пек ҫӗкленсе ӗҫлесен кӑна пархатарлӑ ӗҫ тума 
пулать пурнӑҫра. Пархатарлӑ ӗҫ тума паттӑрлӑх кирлӗ! Эсӗ вара, 
карчамай сӑмахне ӗненсе пуҫна усса ларатӑн ҫап-ҫамрӑк пуҫупа. 
(Пӑтара ҫакӑнса тӑракан ҫӗлӗкне тӑхӑнать.) Кайрӑмӑр! Эсӗ мар, 
эпӗ хам калаҫатӑп ҫав карчамайпа. Кайрӑмӑр! Кайрӑмӑр! 
Кайрӑмӑр! (Виктора ирӗксӗрлесех илсе тухса каять. Инҫетре 
пуйӑс кӑшкӑртни илтӗнет. Состав кӗмсӗртетсе иртсе кайнӑ сасӑ 
пулать. Кӑшт тӑрсан Санюк килсе кӗрет. Аллинче тулли сумка.) 

САНЮК (салтӑнать). Урамра хура кӗркунне пулсан та, хӗл 
ҫывхарса килни кашни утӑмрах сисӗнет. Ыран ӗҫе ӑшӑрах тӑхӑнса 
каяс пулать. (Салтӑннӑ-салтӑнман мамӑк тутӑр уртса ярать хул 
пуҫҫисем ҫине, пӗр хушӑ вӗри каланкка ҫумӗнче ӑшӑнса тӑрать.) 
Кур-ха эс, алӑсем те кӑвакарчӑн урисем пек хӗп-хӗрлӗ пулнӑ! 
Юрать-ха, пӳрт ӑшши каланкка пур. Хусанта чухне хула 
хваттерӗнче пурӑнса пӑхрӑмӑр ӗнтӗ, хӗлӗпе ӑшӑнса 
кураймарӑмӑр, ҫийрен ӑшӑ тумтир каймастчӗ. (Такам алӑк 
шаккать.) Якур шаккать кӑна, туятӑп-ха. Туса пӗтмен ещӗкӗ те 
урайӗнчех выртать, фанер туянма лавкана тухнӑ куран вӑл. 
(Каллех алӑк сасси пулать.) Апӑк шаккаса ҫӳренӗшӗнех алӑка 

питӗрсе хурса пӳрте кӳртмесӗр тарӑхтарам-ха ҫав кӑтра ҫӳҫе. 
(Алӑка питӗрсе лартас тенӗ чухне пӳлӗме ура тупанӗнченех сурӑх 
тирӗсенчен ҫӗлетнӗ кӗрӗк тӑхӑннӑ ҫамрӑк хӗр кӗрсе тӑрать. 
Пуҫӗнче путек тирӗнчен ҫӗлетнӗ ҫӑмӑл калпак. Урисенче шӑртне 
тулашне кӑларса пӑру тирӗнчен ҫӗлетнӗ атӑ-унты.) 

МАРИНА. Кӗме юратчӗ-ши? 

САНЮК (пӗр вӑхӑт пӑлханса каять, аяккине пӑрӑнса 
тӑрать. Хӗр ҫине тӗлӗнсе пӑхать.) Кӗрӗр! Кӗрӗр! 

МАРИНА (куҫӗсене сивӗ хӗлхемпе йӑлтӑртаттарса). Ырӑ 
кун пултӑр! 

САНЮК. Сире те ҫавнах сунатӑп. Иртӗр. Ларӑр. (Вырӑн 
сӗнет.) 

МАРИНА. Эпӗ тӗрӗс килтӗм-ши? Мана Григорьев Виктор 
кирлӗ, кунта пурӑнать-и вӑл? 

САНЮК (хӗр ҫине тимлӗн пӑхса). Кунта пурӑнать. (Марина 
Виктор кунта пурӑннине пӗлнӗ хыҫҫӑн самантрах усалланса 
каять. Сӑн-пичӗ те кичемленет. Сасси те улшӑнать. Кӗвӗҫӳ, 
курайманлӑх явса илет ҫамрӑк хӗр чӗрине.) 

МАРИНА. Ӑҫта вӑл, ӑҫта? 

САНЮК (Марина ҫине тӗлӗнсе пӑхать). Эпӗ Викторӑн тӑван 
аппӑшӗ. Мана Александра Григорьевна тесе чӗнеҫҫӗ. Марина 
ятлӑ хӗр эсир пулмарӑр-и ҫав? 

МАРИНА(сиввӗн). Вара мӗн? 

САНЮК. Паплашар тетӗп. 

МАРИНА. Мана Виктор кирлӗ! 

САНЮК. Шӑллӑм ирех сирӗн патра тесе тухса кайрӗ те 
таврӑнман-ха, эп курман ӑна унтанпа. 

МАРИНА (шӑртланса калаҫать). Мӗн ҫухатса хӑварнӑ вӑл 
пирӗн патӑрта? 

САНЮК. Эсир Виктора курман-и вара? 

МАРИНА. Ман ун ҫине пӑхас кӑмӑл та ҫук. Унпа калаҫас чун 
туртӑмӗтеҫук. 

САНЮК. Мӗн пулнӑ сире, Марина? 

МАРИНА. Пахчари катемпи мар эпӗ. Ҫи-пуҫ та пур манӑн. 
Сӑн-сӑпат та пур. Манран ытлашшинех тупман пуль-ха?.. Ӑҫта 
кайсан та хамӑрӑнне параҫҫӗ. Тупӑннӑ лайӑх каччӑ. Хӑй кам-ши? 
Тиркекене тирӗктӗпӗ теҫҫӗ. Кама илсе килнӗ-ши тесе ятне курма 
килтӗм. 

САНЮК. Анлантарса парӑр-ха, тархасшӑн, мӗн пулнӑ 

сире? 

МАРИНА. Пӗлмӗш пулса ан тӑрӑр ман умра! Виктор 
ҫемҫешке кӑмӑллӑ ҫын пулнине унчченех пӗлнӗ-ха эпӗ. Анчах 
вӑл сутӑнчӑк ҫын пулнине халь ҫеҫ пӗлтӗм. Ҫатан-кунтӑк йӑтса 
пынӑ пирӗн патра. Ырӑ ӗҫ тунӑ имӗш... Кама кирлӗ унӑн ҫатан- 
кунтӑкӗ?! 

САНЮК. Ҫатан-кунтӑкне пӑлтӑрта куртӑм-ха эпӗ курасса, 
мӗн сӑлтава пула каялла илсе килнине ҫеҫ пӗлеймерӗм. 

МАРИНА. Хам тухнӑ пулсан пусма умне ҫатан-кунтӑкне 
пуҫне тӑхӑнтарса яраттӑмччӗ те-ха, анне кӑлармарӗ.. Асанне 
тухрӗман вырӑна. 

САНЮК. Мӗн сӑлтава пула хирӗҫрӗр вара, ҫатан-кунтӑкне 
тӑрӑшсах ҫыхса ларчӗ-ҫке шӑллӑм? 

МАРИНА (кӗсйинчен пӗчӗк коропка кӑларса сӗтел 
хӗррине пырса хурать). Акӑ унӑн парни. Ҫуралнӑ кун ячӗпе 
панӑччӗ вӑл мана ҫак кӗмӗл ҫӗрре. Арӑмне парнелетӗр. (Виктор 
килсе кӗрет.) 

САНЮК (шӑллӗ ҫине пӑхса). Ҫылӑхсӑр чун, ак, хӑй те сӑмах 
ҫинех килсе ҫитрӗ! 

ВИКТОР (Маринана курнӑран тӗлӗнсе каять). Марина?.. Эп 
сана шыратӑп иртенпе... 

МАРИНА (Виктор ҫине сиввӗн пӑхса). Кӳрсе патӑм парнӳне! 
Акӑ вӑп. Чипер юлӑр! (Кайма тӑрать.) 

ВИКТОР (ӑна тытса чарать). Тӑхта, Марина! 

МАРИНА. Хӑп ман ҫумран! (Виктора питӗнчен ҫупса ярать.) 
Сутӑнчӑк! Ултавҫӑ! 

ВИКТОР. Кама сутрӑм эпӗ? Кама улталарӑм? 

МАРИНА. Юратӑва сутрӑн эсӗ! Шанчӑка улталарӑн! 

ВИКТОР. Эпӗ мар, эсӗ юратӑва сутрӑн! Эсӗ манӑн шанчӑка 
улталарӑн! Сана, ав, ҫураҫса хунӑ мана систермесӗрех. 

МАРИНА. Кам калать мана ҫураҫнӑ тесе? 

ВИКТОР. Асаннӳ каларӗ паян эпӗ сирӗн патра пырсан. - 
Маринана ҫураҫнӑ, урӑхран килсе ан ҫӳре, -терӗ. 

МАРИНА. Тӗрӗсне каланӑ. 

ВИКТОР (тарӑхса). Сана чӑнласах ҫураҫнӑ эппин? 

МАРИНА(хыттӑн). Ҫураҫнӑ! 

ВИКТОР (йӗрсе ярас пек хурланса). Эх, Марина, Марина... 
Мӗн туса хутӑн?.. 

МАРИНА (йӗкӗлтешсе калаҫать). Туя чӗнме килтӗм, 
пыратӑн-и? 

ВИКТОР. Ан кул манран, Марина. 

САНЮК (тинех калаҫӑва хутшӑнать). Итлесе тӑтӑм-тӑтӑм 
та-ха, нимӗн те ӑнланмарӑм эпӗ сире. 

ВИКТОР. Канлӗх чатӑрне сирекенӗ, (Марина ҫине кӑтартса) 
акӑ кам вӑп! 

МАРИНА. Икӗ питлӗ хӗҫ! (Виктора ҫупса ярать.) 

САНЮК (вӗсен хушшине кӗрет). Чарӑнӑр! Чарӑнӑр! 

ВИКТОР (Маринана). Аллусем ҫӳлте иккен санӑн, Марина. 

МАРИНА. Манран кулма шутларӑн эппин? 

ВИКТОР. Эсӗ мӗн, Марина? Эсӗ мӗн?! Кам санран кулать? 

МАРИНА. Эсӗ кулатӑн! 

ВИКТОР. Т илпӗрен вӑрри ҫимен пуль те эс? 

МАРИНА. Тилпӗрен вӑрри ҫисе килтӗм! 

ВИКТОР. Апла санпа калаҫма хӑрушӑ.. 

МАРИНА. Тухса кайма ирӗк паратӑн-и эс ман, ҫук-и? 

САНЮК. Тархасшӑн, кирлӗ мара шӑв-шав ан тӑвӑр! (Сӗтел 
хатӗрлет.) Килӗр, чей ӗҫме ларӑр. Калаҫса пӗтермен сӑмахӑрсене 
сӗтел хушшинче калаҫӑр тата хӑшне пӗрне. 

ВИКТОР (Маринана). Пӳрт ӑшӑ, салтӑн, Марина! Кӳр, 
кӗрӗкне, ав, ҫавӑнта ҫакса хурам. 

МАРИНА (Викгор ҫине йытӑ пек хар-р! туса сиксе ӳкет). Ан 
ҫывхар ман ҫума! 

ВИКТОР (хӑранипе кутӑн чакать). Сан кӗрӗкне илсе 
юлмастпӑр эпир, ан хӑра! Салтӑнма ҫеҫ пулӑшастенӗччӗ... 

МАРИНА. Пӗлетӗп эпӗ сана эс мана мӗнле пулӑшнине. 
Санӑн ҫур сӑмахна мар, чӗрӗк сӑмахун чӗрӗкне те шанмастӑп 
текех! 

САНЮК (сӗтел хатӗрлесе ҫитернӗскер). Эй, ҫамрӑксем, чей 
сивӗнет! 

ВИКТОР. Эп сана хӑҫан суйнӑ, Марина? 

МАРИНА. Эс мана нихҫан та тӗрӗсне каламан. 

ВИКТОР. Анлантарса пар, тархасшӑн, мӗншӗн эс паян усал 
йытӑ пекхаркашатӑн манпа? 

МАРИНА. Эп саншӑн халь усал йытӑ пултӑм эппин? 

ВИКТОР. Тӗслӗх ҫеҫ илсе кӑтартрӑм эпӗ. Кашни сӑмах 
ҫумне кикенек пек ан ҫыпҫӑн-ха, тархасшӑн!.. 

МАРИНА. Унччен мана «шур чечекӗм» теттӗн, халь кикенек 
эппин эп саншӑн? 

САНЮК. Виктор, хӑнана чей ӗҫме чӗн! 

ВИКТОР (Маринана). Хӑть хирӗҫ, хӑть ҫапӑҫ манпа, эп сана 
пӗрех юрататӑп! (Маринана ҫупӑрласшӑн пулать.) 

МАРИНА (хыттӑн). Ан ҫывхар! Самантрах куҫна-пуҫна 
чавсакӑларатӑп! 

ВИКТОР. Ҫитӗ, мӑрӑлти кушакӑм, ҫитӗ! Лӑплан, тархасшӑн, 
чӗрнӳсене пуҫтар куҫ умӗнчен. Салтӑн атя, салтӑн! (Салтӑн- 
тарасшӑн пулать.) 

МАРИНА. Чуна тӑвӑлтарса ан тӑр ман умра! (Виктора хӑй 
ҫумӗнчен тӗксе ярать.) Паҫӑр усал йытӑччӗ эпӗ, халь мӑрӑлти 
кушак пулса тӑтӑм эппин? Ҫырмари ниме юрӑхсӑр кикенекпе те 
танлаштартӑн ӗнтӗ мана... Тен, эпӗ тумтир ҫумне ҫыпӑҫакан 
куршанакпуль? 

САНКЭК. Чей сивӗнет, Виктор! 

ВИКТОР (Маринана). Сӗтел хушшине ларса чей ӗҫмесӗр 
кӑларса ямастӑп пӗрех. 

МАРИНА. Чей ӗҫсе ларма килмен эп кунта! 

ВИКТОР. Ҫапӑҫма килтӗн-и? 

МАРИНА. Манӑн чыса тикӗтпе вараларӑн эсӗ! 

ВИКТОР (хыпӑнса ӳкет). Эс мӗн, Марина? Эс мӗн?!.. Тӑна 
кӗр! Шухӑшласа кала сӑмахне. 

МАРИНА. Эс камне маларах пӗлнӗ пулсан сана хамӑр ҫурт 
яхӑнне те ура пустармастӑмччӗ. Санпа калаҫса ҫӑвар тутине те 
сая ямастӑмччӗ. 

САНЮК. Каҫарӑр та-ха мана сирӗн хушшӑра кӗнӗшӗн, 
итлесе тӑратӑп тӑратӑп та эсир, Марина, пӗрмай манӑн 
шӑллӑма айӑплатӑр: вӑл апла та, вӑл капла тетӗр. Шӑллӑм 
сирӗн умӑрта мӗн туса айӑпа кӗнине ма витӗмлӗн пӗлтерместӗр- 
ха ҫав? 

ВИКТОР. Нимӗнлеҫылӑхтаҫукманӑн! 

МАРИНА(Виктора). Ан чӗн! 

ВИКТОР (Маринана). Манӑн чунӑм таса! 

МАРИНА(Виктора). Тупӑннӑ пирӗшти! 

САНЮК (Маринана). Калӑр, Марина, мӗн туса кӳрентерчӗ 
сире манӑн шӑллӑм? 

МАРИНА (Санюка). Мӗн манран ыйтатӑр, ыйтӑр, ав, 
хӑйӗнчен! 

ВИКТОР (Маринана). Сӑптавсӑр айӑплатӑн эс мана! 

МАРИНА. Сӑлтавӗ куҫ умӗнче! (Санюк Марина ҫине енчен- 
енчен тинкерет.) Мӗн шӑтарас пек пӑхатӑр ман ҫине, йывӑр ҫын 
тесе каласшӑн-и? 

ВИКТОР (хыпаланса, аппӑшӗ умӗнче аванмарланса). Эс 
мӗн, Марина? Эс мӗн?!.. 

МАРИНА (Санюка сиввӗн). Хирӗҫӳ сӑлтавӗ куҫ умӗнче! 
Ҫавӑнпа та пӗлмӗше ан хывӑр ман умра. 

САНЮК. Сирӗншӗн хирӗҫӳ сӑлтавӗ куҫ умӗнче пуль те, 
маншӑн вӑл шур тӗтре айӗнче. Ҫавӑнпа та сирӗн хушӑри лару- 
тӑрупа паллашастетӗп эпӗ. 

МАРИНА (Санюка). Сӑлтавне пӗлсен ҫиҫӗм ҫиҫтерсе 
аслати хускатасшӑн-и вара? 

САНЮК. Шӑллӑм айӑплӑ-тӑк, ӑна тип мунча кӳртсе илнӗ 
пулӑттӑмччӗ. Эсирайӑплӑ-тӑк... 

МАРИНА. Мана тип мунча кӳртме вӑрмана кайса милӗк 
хатӗрлес пулать малтан. 

САНЮК. Эпӗ сире тӗрӗс ҫул ҫине тухма пулӑшнӑ 
пулӑттӑмччӗ. 

ВИКТОР. Эпӗ яла курма кайса килнӗ хыҫҫӑн эсӗ кӑмӑлсӑр 
ҫӳренине асӑрхарӑм-ха, анчах сӑлтавне пӗлеймерӗм. 

МАРИНА (сиввӗн). Эсӗ ялтан арӑм ертсе килнӗ вӑхӑтра 
епле ман кӑмӑллӑ ҫӳрес?! 

САНЮК (тӗлӗнсе). Мӗ-ӗ-ӗн? 

ВИКТОР (хытӑ шараҫланса). Эс мӗн, Марина? Эс мӗн?! 

САНЮК. - Кин пулассипе паллаштар-ха? - тесе миҫе каланӑ 
эп шӑллӑма, ялан «вӑхӑт ҫитмен-ха» тетчӗ, тавах Турра! Кин 
пулассипе тинех паллашма май килчӗ иккен. 

МАРИНА (сиввӗн, мӑрт-март тукаласа). Кам вӑп кин 
пуласси, эпӗ-и? 

ВИКТОР (Маринана). Эсӗ пулмасӑр кам пултӑр тата, шур 
чечекём! 

МАРИНА (Виктор ҫине сиксе ларать). Ултавҫӑ эсӗ, кам ачи 
валли сӑпка хатӗрлетӗн, ҫавна кала эс мана? (Самантрах кӗрӗкне 
хывса ҫапать.) Манӑн кунта нимӗн те ҫук! Акман вӑрлӑх шӑтас ҫук! 
(Виктора.) Арӑму пур санӑн ялта. Кӑкӑр ачи те пур сирӗн, ҫавӑн 
валли сӑпка шырама тытӑнтӑн эсӗ ялтан килнӗ-килмен. 
(Викторпа Санюк ахӑлтатса кулаҫҫӗ.) Мӗн ҫӑварӑрсене карса 
пӑрахрӑр? Тупӑннӑ лайӑх ҫынсем... (Кӗрӗкне тӑхӑнать.) Кӑна 
пӗлнӗ пулсан тахҫанах урӑх каччӑ тупса яраттӑмччӗ эпӗ. 

САНЮК. Эпӗ вӑл йывӑр ҫын хӗрарӑм, Марина. Шӑллӑм ман 
пулас ача валли сӑпка шыранӑ куран... Эсир тӗрӗс мар ӑнланнӑ, 
Марина. 

МАРИНА. Суятӑр эсир. Пурте суятӑр! (Кӳренсе тухса каять.) 

ВИКТОР. Марина, тӑхта! Марина? (Хӗр хыҫҫӑн чупса тухса 
каять.) 

САНЮК. Ачапчасем. Пӗвӗсем пур, ӑсӗсем ҫук. (Якур килсе 
кӗрет. Вӑя шкул ачисен ҫакса ҫӳремелли сумкине туяннӑ.) Эсӗ 
лавкана кайнӑччӗ-и вара, тӑванӑм? 

ЯКУР. Кур-ха, кӑвакарчӑнӑм, мӗнле илемлӗ сумка туянтӑм 
Миккалай валли! (Салтӑнать.) 

САНЮК (сумкине тытсах пӑхать). Лайӑх парне! Эпӗ те унти- 
кунти туянкаларӑм посылка туса яма тесе. 

ЯКУР. Сӑр каранташӗсем тупайрӑн-и? 

САНЮК. Сӑр каранташӗсем те, акварель те, пенал та 
туянтӑм. Тетрадьсем те туянтӑм. Миккалая шкула кайма тесе ӑшӑ 
кӗпепе шӑлавар, сӑран пушмак та туянтӑм. Самай укҫа тустарса 
таврӑнтӑм паян. 

ЯКУР (посылка ещӗкӗ хатӗрленӗ май). Ӗҫлесен укҫи пулӗ- 
ха, уншӑн ан пӑшӑрхан, кӑвакарчӑнӑм. Миккалай посылка илсен 
чӗвен сйкӗ ӗнтӗ савӑннипе. Хе-хе-хе! (Кулать.) Аҫта-ха эс илсе 
килнӗ парнесем, хурса пӑхам, вырнаҫтараятпӑр-ши вӗсене пурне 
теҫакпӗчӗкещӗке... (Посылка пуҫтараҫҫӗ.) 

САНЮК (хӑй туяннӑ япаласене упӑшкине парать). Епле 
пулсан та вырнаҫтарма тӑрӑш, тӑванӑм. 

ЯКУР. Хам та вырнаҫтарма тӑрӑшатӑп та-ха, ҫамка тӑрӑх 
тар юхтарсах ӗҫлетӗп, патькам... (Хӗсе-хӗсе япалисене 
вырнаҫтарать.) Посылка мӗнле виҫепе илеҫҫӗ-ши кунта, ҫавна 
ыйтса пӗлӗп тенӗччӗ, манса кайнӑ, матти-катӑкӗ! 

САНЮК. Ну вӑт, посылкахатӗр Миккалай валли. 

ЯКУР. Пӑтасем ҫапатӑп та адрес ҫырса паянах ӑсатма та 
пулать. (Пӑтаҫапать.) 

САНЮК. Пӗр уйӑх хушши кӑна каять пуль-ха ку посылка, 
ҫулӗ инҫевӗт... 

ЯКУР. Миккалайӑн ыран-паян шкула каймалла мар-ха, 
хӑҫан ҫитсен те ӗлкӗрет. Ме, адресне ҫыр, кӑвакарчӑнӑм, санӑн 
почерк илемлӗ! (Санюк посылка ещӗкӗ ҫине адрес ҫырать.) 
Кучченеҫ кедр мӑйӑрӗ хума манса кайрӑмӑр пулмалла... Ах, 
матти-катӑкӗ! Ҫӗнӗрен уҫма тӳр килетхуппине. 

САНЮК. Кучченеҫ хунӑ эп унта, пӑшӑрханма кирлӗ мар, 
Якуртете. 

ЯКУР (кулать). Т автапуҫ, Санюк инке. 

САНЮК (ҫырнӑ май). Ҫамрӑксене хирӗҫ пулмарӑн-и? 

ЯКУР. Мӗнле ҫамрӑксене? 

САНЮК. Марина килсе кайрӗ кунта. 

ЯКУР. Ан тӗлӗнтер? 

САНЮК. Эс килсе кӗрес умӗн кӑна тухса кайрӗҫ. 

ЯКУР. Викторпа-и? 

САНЮК. Кампа пултӑр тата! 

ЯКУР. Эпир паян Маринана шыраса ӑҫта кӑна ҫитмерӗмӗр- 
ши Викторпа. 

САНЮК. Эс мӗн туса ҫӳретӗн тата? 

ЯКУР. Хирӗҫнӗ вӗсем мӗн пирки-тӗр. 

САНЮК. Ача шухӑшӗ тухса пӗтмен-ха вӗсенчен. 

ЯКУР. Кӗвӗҫеҫҫӗ-и вара пӗр-пӗрне? 

САНЮК. Ав ҫав каланкка хыҫӗнчи хӑмасене Виктор чукун 
ҫул станцинчен тупса килнӗ пулмалла. Марина ашшӗ ыйтнӑ куран 
мӗн тӑватӑн ку хӑмасемпе тесе... Леш сӑпка тума кирлӗ тенӗ 
куран. Ку сӑмах Марина хӑлхине те кӗнӗ, хӗлхемрен ҫулӑм хыпса 
илнӗрен пирӗн пулас кин кунта чавтарса ҫитрӗ чун тарӑхӑвне 
йӗнерлесе. Пӳрте кӗнӗ-кӗмен ав ҫав пӗчӗк коропкине сӗтел ҫине 
кӑларса хучӗ. 

ЯКУР. Мӗн вара унта? 

САНЮК. Виктор Маринана ҫуралнӑ кун ячӗпе кӗмӗл ҫӗрӗ 
парнеленӗ пул нӑ хӑҫан-тӑр, ҫавна каялла кӳрсе пачӗ. 

ЯКУР. Ак мана валли камит! Ним шухӑшласа тӑмалли те 
ҫук, лар та ҫыр! Хе-хе-хе! (Кулать.) 

САНЮК. Виктор ача сӑпки лавкасенче те пӑхкаланӑ, куран, 
ӑна та такамӗ Марина хӑлхине шӑтнӑ. Арӑму пур санӑн ялта тесе 
тӗкӗлен тустарать Виктора, куҫ та уҫтармасть. Сӑмах та 
чӗнтермест. 

ЯКУР. Виктор ман пулас ача валли сӑпка шыранӑ тесе 
каламарӑн-и вара? 

САНЮК. Маринана ӳкӗте кӳртме май ҫук! Ман сӑмаха мар, 
Виктор сӑмахне те хӑлхине те чикмест. 

ЯКУР. Авлантармалла Виктора. Ҫамрӑксен шухӑш-кӑмӑлӗ 
улшӑнса-ҫӗнелсе, хутшӑнса-катӑлса, юсанса-тӳрленсе ҫитессе 
кӗтмелле мар, туй туса пӗрлештермелле вӗсене. Кашӑкран 
чашӑкҫуратса пуҫтарсан пурнӑҫтехӗмне хӑйсемех ӑнланаҫҫӗ. 

САНЮК (упӑшки ҫине вӑрахчен пӑхса тӑрать). Сан пит 
ҫӑмартисем мӗншӗн ытла хӗрелсе кайнӑ, тӑванӑм? Чирлемен-и 
эс? 

ЯКУР (хӑюсӑр). Кӑшт пур ҫав, кӑвакарчӑнӑм. 

САНЮК (хыпса ӳкет). Мӗн пулчӗ? 

ЯКУР. Вӑйҫук. 

САНЮК. Актамаша! 

ЯКУР. Чӗмере чӑмласа пӑрахнӑ тейӗн ал-урана, аранчах 
киле ҫитсе ӳкрӗм. 

САНЮК. Пӳрте кӗнӗ чухнех асӑрхарӑм та-ха, ху 
шарламаннипе сӑмаххускатмасӑр тӑтӑм. 

ЯКУР. Манӑн сана пӑшӑрхантарас килмерӗ. Хам тем пек 
лысӑк хавхаланупа вӗри туйӑма пӗрлештерсе чире ҫӑварлӑхпаса 
лартасшӑн, парӑнтарасшӑн, вӑл парӑнасшӑн мар, хӑй ҫапса 
ӳкересшӗн мана ураран. 

САНЮК. Вӗри ҫунтарать-и вара? Ӑҫта-ха ҫамку мӗнлерех? 
(Упӑшки ҫамкине тытса пӑхать те кӑшкӑрса ярать.) Ай-у-уй! 

ЯКУР. Мӗн пулчӗ? 

САНЮК. Мӗнле утса ҫитнӗ эс ку халпа? Кур-ха эс ӑна, ҫакӑн 
пек пысӑк температурӑпа та мӑштах ларать!.. (Чупкалама 
пуҫлать.) Вырт атя, вырт! (Якур сак ҫине тӑсӑлса выртать. Санюк 
хӑй пӗлнӗ пек упӑшкине сиплет: чӑн малтан алшӑллине сивӗ 
шывпа йӗпетсе Якур ҫамки ҫине хурать.) Шатра тифӗ ҫӳрет халь 
хулара. Пирӗн шкултан та вун пилӗк ача пульницара выртаҫҫӗ ҫав 
тиф чирӗпе. 

ЯКУР. Хӑратса ан пӑрах-ха, кӑвакарчӑнӑм. 

САНЮК. Мӗн хӑратса ан пӑрах? Сана шатра тифӗ ернӗ, 
тӑванӑм. Салтӑн тавай, салтӑн! Ҫан-ҫурӑмна пӑхса илем. 
(Упӑшкине ирӗксӗрлесех салтӑнтарать.) Пысӑк чир пӗчӗк чиртен 
пуҫланатьтеҫҫӗ. 

ЯКУР. Шӑнаран тӗве туса ан хур-ха, тархасшӑн. 
(Кӑмӑлсӑррӑн.) Чирлеме вӑхӑт ҫук манӑн, ӗҫ пуҫ тӳпинчен! 

САНЮК (упӑшки ҫан-ҫурӑмне пӑхса). Чирлеме вӑхӑт пур-и, 
ҫук-и, шатра чирӗ ертсе килнӗ эсӗ хуларан. Температурӑна 
чакарма эмел паратӑп, апла та чакмасан пульницана каятпӑр. 
(Сентре ҫинчен мӗнле-тӗр коропка илет, коропка ӑшӗнчен 
чӑрканӑ япала туртса кӑларать.) Питӗ хӑватлӑ эмел ку. (Кашӑк 
вӗҫӗпе илет те упӑшкине парать.) Ан васка, шыв кӳрсе паратӑп 
сыпса яма. (Куркапа шыв кӳрсе парать.) ӗҫ те пӗр хушӑ выртса 
тӑр. Канлӗх кирлӗ кун пек чухне. 

ЯКУР (кутник ҫине тӑсӑлса выртать). Пӑтӑрмах сиксе тухрӗ 
тата пӗр кӗтмен ҫӗртрен. Сентре тулли ӗҫ выртать, темиҫе ӗҫ 
пуҫласа хунӑ, пӗрне те вӗҫне ҫитермен, ялан вӑхӑт ҫитмест. 

САНЮК. Ҫырасси тармӗ-ха вӑл... Хӗллехи каҫсем малашне 
вӑрӑм пулаҫҫӗ, ҫыр та ҫыр! Ҫырасси ҫинчен мар, чиртен 
сываласси ҫинчен шухӑшла эс, тӑванӑм. 

ЯКУР. Ҫӗнӗ ҫулччен сӑвӑсемпе ларӑп, ҫӗнӗ ҫул хыҫҫӑн 

пьесӑсемпе ҫине тӑрсах ӗҫлӗп тесе ӗмӗтленеттӗмччӗ... Ку чирӗ 
ӑҫтан килсе ҫапӑнчӗ-ши тата анра-сухра хӑраххи! 

САНЮК. Тӗп ан пул-ха хӑвӑн ҫырассипе! Сан ҫинче этем 
сӑнӗ юлман, ху ҫавах ҫырасси ҫинчен калаҫатӑн. 

ЯКУР. Вӑй ҫук. Калӑн хамӑн мар, ют ҫын ал-урисем тейӗн.. 
Чиперехҫӳреттӗмччӗ-ҫке, мӗн пулчӗ-ха вара?.. Ӑнланмастӑп. 

САНЮК. Вӗри апат ҫимен эс паян, ҫавӑнпа вӑй ҫук санӑн. 
(Тӗпеле кӗрсе каять.) 

ЯКУР. Кедр мӑйӑрӗ апат мар-и вара? Маншӑнах уйрӑм апат 
ан хатӗрле, кӑвакарчӑнӑм, хыпассӑм та килмест. Ҫӑвартан кашӑк вӗ- 
ҫӗпе чышсан та апат анмасть. (Санюк тӗпелтен курка йӑтса тухать.) 

САНЮК. Чӗрӗ ҫӑмарта лӑкарӑм, ӗҫ-ха, тӑванӑм. 

ЯКУР. Ӗҫейместӗп. 

САНЮК. Ӗҫетӗн! 

ЯКУР. Анхисте, кӑвакарчӑнӑм, пӗрехӗҫейместӗп. 

САНЮК. Ирӗксӗр пулсан та ӗҫ! 

ЯКУР. Ах, кӑвакарчӑнӑм-янаварӑм!.. (Ӗҫет.) Миҫе ҫӑмарта 
янӑ эс кунта? 

САНЮК. Виҫҫӗ. 

ЯКУР (шӳтлесе). Эппин эпӗ виҫӗ пӑт ҫӗрулми ҫисе ятӑм 
хальанчах. Хе-хе-хе! (Куланҫи пулать.) 

САНЮК (упӑшки ҫамкине тытса пӑхать). Эмел ӗҫнӗ хыҫҫӑн, 
ак, температура та чакӗ-ха, чӗрӗ ҫӑмарта та хӑйӗн уссине парӗ, 
чире кӑна шала ярас марччӗ... 

ЯКУР. Паҫӑр Викторпа Маринасем патне кайнӑ чухне 
васканипе мӑя шарф ҫыхма манса кайнӑ, ҫил вӗрттертӗм пулас 
пӗртак?.. Ҫав юрамарӗ куран... 

САНЮК. Кунта вӗт ҫанталӑкӗ пирти мар, ҫемҫе сарса хытӑ 
вырттарать Ҫӗпӗр, ҫавӑнпа ӑшӑ тумланса ҫӳремелле. Хура 
кӗркунне шарфсӑр ярханах ҫӳреме юрать-и вара? 

ЯКУР. Малашлӑх валли урок ку маншӑн. (Сӗтел ҫинчен 
хутпа каранташ илетте тем ҫыранҫи пулать.) 

САНЮК. Пӑраххутпа каранташна! 

ЯКУР. Пуҫа сӑвӑ йӗркисем пырса кӗчӗҫ, ҫавна ҫырса хурас 
терӗм. Итле, вуласа паратӑп: 

Кун-ҫул сунталӗ умӗнче 

Тӑратӑп эп мӑлатукпа. 

Хам шӑпама вут ӑшӗнчен 

Илсе туптатӑп пур вӑйпа. 

САНЮК. Хӑть мӗн каласан та сӑвӑ ҫырма пысӑк ӑсталӑх 
кирлӗҫав. 

ЯКУР. Пуклак чӗлхеллӗ ҫыравҫӑ мука пуртӑллӑ платникпе 
пӗрех. (Санюк кулать.) Кашни йӗркере сӑмах тӗшши пулмалла. 
Пуҫра халӑха каламалӑх ӑслӑ шухӑш, чӗрере поэзи хӗмӗ 
вутланса тӑрсан кӑна эсӗ сӑвӑҫ пулма пултаратӑн. 

САНЮК. Ак, эсӗ Ҫеҫпӗл пек кӑвар чӗреллӗ поэт, пӗрех сана 
ҫын шутне кӳртмеҫҫӗ. 

ЯКУР. Ҫыравҫӑшӑн литература хумӗсем урлӑ пӗр енчен 
тепӗр енне ишсе каҫма калама ҫук йывӑр япала, кӑвакарчӑнӑм. 
Унта санӑн ӑс-хакӑлна мар, мӗн пичетленсе кӑларнине пӑхаҫҫӗ. 
Манӑн, хӑвах пӗлетӗн, ҫак куна ҫитсе пӗр кӗнеке те тухман, 
ҫавӑнпа мана ҫын шутне кӳртме васкамаҫҫӗ ҫыран хӗрринче эпӗ 
еплерех ишнине пӑхса ларакансем. Вӑйлӑ юхӑм ҫинче эпӗ 
хӑюллӑн ишнине кураҫҫӗ вӗсем, путас мар тесе ӑшӑх вырӑн 
шыраманнине те ӑнланаҫҫӗ, апла пулин те, аслӑ шыв урлӑ ишсе 
каҫсан та-ха, шывран тухма пулӑшса алӑ тӑсмаҫҫӗ ман еннелле. 
Ҫав чӗрене ыраттарать. 

САНЮК (упӑшки ҫамкине тытса пӑхать). Мана вара сан 
температура чакманни чӗрене ыраттарать, тӑванӑм. Тӑр, тумлан, 
пульницана каятпӑр. 

ЯКУР. Пульницана кайсан выртма илсе юлаҫҫӗ вӗсем мана, 
кӑвакарчӑнӑм, ҫак температурӑпа тем тесен те кӑларса ямаҫҫӗ. 

САНЮК. Эсӗ мар, пӗчӗк ачасем те пӗчченех выртаҫҫӗ 
пульницара. 

ЯКУР. Ӗҫунта мар-ха. 

САНЮК. Мӗнретата? 

ЯКУР. Пульницана лексен час тухаймастӑн унтан, вӑхӑт 
ҫитмесӗр кӑлармаҫҫӗ. 

САНЮК. Тумлан! Шатра тифӗ хӑрушӑ чир вӑл, ӑнлан ҫавна, 
тӑванӑм. Пирӗншӗн пулницара сана нумай тытни мар, эсӗ 
чӗрӗлнипаха! 

ЯКУР (тумланать). Посылка ещӗкне те ҫула май илсе каяр- 
ха, почта чарӑнса ярса хӑварӑпӑр. 

САНЮК. Ещӗке эп хам йӑтатӑп. (Якур сентре ҫинче тем 
шырать.) Мӗн шыратӑн унта? Ал ҫырӑвӗсене хӑвар! Пульница 
вӑл санатори мар. 

ЯКУР. Пушӑ вӑхӑтра вулама тесе хӑть кӗнеке пулин те илем 
пӗреххут?.. 

САНЮК. Кайрӑмӑр! Кайрӑмӑр! Кайрӑмӑр!.. (Якура хистесех 

илсе тухса каять. Ҫутӑ сӳнет. Тепӗртакран ҫутӑ пульницара 
ҫуталса каять. Пысӑк чӳрече. Чӳрече ҫинче ик еннелле уҫӑлакан 
сарӑ пурҫӑн карӑсем урайне перӗннӗ-перӗнмен усӑнса тӑраҫҫӗ. 
Кӗтесре, пысӑк чӳлмек ҫинче фикус чечекӗ сарӑлса ларать. 
Чӳлмек хыҫӗнче курӑннӑ-курӑнман Якур сӑвӑ ҫырса ларать. Якур 
ҫинче пульница тумӗ. Вӑп халь шакпа пуҫлӑ. Алӑкран леререх пӗр 
енче чирлӗ ҫынсен палатисем, тепӗр енче процедура пӳлӗмӗсем. 
Алӑкран Санюк асӑрханса кӗрет. Вӑл йывӑр ҫын хӗрарӑм. Хӗл 
тумӗ ҫинчен шур халат пӗркеннӗ, аллинче чирлӗ ҫын патне илсе 
килнӗ апат-ҫимӗҫ сумки. Процедура пӳлӗмӗнчен Марина тухать, 
вӑл шур кӑвакарчӑн пек шап-шур тумпа.) 

САНЮК (Маринана курса). Ырӑ кун пултӑр, Марина! 

МАРИНА (кӑмӑллӑн). Сире те ырӑ кун пултӑр, Александра 
Григорьевна! Урамра юр ҫӑвать-и вара? (Якур хӗрарӑмсем ҫине 
вӑрттӑн пӑхса илетте пытанарах ларса ҫырма пикенет.) 

САНЮК (Маринапа кула-кула калаҫать). Ай, мӗнле ырӑ 
ҫанталӑк урамра! Лӗм те ҫил ҫук! Ҫӳлтен лапка-лапка юр ҫӑвать. 
Чавка пуҫӗ пысӑкӑш. Хи-хи-хи! (Кулать.) Эпӗ ача чухнехи пек пуҫа 
ҫӳлелле ҫӗкпесе ҫӑтрӑм кӑна ҫӳл тӳпе кучченеҫне! Пыр ҫеҫ шыҫса 
анкайтӑрччӗӗнтӗ... 

МАРИНА. Эсир йывӑр ҫын хӗрарӑм, юрамасть сире сивӗ юр 
ҫиме, Александра Григорьевна. Ӳлӗмрен асӑрхануллӑ пулӑр. 
(Кула-кула пӳрне юнать.) Хытӑ асӑрхаттаратӑп! 

САНЮК (куларах). Хытӑ асӑрхаттарнӑшӑн, тавтапуҫ сире, 
Марина Митрофановна! Мӗнле пурӑнать-ха кунта манӑн, шакла 
пуҫ? 

МАРИНА. Чиперех пурӑнать. 

САНЮК. Хӑҫан кӑларатӑр пульницаран? 

МАРИНА. Ҫитес эренере. Пӗртак температура пур-ха унӑн, 
атту пулсан иртерехте кӑларма май пурччӗ. 

САНЮК. Температура пур-тӑк эппин сывалса ҫитмен-ха 
ман шакла пуҫ. Вырттӑр-ха, вырттӑр! Йӑлт сывалса ҫитмесӗр ан 
кӑларӑр-ха эсир ӑна. Шатра чирӗ пит хӑрушӑ, теҫҫӗ. Эпӗ 
вӗрентекен шкулта икӗ ача вилчӗҫ ҫав чирпе. Пирӗн баракра та 
паян пӗр хӗрарӑма пытараҫҫӗ. 

МАРИНА. Шӑнасем пек хирӗлет хапӑх ку чирпе. Хӑвӑрах 
куратӑр, тифпа чирлисем пульница тулли! Палатӑсенче вырӑн 
ҫитменнипе коридорта выртаҫҫӗ, ав, хӑш та пӗрисем. Пире те 
ӗҫлеме питӗ йывӑр. Врачсемпе сестрасем ҫитмеҫҫӗ, ҫавна пула 
кунне-ҫӗрне пӗлми ӗҫлетпӗр. 

САНЮК. Куратӑп, Марина, куратӑп! (Пӑхкалать.) Манӑн 
шакла пуҫ кӗни тухни курӑнмасть-ха тем... 

МАРИНА. Хӑй палатинче ҫук-и? 

САНЮК. Кравачӗ пушӑ. Ун ҫумӗнче пӗри ҫывӑратчӗ. 
Кравачӗсене улӑштарман пулӗте? 

МАРИНА. Георгий Васильчӑна ҫывӑрттарӑн-ха!.. Ыйӑхсӑр 
этем вӑл. Пӗрмай вулать. Пӗрмай ҫырать. Тепӗр чухне 
процедурӑсем ҫинчен те мансах каять. «Аҫта пытанса ларса 
ҫырать-ши ку» - тесе пӗчӗк ачана шыранӑ пек шыратӑп вара. 
Тарӑхтарса ҫеҫ мар, йӑлӑхтарсах ҫитерчӗ вӑл пире! (Кулать.) Вӑл 
вӗт пульницана сывалма мар, сӑвӑсем ҫырма килнӗ тейӗн, ун 
аллинче пӗрмай хутпа каранташ! 

САНЮК. Хутпа каранташ ыйтрӗ вӑл манран, памарӑм эп 
ӑна, Виктор кӳрсе панӑ пулсан кӑна. Ку Виктора паян пӗҫерккӑ 
лекет! Тупӑннӑ ырӑ кӑмӑллӑ ҫын... 

МАРИНА. Георгий Васильевичран пӗр ал ҫырӑвне туртса 
илтӗм-ха эпӗ. Акӑ вӑл, кӗсьерех! (Халат кӗсйинчен тетрадь 
кӑларса Санюка парать.) 

САНЮК (тетрадьне уҫкаласа). Кур-ха эс ӑна, мӗн чухлӗ 
ҫырса тултарнӑ!.. Кай-кай-кай! Вӑт чарусӑрскер! (Тетрадьне 
сумкине чиксе хурать.) 

МАРИНА. Тепӗр тетрадьне ниепле те тӑпӑлтарса 
илеймерӗм-ха. Хӑй ҫывӑрнӑ чухне те шыраса тупаймарӑм, хӑй 
айне пытарать куран, чее тилӗ!.. (Кулаҫҫӗ.) 

САНЮК. Ятлӑр эсир ӑна. Намӑслантарӑр чирлӗ ҫынсен 
умӗнче. Кирлӗ пулсан асли патне чӗнтерӗр. Кур-ха эс ӑна, 
тупӑннӑ никама пӑхӑнман ирӗклӗ ҫын!.. Хӑйне пульницара 
ҫавнашкал ҫӑмӑлттайла тыткаланӑшӑн капла кӑна мар, сура- 
сура ятламалла ӑна! 

МАРИНА (кулкаласа). Георгий Васильевича ятлама 
хӑюллӑх ҫитмест манӑн. «Кинӗм» те «кинӗм» тесе йӑпӑлтатса ҫеҫ 
ҫӳрет ман хыҫран. Туй хӑҫан тӑватпӑр тесе йӗкӗлтешет вара 
тепӗрчухне. 

САНЮК. Эсир характер кӑтартӑр хӑвӑрӑнне! Сӗтел ҫапса 
кӑна мар, ура тапса кӑшкӑрӑр кӑмӑлӑра хытарса. (Кулать.) 

МАРИНА. Каккуй унта сӗтел ҫапса та, ура тапса кӑшкӑрма, 
апат ҫинӗ чухне те «кинӗм, тӑранаймарӑм, пӗрер ҫӑпала яшка 
ярса паратӑн пуль?» - тесе чашӑкне йӑтса ҫӳрет вара ман хыҫран. 
(Кулать.) Мӗн тӑвӑс тейӗн, ют мар-ҫке-ха, хӑвӑн ҫынну ыйтсан 
епле тивӗҫтермӗн унӑн ыйтӑвне.. (Кулать.) Георгий Васильевич 

мана хӑйне ятран та ашшӗ ячӗпе те чӗнме хушмасть, ялан 
асӑрхаттарать вара... Пӳрнипе юна-юна асӑрхаттарать. 

САНЮК (савӑнӑҫпа йӑлкӑшса). Мӗнле чӗнме хушать вара? 

МАРИНА. «Йысна» тесе чӗнетӗп эпӗ ӑна иксӗмӗр кӑна чухне. 
(Кулать.) Хӑйне «йысна» тесе чӗнсен, ай, савӑнать вара. Ай 
савӑнать! Савӑнӑҫ ҫуначӗсемпе чутах маччана ҫитсе перӗнеймест. 
(Фикус чечекӗ хыҫӗнче сӑвӑ ҫырса ларакан Якур ҫӑварне аплипе 
хупласа ӳсӗрсе илет.) Ҫын пур-и вара ҫывӑхра? (Унӑн-кунӑн 
пӑхкалать. Фикус хыҫне пӗшкӗнсе ларнӑ Якура шыраса тупать.) 
Акӑ ӑҫта иккен вӑл манӑн «йысна». Фикус чечекӗ хыҫӗнче пытанса 
ларса сӑвӑ ҫырать манран вӑрттӑн. (Якур пытанса ларнӑ вырӑнтан 
тухать, ҫине-ҫине ӳсӗрсе илет.) Пытанса ҫӳресе ӳсӗрекен те пулнӑ, 
ав. (Кӗсйинчен эмел кӑларса Якура парать.) Акӑ, тытӑр эмел! 

ЯКУР (эмелне илнӗ май). Мӗнрен ку, «кинӗм»? 

МАРИНА. Мӗнрен пултӑр, ӳслӗкрен! 

ЯКУР. Тавтапуҫ, «кинӗм». (Каллехӳсӗрсе илет.) 

МАРИНА (Якур кӗсйисене ухтарать). Ал ҫырӑвӗ ӑҫта, 
«йысна»? 

ЯКУР. Ара тӑпӑлтарса илтӗн вӗт иртнинче, урӑх нимӗнле ал 
ҫырӑвӗ те ҫук ман ҫумра. Кӗсьесене тавӑрсах кӑтартма 
пултаратӑп. (Кӗсйине тавӑрса кӑтартать.) Ҫылӑхсӑр эпӗ сан 
умӑнта «кинӗм». 

САНЮК (Якура). Фикус хыҫне мӗншӗн кӗрсе лартӑн вара? 

ЯКУР. Каланкка ҫумне ӑшӑнма тесе кӗрсе ларнӑччӗ эпӗ. 
(Ҫине-ҫинеӳсӗрет.)Тем, ӳслӗкерчӗ-ха, матти-катӑкӗ! 

МАРИНА (Якур ҫине кӑмӑлсӑррӑн пӑхса). Эсир вӗрӗлтӗр 
пулас, «Йысна».. 

ЯКУР. Кӑмака ҫумӗнче ларса-и? 

ЧИРЛӖ ҪЫН САССИ. Сестра? Сестра! Хӑвӑртрах килӗр 
кунта, Хӑвӑртрах!.. 

МАРИНА (тарӑхса). Эх, Георгий Васильевич, пӗртте 
упрамастӑр-ҫкеэсирхӑвӑра... (Хӑвӑрттухса каять.) 

САНЮК (Якура вӑрҫать). Мӗншӗн тухтӑрсем каланине 
итлеместӗн-ха, тӑванӑм... Халиччен ӳсӗрсе кӑтартманччӗ, халь 
ӳсӗрме пуҫларӑн... Ах, тульккӑш!.. Ах, тульккӑш!.. Ах, тульккӑш!.. 

ЯКУР. Кӑвакарчӑнӑм?.. 

САНЮК. Лҫта пытартӑн ал ҫырӑвне? (Шырать. Якур ҫынни 
хушшинчентетрадьтуртса кӑларать.) Намӑссӑр! 

ЯКУР. Кӑвакарчӑнӑм?.. (Санюк Якуртан туртса илнӗ 
тетрадьне сумкине чиксе хурать.) 

САНЮК. Кӗҫҫе пит! (Якур ҫине-ҫине ӳсӗрет.) Вӗрӗлнӗ вӗт 
эсӗ!.. (Самантрах нӑшӑклатма пуҫлать.) Ӳпкӗне сивӗ илнӗ 
санӑнне! Ӳпке шыҫсан пӗтрӗ пуҫ вара!.. (Йӗрет.) Курмастӑн-им, 
кашни кун мӗн чухлӗ ҫын вилнине!.. Ах, тульккӑш!.. Ах, 
тульккӑш!... Ах, тульккӑш!.. 

ЯКУР. Лӑплан, кӑвакарчӑнӑм, лӑплан!.. (Хӑй ҫаплахӳсӗрме 
чарӑнаймасть.) Ҫил вылять кунта, ҫавна пула ӳсӗрттерчӗ пуль- 
ха... (Пӑрӑнса тӑрать.) 

САНЮК. Марина тӗрӗсне калать сана, хӗрхенместӗн эсӗ 
хӑвна. Упрамастӑн эсӗ хӑвна. Ҫемье ҫинчен те шутламастӑн. 
Кӑкӑр айӗнче саккӑрмӗш уйӑх санран тӑван ача йӑтса ҫӳретӗп 
эпӗ. Е ачуна кун ҫути куричченех тӑлӑха тӑратса хӑварас тетӗн- 
им? (Якур тӑтӑш ӳсӗрет.) Пульницаран сывалса тухсан та сӑвӑ 
ҫырма ӗлкӗретӗн. Сӑвӑ хаклӑ-и саншӑн, е пурнӑҫ хаклӑ-и? (Якур 
чӗнмест. Вӑл ҫӑварне аллипе хупласа вӑхӑтран вӑхӑта ӳсӗрсе 
илет.) Мӗн усси ҫырса пӑрахнинче? Пӗрех сентре ҫинче тусан 
пусса ҫеҫ выртаҫҫӗ санӑн ал ҫырӑвусем. Никама та кирлӗ мар 
вӗсем. Ҫулталӑка яхӑн пӗрле пурӑнатпӑр, ҫаплах ӑнланса 
ҫитейместӗп сана. Мӗн этемӗ эсӗ? Мӗн ҫынни?!.. (Пауза.) 
Литературӑпа та ҫывӑх пул, искусствӑна та юрат, ҫав вӑхӑтрах 
ҫемье ҫинчен те манса ан кай, тӑванӑм. 

ЯКУР. Манмастӑп, кӑвакарчӑнӑм, манмастӑп! (Ӳсӗрет.) 

САНЮК (такмакпаса йӗрет). Аванччӗ вӗт-ха ӗнтӗ, пурте 
аванччӗ... Чиперех ҫӳреттӗнччӗ.. Тепӗр эрнерен пульницаран 
кӑларӗҫ тесе ӗмӗтленсе пурӑнаттӑмччӗ. Мӗн пулчӗ ӗнтӗ халӗ? 
Аҫта ҫитнӗ унта пытанса ларса сӑвӑсем ҫырнӑран вӗрӗлтӗн вӗт 
эсӗ! Халь мӗнле чӗртмелле сана? Тухтӑрсем калани те, эпӗ 
вӑрҫни те сан пӗр хӑлхунтан кӗрет, тепринчен тухса каять. Эх, яй- 
яй! Эх, яй-яй!.. Эпӗ сана пурнӑҫ патнелле сӗтӗретӗп, эсӗ вилӗм 
патнелле туртӑнатӑн. Ах, тульккӑш!.. Ах, тульккӑш!.. Ах, 
тульккӑш!.. (Йӗрет.) Сахал-им вӗрӗлнӗ хыҫҫӑн ура ҫине 
тӑрайманнисем... 

ЯКУР. Кӑвакарчӑнӑм?.. (Санюка ҫупӑрлать, ӑна йӑпа- 
тасшӑн тӑрӑшать.) 

Шӑпӑр-шӑпӑр куҫҫульне тӑксассӑн 

Юлӗ йӗр пит ҫӑмарти ҫине. 

Кунӗн-ҫӗрӗн тӗлсӗр кулянсассӑн 

Эс кӗскетӗн ҫамрӑкӗмӗрне. 

САНЮК (куҫҫуль витӗр). Эпӗ сана ҫухатасран хӑратӑп, тӑванӑм. 

ЯКУР. Ҫухалмастӑп эпӗ, кӑвакарчӑнӑм, ҫухалмастӑп! 
(Санюка ӑшшӑн ҫупӑрлать.) 

Ан кулян ман пирки, ан кулян, 

Ҫурхи шыв каяс ҫук юхтарса. 

Кӗрт хывса хуплас ҫук ҫил-тӑман, 

Парӑнма ҫуралман Тал-Мӑрса! 

САНЮК. Тӑванӑм. Юратнӑ ҫыннӑм! Мана хӗрхенмесен те 
хӑть пепкӗме хӗрхен. _Эс пулмасан мӗнле ӳстермелле ман ӑна, 
пӗччен хӗрарӑмӑн? (Йӗрет.) Мана хӗрхенмесен те хӑть хӑвна 
хӗрхен, ҫирӗм улттӑра анчах-ҫке-ха эсӗ! Санпа пирӗн пурӑнмалла 
та пурӑнмалла!.. Мӗншӗн тарӑхтаратӑн мана, тӑванӑм? Мӗншӗн 
питкуҫӑма куҫҫульпе ҫума хистетӗн-ши мана?.. Ах, тульккӑш!.. Ах, 
тульккӑш!.. Ах, тульккӑш!.. (Хытах йӗрет.) 

ЯКУР (арӑмне ҫупӑрласа). 

Ман чуна хураллакан 

Пирӗштийӗм хам ҫумрах. 

Сивӗ вилӗм Тӑпӑнсан 

Ҫӗр кисретӗ самантрах! 

САНЮК. Эпир иксӗмӗр утса тухман ҫулсем, халлӗхе 
пурнӑҫа кӗреймен ҫунатлӑ ӗмӗтсем ҫинчен шухӑшлатӑп та 
вӗсене туртса карӑнтарнӑ пурнӑҫ шӑнӑрӗ татӑлса каясран шутсӑр 
хӑратӑп эпӗ, тӑванӑм. Хӑратӑп! 

ЯКУР. Ҫук, ҫук! Апла пулас ҫук! Ан шиклен, Кӑвакарчӑнӑм. 

Кӗмсӗртетӗ Аслати, 

Тухӗ вилӗм пакарти! 

Эпӗсывҫӳренӗчух 

Эс куҫҫулӗ тӑкас ҫук! 

САНЮК. Упра хӑвна, тӑванӑм, упра! Вилӗм вӑл ура айӗнчех 
ҫӳрет, теҫҫӗ. Тархасшӑн, сыхлан вилӗмрен. 

ЯКУР. Эпӗ вилӗмрен хӑрамастӑп. Вӑрҫӑ хирӗнче те 
хӑраман эп унтан. Тепӗртен эп вилнипе тӗнче пӗтмест. (Шӳтленҫи 
пулать.) Ҫавӑн пекех хӗвел тухать. Илем кӳрет ҫӗр ҫине. Ҫавӑн 
пекех пурнӑҫ малалла тӑсӑлать ҫӗр ҫинче. 

САНЮК. Ан калаҫ! Ан калаҫ! Ан калаҫ! (Якур ҫӑварне 
аллисемпе хуплать.) Ман умра вилӗм ҫинчен ан калаҫ. Ырӑ ӗҫ 
пирки пуҫтавра шухӑшласчӗ санӑн. 

ЯКУР. Ҫӗр ҫинче ырӑ ӗҫ тӑваяс ҫук-тӑк, ҫуралма та кирлӗ 
мар ҫӗр ҫине. Ырӑ ӗҫ пирки шухӑшланӑран хутпа каранташа хам 
ҫумрах ҫӳрететӗп-иҫ! (Тепӗр кӗпе ҫанни хушшинчен хутпа 
каранташ туртса кӑпарать.) 

САНЮК (куҫне-пуҫне чарса пӑрахать). Ай, тур ҫырлах! Ара 
туртса кӑна илтӗм-ҫке-ха хутпа каранташна!? 

ЯКУР. Ҫыравҫӑ хутпа каранташсӑр пурӑнма пулта- 
раймасть, ӑнланҫавна, кӑвакарчӑнӑм! 

САНЮК (сиввӗн). Кӳр кунта! (Упӑшки аллинчи хутпа 
каранташне туртса илет те сумкине чиксе хурать.) 

ЯКУР (тарӑхать). Йӑлӑхтарса ҫитерчӗ пульница пурнӑҫӗ! 

САНЮК. Виҫ эрне кӑна выртатӑн-ха пульницара, 
йӑпӑхтарсата ҫитернӗ, имӗш? 

ЯКУР (йӑлӑнать). Илсе кай мана кунтан, кӑвакарчӑнӑм... 
Пӗр талӑкӗ те маншӑн ҫулталӑк пек туйӑнать. Курас килми пулчӗ 
пульница палатине! Иӑлӑхтарса ҫитерчӗ пульница тумӗ! 
Тарӑхтарса ҫитерчӗ йодоформ ӑнман шӑрши! 

САНЮК. Эпӗ тума пултарайман япалана ан ыйт манран, 
тӑванӑм. 

ЯКУР. Виктора кала-ха, кӑвакарчӑнӑм, сӑпка тума 
тытӑнтӑр! (Чыхӑнса кайсах ӳсӗрет.) Эпӗ кунтан тухасси халь 
пӑхса та курӑнмасть. (Каллех ӳсӗрет.) 

САНЮК. Мӗн карӑнса пӑхатӑн аяккинелле? 

ЯКУР (хурлӑхлӑн). Кӳршӗ палатӑран вилнӗ ҫын йӑтса 
кайрӗҫ наҫилкепе. Кунсерен ҫын вилет. Хӑш-пӗр кун ҫич-сакӑр 
виле илсе тухса каяҫҫӗ. Ват ҫынсем мар, ҫамрӑксем вилеҫҫӗ. 
Пурӑнмалли ҫынсем. 

САНЮК. Пурне те чӗрӳ ҫумне ан ил эс, тӑванӑм. Пӗрех чун 
хушаймастӑн, хӑвна ҫеҫ йывӑра килӗ. 

ЯКУР (тарӑхать). Епле чӗре ҫумне илмӗн, кӑвакарчӑнӑм! 
Шӑна вилмест-ҫке-ха, ҫын вилет! 

САНЮК. Лӑплан, тӑванӑм, лӑплан! Хӑвна ҫеҫ Турӑ сыхласа 
хӑвартӑрччӗ. Ху кӑна ҫак пульницаран сывӑ урасемпе утса 
тухмалла пултӑрччӗ. Ир тӑрсан та, каҫ выртсан та пӗрмай саншӑн 
Турра кӗл тӑватӑп. 

ЯКУР. Ман пирки мар, ху пирки шухӑшла эс, кӑвакарчӑнӑм. 
Эпӗ кӗҫех сывалса тухӑп та малашне чиперех пурӑнма пуҫлӑпӑр. 

Эпӗ ӗҫлӗп те ҫырӑп та, эсӗ пӗчӗккипе йӑпанӑн ӑна ура ҫине 
тӑратиччен. 

САНЮК (аяккине пӑхса). Тата тепӗр виле илсе тухса 
кайрӗҫ! Эй, Турӑҫӑм, Турӑ! Пӗчӗк пепкемӗр телейӗнчен сирсе 
ярсамччӗ ҫакхӑрушлӑха пирӗн пуҫҫинчен?.. 

ЯКУР. Хама вилӗм илсе каясран хӑрамастӑп эпӗ, 
ҫамрӑксене шел, пурнӑҫ техӗмне туймасӑрах ҫут тӗнчерен 
уйрӑлаҫҫӗ. 

САНЮК. Мӗн тӑвас тейӗн, тӑванӑм, вилӗм шӑла пӑхса 
килмест. 

ЯКУР. Ҫак пӑчӑ та шӑршлӑ ҫуртран хӑҫан кӑна тухӑп-ши уҫӑ 
сывлӑша... (Алӑкран Виктор кӗрет. Тумтир ҫинчен шур халат 
пӗркеннӗ. Аллинче телеграмма бланки.) 

ВИКТОР (алӑкран килсе кӗнӗ-кӗмен, хӗвел пек ҫиҫсе). 
Савӑнӑҫлӑ хыпар илсе килтӗм, йысна! 

ЯКУР. Эпӗ кунта пурӑнса савнӑҫ мӗнне те манса кайнӑччӗ 

ӗнтӗ. 

САНЮК (Виктора). Ку мӗн хучӗ тата? 

ВИКТОР. Телеграмма! 

САНЮК. Аҫтан? 

ВИКТОР. Шупашкартан! Чӑваш театрӗнчен! 

ЯКУР (хытӑ пӑлханса каять). Мӗн ҫыраҫҫӗ, вула хӑвӑртрах, 
Виктор! 

ВИКТОР (телеграммине сасӑпах вулать). «Красноярск 
крайӗ. Ачинскхули. Политехникум. Георгий Васильевич Зайцева. 
Премьера ячӗпе чун-чӗререн саламлатӑп. Ырлӑх-сывлӑх, тулли 
телей сунатӑп. Максимов-Кошкинский». 

САНЮК. Ну вӑт, ырӑ хыпар та килсе ҫитрӗ Шупашкартан. Ху 
Ҫӗпӗрте пурӑнатӑн пулин те санӑн пьесусем Шупашкарта чӑваш 
театрӗн сцени ҫинче халӑха савӑнтарни мӗнле пысӑк телей ку, 
тӑванӑм. (Якура чуп туса илет.) Эпир те саламлатпӑр сана 
премьера ячӗпе! (Хӑй ҫумне чӑмӑртать.) Хӑвӑртрах сывал! 

ВИКТОР. Вӑйлӑ! Калама ҫук вӑйлӑ! Салампатӑп, йысна! 
(Якура алӑ тытсах саламлать.) Тепӗр ҫул отпуск вӑхӑтӗнче ҫемй- 
ипех Шупашкара спектакль курма каятпӑр. Ҫапла-и, аппа? (Марина 
васкаса килет.) Аван-и, Марина? (Хӗрпе калаҫасшӑн пулать.) 

МАРИНА (сиввӗн). Эс тата епле майпа кӗтӗн кунта? Тух атя, 
тух! Халь тухса кайнӑ пул! 

ВИКТОР. Эс мӗн, Марина?.. Эс мӗн?!.. Тӑхта-ха, Марина, 
тӑхта!.. 

МАРИНА. Хӑрушӑ чирпе чирлисем выртаҫҫӗ вӗт кунта! 
Инфекционнӑй отделение никама та кӗме юрамасть! Тух атя, тух! 
(Виктора хӑваласа кӑларса ярать. Якур телеграммине хӑй аллипе 
хӑй тытса вулать. Санюк Якур пичӗсем тӑрӑх юхса анакан савӑнӑҫ 
куҫҫулӗсене аллинчи куҫ тутӑрӗпе шӑлса типӗтет.) 

ЯКУР (кулянса). Каҫар, Санюк, чун тӑвӑлса ҫитрӗ. 
Урхамахсӑр тӑрса юлнӑ юланутҫӑ пурнӑҫӗ ытла та кичем. Эпӗ 
чӑваш артисчӗ. Чӑваш режиссерӗ. Чӑваш драматургӗ. Ҫӗпӗр 
тӑрӑх ҫӑкӑр турамӗ тӗмсӗлсе шырани чӗрене шутсӑр ыраттарать. 
Ҫав вӑхӑтрах чӑваш театрӗ Шупашкарта ман пьесӑсене лартать. 
Анчах кӑна премьера пулнӑ. Телеграмма ярса саламлаҫҫӗ мана. 
Епле пулсан та ман чӗрӗлмелле. Чӗрӗлмелле те Шупашкара 
таврӑнмалла. Чӑваш театрӗнче, тен, мана валли те ӗҫ тупӑнӗ. 
(Ҫутӑ сӳнет.) 


хххххххххххххххххххххххххххххххххххх 

Декораци улшӑнмасть. Шур халатлӑ Маринапа Санюк 
калаҫса кӗреҫҫӗ. 

МАРИНА (тарӑхса калаҫать). Шатраллӑ тифпа чирлӗ 
темиҫе ҫӗр ҫынна, вӗсем хушшинче вилме патне ҫитнисене те 
темиҫе ҫынна, пульницана кӳрсе пӑрахрӗҫ. 

САНЮК. Тур ҫырлах! 

МАРИНА. Шатраллӑ тифпа вилнӗ ҫынсене морга хунӑччӗ, 
халь унта вырӑн ҫук, вилнисем морг ҫумӗнче пульница 
картишӗнче йӑваланса выртаҫҫӗ. 

САНЮК. Сехре хӑппи! 

МАРИНА. Чирлисене нумайӑшне кунтан урӑх пульницана 
куҫарчӗҫ. 

САНЮК. Ҫав ҫурри ҫарамас та, выҫӑ та, чирлӗ ҫынсене 
курсан чӗтреве ертӗм. Эсӗ ху та, Марина, хытӑ улшӑннӑ. 
Палламалла мар улшӑннӑ. 

МАРИНА(тарӑхса). Улшӑнӑн кулару-тӑрупа! Ҫак шатраллӑ 
тиф чирӗ пуҫланиччен чиперех ӗҫлеттӗмӗрччӗ, вилӳ-тӑву та 
пулман, чирлисем сывалса килӗсене каятчӗҫ, халь вӗт этем ҫак 
чире пула, шӑна пек хирӗлет. Хӑвӑрах куратӑр, мӗнле 
условисенче ӗҫлетпӗр эпир кунта: медикаментсем ҫитмеҫҫӗ, 
чирлисене валли апат сахал, тухтӑрсем те сестрасем те ывӑнса 
ҫитнӗ, чирлисене пӑхакан санитаркӑсем ҫителӗксӗр. Сестра- 
семпе санитаркӑсем сахап пирки хӑйсене пӑхакан ҫуккипе те 

чирлисем ытларах вилеҫҫӗ. Ҫакна эп сӳрӗккӗн пӑхса тӑма 
пултараймастӑп. Вилме патне ҫитнисене пулӑшу пама хам 
вӑйсӑр пулнӑшӑн ӑш вӑркать манӑн. 

САНЮК. Анланатӑп сана, Марина. Анланатӑп. 

МАРИНА. Киле таврӑнсан, куляннипе те, ахаль те ӗҫре 
тертленсе пӗтнӗрен кравать ҫине тӑсӑлса выртатӑп та йӗретӗп 
вара чуна ниҫта хурайманран. Ҫӗрӗ-ҫӗрӗпе ҫывӑраймастӑп. 

САНЮК. Эс, Марина, ҫак чир пуҫланиччен пукане пек 
хӗрччӗ.халь вара... 

МАРИНА. Халь эп карчӑка ҫаврӑнтӑм кӗске вӑхӑтрах. 
Пульница мар ку, тамӑк! Ҫӳҫе вирелле ҫӗклекен тамӑк! 
Чирлисене шыв паракан та ҫук тепӗр чухне. Санитарсем, чир 
ертес мар тесе, чирлисен ҫывӑхнерех пыма хӑраҫҫӗ. 

САНЮК. Мӗн тӑвас тейӗн, чир ерме пултарасса пӗлсе 
тӑрсах кунне виҫӗ хутчен килсе ҫӳретӗп упӑшка патне. 

МАРИНА. Георгий Васильевича ура ҫине ҫӗклеме урӑхла 
эмел кирлӗ, Александра Григорьевна, ун пек эмел пирте ҫук, 
хӑҫан кӳресси те паллӑ мар. 

САНЮК. Аҫта тупма пулать-ши вара ӑна? 

МАРИНА. Хула аптекинче, тен, пур-тӑр, укҫине ытларах 
тӳл есен тен сутӗҫ те... 

САНЮК. Апла пулсан эпӗ хула аптекине кайрӑм. 

МАРИНА. Тӑхтӑр! Кӗтӗр мана ҫакӑнта, эп халех тухтӑртан 
рецепт ҫыртарса килетӗп. (Каять.) 

САНЮК (шухӑша путать). Мӗн ҫухатса туянмалла-ши вӑл 
эмеле? Ак ҫак венчет ҫӗррине пасара кайса сутмалла пуль? 
(Марина кӗрет. Аллинче ҫырнӑ хут.) 

МАРИНА. Акӑ рецепт! (Ҫырнӑ хутне Санюка парать.) 

САНЮК. Тавтапуҫ. Эппин кайса пӑхам-ха. (Кайма 
пуҫтарӑнать.) 

МАРИНА. Анӑҫусунатӑп! (Санюктухса каять.) 

ТАКАМ САССИ. Сестра?.. Сестра!.. 

МАРИНА. Пыратӑп. Халех пырса ҫитетӗп! (Хӑвӑрт тухса 
каять. Якур килсе кӗрет. Ҫийӗнче чирлисен халачӗ. Якур халӗ 
питӗ япӑхланса кайнӑ. Сывлаймасть. Асапланса, хӑйӑлтатса та 
хуллен калаҫать. Пӗр вӗҫӗмсӗр ӳсӗрет.) 

ЯКУР (тарӑхать). Ку халпа эп пултараяс ҫук. Ух! Ух! Ух!.. 
«Нарспи» авторӗ Константин Васильевич Иванов 25-ре ҫут 
тӗнчепе сывпуллашнӑ, Ҫеҫпӗл - 23-ре ҫӗр айне кӗнӗ. Эпӗ халь 26- 
ра. Нивушлӗ ҫап-ҫамрӑклах ҫӗр айне кӗрсе выртмалла-ши манӑн 

та?.. Ытла та' сахал ҫырнӑ-ҫке-ха эпӗ... Ҫӗнӗ пурнӑҫ ҫинчен ҫӗнӗ 
пьесӑсем ҫырма ӗмӗтленеттӗмччӗ.. Иван Яковлевич Яковлевпа 
Александр Владимирович Жиркевича Шупашкара премьерӑна 
телеграмма ҫапсах чӗнсе илӗп тенӗччӗ. Нивушлӗ ӗмӗтленнӗ 
ӗмӗтсем пурнӑҫа кӗреймӗҫ-ши вара? Чӑваш театрӗн тӳпине эпӗ 
вӗҫсе ҫитеймен-ха, унта вӗҫсе ҫитме ик-виҫ ҫул кирлӗ мана, хӑть 
чӑваш тӗнчине вӗҫсе тухиччен пурӑнасчӗ.. (Санюк кӗрет, ҫийӗнче 
шур халат. Аллинче ҫӑмӑп хутаҫ, унта упӑшки валли илсе килнӗ 
ҫӑмӑл апат.) Мӗн тери аван, эпӗ сана, Санюк, сывӑ халлӗн 
куратӑп! 

САНЮК (сехӗрленсе). Ара эс йӑлтах япӑхса ҫитнӗ вӗт, 
тӑванӑм! (Йӗрет.) Сассу та шала кайнӑ. Турӑҫӑм, Турӑ! Енчен те 
эс ҫак ҫут тӗнчере пулсан, хӑтар ман упӑшкана вилӗм 
танатинчен!.. Тархасшӑн, хӑтар! (Йӗрет.) 

ЯКУР. Эпӗ питӗ кулянтӑм, чӑн-и ку, тӗлӗк-и тесе 
иккӗлентӗм темӗн вӑхӑт. 

САНЮК. Усал тӗлӗк куртӑн-и вара? 

ЯКУР. Сана курсан халь тинех ку хӑрушӑ тӗлӗк анчах 
иккенне ӑнлантӑм. 

САНЮК. Мӗнлетӗлӗккуртӑн вара? 

ЯКУР. Пирӗн пӗчӗккине эсӗ ют ҫынна парса янӑ пек курӑнчӗ 

мана. 

САНЮК (сехӗрленсе). Тур ҫырлах! 

ЯКУР (кӑштах куланҫи пулать). Юрать-ха ку тӗлӗкре ҫеҫ 
пулчӗ. 

САНЮК (упӑшки ҫамкине тытса пӑхать). Санӑн тем- 
пература пысӑк! Ҫавӑнпа эсӗ япӑх ҫывӑрнӑ, тӑванӑм. Япӑх 
ҫывӑрсан ӑнман тӗлӗксем пуҫа пырса кӗреҫҫӗ вара. 

ЯКУР. Хамӑр ачасене никама та парас марччӗ, хамӑрах 
ӳстересчӗ. Хамӑрах пурнӑҫ ҫулӗ ҫине кӑларасчӗ вӗсене, 
кӑвакарчӑнӑм. 

САНЮК. Сирӗн ҫиччӗ, пирӗн вунпӗр ачана атте-аннесем 
хӑйсемех пӑхса ӳстернӗ вӗт, пуҫра сывлӑх пулсан эпир те 
хамӑрах ӳстерӗпӗр-ха хамӑр ачасене, тӑванӑм. 

ЯКУР. Кӗҫех пирӗн пӗчӗкки ҫуралать, ӑна эпӗ кунӗн-ҫӗрӗн 
хам пӑхӑп. Сылтӑм алӑпа сӑвӑ ҫырӑп, сулахай алӑпа сӑпка 
сиктерӗп. Хамах пӑхса ӳстерӗп хамӑн пепкеме. Сывалатӑп-ха 
эпӗ, сывалатӑп! Куратӑн-и, кӑвакарчӑнӑм, эпӗ кулакан та пултӑм. 
Эппин манӑн пурнӑҫ пӗтмен-ха. Пурӑнатӑп-ха эпӗ, пурӑнатӑп! 
Пурӑнатӑп! Манӑн пурӑнмаллах! Ӗҫлесе пӗтермен ӗҫсене мансӑр 

пуҫне кам ӗҫлесе пӗтерӗ... Кӑвакарчӑнӑм, уҫ-ха кӑшт алӑка, уҫӑ 
сывлӑш патне туртӑнать манӑн вут-кӑварлӑ чунӑм. 

САНЮК. Алӑк уҫма юрамасть, атя луччӗ чӳрече патне, унта 
та сывлӑш уҫӑ. (Якур кӑмӑл тӑнӑҫлӑхне ҫухатса, тайкаланса 
чӳрече патне пырать. Чӳрече каррине аллисемпе ярса тытать, 
туртса антарать сулӑнса кайнӑ май, урайне тӗшӗрӗлсе аннӑ 
ҫӗртрен Санюк ӑна тытса ӗлкӗрет.) Тӑванӑм, мӗн пулчӗ сана? 
(Хыттӑн кӑшкӑрса пулӑшу чӗнет.) Сестра! Сестра!.. (Марина 
чупсаҫитет.) 

МАРИНА. Сире япӑх пулчӗ-и вара, Георгий Васильевич? 
(Якур вӑйсӑрланса урайне тӗшӗрӗлет. Виктор чупса кӗрет, Якура 
йӑтса илет.) 

ВИКТОР. Ан хуп куҫусене, йысна, ан хуп! 

САНЮК.Турӑҫӑм!.. Пулӑшӑрӑна... Пулӑшӑр?.. (Йӗрет.) 

ЯКУР (айван сасӑпа). Кӑвакарчӑнӑм... 

МАРИНА. Палатӑна илсе кӗрӗр ӑна! Палатӑна илсе кӗрӗр! 
Эпӗ тухтӑр патне чупатӑп! (Чупса тухса каять. Санюкпа Виктор 
иккӗш ик хулӗнчен тытса Якура палатӑ алӑкӗ латне илсе пыраҫҫӗ.) 

ЯКУР (алӑк умӗнче, вӑйсӑр сасӑпа). Ҫук, вилес килмест. 
Мӗн чухлӗ ӗҫ юлать манӑн. Ах, пурнӑҫ! Ах, ҫут тӗнче!.. Ах, Санюк, 
кӑвакарчӑнӑм! Пирӗштийӗм манӑн... Ах, Виктор!.. Марина? 
Тӑванӑм!.. Сиртен вӑхӑтсӑр уйрӑлатӑп. Шел, нумай 
пурӑнаймарӑм... Пултаруллӑхӑма пӗтӗмпех чӑваш хапӑхне парса 
хӑвараймарӑм. Манӑн ӗҫе ҫамрӑк ӑрупа пӗрле эсир малалла 
тӑсӑр. Ах!.. Ах... Ҫут тӗнче... Ах... Ах, пурнӑҫ.. Саню-юк... К- 
кӑвакарчӑнӑм... Ш-шыв!. (Сасси пӗтет. Хӑрӑлтатма пуҫлать. 
Санюк кӑшкӑрса йӗрет. Сцена ҫинче йывӑр туйӑм. Шур 
халатлисем чупса иртеҫҫӗ. Марина кислород минтерӗ йӑтса чупса 
каять. Куракансене пӗчченлӗх асапӗ тыткӑна илет. Шанчӑк пӗтни, 
ӗмӗт татӑлни. Хуйхӑллӑ кичемлӗх. Чун-чӗрене пӑчӑртакан 
хурлӑхлӑ кӗвӗ янраса кайнӑран пульница чӳречи уҫӑпса каять. 
Уҫӑ чӳречерен сивӗ сывлӑш вӑркӑнса кӗрет шалалла. Чӳрече 
каррисем темрен хӑранӑ вӗҫенкайӑк пек ҫӳлелле ҫӗкленеҫҫӗ, 
аркисем вӗл-вӗл! вӗлкӗшсе тӑраҫҫӗ. Ҫутӑ сӳнет. Вӑрах тӑмасть, 
каллех ҫуталса каять, анчах куннехинче пульницара мар, 
хӗрессем лартса тултарнӑ масар ҫинче пулса иртет малалли ӗҫ. 
Пысӑк хӗрес умӗнче Санюк тӑрать. Ун ҫинче хура тум. Вӑл хӗресе 
ыталаса тытнӑ та ӗсӗклесе йӗрет, такмакла-такмакла йӗрет. 
Ҫурхи тум тӑхӑннӑ Викторпа Марина пысӑк хӗрес ҫумне пӗчӗк 
хӗрес вырнаҫтарса лартаҫҫӗ.) 

ВИКТОР (Маринана). Хӗрес тикӗс ларчӗ-ши, пӑхса ил-ха 
аяккинчен. 

МАРИНА (кӗреҫепе шӑн тӑпра купалаканскер). Чикӗнерех 
тӑрать, пӗртакҫӗклемелле пуль... 

САНЮК (сӑнран хытӑ улшӑннӑскер, чӗререн тарӑхса, 
куҫҫуль витӗр). Хӑвшӑн мар, маншӑн уйрӑмах пӑшӑрханаттӑнччӗ. 
Ху вилесси пирки эсӗ вуҫех те шутламастӑнччӗ, мана вӗҫӗмех 
йӑпататтӑнччӗ... Эпӗ тӑрса юлтӑм, сире ҫеҫ иксӗре те ҫухатрӑм. 
Сан тӗлӗкӳ тӗрӗсе тухрӗ, тӑванӑм. Эпӗ чӑнласах та ют ҫынна 
парса ятӑм хамӑрӑн пӗчӗккине. (Йӗрет.) Эсӗ, мӗнтарӑн ҫынни, 
ачасене питӗ юрататтӑнччӗ. Хамӑр та темиҫе ача ҫуратса 
ӳстерӗпӗр-ха теттӗнччӗ. Анчах пӗртен пӗр ачуна та курасси 
пулмарӗ хӑвӑн. Эсӗ вилсен виҫэрнерен манӑн хӗрача ҫуралчӗ. Ху 
пекех патварччӗ. Кӑтра ҫӳҫлӗччӗ ху пекех. Хуйхӑ-суйхӑ манӑн 
кӑкӑра типӗтсе лартрӗ. Сӗт ҫулӗ питӗрӗнчё. Пепкеме сӗт парса 
пулмарӗ. Вӑл пульницарах чирлеме тытӑнчӗ, ырханланса кайрӗ. 
Вара тӑватӑ уйӑхран ӑна та юлашки ҫула ӑсатма тӳр килчӗ. Сан 
патӑнта вӑл. Ху ҫумӑнтах выртать. (Татӑлса йӗрет.) Мӗн калас 
халь манӑн яла таврӑнсан... Ырса ытарайми, савса пӗтерейми 
чун юратнӑ ҫынна ӗмӗрлӗхех ҫухатрӑм. (Ӗсӗклесе йӗрет. 
Викторпа Марина хӑйсен ӗҫӗсене пӗтереҫҫӗ те Санюк патне 
пыраҫҫӗ.) 

ВИКТОР. Урхамах кӗтрӗ юланутҫӑ, анчах кӗтсе илеймерӗ. 
Шел. (Тӳпере хуркайӑксем какапани илтӗнет.) 

МАРИНА. Вӑхӑт пӗр вырӑнта тӑмасть. Ҫуркунне те ҫитрӗ, 
хуркайӑксем какаласа вӗҫсе иртеҫҫӗ. (Санюк чарӑнайми йӗрет. 
Викторпа Марина ӑна лӑплантарма тӑрӑшаҫҫӗ, анчах йывӑр 
хуйхӑ ҫамрӑксене те асаплантарать. Шӑтӑкран Якур сасси 
илтӗнет.) 

ЯКУРСАССИ. 

Вилӗм ҫитӗ. Ҫут тӗнче 

Манӗ пире ӗмӗре. 

Мӗнле чаплӑ пулсан та 

Ят ҫухалӗ тӗнчере. 

Манӗтӗнче. Манӗ-ши? 

Ҫук! Манас ҫук вӑл мана! 

Хам вилсен те асӑнӗ 

Чӑваш манӑн ятӑма. (Ҫутӑ сӳнет.) 

ЧАРШАВ. 

ТАРӐХУ 

Историлле пӗр пайлӑ пьеса 


Пьесӑри ҫынсем: 

ЯКОВЛЕВ ИВАН ЯКОВЛЕВИЧ - шур сухаллӑ ватӑ ҫын. 
ЕКАТЕРИНА АПЕКСЕЕВНА - унӑн мӑшӑрӗ. 

ПУП. 


1919 ҫул. Чӗмпӗр хули. 

Иван Яковлевич Яковлев хӑй ҫемйипе пурӑнакан хысна 
хваттерӗ. Екатерина Алексеевна темӗн асӑрхаса чӳрече умне 
чупса пырать. Хытӑ пӑлханса, ҫӑри-ҫари кӑшкӑрашса калаҫать. 

ЕКАТЕРИНА АПЕКСЕЕВНА. Ашшӗ, мӗн пӑхатӑн эсӗ! Кур-ха 
вӗсене, кур! (Яковлев килсе кӗрет). 

ИВАН ЯКОВЛЕВИЧ. Мӗн пулнӑ? 

ЕКАТЕРИНА АЛЕКСЕЕВНА. Юлашки вутта вӑрлаҫҫӗ 
пирӗнне! 

ИВАН ЯКОВЛЕВИЧ. Камсем? 

ЕКАТЕРИНА АЛЕКСЕЕВНА. Камсем пулччӑр, шкулта 
вӗренекенсем! 

ИВАН ЯКОВЛЕВИЧ (васкаса тумланать). Эккей, йӗксӗк 
ҫурисем! Вӑрлаттарӑп эп вӗсене! Вӑрласа пӑхчӑр кӑна... 
Пуленкке таранччен каялла кӳрсе парӗҫ. Ним йӗрке те ҫук 
шкулта... Хӑҫан йӗрке пуласси те паллӑ мар. (Хӑйпе хӑй вӑрҫӑнса 
тухсакаять). 

ЕКАТЕРИНА АПЕКСЕЕВНА (чӳречерен урамалла пӑхать). 
Вӗсем пире юри шӑнтса усрасшӑн юлашки вутта илсе кайса. 
Хваттертен те хӗссе кӑларасшӑн. Ку вӑл хамӑрӑн та юлашки вутӑ. 
Унччен салтаксем вӑрларӗҫ пирӗн вутта, халь вӗренекенсем 
вӑрлама тытӑнчӗҫ иккен. Мӗн пурнӑҫӗ ку? Пӗр кун кӑна та лӑпкӑн 

пурӑнма май ҫук. (Яковлев кӗрет). 

ИВАН ЯКОВЛЕВИЧ (хӑйпе хӑй вӑрҫӑшса кӗрет). 
Шӑпӑрлансем! Мӗнпе те пулин сӑтӑр тусах тӑраҫҫӗ вӗсем мана. 
Ҫын вуттине перӗнме епле хӑяҫҫӗ-ши? Т ьфу, намӑссӑрсем! 

ЕКАТЕРИНА АЛЕКСЕЕВНА. Вутӑ сарайне ҫӑраҫҫипех 
питӗр тесе миҫе каланӑ эп сана, хӑлхана та чикместӗн ман 
сӑмаха. 

ИВАН ЯКОВЛЕВИЧ. Халь ҫӑраҫҫипех питӗрсе хутӑм, никам 
та кӗреймест. (Хура ҫи-пуҫлӑ, качака сухаллӑ пуп кӗрет 
кӗптӗртетсе. Пӗчӗк ача пек ҫинҫе саспа чанкӑртатса калаҫать). 

ПУП. Иван Яккӑльчӑ, алӑк умне килӗр-ха, сирӗнпе 
калаҫмалли пур. 

(Яковлев пуп патне пырать). 

ИВАН ЯКОВЛЕВИЧ (хулӑн сасӑпа). Мӗн хучӗ йӑтса килтӗн? 
Пӗр хут татки мар, ҫӗр хут татки йӑтса килсен те шӑркам та 
сикмест ман сиртен. Илтрӗн-и?! 

ПУП. Чӑваш шкулӗнче вӗрентекен учительсем сире 
отставкӑна каймалла тесе сӗнӳ панӑ хута кӳме килтӗм. 
Учительсем кунта пурте алӑ пуснӑ, вӗсен хушшинче эпӗ те алӑ 
пуснӑ. 

ИВАН ЯКОВЛЕВИЧ. Измайлов комиссар кӑна мана ӗҫрен 
кӑпарма пултарать. Хам кӑмӑлпа шкултан каяс ҫук эпӗ, кӗтсе 
илеймӗр. Ку вӑл эпӗ уҫнӑ шкул. Манӑн шкул ку! 

ПУП. Эсир пире хӑвӑрӑн Иэмайловӑрпа ан хӑратӑр, кирлӗ 
пулсан Измайловран аслӑрах влаҫ та тупӑпӑр эпир. (Яковлев 
ҫине пӳрне юнать). Эсир пӗччен, эпир йышлӑн, пирте вӑй! 

ИВАН ЯКОВЛЕВИЧ. Ан юна ман ҫине! Тухса кай кунтан! 

ПУП. Хӑвӑр ирӗкпе шкултан каймасан, вӑйпа кӑларса 
ярӑпӑр сире, илтнӗ пулӑр! 

ИВАНЯКОВЛЕВИЧ. Мана хӗнесе тӑкасшӑн-и вара? 

ПУП. Мӑшкӑл курассӑр килмесен ан чӑрмантарӑр пире. 
Пӑрӑнӑр пирӗн ҫул ҫинчен. Эсир чӑваш халӑхӗшӗн нимӗн те 
туман. Абсалютно нимӗн те туман, урлӑ выртана тӑрӑх та куҫарса 
хуман. 

ИВАН ЯКОВЛЕВИЧ. Эпӗ нимӗн тетуман-и? 

ПУП. Хупӑр ҫӑварӑра, монархист! 

ИВАН ЯКОВЛЕВИЧ. Эсӗ ху кам? 

ПУП. Эпӗ сан пек контрреволюционер мар. Ҫӗнӗ влаҫшӑн 
чунран парӑнса ӗҫлекен тӗн ҫынни эпӗ. Патша министрӗсем, 
губернаторсем, архиерейсем ҫумӗнче явкаланса ҫӳресе карьера 

тунӑ эсир хӑвӑра валли, ман пек талантлӑ чӑвашсене чӑтма 
пултараймастӑр эсир. Йӗрӗх ҫын, кураймастӑп сире, 
кураймастӑп!!! 

ИВАН ЯКОВЛЕВИЧ. Тухса кай кунтан! 

ПУП. Сирӗн ҫуртӑр мар ку, хысна ҫурчӗ! 

ИВАН ЯКОВЛЕВИЧ. Мӗн каласшӑн вара эсунпа? 

ПУП. Кӗҫех ку ҫуртра эпӗ хамӑн ҫемьепе пурӑнӑп тесе 
каласшӑн! (Калаҫӑва Екатерина Алексеевна та хутшӑнать). 

ЕКАТЕРИНА АПЕКСЕЕВНА (хӗремесленсе кайса). Мӗн 
супӑльтететӗр ҫав эсир? Тӗн ҫынни мар эсир, супӑльти элекҫӗ! 

ИВАН ЯКОВЛЕВИЧ (пупа). Ҫухаран тытса кӑларса яриччен 
тухса шӑвӑнӑр хӑвӑртрах! 

ПУП (ҫаплах харкашать). Сире валли Турӑ панӑ кунсем 
пӗтсе килеҫҫӗ, ҫавӑнпа та тунӑ ҫылӑхӑрсене хӑвӑртрах 
каҫарттарӑр. (Яковлев ӑна тӗксе кӑларса ярать). 

ИВАН ЯКОВЛЕВИЧ. Пшол, вон! (Алӑка хупса хурать). Эпӗ 
50 ҫул хушши ыр-хаяр тӗнӗн ҫӑрӑлчӑкӗпе тӗттӗмӗнчен 
чӑвашсене ҫутталла сӗтӗретӗп, халӗ, акӑ, ҫав чӑвашсемех мана 
контрреволюциллӗ шухӑшлӑ тесе хваттертен кӑларса ярса 
тӗрмене хупса лартасшӑн. Ак, япала! Еплерех ҫӑмӑллӑн тӑваҫҫӗ- 
ха вӗсем ҫакна? Эккей, этемккесем!.. 

ЕКАТЕРИНА АЛЕКСЕЕВНА. Большевиксем элекҫӗсене 
ытларах шанаҫҫӗ, ҫавӑнпа усӑ кураҫҫӗ пуҫлӑхсене йӑпӑптатма 
юратакансем. 

ИВАН ЯКОВЛЕВИЧ. Хӑҫан йӗрке пулӗ-ши ҫак ҫӗршывра? 
Хӑҫан картне ларӗ-ши ҫак самана?.. (Хытӑ тарӑхса калаҫать). 
Лӗпӗр-лӗпӗр чӑваш ачисен ҫӑхавне пула мана паян чрезвычайлӑ 
следстви комиссине допроса чӗнтерчӗҫ. Мӗнле допрос тӑваҫҫӗ- 
ха тата! 12 тӗрлӗ хӑрушӑ сӑлтавсемпе айӑпласшӑн вӗсем мана. 
(Аллисемпе пуҫне ҫатӑрласа тытать). Тур ҫырлах! Ахӑрсамана ку. 
Ахӑрсамана! (Тухса каять). 

ЕКАТЕРИНА АЛЕКСЕЕВНА. Кӑнтӑрла иртсе икӗ 
сехетсенче пирӗн пата сӑран пиншак тӑхӑннӑ пӗр ҫамрӑк ҫын 
килсе кӗчӗ. Пичӗ-куҫӗ хӑйӗн шӑн пӑр пек сивӗ, кӑшкӑрашса 
калаҫать манпа. Кам-ха эсир тесе ыйтрӑм та «комиссар» эпӗ тесе 
кӗсйинчен хут кӑларса кӑтартрӗ. Ҫав хӑйне «комиссар» тесе 
пӗлтернӗ ҫын Иван Яковлевича хӑйпе пӗрле чрезвычайлӑ 
следстви комиссине лартса кайрӗ. (Яковлев килсе кӗрет). 

ИВАН ЯКОВЛЕВИЧ. Эпӗ хама айӑплӑ тесе шутламаннипе 
хирӗҫсе тӑмарӑм, кайрӑм пӗрле. Мана хупса лартма сӑлтав ҫук 

вӗсен, пӗрех тем те шутласа тупӗҫ тесе пуҫ ватса пыратӑп ҫул 
тӑршшӗпех. 

ЕКАТЕРИНА АЛЕКСЕЕВНА. Тепӗр икӗ сехетрен эпӗ ҫав 
комиссие ҫитсе килес терӗм, тумлантӑм та хулана тухса утрӑм. 
Ҫитрӗм хайскерсен кантурне, ман упӑшка ниҫта та ҫук! Иван 
Яковлевич ӑҫтине никам та пӗлмест. Тӗрмене хупнӑ иккен тесе 
шухӑшпатӑп, хӑш тӗрмене хупнине те никамран та пӗлейместӗп. 
Вара тӳрех Жиркевич патне ҫул тытрӑм, Александр Владимировича 
Иван Яковлевича тӗрмене хупса лартни ҫинчен хыпар пӗлтертӗм. 

ИВАН ЯКОВЛЕВИЧ. Мана допрос тунӑ хыҫҫӑн следователь 
журналӗ ҫине «пӗрре пӗлтерсенех следстви комиссине килетӗп», 
- тесе алӑ пусса хӑвартӑм та тата хӑҫан пымаллине каламарӗҫ, 
«килне кай»,- терӗҫ, вара киле тухса килтӗм. 

ЕКАТЕРИНА АЛЕКСЕЕВНА. Иван Яковлевич килте 
чиперех хаҫат вуласа ларнине куртӑм та савӑннипе йӗрсе ятӑм. 
Упӑшкама чуптӑва-чуптӑва йӗретӗп. 

ИВАН ЯКОВЛЕВИЧ. Хӑвӑн вӗри куҫҫулӗсемпе сухалӑма 
йӗпетсе пӗтертӗн. Хе-хе-хе! (Кулать). Эккей, ытла та кӑра ҫынсем- 
ҫке ҫӗнӗ влаҫрисем... 

ЕКАТЕРИНА АЛЕКСЕЕВНА. Комиссар манпа та шутсӑр 
тирӗс калаҫкаланӑран ман упӑшкана хупаҫҫех пуль тесе хӑйпе 
пӗрле икӗ таса кӗпе те парса ятӑм. 

ИВАН ЯКОВЛЕВИЧ. Тӗрмере пыйтӑ-шӑрка йышлӑ тенӗрен, 
чир-чӗр ересрен эпӗ хам та шиклентӗм. Эккей, самани килсе 
вӑрӑнчӗ-ҫке канлӗ ватлӑхра ыр курса пурӑнас чухне. 

ЕКАТЕРИНА АЛЕКСЕЕВНА. Вӑрах тытрӗҫ-и вара сана 
следстви комиссинче? 

ИВАН ЯКОВЛЕВИЧ. Тӑватӑ сехетхушши тамитлерӗҫвӗсем 

мзнэ! 

ЕКАТЕРИНА АЛЕКСЕЕВНА. Мӗнле айӑпсем тупрӗҫ вара? 

ИВАН ЯКОВЛЕВИЧ. Чӑваш шкулне хӑй вӑхӑтӗнче 
«шуррисем» штаб тунӑччӗ, йӑлт ӗҫлӗхрен кӑларса пӗтернӗччӗ, 
ҫавӑншӑн айӑплама пӑхаҫҫӗ мана, «шуррисен» командирӗпе 
килӗшсе тунӑ эсир ку ӗҫе, теҫҫӗ. Шкулта вӗренекен ачасене эпӗ 
«хӗрлӗ ҫара» ан кайӑр тенӗ пулать, имӗш?.. Боголюбов пупшӑн 
тӗрмерен кӑларттарма тӑрӑшса ҫӳренине те, Кӑна Кушки 
чӑвашӗсен контрибуцине пӑрахӑҫлаттарас тесе тӑрӑшса 
ҫӳренисене те аса илчӗҫ. Ленин пирки эпӗ мӗн шухӑшланине те 
ыйтса пӗлчӗҫ... Халь Чӗмпӗрте Левин комиссар ҫук, вӑл пулнӑ 
пул сан ку херепе ку рас ҫу кчӗ эп, палл ах... 

ЕКАТЕРИНА АЛЕКСЕЕВНА (упӑшкине вӗри чейпе 
хӑналанӑ май). Тен, чӑваш шкулӗнчи пупсем Дормидонтовпа 
Никифоров Левин комиссар Чӗмпӗрте ҫуккипе усӑ кураҫҫӗ 
пуль? 

ИВАН ЯКОВЛЕВИЧ. Маншӑн ним усалӗ те пулас ҫук, ан 
пӑшӑрхан, амӑшӗ. 

ЕКАТЕРИНА АПЕКСЕЕВНА (тарӑхать). Ним усалӗ те пулас 
ҫуккине эпӗ хам та шанатӑп, эсӗ ҫамрӑк ҫын мар вӗт, 71 ҫулти 
старик, кӗҫех 71 ҫул тултарса 72 каятӑн. Ҫавӑн пек тарӑхтарса- 
муталантарса санӑн сывлӑхна хавшатаҫҫӗ-ҫке-ха вӑл путсӗрсем! 

ИВАН ЯКОВЛЕВИЧ. Чӑваш семинаринчи пупсемшӗн шӑпах 
ҫавӑ кирлӗ те! (Тарӑхса калаҫать). Кунашкалах следстви тӑсӑлса 
пырсан мӗнле чӑтассине хам та пӗлместӗп. (Тӑхтав хыҫҫӑн). 
Мӑнтарӑн пурнӑҫӗ! Хамӑн ватлӑхӑмра ҫакӑн пек хура пӗлӗтсем 
айӗнче тертленесси ҫинчен эпӗ шухӑшламан, шухӑшлама та 
пултарайман. Эккей, арӑш-пирӗш самани!.. 

ЕКАТЕРИНА АЛЕКСЕЕВНА. Ульяновсен ҫемйине аса 
илетӗп те хальхи вӑхӑтпа пӗрешкеллӗх тупатӑп. Сашана ҫакса 
вӗлернӗ хыҫҫӑн, патшалӑх преступникӗн ҫемйи тесе Чӗмпӗрти 
тус-пӗлӗшсем пурте вӗсенчен писнӗччӗ, вара тӳсейменнипе 
Хусана тухса кайрӗ хӑй ҫемйине ертсе Мария Александровна, ҫав 
кун пирӗн пата та ҫитет пуль? 

ИВАН ЯКОВЛЕВИЧ. Мария Александровна тӑлӑх арӑмччӗ 
ун чухне, сан вара, начар-и аван-и, упӑшку пур ху ҫумӑнта. 
Шӑршлӑ та ирсӗр элексем сирпӗтекен мӗскӗн чӑвашсен ушкӑнне 
эпӗ чӑл та пар салатса яратӑп! Курса тӑр! Эккей этемккисенчен 
мӑшкӑл курас пур пурӑнмастӑп та ҫак ҫӗр ҫинче!.. 

ЕКАТЕРИНА АЛЕКСЕЕВНА. Ҫитмӗл пӗрти старик ӑҫтан 
вӑй ҫитерӗ вӗсене хирӗҫ тӑма?.. Мӗн калаҫатӑн эсӗ, ашшӗ! Вӗсем 
йышлӑн, эс пӗччен! Чреэвычайлӑ следстви комиссийӗ айӑп 
ҫукран айӑп тупать те сана хаяррӑн айӑплаҫҫӗ вӗсем, персе 
пӑрахмасан та Ҫӗпӗре ӑсатӗҫ иксӗмӗре те? (Нӑшӑклатса та илет 
чунӗ тӑвӑлса ҫитнӗрен). 

ИВАН ЯКОВЛЕВИЧ. Ун пекех пулмӗ-ха, амӑшӗ. Ытах вӑл 
енне кайсан Владимир Ильич Ульянов-Ленин патне хут ҫырӑпӑр, 
Алексей Иванович патне ҫав хута Жиркевич леҫсе парӗ Мускава. 
Сан упӑшку, амӑшӗ, чӑваш пулсан та, ӑслӑ-тӑнлӑ чӑваш, 
париткеллӗ чӑваш, элекҫӗсем мана нимех те тӑваймӗҫ, мана 
валли чавнӑ шӑтӑка хӑйсем кӗрсе ӳкӗҫ. ӗҫ ҫавӑн пек пулса 
тухасса эпӗ ӗненсе, шанса тӑратӑп. Вӑл ҫапла пулатех! 

ЕКАТЕРИНА АЛЕКСЕЕВНА. Пурнӑҫ ҫавра ҫилӗ теплерех 
ҫаерӑнсаӳкӗ, каламахӗн... 

ИВАН ЯКОВЛЕВИЧ. Следователе эпӗ куҫах каларӑм: ҫӑхав 
паракансем ман пирки сире юри элекленӗ, терӗм. «Ун пек пулсан 
эпир вӗсене хӑйсене те хӗрхенсе тӑрас ҫук», - терӗ мана тӗпчекен 
ҫамрӑк следователь. 

ЕКАТЕРИНА АЛЕКСЕЕВНА. Ҫаплах каларӗ-и? 

ИВАН ЯКОВЛЕВИЧ. «Эпӗ сире хам пирки элеклесе ҫырнӑ 
тӑшмансен ирсӗр ӗҫӗсене тӑрӑ шыв. ҫине кӑларма пулӑшма 
хатӗр»,-терӗм. 

ЕКАТЕРИНА АЛЕКСЕЕВНА (упӑшкине). Ан ҫыхлан! 
Урӑхран ан ҫыхлан ҫав элекҫӗсемпе, пиртен мар, усалне 
Турӑран курччӑр. Турӑ айӑплатӑр вӗсене. (Тӑхтав хыҫҫӑн). Итле- 
ха, ашшӗ, сана айӑплас ӗҫе камсем хускатнӑ-ха вара, чӑваш 
шкулӗнче вӗрентекенсем-и, е унта вӗренекенсем-и? 

ИВАН ЯКОВЛЕВИЧ. Эпӗ пӗлнӗ тӑрӑх, айӑплав хучӗ ҫине 
чӑваш семинаринче вӗренекенсем Арсентьевпа Рожков алӑ 
пуснӑ, ҫавсен заявленийӗсене пула ман пирки ӗҫ хускатнӑ 
чрезвычайнӑй следстви комиссинче. 

ЕКАТЕРИНА АЛЕКСЕЕВНА (упӑшкине). Эс вара Екатерина 
Максимилиановна Перси-Френч Чӗмпӗрти ҫӗрме пуян улпут 
майри пирки те тапӑнаҫҫӗ терӗн вӗт хӑвна? 

ИВАН ЯКОВЛЕВИЧ. Октябрьти революци хыҫҫӑн 
Российӑран тухса кайнӑ вӑл. Мана ҫав пуянпа мӗнле ҫыхӑну 
пулнӑ сирӗн тесе тӗпчеҫҫӗ. 

ЕКАТЕРИНА АЛЕКСЕЕВНА. Эс мӗн терӗн? 

ИВАН ЯКОВЛЕВИЧ. Эпӗ ун патӗнче пурӗ те икӗ хутчен 
анчах пулнӑ, терӗм. Пӗрре, Киндяковкӑра Гончаров писатель 
ҫуралнӑранпа ҫӗр ҫул ҫитнине уявланӑ чухне уявра пӗрле 
пулнӑччӗ, терӗм. Тепре, Чӗмпӗрти ӑслӑлӑх архивӗн комиссийӗн 
ларӑвӗнче пӗрле пулнӑччӗ, терӗм. 

ЕКАТЕРИНА АЛЕКСЕЕВНА. Шкулти кухарка Анна Мат- 
веевна пирки те сӑмах пулнӑ вӗт-ха сирӗн унта? 

ИВАН ЯКОВЛЕВИЧ. Шӑнаран тӗве тӑваҫҫӗ вӗсем, пӗлетне 
зс ҫавна! Анна Матвеевна пирки нимле усал сӑмах та капаман 
эпӗ. Следователь темӗн те супӑльтетрӗ унта... Мана: «Эсӗ хӗрлӗ 
армеецсене хӳтӗлесе шурӑ гвардеецсене вӗлернӗ пулӑттӑн- 
ши?», -тесе ыйтать. 

ЕКАТЕРИНА АЛЕКСЕЕВНА. Эсӗ мӗнле хурав патӑн? 

ИВАН ЯКОВЛЕВИЧ. - Эпӗ ӗмӗр тӑршшӗпех мирлӗ педагог 

пулнӑ та, тавах-ха Турра, никама та халиччен вӗлерсе курман, - 
терӗм. 

ЕКАТЕРИНА АЛЕКСЕЕВНА. Ҫакна хирӗҫ следователь 
мӗнлекаласахучӗ тетӗн-ха? 

ИВАН ЯКОВЛЕВИЧ. «Эпӗ акӑ 160 ҫынна вӗлертӗм!» тесе 
мухтанчӗ ман умра ҫав шӗвӗр сӑмса. 

ЕКАТЕРИНА АЛЕКСЕЕВНА. Ха, тупнӑ паттӑрлӑх! Тупнӑ 
мӗнпе мухтанмалли! 

ИВАН ЯКОВЛЕВИЧ (тарӑхать). Эп ӗҫленӗ вӑхӑтра 
Чӗмпӗрти чӑваш шкулӗ тӗслӗх пулнӑ ытти шкулсемшӗн. Халь ман 
йӗрес килет шкул ҫине пӑхсан. 

ЕКАТЕРИНА АЛЕКСЕЕВНА. Лӑплан, ашшӗ, лӑплан. 

ИВАН ЯКОВЛЕВИЧ (тарӑхса калаҫать). Ҫуртсенче тирпей- 
йӗрке ҫук. Ку - пӗрре. Ачасем ҫурри ытла вӗренмеҫҫӗ. Ку - иккӗ. 
Вӗрентӳ ӗҫӗ тивӗҫлӗ шайра мар. Ку - виҫҫӗ. Семинарире чӑн-чӑн 
влаҫ ҫук. Ку - тӑваттӑ. 

ЕКАТЕРИНА АЛЕКСЕЕВНА. Сана мӗн ӗҫ! Ан чакалан 
урӑхран. Ан хирӗҫ вӗсемпе, чӗрӗллех ҫӗр айне чавса чикӗҫ 
иксӗмӗрете! 

ИВАН ЯКОВЛЕВИЧ. Ленинпа Троцкий хушшинче те 
влаҫшӑн хирӗҫӳ тухнӑ, тет Мускавра, енчен влаҫа Троцкий ярса 
илсен мана паянтан ҫӗрпе тан тӑваҫҫӗ. Мускавран килнӗ ревизор 
Дормидонтов пуппа чӑваш ачисем енне кайса ӳкнӗ, мана ӗҫрен 
кӑларма материал хатӗрлет. Ҫав вӑхӑтрах хӑй пӗрмай пирӗн пата 
килсе хӑна пулса каять. Мӗнле ӑнланмалла ку япалана, амӑшӗ? 

ЕКАТЕРИНА АЛЕКСЕЕВНА. Вырӑссем ӑна «двойная игра» 

теҫҫӗ. 

ИВАН ЯКОВЛЕВИЧ. Мускавран килнӗ ревизор манпа чӑваш 
шкулне пачах пӗтерсе хума пултарасси ҫинчен калаҫрӗ паян. 

ЕКАТЕРИНА АЛЕКСЕЕВНА. Чӑваш шкулне хупсан пӗтрӗ 
пуҫвара. 

ИВАН ЯКОВЛЕВИЧ. Эпӗ Измайлов комиссар патӗнче 
пултӑм, пире ҫӑва тухиччен хваттертен кӑларса ямаҫҫӗ, тесе 
шантарчӗ вӑл мана. 

ЕКАТЕРИНА АЛЕКСЕЕВНА. Хӗл варринче кӑларса ямаҫҫӗ 
пуль-хаӗнтӗ?.. 

ИВАН ЯКОВЛ ЕВИЧ. Измайлов тепӗр хыпар та пӗлтерчӗ. 

ЕКАТЕРИНААЛЕКСЕЕВНА. Мӗнлехыпар? 

ИВАН ЯКОВЛЕВИЧ. Элек парса пӑтратакан Дормидон- 
товпа Никифоров пупсене чӑваш шкулӗнчен кӑларса ярас пек 

калаҫрӗ. Дормидонтовпа Никифоров пупсен ҫемйисем иккӗшин 
те пысӑк, ӗҫрен кӑларсан ӑҫта каяҫҫӗ вӗсем? Кам кӗтет вӗсене? 
Ним чухлӗ те шутламаҫҫӗ вӗсем ҫавӑн ҫинчен. Хӑйсене мар, 
ачисене шеллетӗп. Хӑйсене ӗҫрен кӑларсан та ҫемйисене 
хваттертен ан кӑларччӑр, тесе Измайлов патне хам ҫӳрес пуль 
тетӗп. Хӑйсем ҫине йӑтӑнса пыракан хуйхӑ-суйхӑ пирки 
шухӑшламаҫҫӗ пулас. Кӑмӑлӗсем вӗсен сарӑпламаҫҫӗ, ӑсӗсем 
ҫеҫ айвантарах. Хӗрхенетӗп те эпӗ вӗсене тепӗр чухне. Хама 
усал тӑвакансене те ырӑ тума тӑрӑшатӑп эпӗ. 

ЕКАТЕРИНА АЛЕКСЕЕВНА. Ҫак ҫула ҫитрӗмӗр, 
ватӑлтӑмӑр иксӗмӗр те, хамӑр ӗмӗрте хамӑра валли ҫурт та 
лартаймарӑмӑр. Ҫын кулли! Кирек кам та чӑн малтан хӑй ҫемьи 
ҫинчен шухӑшлать, пурӑнмалли ҫурт тӑвать. Мунча лартать. 
Нӳхреп алтать. Пирӗн мӗн пур? Эсӗ ӗмӗр тӑршшӗ начальник 
пулса ӗҫлетӗн, нивушлӗ пӗр хуралтӑ лартайми ҫын пулнӑ? 

ИВАН ЯКОВЛЕВИЧ (чей ӗҫнӗ май). Хамшӑн пурӑнман эпӗ, 
хампа пӗр йӑхри чӑвашсемшӗн пурӑннӑ. 

ЕКАТЕРИНА АПЕКСЕЕВНА. Мӗн пачӗҫ сана хӑвпа пӗр 
йӑхри чӑвашсем? Ҫуртран хӑвалаҫҫӗ! Паян кун та эсӗ ҫыншӑн 
тӑрӑшса ҫӳретӗн. Ӗнер чирлӗ пуҫупа Кӑна Кушки хресченӗсен 
прощенийӗ ҫине финанс комиссарне Измайлова хута кӗрекен 
резолюци хуртарса вӗсемшӗн ырӑ ӗҫ туса ҫӳрерӗн. Аҫта вӑп хут, 
хӑвӑн патӑнта-и? 

ИВАН ЯКОВЛЕВИЧ. Хресченсене парса ятӑм. 

ЕКАТЕРИНА АЛЕКСЕЕВНА. Эс хӑвшӑн ҫапла чупса ҫӳресе 
тӑрӑшсанччӗ? Кӗтсе илейес ҫук ӗнтӗ ӑна халӗ тин?.. Сан вӗт 
кӑвапу татӑкӗ килти арча тӗпӗнче выртмасть, чӑваш халӑх 
ҫӳпҫине пӑрахнӑ ӑна. 

ИВАН ЯКОВЛЕВИЧ (тарӑхать). Тархасшӑн, чарӑн! 

ЕКАТЕРИНА АЛЕКСЕЕВНА. Чӑваш шкулӗнчи хӗрачасем 
хӑйсене тата арҫын ачасене ахӑрашса пурӑнма ирӗк паманшӑн 
сана вӗлерме те пултараҫҫӗ. Ма ҫавна ӑша хывмастӑн-ши эсӗ?! 
Хӑйсен усал шухӑшӗ ҫинчен уҫҫӑнах калаҫҫӗ вӗт вӗсем. Сана 
валли пульӑ та шӑратса хунӑ, теҫҫӗ. 

ИВАН ЯКОВЛЕВИЧ. Шӑраччӑрах! Эккей этемккисем, тупнӑ 
мана мӗнпе хӑратма!.. Хӑрамастӑп вӗсем шӑратнӑ пульӑран!.. 
Мана халь икӗ ыйту канӑҫ памаҫҫӗ, пӗри вӑл - чӑваш архиерейне 
кама лартасси, тепри - Библ ие чӑвашла пичетлесе пӗтересси. 

ЕКАТЕРИНА АЛЕКСЕЕВНА. Ку саманара санӑн шухӑ- 
шусем пурнӑҫа кӗрейӗҫ-ши вара, калама хӗн. 

207 



ИВАН ЯКОВЛЕВИЧ. Пӗр-пӗр уес хулинче, калӑпӑр Ҫӗрпӳ 
хулинче, никама пӑхӑнман уйрӑм архиерей кафедрине 
йӗркелесшӗн эпӗ. Хам шухӑша хӑй вӑхӑтӗнче Вениамин 
архиепископпа та калаҫса илнӗччӗ, калаҫӑвӗ пулчӗ, ӗҫӗ 
пулмарӗ. Чӗмпӗр архиепископӗ Вениамин пӗлтӗр Хӗрлӗ Ҫар 
Чӗмпӗре тытса илес умӗн хуларан тухса тарнӑ. Эпӗ чӑваш 
архиерейӗ пулма Тихӑн епископа сӗнсе пӑхасшӑн, вӑл килӗшме 
пултарать. 

ЕКАТЕРИНА АЛЕКСЕЕВНА. Тихон епископ чӑваш-и вара? 

ИВАН ЯКОВЛЕВИЧ. Вырӑс ҫынни. Епископ чӑвашла 
пӗлменни инкек мар, хӑй йӗри тавра шанма юракан йӗркеллӗ 
чӑваш пачӑшкисем ҫеҫ пуҫтармапла. Пирӗн чӑваш семинаринчи 
пупсем ҫеҫ ан лекчӗр унта. 

ЕКАТЕРИНА АЛЕКСЕЕВНА. Эсӗ Тихон епископа лайӑх 
пӗлетӗн-и? 

ИВАН ЯКОВЛЕВИЧ. Чап, мухтав, пысӑк укҫа хыҫҫӑн 
хӑвалакан ҫын мар вӑл Тихон епископ. Тепӗртен, пирӗн 
шухӑшсем те пӗр килеҫҫӗ унпа, эпӗ те, Тихон епископ та тӗн ӗҫне 
политикӑпа хутӑштарма кирлӗ мар тесе шутлатпӑр. 

ЕКАТЕРИНА АЛЕКСЕЕВНА. Ку вӑл тӗрӗс шухӑш, ӑна эпӗ 
ырлатӑп ҫеҫ. 

ИВАН ЯКОВЛЕВИЧ. Ененӳ ирӗклӗхӗ тулли пулмалла. Тӗн 
ӗҫӗнче нимӗнле хӗсӗрлӳ те кирлӗ мар. Чӗмпӗр архиепископӗ 
Винаминӑн тӗн тытакансене кӑштах хӗсӗрлес йӑли те пурччӗ. 
(Ҫутӑ сӳнсе илет. Декорации улшӑнмасть. Яковлев кӗрет. Вӑл 
савӑнӑҫлӑ, вӗҫсе кайманни кӑна). 

ЕКАТЕРИНА АПЕКСЕЕВНА (тумтирне хывакан, упӑшкине). 
Эс мӗн пит савӑнӑҫлӑ паян, мӗн-тӗр ӗҫ ӑнчӗ-и вара? 

ИВАН ЯКОВЛЕВИЧ. Тихон епископ чӑваш архиерейӗ пулма 
килӗшрӗ! Паян эпӗ Тихон архиепископ патӗнче пултӑм. 

ЕКАТЕРИНА АЛЕКСЕЕВНА (упӑшкине ятласа тӑкать). Эс 
священник мар, мӗн вӗшлесе ҫӳретӗн чиркӳ ҫыннисем патӗнче! 
Кама кирлӗ чӑваш архиерейӗ ку саманара? 

ИВАН ЯКОВЛЕВИЧ. Эс мӗн калаҫатӑн, амӑшӗ! Тӗне 
ӗненекен чӑвашсемшӗн епле архиерей кирлӗ мар пултӑр? 

ЕКАТЕРИНА АЛЕКСЕЕВНА. Архиерей кирлӗ пулсан 
сансӑрахсуйласа хурӗҫ, пур-ҫукшӑн канӑҫ ҫухатса ан ҫӳре! 

ИВАН ЯКОВЛЕВИЧ (арӑмне, хыттӑн). Ман пуҫ ҫине чарӑн 
сивӗ шыв тӑкма! Йӑлӑхтарсах ҫитертӗн. 

ЕКАТЕРИНА АЛЕКСЕЕВНА. Хӑвна утӑм тума памаҫҫӗ, пур 

енчен те хӗсӗрлеҫҫӗ, эсӗ пур, ҫаплах шыва хирӗҫ ишетӗн! Мӗн, 
путса вилес тетӗн-им? 

ИВАН ЯКОВЛЕВИЧ. Чӑваш архирейӗ пулмаллах, ку вӑл 
васкавлӑн пурнӑҫламалли ӗҫ. Владыка хӑй те ҫак ӗҫе хӑвӑртрах 
туса хурасшӑн. 

ЕКАТЕРИНА АЛЕКСЕЕВНА. Эсӗ ку ӗҫе мӗншӗн васкаса 
тума шутланине чухлатӑп эпӗ. 

ИВАН ЯКОВЛЕВИЧ. Эп вилсен хӑть ҫынла пытарччӑр мана, 
ҫавӑншӑн пӑшӑрханатӑп. 

ЕКАТЕРИНА АПЕКСЕЕВНА. Тарӑхтарсах ҫитертӗн ӗнтӗ 
хӑвӑн вилӗмӗпе супӑпьтетсе! Вилместӗн-ха, эсӗ тата нумай 
ҫулсем хушши пурӑнатӑн. 

ИВАН ЯКОВЛЕВИЧ. Чарӑн халап парапанне шаккама! 

ЕКАТЕРИНА АЛЕКСЕЕВНА. Пӗрмай «вилетӗп те вилетӗп», 
тенӗрен юмӑҫа кайрӑм, юмӑҫ ырӑ хыпар пӗлтерчӗ, «вилӗм 
ҫинчен шухӑшлама пӑрахтӑр сан упӑшку тата нумай ҫулсем 
хушши пурӑнать-ха вӑл», -терӗ. 

ИВАН ЯКОВЛЕВИЧ. Юмӑҫ мӗн каламӗ! Эккей, тупнӑ кам 
сӑмахне ӗненме... Хе-хе-хе! 

ЕКАТЕРИНА АЛЕКСЕЕВНА. Мана юмӑҫ эсӗ упӑшкунтан та 
ытларах пурӑнатӑн, терӗ. 

ИВАН ЯКОВЛЕВИЧ. Эсӗ манран вунвиҫӗ ҫул ҫамрӑк, сан 
ытларахпурӑнмаллах! 

ЕКАТЕРИНА АЛЕКСЕЕВНА. Урӑхран вилӗм ҫинчен сӑмах 
ан хускат, пирӗн пурӑнмалла та пурӑнмалла-ха. Вилӗм пӑхса та 
курӑнмасть. 

ИВАН ЯКОВЛЕВИЧ. Сывлӑх пулсан пурӑнӑп та-ха, сывлӑхӗ 
мухтавлӑ мар, ҫав хӑратса тӑрать. 

ЕКАТЕРИНА АЛЕКСЕЕВНА. Сана халь канлӗх кирлӗ, 
ҫавӑнпа та тӑшманусемпе хирӗҫме пӑрах! Унашкал хирӗҫсе 
пурӑнса эсӗ ку таранччен тунӑ пӗтӗм ырӑ ӗҫне хӑвах пыльчӑкпа 
варласа хуратӑн. Эпӗ сана ку сӑмаха унччен те каланӑ, халӗ те 
калатӑп. Эсӗ вӗтхӑвна евӗр этем, ҫавна пула сана большевиксем 
халь контрреволюционер шутне кӗртнӗ, пыра-киле «халӑх 
тӑшманӗ» ярлыкне ҫакса ярӗҫ те мӑйунтан, шаплаттарса персе те 
пӑрахӗҫ. Сана пула ҫемьене те хереп кӑтартӗҫ. Эпӗ хам пирки 
кулянмастӑп, эпӗ ватӑ енне сулӑннӑ хӗрарӑм, кӑҫап кӗркунне 58 
ҫул тултаратӑп, пурӑнас пеккине пурӑннӑ темелле, умра 
«вырӑнман каҫалӑк» нумаях юлман. Сана «контр-революционер» 
тесе айӑплас пулсан ачасен ҫулне пӳлсе хуратӑн ӗмӗрлӗхех! Ма 

ачасен пуласлӑхӗ ҫинчен шухӑшламастӑн-ши эсӗ?! Эпир хамӑр 
кӑнамарвӗт, пирӗнвиҫӗача, мӑнуксем... 

ИВАН ЯКОВЛЕВИЧ (хыттӑн). Эпӗ нихӑҫан та револю- 
ционер та, контрреволюционер та пулман. Политика ҫынни мар 
эпӗ, педагог! 

ЕКАТЕРИНА АЛ ЕКСЕЕВНА. Хӑйне уйрӑм чӑваш архиерейӗ 
тӑвас пирки пуҫарнӑ ӗҫне вӗҫлеме хальхи вӑхӑтра нимӗн те май 
килсе пӗтмест санӑн, ӑнлан мана. Алӑ сул эс вӑл ӗҫ ҫине. Кирлӗ 
пулсан сансӑрах тӑвӗҫ. Ӑҫтан тупатӑн-ха ҫав архиерея тытса 
тӑма укҫа-тенкӗ? 

ИВАН ЯКОВЛЕВИЧ. Укҫи вӑл тупӑннӑ пулӗччӗте-ха... 

ЕКАТЕРИНА АЛЕКСЕЕВНА. Ӑҫтан тупӑнать? Аҫтан?!.. 

ИВАН ЯКОВЛЕВИЧ. Чиркӳ вӑл ӗмӗртен укҫа ӑшӗнче 
пурӑннӑ. 

ЕКАТЕРИНА АЛЕКСЕЕВНА. Чӑваш шкулӗн пупӗсем 
Дормидонтовпа Никифоров эсӗ чӑваш архиерейӗ тӑвасшӑн 
ӑнтӑлса ҫӳренине пӗлсен сана чиркӳҫӗсене пӑтратса пурӑнать 
тесе, пӑлхавҫӑ ярлыкне те ҫакма пултараҫҫӗ мӑйунтан, ун чух мӗн 
тӑвӑн? Ан хускат эс ку ыйтӑва. Никам умӗнче те ан хускат. Шӑпӑрт 
тӑр. 

ИВАН ЯКОВЛЕВИЧ. Эккей, каларӑн та-ҫке сӑмах!.. Шӑпӑрт 
тӑма пултараймастӑп эпӗ, мӗншӗн тесен ҫап-ҫамрӑкла пуҫласа 
шур сухаллӑ старик пуличчен чӑвашлӑх лавне тапаҫлансах 
туртатӑп. 

ЕКАТЕРИНА АПЕКСЕЕВНА. Халь ҫӗнӗ самана, ӑнлан 
ҫавна. Ав, хамӑр пӳртрен хӗрсен общежитине тухмалли алӑка та 
пӑталаса хучӗҫ, эппин эпир халь кунта никама та кирлӗ ҫынсем 
мар, тӑкӑсласа анчах пурӑнатпӑр ҫӗнӗ самана ҫыннисене. 
Мӗншӗн ҫавна ӑнланасшӑн мар эсӗ? 

ИВАН ЯКОВЛЕВИЧ. Арҫын ачасен ӗҫӗ ку! Эпир хӗрачасене 
тӗрӗслесе тӑни тарӑхтарса ҫитернӗ вӗсене? 

ЕКАТЕРИНА АПЕКСЕЕВНА. Арҫын ачасем хӗрачасен 
общежитине пырса ларни аванах мар, кун валли семинарин тӗп 
ҫуртӗнче зал пур тесе эп педагогика советӗнче те тухса калаҫрӑм, 
ман сӑмаха кам вырӑна хучӗ? Никам та! Калаҫусем те, илемлӗ 
литература вулавӗсем те ирттертӗм ҫамрӑксемпе, ман ӗҫе 
ырлакан пулчӗ-и кам та пулин? 

ИВАН ЯКОВЛЕВИЧ. Пӗрех «пӑр» тапранчӗ вӗт-ха Вы- 
рӑнтан! Педсовет сан ӗҫне ырламарӗ те хурламарӗ те пулсан та 
кӗпӗрне ҫут ӗҫ пайӗ семинарире вӗренекен арҫын ачасем 

саккунсӑр хӑтланнин, ҫав вӑхӑтрах Екатерина Алексеевна 
Яковлева кирлӗ ӗҫтуни ҫинчен аслисене пӗлтернӗ. 

ЕКАТЕРИНА АПЕКСЕЕВНА. Ку пӑтрашуллӑ пурнӑҫ пире 
тарӑхтарса тинкерен кӑларать. Тухса ан ҫӳре урӑхран хулана, 
большевиксем айӑплакан ҫынсен хутне кӗрсе пӗтереймӗн... 

ИВАН ЯКОВЛЕВИЧ. Большевиксене эпӗ хӑйсем тӗрӗс мар 
тунӑ йӑнӑшсене ҫеҫ кӑтартса, ӑнлантарса паратӑп, чӗрре кӗрсе 
ятлаҫмастӑп вӗтэпӗ вӗсемпе. 

ЕКАТЕРИНА АЛЕКСЕЕВНА. Эп сана тепре калатӑп: кайса 
ан ҫӳре вӗсем патне. Большевиксем хӑйсене асӑрхаттарнине 
юратмаҫҫӗ, пӗл ҫавна. Вӗр-ҫӗнӗ хыпар илтмен пуль-ха эс? 

ИВАН ЯКОВЛЕВИЧ. Мӗнле хыпар? 

ЕКАТЕРИНА АЛЕКСЕЕВНА. Шкулӑн чи лайӑх пӳлӗмӗнче 
вӗренекен чӑваш ҫамрӑкӗсем валли клубпа пӗрле буфет уҫаҫҫӗ. 

ИВАН ЯКОВЛЕВИЧ (самантрах чӗрре кӗрсе калаҫма 
пуҫлать). Камсем уҫаҫҫӗ? Училищӗре хупах уҫни ку вара ытла та 
тилӗртсе яракан япапа. 

ЕКАТЕРИНА АЛЕКСЕЕВНА. Чӗмпӗр кӗпӗрне комитечӗн 
чӑваш секцийӗ чӑваш семинарийӗнче коммунистла ҫамрӑксен 
клубне уҫма йышӑннӑ. 

ИВАН ЯКОВЛЕВИЧ. Клуб уҫни хупахуҫни мар вӗт? Уҫчӑрах 
клубне! Эп хирӗҫ мар. 

ЕКАТЕРИНА АЛЕКСЕЕВНА. Хупах уҫаҫҫӗ-и унта, клуб 
уҫаҫҫӗ-и, сан ӗҫ ҫук, шӑпӑрт тӑр! 

ИВАН ЯКОВЛЕВИЧ. Эккей, каларӑн та-ҫке, амӑшӗ!.. Енчен 
эпӗ шӑпӑрт тӑнӑ пулсан ҫак хваттерте эпир хуҫа пулас ҫукчӗ. Эпӗ 
шӑпӑрт тӑманнипе пурте манран хӑраҫҫӗ, ҫавӑнпа тӗкӗнмеҫҫӗ 
пире. Лӗр-лӗр-лӗр! шавка йытӑ пек вӗрсе ҫеҫ ирттереҫҫӗ. Пирӗн 
ӗне те, чӑх-чӗп те, кӑрккасем те пур. Йӳнӗ хакпа сутӑн илнӗ эапас 
апат-ҫимӗҫ те, краҫҫын та пур. Пурте пур пирӗн, никам та пире 
тустарман. Сӗтел ҫинчен апат-ҫимӗҫ татӑлмасть. Эппин эпир 
самана улшӑнсан та япӑх пурӑнмастпӑр. Эс хулана тухса 
ҫӳреместӗн те хула халӑхӗ мӗнле йывӑр пурнӑҫпа тертленсе 
пурӑннине курмастӑн. Унчченхи пуянсем те паян кун пирӗн пек 
пурӑнаймаҫҫӗ, эс вара пӗрмай ҫак пурнӑҫпа та кӑмӑлсӑр. 
Кӑтартасчӗ сана ыттисен пурнӑҫне, ун чух мана кӑшлама чарӑннӑ 
пулӑттӑн. 

ЕКАТЕРИНА АЛЕКСЕЕВНА (тарӑхса калаҫать). Эпӗ ҫак 
ырлӑха туртса илесрен хӑратӑп. Пушкин халапӗнчи пулӑҫ арӑмӗ 
пек ҫурӑк валашка умӗнче тӑрса юлсан, ун чух мӗн тӑвӑпӑр?.. 

ИВАН ЯКОВЛЕВИЧ. Эпӗ сывӑ чухне ун пекки пулмӗ, ан 
шиклен. 

ЕКАТЕРИНА АПЕКСЕЕВНА. Ун пекки ан пултӑр тесе сана 
хӑвна кураймансемпе хирӗҫме чарӑн тетӗп-ҫке. Ан тив, эс вӗсене 
парӑнмасан та, вӗсем сана парӑнтартӑмӑр тесе урӑх ҫулӑхмӗҫ 
сан ҫумна. Ҫав анчах кирлӗ пирӗншӗн. 

ИВАН ЯКОВЛЕВИЧ. Тӗрӗсне каласан, амӑшӗ, ҫав 
харкашусем ытларах чухне сана пула пулса иртеҫҫӗ, пӗл ҫавна! 

ЕКАТЕРИНА АЛЕКСЕЕВНА. Мана пула? Эс мӗн, тилпӗрен 
вӑрри ҫинӗ-и вара? 

ИВАН ЯКОВЛЕВИЧ. Эп сана тепре калатӑп, ҫав 
харкашусемшӗн нумай енчен эсӗ айӑплӑ. Чар чӗлхӳне. Чарӑн 
мана кӑшлама. 

ЕКАТЕРИНА АЛЕКСЕЕВНА. Эсӗ хӑвӑн тӑшманусем ҫине 
кӑшкӑрас вырӑнне халь ман ҫине кӑшкӑратӑн эппин? Паян мӗн 
пӗлсе васкавлӑ следстви комиссине кайса килтӗн? Сана унта 
никам та чӗнмен. Семинарире вӗренекен арҫын ачасем юри янӑ 
сана унта. Картишӗнчи ӗнене те ҫавсемех юри ӑҫта-тӑр хӑваласа 
кайнӑ. Кураймаҫҫӗ вӗсем пире. Эс ҫав-ҫавах чӑваш архиерейӗ 
уҫасшӑн пулса тӑрӑшса ҫӳретӗн, патриарх патне ҫыру 
хатӗрлетӗн. Ҫитмӗл урлӑ каҫнӑ ватӑ ҫынна допрос туса 
тарӑхтарни ман чӗрене ыраттармасть тесе пӗлетӗн-и? Айӑпсӑр 
айӑпласшӑн тӑрӑшаҫҫӗ вӗсем сана. 

ИВАН ЯКОВЛЕВИЧ. Чарӑн-ха, чарӑн! Тархасшӑн, чарӑн! 

ЕКАТЕРИНА АП ЕКСЕЕВНА. Допросран килсен эс мана мӗн 
каланӑччӗ, аса ил-ха? 

ИВАН ЯКОВЛЕВИЧ. Мӗн каланӑ эп сана? Япӑхне нимӗн те 
каламан пулмалла. 

ЕКАТЕРИНА АЛЕКСЕЕВНА. Эппин эс маннӑ ху мӗн 
каланине. 

ИВАН ЯКОВЛЕВИЧ. Маннӑ пулсан аса илтер! 

ЕКАТЕРИНА АПЕКСЕЕВНА. Пирвайхи следователь хӑвна 
куҫах каланӑ ку сӑмаха. Мӗн каланине те аса илтеретӗп: «Эпир 
чӑваш семинаринче вӗренекен коммунистсем сирӗн пирки 
пӗлтернине 99 проценчӗпех ӗненетпӗр. Сире вара 1 процент 
чухлӗ ҫеҫ шанатпӑр», - тенӗ. Тӗрӗс калатӑп-и? 

ИВАН ЯКОВЛЕВИЧ (ӗнсине хыҫса илет, пӑлханса каять). 
Эккей, тупнӑ сӑлтав... Патша саманинче ӗҫлесе ватӑлнӑ старик 
сӑмахӗсене шанма иккӗленсе тӑнине ӑнланма пулать ҫамрӑк 
следователе, эп ӑна кӳренместӗп. Хӑйне те вирлӗ хурав патӑм: 

«Ҫитмӗл пӗр ҫула ҫитнӗ хыҫҫӑн хамӑн политикӑлла кӑмӑл- 
шухӑша улӑштарасса кӗтни тӗлӗнмелле пулса тухать», - терӗм. 
«Эпӗ кирек хӑш влаҫа та йышӑннӑ, йышӑнатӑп», - терӗм. - 
Мӗншӗн тесен эпӗ ӗмӗр тӑршшӗпех вӗренӳ заведени пуҫлӑхӗнче 
тӑнӑскерӗн, урӑхла май та пулман», - терӗм. «Монархи влаҫне те, 
вӑхӑтлӑх правительствӑн, большевиксен, чехославаксен, унтан 
каллех большевиксен влаҫне йышӑнма тӳр килчӗ мана», -терӗм. 

ЕКАТЕРИНА АПЕКСЕЕВНА. Допрос вӑхӑтӗнче следо- 
ватель санран Совет влаҫне килӗщтернипе килӗштерменни 
ҫинчен ыйтсан эс мӗнле хурав патӑн, кала-ха? 

ИВАН ЯКОВЛЕВИЧ. Эккей, чакаланчӑк хӗрарӑм-ҫке эсӗ, 
амӑшӗ!.. Следователе эп хам шухӑша каларӑм, ҫав анчах. 

ЕКАТЕРИНА АЛЕКСЕЕВНА. Сан чӗлхӳ вӗт зӑл - пӑрӑҫ! 
Самантрах вӗтелесе илет. Тута-ҫӑвара ҫунтарать. Ватӑлма вӑхӑт 
сана, Ашшӗ! 

ИВАН ЯКОВЛЕВИЧ. Мӗн каланӑ вара эп вӗсене? 

ЕКАТЕРИНА АЛЕКСЕЕВНА. Манман эпӗ эс мӗнле 
каланине, манман. Акӑ мӗнле каланӑ эсӗ следователе хирӗҫ: 
«Мӗнле-ха эпӗ, ахаль халӑхран тухнӑ ватӑ демократ, эсир 
мужиксене тимӗр шомполсемпе хӗнетӗр пулсан, сире 
килӗштерме пултарӑп», - тенӗ эсӗ. Следователь: «Кӑна эпир 
мар», - тесе каланӑ. Эс ҫаплах лӑпланса ларман: «Пурпӗрех 
ҫакна совет влаҫӗ вӑхӑтӗнче тӑваҫҫӗ», - тесе хушса хунӑ тата. Ма 
каламаллаччӗ сан ку сӑмахсене большевик-следователь 
умӗнче? Мӗн, пыл хыптарчӗҫ-и ҫӑварна ҫав сӑмахсене 
каланӑшӑн? Чӗнмесӗр ларсан юрамастчӗ-им сана? Мужиксен те 
санӑнни пек чӗлхисем вӑрӑм пулнӑ куран, ҫавӑнпа шомполсемпе 
хӗненӗ эппин вӗсене. Ӳлӗм пӗлӗҫ кампа мӗнле калаҫмалине! 

ИВАН ЯКОВЛЕВИЧ. «Вӗренекенсене хытӑ тытнӑшӑн, укҫа- 
тенкӗ хӗссе-пӗссе тӑкакланӑшӑн айӑпламалла-и вара этеме? 
Шкул нушисемшӗн тӑрӑшакан педагог урӑхла тума 
пултараймасть», -терӗм эпӗ. Следователь манпа килӗшрӗ. 

ЕКАТЕРИНА АЛЕКСЕЕВНА. Хӑвна шкулта мӗншӗн ҫаплах 
курайманни ҫинчен ыйтсан мӗнлехурав патӑн? 

ИВАН ЯКОВЛЕВИЧ. «Ку йӑлтах Дормидонтовпа 
Никифоров чӑваш пупӗсем каварлашса, хӗтӗртсе тӑнӑран килсе 
I у хнӑ япала», - терӗм. 

ЕКАТЕРИНА АЛЕКСЕЕВНА. «Тӗрӗслӗх хӑш енче иккенне 
мблетпӗр эпир», - тесе сана следователь калаҫма чарнӑ вӗтҫавӑн 
хыҫҫӑн. 

ИВАН ЯКОВЛЕВИЧ. «Эсир манран сӑлтавсем пирки 
ыйтатӑр-ҫке? - тесе хирӗҫлерӗм эпӗ. 

ЕКАТЕРИНА АПЕКСЕЕВНА. Унта та вӗт шӑп ларма пӗл- 
местӗн, следователе хирӗҫ калаҫмаллах санӑн, унсӑр чуну 
чӑтмасть. Мӗн ҫынни эс, пӗлместӗп. Ҫав чараксӑр чӗлхӳне пула 
халь ӗҫсӗр ларатӑн килте. Шкултан кӑларса ярса, ӗҫ укҫисӗр 
тӑратса хӑварчӗҫ хӑвна. Укҫасӑр мӗнле пурӑнӑпӑр, ма ҫавӑн 
ҫинчен ӑсҫитмест-ши санӑн!.. 

ИВАН ЯКОВЛЕВИЧ. Пуҫра сывлӑх пулсан вилмӗпӗр-ха, ан 

аптра! 

ЕКАТЕРИНА АПЕКСЕЕВНА (хытӑ тарӑхать). Вӑт пыр та 
калаҫ эс унпа! Ытла та чарусӑр ҫын эсӗ. Мӗнле пулнӑ, ҫапла юлнӑ 
чӑкӑлтӑш чӑваш! 

ИВАН ЯКОВЛЕВИЧ. Эккей, вырӑс майри! Кур-ха эс ӑна! 
Пӑрах «чӑваш» тесе питлеме. Ҫитет. Илтем мар урӑхран! Кама 
качча тухнине пӗлнӗ эс. Эппин ҫырт чӗлхӳне! 

ЕКАТЕРИНА АПЕКСЕЕВНА. Александр Владимирович 
Жиркевича эсӗ мӗн каласа панине эпӗ йӑлт итлесе тӑтӑм паян. 

ИВАН ЯКОВЛЕВИЧ. Нимӗн те каласа паман эп ӑна, неччу 
ҫынсен калаҫӑвне вӑрттӑн итлесе тӑма! 

ЕКАТЕРИНА АЛЕКСЕЕВНА. Эсӗ Жиркевича Левин 
комиссарпа тӗл пулса калаҫни ҫинчен пӗлтертӗн. 

ИВАН ЯКОВЛЕВИЧ. Мӗн пулчӗ вара унпа? 

ЕКАТЕРИНА АЛЕКСЕЕВНА. Куҫусем витӗр курмаҫҫӗ-тӗк 
куҫлӑх тӑхӑнса ҫӳре! Эсӗ вӗт Левин комиссар патӗнче хӑвна допрос 
тунӑ следователе те палласа илеймен, ун умӗнчех следователе 
хурласа капаҫса ларнӑ. «Мана темле Лурье хушаматлӑ ача допрос 
турӗ. Эпӗ Чӗмпӗрти чӑваш шкулӗнчи учительсене мӗнле улӑштарни 
ҫинчен ухмахла ыйтусем парса пӗтерчӗ. Вӑл вӑхӑтра учительсене 
эпӗ мар, округ попечителӗ суйпаса лартнӑ-ҫке-ха, вӑпах улӑштарнӑ 
та», - тенӗ эсӗ. Калӑн Левин комиссар сан тӑвану та унта. Ҫав 
следователь халь сана тӗрменех хупса лартать, курса тӑр! 

ИВАН ЯКОВЛЕВИЧ. Следовтательтен асли пур унта. Леш 
ман пирки тем те пӗр ырӑ мар калама тапратсан: «Ан тивӗр ӑна! 
Ҫитрӗ!» - тесе Левин хыттӑн кӑшкӑрса пӑрахрӗ те леш самантрах 
шӑлӗсене ҫыртрӗ. 

ЕКАТЕРИНА АЛЕКСЕЕВНА. Тархасшӑн, ытлашши шанса 
ан пӑрах эс ҫав комиссарсене. Чунна уҫса ан калаҫ вӗсемпе. Ку 
Кӑна Кушки чӑвашӗсене те кӑлӑхах хӑвӑн ҫунатусен айӗнче 
пытарса усратӑн, ыратман пуҫна ыраттаратӑн. 

214 



ИВАН ЯКОВЛЕВИЧ. Хӑйсене хӗнесе-асаплантарса укҫи- 
1 енкипе тырри-пуллине тытса илесрен тарса килнӗ вӗсем кунта. 
Хамӑр ял ҫыннисене ҫурта кӳртмелле марччӗ-и вара манӑн? 

ЕКАТЕРИНА АЛЕКСЕЕВНА. Хӑвӑн тӑшманусем пирӗн 
матӑрта виҫӗ ҫын пытанса пурӑннине пӗлсен, контрре- 
волюционерсене пытарса усрать тесе иксӗмӗре те хупса хураҫҫӗ 
ун чухне, мӗншӗн урлӑ-пирлӗ шухӑшлама пӗлместӗн-ши эсӗ?! 

ИВАН ЯКОВЛЕВИЧ (хӑйӗннех перет). Эккей, хӑравҫӑ чун! 
Чӗтресе ан тӑр, тархасшӑн. Хам мӗн тунине пӗлетӗп эпӗ. Ҫынна 
ырӑ туни усал туни мар вӑл. 

ЕКАТЕРИНА АПЕКСЕЕВНА (хытӑ тарӑхса). Ӗнер шкул 
картишӗнче Дормидонтов пуп хӑвна мӗн каларӗ, аса ил-ха? 
«Еҫлеме пултараймастӑн пулсан ваттисен ҫуртне пурӑнма кай, 
йҫлеме пултарсан аллуна кӗреҫе тыт та ҫӗр чав, ху ӗҫлесе тӑран!» 
- терӗ вӑл сана. 

ИВАН ЯКОВЛЕВИЧ. Анкӑ-минкӗ сурӑх вӗт вӑл, 
Дормидонтов пуп! Мӗн ун сӑмахне хӑлхуна чикетӗн. Эккей, тупнӑ 
кама ӗненме!.. 

ЕКАТЕРИНА АЛЕКСЕЕВНА. Саншӑн хӑвна допрос тӑвакан 
следовательте «анкӑ-минкӗ сурӑх», хӑв кӑна лайӑх ҫын эсӗ! 

ИВАН ЯКОВЛЕВИЧ (тарӑхса калаҫать). «Мӗнле сирӗн 
молитикӑлла шухӑшсем?» - тесе ыйтать хайскер следователь 
ҫитмӗлтен иртнӗ старикрен. Паллах, чӑтса тӑраймарӑм ҫавӑн пек 
ват ҫынран виртлешсе кулакан ҫара янах следователь умӗнче: 
«Мӗн ӗҫ пур вара сирӗн манӑн политикӑлла шухӑшсемпе? - 
трӗм. - Монархи вӑхӑтӗнче эпӗ монархист пулнӑ. Анчах хӑҫан 
мулнӑ-ха вӑл ҫынна ун шухӑшӗсемшӗн суд туни? Эсир фактсене 
кура мана суд тӑвӑр. Эпӗ акӑ революцилле строя хирӗҫ нимӗн те 
гуман. Ҫапах та эпӗ, вӑй сирӗнте пулнине йышӑнсан та, сирӗн 
коммунизмла строя килӗштерейместӗп», - терӗм. Ҫав вӑхӑтра 
Левин комиссар килсе кӗчӗ, вара мана киле ячӗҫ. 

ЕКАТЕРИНА АЛЕКСЕЕВНА (хытӑ тарӑхса). «Сирӗн 
коммунизмла строя килӗштерейместӗп» - тенӗ сӑмаха ма 
каламаллаччӗ санӑн следователь умӗнче?! Ку вӗт вӑл 
контрреволюционер сӑмахӗ! Хупаҫҫӗ сана, ашшӗ. Тем тесен те 
хупаҫҫӗ... 

ИВАН ЯКОВЛЕВИЧ. Эккей, хупаҫҫӗ иккен вӗсем мана?.. 
Мана хупма айӑплав ҫук вӗсен. 

ЕКАТЕРИНА АЛЕКСЕЕВНА. Коммунизмла строя эс 
килӗштерменни айӑплав мар-и? 

ИВАН ЯКОВЛЕВИЧ. Чуна тӑпӑлтарса кӑларас пек допрос 
тунӑ чухне: «Эпӗ сире хам хӗрли, хӗп-хӗрли тесе татах ҫавӑн пек 
мӗн те пул ин каласан, пурпӗр эсир мана ӗненместӗр», - терӗм. 

ЕКАТЕРИНА АЛЕКСЕЕВНА. Хӗскӗчпе туртман вӗт сан 
чӗлхӳне следователь, ма ҫак сӑмаха каламалла пулнӑ санӑн? 
(Тарӑхать). Ватӑлса пынӑҫемӗн тата та ытларах чӑкӑлтӑш ҫынна 
тухса пыратӑн эсӗ. Лӑпкӑн калаҫма вуҫех те пултараймастӑн. 
Хальхи вӑхӑтра чӑнлӑх тени, пурте пӗр-пӗрне усал тунипе тата 
ҫынна ҫын курайманнипе ытла та хӑраса ӳкнӗрен, ҫӗр ҫинче пулса 
иртекен ӗҫсенчен питех те аякра тӑрать. Эс ҫавна пӗлместӗн мар 
вӗт, лайӑх пӗлетӗн, пӗрех чӗлхӳне чармастӑн. Чӗлхӳне 
чарманнине пула хамӑр семинаринче вӗренекен пӗчӗк ачасем те 
хӑвна сума сумаҫҫӗ вӗт. Ӗнер хамӑр пӳрт умӗнчех пӗр шкул ачи, 
чӑваш, санӑн ҫӑмӑл урапу патне пырса чӑрсӑрланнине курса 
тӑма шутсӑр кичем пулчӗ мана: «Памастӑп лаша!» , «Памастӑп 
лаша!» - тесе сысна ҫури пек ҫухӑрашать ҫав чӑваш ачи. 

ИВАН ЯКОВЛЕВИЧ. «Патак ҫиессӳ килет-и мӗн?» - тесен 
ҫеҫ хӑпрӗ ман ҫумран анра-сухра ачапчи! Чӑваш пупӗсем 
хӗтӗртнӗ ӑна, вӑл шикмай, хӑй тӗллӗн ӑс ҫитерес ҫук ку чӑрсӑр 
ӗҫетума. 

ЕКАТЕРИНА АПЕКСЕЕВНА. Эппин, каллех сан пӑтӑрмах 
пуҫланать. Ай, тур-ҫырлах!... Ӳкӗте кӗме пӗлмен ҫын эс! 

ИВАН ЯКОВЛЕВИЧ (арӑмне). Эс, амӑшӗ, ӗлӗкхиллех улпут 
майри пек пурӑнасшӑн пулӗ те ырлӑх-пурлӑхра шыва кӗрсе, мана 
чӑваш шкулӗнче паллӑ вырӑн йышӑнтарасшӑн пулӗ те, халь ҫӗнӗ 
самана, ҫавна шута ил эсӗ, тӑванӑм. Хамӑн власть пулас пулсан, 
эпӗ Иван Яковлевичӑн ырӑ ӗҫӗсене шута илсе, эпир халӗ 
йышӑнакан ҫак хваттере ӗмӗрлӗхех вӗсене памалла тесе хут туса 
парӑттӑмччӗ те власть манра мар. Шел. Лайӑх пенси туса панӑ 
пулӑттӑмччӗ иксӗмӗр валли те. Чӑваш шкулӗнче тымар янӑ ӑссӑр 
чӑвашсем кураймасӑр сирӗн ҫине тапӑннинчен хӳтӗленӗ 
пулӑттӑмччӗ. Шел. Влаҫ ҫук манӑн сире пулӑшма, Екатерина 
Алексеевна. (Самантрах тилӗрсе каять). Большевиксем 
контрибуци шӑйӑрса илессишӗн ял ҫыннисене темле те 
асаплантараҫҫӗ. Чӗр хулӑпа, нухайккӑпа, чӑпӑрккӑпа, туяпа, 
шомполсемпе, пӑшал кӳпчекӗсемпе хӗнеҫҫӗ. Ҫынсене сивӗ 
сарайсене хупса лартаҫҫӗ. Контрибуци тӳлейменнисене сивӗ 
ҫанталӑкра ҫӑвара лаша ҫӑварлӑхӗ хыптарса ӗнсе хыҫӗнчен 
кантрапа ҫыхса хураҫҫӗ. Тӗпрен илсен, чӑваш ялӗсенче 
хресченсенчен хытах мӑшкӑласа кулаҫҫӗ. Юрать-и вара 

ҫынсемпе ҫапла хӑтланма? Аҫта вӑл - ирӗклӗх? Мӗншӗн вӗсем 
вырӑс ялӗсенче вырӑссене хӗсӗрлемеҫҫӗ? Мӗншӗн чӑвашсене 
кӑна терт кӑтартаҫҫӗ? 

ЕКАТЕРИНА АЛЕКСЕЕВНА. Лӑпланӑр, Иван Яковлевич, 
пӑпланӑр! Эсир ытла пӑлханса калаҫатӑр: сӑн-питӗр хӗре- 
месленсе кайрӗ, куҫӑрсем йӑлтӑртатса ҫиҫеҫҫӗ. Чышкӑрсене 
хытарнӑ, ҫапӑҫма та хатӗр иккен эсир... Эп сирӗн ҫине пӑхатӑп та, 
Иван Яковлевич, чӗпписене тытма хӑтланакан хурчӑка ҫине 
хӗрӳлленсе-хаярланса кайнӑ автан сиксе ӳкнӗ пекех хӑвӑрпа пӗр 
юнри халӑха хытӑ хӳтӗлетӗр иккен эсир. Сиртен эп хам та хӑраса 
ӳкрӗм. 

ИВАН ЯКОВЛЕВИЧ (чышкисемпе сӗтел ҫапать). Ку 
тӗрӗсмарлӑха ҫак самантрах чарса лартмалла. Ҫитет чӑвашран 
кулма! (Ҫутӑ сӳнет). 


ЧАРШАВ. 

ПАРХАТАРСӐР ЭТЕМККЕ 

Историлле пӗр пайлӑ пьеса 


Пьесӑри ҫынсем: 

ИВАН ЯКОВЛЕВИЧ ЯКОВЛЕВ - тивӗҫлӗ канӑва тухнӑ 
педагог, 71 ҫулта. 

ЕКАТЕРИНА АПЕКСЕЕВНА - унӑн мӑшӑрӗ. Кил хуҫи 
хӗрарӑмӗ. Тивӗҫлӗ канӑва тухнӑ педагог, 58 ҫулта. 
ВАДИМ - канцеляринче ҫыруҫӑ ӗҫне илсе пырать, 19 
ҫулта. 

ПЕТР ИВАНОВИЧ КАРЯКИН - делопроизводитель. 
Пархатарсӑр этемкке. 45 ҫулта. 

Чӗмпӗр хули. 1919 ҫул. 

Иван Яковлевичпа Екатерина Алексеевна пурӑнакан 
хваттер. Яковлев хӑй пӳлӗмӗнче ҫырса ларать. Екатерина 
Алексеевна ҫемҫе пукан ҫинче кӗнеке вулать. Вӗсем ҫинче кил 
хушшинче ҫӳрекен ҫипуҫ. 

ЯКОВЛЕВ (арӑмне). Итле-ха, амӑшӗ, пӗр ӗҫ пур, ҫавна 
пурнӑҫа кӗртме пулӑш-ха эс мана. 

ЕКАТЕРИНА АЛЕКСЕЕВНА. Мӗн ӗҫӗ вара? 

ЯКОВЛЕВ. Эпир Жиркевичпа Владимир Ильич Ульянов- 
Ленин патне ҫыру ҫыртӑмӑр. 

ЕКАТЕРИНА АЛЕКСЕЕВНА. Ара эсир ун патне иртнӗ 
эрнерех ҫыртӑр мар-и ҫав? 

ЯКОВЛЕВ. Ун чухне хваттер ыйтӑвӗ пирки ҫырнӑччӗ, ку 
урӑхҫыру. 

ЕКАТЕРИНА АЛЕКСЕЕВНА. Куннехинче мӗн ҫинчен ҫыртӑр 
тата? 

ЯКОВЛЕВ. Чӑваш шкулне пачах хупса хучӗҫ вӗт, алӑ усса 
лармалла-и пирӗн? 

ЕКАТЕРИНА АПЕКСЕЕВНА. «Урӑхран нимӗнле ӗҫе те 
хутшӑнмастӑп», - тесе расписка панӑ вӗт ху ҫӗнӗ влаҫра ларакан 
чиновниксене. Мӗн этемӗ эсӗ, ашшӗ. Мӗншӗн пӗле тӑркачах вут 
ӑшне кӗретӗн? Ҫунса вилес тетӗн-им? 

ЯКОВЛЕВ. Ӑнлан, амӑшӗ, кунта чӑваш шкулӗ вырӑнне вӗсем 
вырӑс шкулӗ уҫасшӑн. 

ЕКАТЕРИНА АЛЕКСЕЕВНА. Сана мӗн ӗҫ! Уҫчӑрах! 

ЯКОВЛЕВ. Епле «сана мӗн ӗҫ»? Эпӗ кунта 50 ҫул, эсӗ 40 ҫул 
ӗҫленӗ... Епле шел мар вара саншӑн чӑваш шкулӗ? 

ЕКАТЕРИНА АЛЕКСЕЕВНА. Шел тесе мӗн тӑваятпӑр санпа 
эпир? Халь ҫамрӑксенче влаҫ. 

ЯКОВЛЕВ. Эсӗ мӗнле-тӗр те, эпӗ чӑвашлӑха чӗртсе 
тӑратассишӗн тем тума та хатӗр. 

ЕКАТЕРИНА АЛЕКСЕЕВНА. Хӑвӑртрах хваттертен хӑваласа 
кӑл арччӑр тетӗн-им? 

ЯКОВЛЕВ. Пирӗн унччен янӑ ҫыру Владимир Ильич патне 
ҫитнӗ тесе шутлатӑп. Вӑл ӑна вуланӑ. Чӗмпӗрти Губчекана хыпар 
та ҫитнӗ Мускавран. Пире текех никам та хваттертен хӑвалас ҫук. 

ЕКАТЕРИНА АЛЕКСЕЕВНА. Ан хӑмпӑлан! 

ЯКОВЛЕВ. Анлан, амӑшӗ, ку ӗҫе тумаллах. Эпир ҫыруне 
ҫырнӑ, машинкӑпа ҫапасси ҫеҫ юлчӗ. (Арӑмӗ тухса кайнине те 
туймасть, пӗрмай калаҫать). Ак ҫак хутсене ил те Вадима леҫсе 
пар, вӑл хӑйех ҫапать, виҫӗ листаран ҫаптӑр: пӗри Мускава Ленин 
патне каять. Тепри Хусана Николай Алексеевич Бобровников 
патне каять, виҫҫӗмӗш экземпляр хама валли юлать. Петр 
Иванович Карякин унта пулсан Вадима ун умӗнче ку хутсене ан 
пар, Вадим амӑшне шыранӑ пек туса тухса кай, Карякин эсӗ 
мӗншӗн канцелярине пынине ан пӗлтӗр. Мана тахҫанах Карякин 
учитель кӑмӑла каймасӑр лӗклентерсе тӑрать. Ҫав этемкке пирӗн 
пурнӑҫ япӑхса пынине курса, тем тӗрлӗ усал тума та пултарать. 
Тилӗ пек чее этемкке вӑл, Халӑх институтӗнче дело- 
производитель ӗҫне вырнаҫнӑ та, институт пуҫлӑхӗсене юрасшӑн 
йӑпӑлтатса ҫӳрет, чӑваш шкулне аса илтерекеннисене йӑлтах 
инститтуран пӑрасшӑн тӑрӑшать. Ҫыру пирки эсӗ пӗр те ан 
шиклен, амӑшӗ, саккуна хирӗҫҫи нимӗн те ҫук кунта. (Унӑн-кунӑн 
пӑхкалать). Амӑшӗ, ӑҫта вара эсӗ? (Сасӑ илтӗнмест). Ҫырӑва 
Вадима леҫсе парасшӑн мар пулса юри тухса кайрӗ пулмалла. 
(Тумланать). Хам леҫсе паратӑп. (Хучӗсене илсе тухса каять. 

Ҫутӑ сӳнсе илет. Тепӗртакран канцеляринче хут ӗҫне илсе 
пыраканӗсен пӗчӗк пӳлӗмӗ куҫ умне килсе тухать. Пичетлекен 
машинка умӗнче ҫамрӑк ҫын ӗҫлесе ларать. Ку вӑл - Вадим, 
канцелярире ҫыруҫӑ ӗҫне туса пыраканӗ. Ик еннелле пӗтӗрсе янӑ 
мӑйӑхсемпе ҫӳрекен хыткан шӑм-шаклӑ вӑтам пӳллӗ арҫын килсе 
кӗрет, ку вӑл - Петр Иванович Карякин). 

КАРЯКИН (Вадима). Эс мӗн улатакка пек пӗрмай шаккатӑн 
унта? 

ВАДИМ. Мӗн кӳрсе панине пичетлетӗп. (Карякин ун патне 
пырать). 

КАРЯКИН. Кам кӳрсе пачӗ ку ҫырӑва? (Пичетрен кӑларнӑ пӗр 
листине илетте вулать). 

ВАДИМ. Ҫын ҫыруне вулама епле намӑс мар сире, Петр 
Иванович! Кӳрӗр кунта! (Хут листине илесшӗн пулать, леш 
памасть). 

КАРЯКИН. Кам кӳрсе пачӗ ку ҫырӑва? 

ВАДИМ. Сире мӗн ӗҫ? Пичетленӗ хута тавӑрса парӑр мана! 

КАРЯКИН. Ҫыруне чылайӑшпех вуласа тухмасӑр тавӑрса 
памастӑп! (Турткалашаҫҫӗ). 

ВАДИМ. Кӳрӗр хут листине тетӗп-ҫке сире! Аҫта илсе 
каятӑр?.. (Хыҫҫӑн пырать). Парӑр атя, парӑр! Сирӗн мар вӑл, ҫын 
япалине алӑран туртса илме епле хӑятӑр эсир!.. 

КАРЯКИН. Эпӗ ку ҫырӑва кирлӗ ҫынсене кӑтартма тивӗҫ! 

ВАДИМ. Мӗн калаҫатӑр ҫав эсир? Кама кӑтартасшӑн тата ку 
хут листине? (Тавлашаҫҫӗ. Тӗрмешеҫҫӗ). Тавӑрса парӑр эпӗ 
ҫапнӑ хута! 

КАРЯКИН. Ку ҫыруран ҫунӑк шӑрши кӗрет. Кама кирлӗ, ҫавна 
кӑтартатӑп! (Тухса каять). 

ВАДИМ. Ах, путсӗр ҫын та-ҫке акҫакПетр Иванович Карякин... 
(Кил хушшинчи ҫипуҫпа Екатерина Алексеевна кӗрет). 

ЕКАТЕРИНА АЛЕКСЕЕВНА. Ырӑ кун пултӑр, Вадим! Эс мӗн 
салхуллӑ? 

ВАДИМ. Иван Яковлевич кӳрсе панӑ ҫырӑва машинкӑпа 
пичетлесе лараттӑмччӗ, Петр Иванович Карякин эпӗ хут 
пичетленине курчӗ те: - Ку мӗн япали? - тет. Ман пичетленӗ пӗр 
листана туртса илчӗ те кама-тӑр кӑтартма тесе илсе тухса кайрӗ. 
Тытӑҫсах илтӗмӗр эпир унпа, пӗрех памарӗ. Ана шырама каям-ха 
эпӗ. (Вадимтухса каять). 

ЕКАТЕРИНА АПЕКСЕЕВНА. Кашкӑра мӗн чухлӗ ҫитерсен те 
пӗрех вӑрман еннелле пӑхать тесе тӗрӗс калаҫҫӗ, ҫав. (Карякин 

килсе кӗрет). Ырӑ кун пултӑр, Петр Иванович! Сирӗнпе 
калаҫмалли пур манӑн. 

КАРЯКИН (Екатерина Алексеевнӑна курнӑран каялла тухса 
каясшӑн пулать). А-а, Екатерина Алексеевна? Вӑхӑтҫук-ха манӑн 
сирӗнпе калаҫма, вӑхӑт ҫук! 

ЕКАТЕРИНА АЛЕКСЕЕВНА. Тӑхтӑр-ха, тӑхтӑр, Петр 
Иванович! 

КАРЯКИН. Васкатӑп. (Вадим пичетлекен алҫырӑвӗсене илет 
те тухса каясшӑн пулать). Каҫарӑр, тархасшӑн, Екатерина 
Алексеевна, мӑй таран ӗҫ манӑн, васкатӑп! 

ЕКАТЕРИНА АЛЕКСЕЕВНА (Карякина тытса чарать). 
Кӑлармастӑп! 

КАРЯКИН. Васкатӑп тенине ӑнлантӑр-и эсир, ҫук-и? (Каясшӑн 
пулать). 

ЕКАТЕРИНА АЛЕКСЕЕВНА. Сирӗн аллӑрта мӗнле хутсем 
кусем? 

КАРЯКИН. Хамӑн хутсем кусем манӑн! (Тухса каясшӑн 
тӑрӑшать). 

ЕКАТЕРИНА АЛЕКСЕЕВНА. Яковлев ҫырӑвӗ ку, парӑр кунта! 
(Турткалашаҫҫӗ). Халь тавӑрса панӑ пултӑр! (Хытах тӗр- 
мешеҫҫӗ). 

КАРЯКИН. Тухса кайӑр! Кайӑр тухса! Эпӗ сирӗн пата пырса 
ҫӳреместӗп, эсир те килсе ан ҫӳрӗр ман пата! 

ЕКАТЕРИНА АПЕКСЕЕВНА. Намӑссӑр! Кӗҫҫе пит! Епле 
хӑятӑр мана ку сӑмаха калама! 

КАРЯКИН (хыттӑн кӑшкӑрать). Кам чӗннӗ сире кунта? Халь 
тухса кайнӑ пулӑр! (Екатерина Алексеевӑна пӳлӗмрен хӑвалать). 
Куҫӑмсем ан курччӗр сире! 

ЕКАТЕРИНА АЛЕКСЕЕВНА. Эсир ывӑлӑрпа иксӗр вилес пек 
чирлӗ выртнӑ вӑхӑтра эпӗ сире пӑхрӑм, сиплерӗм, ура ҫине 
гӑратрӑм, вилӗмрен ҫӑлса хӑвартӑм, эсир мана ав мӗнле тав 
тӑватӑр эппин? Иван Яковлевич ҫыруне эп сиртен пӗрех туртса 
илетӗп. (Карякина хыггӑн чышса ярать, леш кайса ӳкет, ҫав вӑхӑтра 
Екатерина Алексеевна лешин аплинчи хутсене тӑпӑлтарса илет). 
Путсӗр этем! Урӑхран пырса ан кӗрӗр пирӗн пата! (Тухса каясшӑн 
пулать, Карякин Екатерина Алексеевна ҫине сиксе ларать). 

КАРЯКИН. Сирӗн ҫӗнӗ влаҫа хирӗҫле контреволюцилле 
бҫӗре пӗрех тӑрӑ шыв ҫине кӑларатӑп! (Екатерина Алексевнӑран 
паҫӑрхи хутсене туртса илет). 

ЕКАТЕРИНААПЕКСЕЕВНА(Карякина ҫупсаярать). Йӗксӗк! 

КАРЯКИН. Эсир хӑвӑр та ырӑ ҫынсем мар. (Каясшӑн пулать. 
Екатерина Алексеевна ун ҫул не пӳлет). 

ЕКАТЕРИНА АЛЕКСЕЕВНА. Петр Иванович, итлӗр-ха, ку вӑл 
уйрӑм ҫын ҫӑрӑвӗ-ҫке, епле-ха эсир ӑна тытса илме пултаратӑр? 

КАРЯКИН. Ан ӳкӗтлӗр те памастӑп. 

ЕКАТЕРИНААЛЕКСЕЕВНА. Мӗншӗн? 

КАРЯКИН. Памастӑп, ӗҫӗте пӗтнӗ! 

ЕКАТЕРИНА АЛЕКСЕЕВНА. Эппин эпӗ сирӗн сӗтелӗр ҫинчен 
хӑвӑр ҫырӑвӑра ыйтмасӑр илес пулсан, ку сире килӗшмеллеччӗ- 
и? 

КАРЯКИН. Эпӗ ӑна сирӗн килӗртен вӑрласа килмен. 

ЕКАТЕРИНА АПЕКСЕЕВНА. Вӑл ҫаплине ҫапла та-ха. 

КАРЯКИН. Ак ҫак канцеляри вӑл манӑн ӗҫ вырӑнӗ. Сирӗн 
ҫырӑва такам канцелярине кӳрсе панӑ пулнӑ, эп ӑна кунта тупрӑм. 

ЕКАТЕРИНА АЛЕКСЕЕВНА. Мӗне кирлӗ сире ют ҫын ҫырӑвӗ, 
ан тарӑхтарӑр мана, тавӑрса парӑр, тархасшӑн? 

КАРЯКИН. Капарӑм, памастӑп тесе, памастӑп! 

ЕКАТЕРИНА АЛЕКСЕЕВНА. Мӗнле пысӑк хуҫа вара эсир 
кунта? 

КАРЯКИН. Делопроизводитель эпӗ. Илтмен пулсан, илтӗр. 
Пӗлмен пулсан, пӗлӗр. (Йӗкӗлтешсе калаҫать). Петр Иванович 
Карякин тесе чӗнеҫҫӗ мана. 

ЕКАТЕРИНА АЛЕКСЕЕВНА (кӳренсе). Тӑм ҫамкаллӑ 
пулмалла ҫапла хӑтланма! 

КАРЯКИН. Эпӗ хамӑн чыслӑ ятӑма варалама никама та ирӗк 
памастӑп! 

ЕКАТЕРИНА АЛЕКСЕЕВНА. Каҫарӑр, тархасшӑн, Петр 
Иванович, урӑхла хака тивӗҫ мар эсир. Этем сӑн-сӑпатне 
ҫухатнӑскерпе ҫӑвар тути сая ярса калаҫмастӑп та иҫмасса. 
Парӑр ҫырӑва! 

КАРЯКИН. Ан кӑшкӑрӑр ман ҫине! 

ЕКАТЕРИНА АПЕКСЕЕВНА. Ҫырӑва памастӑр пулсан эсир 
ӑҫтиҫукэтем! 

КАРЯКИН. Ҫук, эпӗ питӗ путлӗ ҫын. Ман пирки никам та 
халиччен пулса япӑх каламан. 

ЕКАТЕРИНА АЛЕКСЕЕВНА. Ытах путлӗ ҫын пулсан, эсир ют 
ҫын ҫырӑвне каялла тавӑрса пама тивӗҫлӗ, е вӑл сире ҫӑхав 
валли кирлӗччӗ-и? 

КАРЯКИН. Эпӗ ҫӑхавсемпе аппаланмастӑп пулин те ку 
ҫырӑва сире тавӑрса памастӑп. 

ЕКАТЕРИНААЛЕКСЕЕВНА. Эппин эсир намӑс-симӗс ҫухатнӑ 
сӗмсӗрҫын! 

КАРЯКИН. Кам эпӗ? 

ЕКАТЕРИНА АЛЕКСЕЕВНА (хыттӑн). Путсӗр! (Хытӑ кӳренсе 
тухса каять). 

(Вадим васкаса кӗрет). 

ВАДИМ (Карякина хытӑ кӳренсе). Ют ҫын ҫырӑвне тытса 
илесси ирсӗрӗҫ! Ҫавӑн пектума юрать-и вара? Парӑрҫырӑва! 

КАРЯКИН (Вадима). Черновикӗ ӑҫта? (Ухтарать). 

ВАДИМ. Кам ирӗк панӑ сире ман ӗҫ сӗтелне ухтарма! 

КАРЯКИН. Ӑҫта черновик! 

ВАДИМ. Манра нимӗнле черновик та ҫук! 

КАРЯКИН. Пур. Пытарсахунӑ эсӑна. (Шырать). 

ВАДИМ. Кайӑр кунтан! (Шкапсене ухтаракан Карякина тӗксе 
ярать). Эсир мӗн прокурор-и мана тӗрӗслеме! Тухса кайӑр кунтан! 

КАРЯКИН. Ҫыру черновикне тупмасӑр каймастӑп! (Шкапри 
хутсене кӑлара-кӑлара ывӑтать). Аҫта вӑл? Ӑҫта!?.. Кала тавай! 

ВАДИМ. Эсир мӗн ухмаха тухса кайнӑ-и вара? Шкапри 
хутсене мӗншӗн урайне кӑларса пӑрахрӑр! 

КАРЯКИН (Вадима, пӳрне юнаса). Сана ыранах ӗҫрен 
кӑларса сирпӗтетпӗр. Илтӗн пул! Яковлев халь никам та мар 
кунта, пӗлнӗ пул! Неччу уншӑн тӑрӑшма! Хваттерӗнчен те хӳтерсе 
кӑларатпӑр ӑна кӗҫех! Чӗмпӗртен те хӑвса яратпӑр! Эс пур, ҫав 
буржуя пулӑшатӑн, ҫыру пичетлесе паратӑн. Ку япала ҫинчен 
халех начальствӑна пӗлтеретӗп! 

ВАДИМ. Пӗлтерӗр! Совет влаҫне хирӗҫ ҫырнӑ прокламаци 
марку, ырӑ ҫыру. 

КАРЯКИН. Эппин мӗншӗн черновикне пытарса хутӑн? Пар 
кунта! (Тӗрмӗшсе каяҫҫӗ. Ҫав вӑхӑтра Яковлев килсе кӗрет). 

ЯКОВЛЕВ (алинчи туипе урайне хыттӑн таклаттарса). Халь 
чарӑннӑ пулӑр! (Лешсем тӗрмӗшме чарӑнаҫҫӗ). Эс мӗн, Каяркин, 
хӑвна ырӑ тӑвакансене те чулпа перетӗн эппин? Ман патӑмра 
ӗҫсе-ҫисе пурӑннине час манса кайнӑ вара эс? 

КАРЯКИН. Халь патша самани вӑхӑчӗ мар, Советсен самани. 
Ҫавӑнпата... 

ЯКОВЛЕВ (кӗсьинчен ҫыру кӑпарса). Ҫавӑнпа та пӑрах эс 
манпа чӑркӑшма! (Вадим хӑй ӗҫне ӗҫлет. Машинкӑпа ҫыру 
пичетлет. Яковлев аллинчи телеграммине Карякина кӑтартать). 
Халь анчах телеграмма кӳрсе пачӗҫ. Итлӗр, ак мӗн ҫырнӑ унта... 
(Телеграмма хутне хӑех вулать). «Чӗмпӗр. Губчека. Ватӑ Иван 

Яковлевичпа арӑмне хваттертен ан тӗкӗнӗр. Пурнӑҫлани ҫинчен 
пӗлтерӗр. Совнарком председателӗ Ленин». 

КАРЯКИН (тилӗрсе каять). Суя хут татки ку! Суя! Ленин ҫакӑн 
пек телеграмма ҫине тем парсан та алӑ пусас ҫук! Ку хыпара эпӗ 
халех аслисене пӗлтеретӗп! (Хӑвӑрт тухса каять). 

ЯКОВЛЕВ. Тепӗр хут ҫуралнӑ пекех пултӑм ҫак телеграммӑна 
вуласа тухнӑ хыҫҫӑн. (Хавхалануллӑн). Тата тепӗр ӑшӑ хыпар та 
пур: Чӑваш семинарийӗнчен институт туса хурас ыйтупа калаҫма 
мана Мускава кайма сӗнеҫҫӗ ҫӗнӗ влаҫрисем. (Вадим ӗҫ пӑрахсах 
Яковлев патне пырать). 

ВАДИМ. Иван Яковлевич, саламлатӑп сире ҫӗнтерӳ ячӗпе! 
(Апӑ тытсах саламлать). 

ЯКОВЛЕВ. Тавтапуҫ, ырӑ ҫыннӑм. 

ВАДИМ (аяккинелле пӑхса). Пӗтӗм чунӗпе чӑвашсене ҫутта 
кӑларас ӗҫе парӑннӑ Яковлев демократа ҫӗнӗ влаҫ та ӑнланса 
илни мана хытӑ савӑнтарать. Тинӗсри ҫеҫ мар, Океанри карап 
эсир, Иван Яковлевич. Капла карап кӑна та мар, пӑр ҫӗмӗрсе 
пыракан хӑватлӑ карап! 

ЯКОВЛЕВ (кулать). Хе-хе-хе! Ай, каларӑрта вара... 

ВАДИМ. Анчах эпӗ сире, Иван Яковлевич, Чӑваш 
семинарийӗнчен институт туса хурас ыйтупа калаҫма Мускава 
ярасшӑн мар, 70-тен иртнӗ старик мӗн терт курса ҫӳремелли пур? 

ЯКОВЛЕВ. Кӑна эсӗ тӗрӗсех каларӑн, Вадим. Ҫӳрес мар пуль 
ҫав, ҫамрӑксем кайччӑр! 

ВАДИМ. Сирӗн ӗҫ-пуҫ йӗркеленет-ха, Иван Яковлевич, ку вӑл 
вӑхӑтлӑх чӑрмав ҫеҫ. (Апла каласан Яковлев кулкаланҫи пулать, 
машинкӑпа ҫыру пичетлекен Вадим патне пырать). 

ЯКОВЛЕВ. Паян пенси илтӗмӗр арӑмпа иксӗмӗр те, укҫи 
ывӑҫламалӑх та пур! (Савӑнса каласа парать). Кун пек пурӑнма 
пулать. Халь паексем илсе тӑрас ыйтӑва татса парас тетпӗр, хулана 
кайма пуҫтарӑнатӑп. Ҫула май Чӗмпӗр кӗпӗрне ӗҫтӑвкомӗн 
председателӗ Михаил Александрович Гимов юлташ патне те кӗрсе 
тухастетӗп. 

ВАДИМ (ӗҫленӗ май). Ун пек каланӑшӑн ан кӳренӗр те-ха, Иван 
Яковлевич, пули-пулми ыйтусемпе ӗҫлӗ ҫынсене, тархасшӑн, чӑр- 
мантарса ан ҫӳрӗр. Хваттер ыйтӑвне татса патӑр, сире текех хват- 
тертен хӑваламаҫҫӗ. Пенси ыйтӑвне татса патӑр, халь сире пысӑк 
пенси тӳлеҫҫӗ. Паек ыйтӑвне татса патӑр, халь сире паек параҫҫӗ. 
Хупса хунӑ чӑваш шкулне Ленин патне ак ҫак ҫыру ҫитсен, ӑна та 
ҫӗнӗрен уҫаҫҫех, шкул чиперех ӗҫлесе кайӗ. Тата мӗн ҫитмест сире? 

ЯКОВЛЕВ. Чӑваш шкулӗн фермине тустарса пӗтереҫҫӗ, 
ҫавӑншӑн чӗре ыратать манӑн, ырӑ ҫыннӑм. Пӑтрашуллӑ та 
кичем пурнӑҫ мана йӑлӑхтарсах ҫитерчӗ. Институтра чӑн-чӑн 
анархи: выҫлӑха пула кунта юлашки арҫын ачасемпе хӗрачасем 
таранах килӗсене тарса пӗтнӗ. Ҫӗнӗ пуҫлӑхсем хӑйсем те ӗҫре 
лармаҫҫӗ. Хӑҫан пулнӑ ун пекки? Выҫлӑх паян кӑна мар, эпӗ 
ӗҫленӗ чухне те пулнӑ. Пӗр ҫул кӑна мар, темиҫе ҫул та пулнӑ, 
апла пулин те чӑваш шкулӗ паянхи куна курман. Институт 
кантурӗнче пӗр йӗрке те ҫук. Столовӑй ӗҫлемест. Эх, самана!.. 
Юрать-ха кӗҫӗн ывӑл Коля укҫа ярса пачӗ пӗртак Питӗрпуркран, 
атту пулсан выҫса вилмелле паянхи хаксемпе. 

ВАДИМ. Ак, сирӗн ҫырӑвӑра пичетлерӗм, Иван Яковлевич. 

ЯКОВЛЕВ. Карякин сиртен туртса илнӗ ҫыру пуҫламӑшӗ 
пирки мӗн тӑвас пулать ӗнтӗ халь? 

ВАДИМ. Манра черновик юлнӑ-ҫке-ха, ҫавӑн тӑрӑх 
пичетлерӗм. 

ЯКОВЛЕВ. Ай, савӑнтартӑн вара мана, Вадим. Хытӑ 
савӑнтартӑн. (Пичетленӗ хутсене кӗсьине шаларах чиксе хурать). 
Тавтапуҫ, ырӑ ҫыннӑм. 

ВАДИМ. Эсир пире ырӑ тунине эпир нихӑҫан та манас ҫук, 
Иван Яковлевич. 

ЯКОВЛЕВ. Владимир Ильич Ленинран ман ятпа Чӗмпӗре 
телеграмма килнӗ хыҫҫӑн ҫӗнӗ влаҫра ларакан пысӑк 
чиновниксем те хапь манпа ӑшшӑн калаҫма пуҫларӗҫ. Темӗнле 
хутта килнӗ пулмалла вӗсем патне Мускавран ман пирки, ҫавӑнпа 
та халь мана тӗкӗнмеҫҫӗ. 

ВАДИМ. Хӑвӑра курайман йӑх-яхсене ҫӗнтернӗшӗн питӗ 
хӗпӗртетӗп. 

ЯКОВЛЕВ (мӑнкӑмӑллӑн). Пӗлччӗр вӗсем ӳлӗмрен Яковлев 
камне! (кулать). Шӳтлетӗп, паллах, шӳтлетӗп. Атту вӗт кулма та 
манса кайнӑччӗ... (Пӳлӗме Карякин вирхӗнсе кӗрет). 

КАРЯКИН (Вадима). Текех эс кунта ӗҫлеместӗн! Халь тухса 
кайнӑ пул! 

ЯКОВЛЕВ (Карякина). Кам эс кунта хуҫа пулма? (Аллинчи 
туипе урайне хыттӑн танклаттарать). Мӗн этемӗ эсӗ. Петр 
Иванович, Вадимпа иксӗршӗн ҫак пӳлӗм те тӑкӑс-и вара? 

КАРЯКИН (уткаласа ҫӳрет. Вадим ҫине кӑтартса). Ку этемпе 
эпӗ ӗҫлеме пултараймастӑп! 

ЯКОВЛЕВ. Мӗн турӗ вӑл сана? (Вадим ҫаплах машинкӑпа 
ҫапса ларать). Вӑл хӑй ӗҫне ӗҫлет, эсӗ ху ӗҫне ӗҫлетӗн, 

кӗвӗҫмелли сӑптав ҫук сирӗн хушӑра. Намӑса пӗлесчӗ сан, Петр 
Иванович. 

КАРЯКИН (кӑмӑлсӑррӑн). Мӗн намӑсланмалли пур манӑн ҫак 
этем умӗнче? Ҫӑкӑрне вӑрланӑ-и эп унӑнне? Е укҫине кӗсьинчен 
кӑларса илнӗ-и? 

ЯКОВЛЕВ. Чарӑн кӑшкӑрма! 

КАРЯКИН (Яковлева). Эсир ан хутшӑнӑр пирӗн ӗҫе! Эсир 
маншӑн никам та мар. 

ЯКОВЛЕВ. Мӗншӗн Вадим аллинчен ман ҫырӑва туртса 
илтӗн? Аҫта вӑл? Пар мана! 

КАРЯКИН (Яковлева). Эсир ырӑ ҫын мар, Контрре- 
волюцинер! Елӗкхи вӑхӑта каялла тавӑрасшӑн пулӗ те, ӗҫ тухмӗ! 
Кӗтсе илеймӗр! 

ЯКОВЛЕВ (Карякина, хыттӑн). Тухса кай кунтан, йӗке хӳре! 
(Карякинпа хирӗҫсе, тытӑҫсах каяҫҫӗ. Вадим вӗсене чарать. Ҫутӑ 
сӳнет). 


ЧАРШАВ 

КАНӐҪСӐР ватлӑх 

Историлле пӗр пайлӑ пьеса 


Пьесӑри ҫынсем: 

ИВАН ЯКОВЛЕВИЧ ЯКОВЛЕВ - тивӗҫлӗ канӑва тухнӑ 
шур сухаллӑ, шурӑ ҫӳҫлӗ педагог. 

АЛЕКСАНДР ВЛАДИМИРОВИЧ ЖИРКЕВИЧ - шкулти 
музей пуҫлӑхӗ, кӑн-кӑвак ҫӳҫлӗ, кӑн-кӑвак мӑйӑхпӑ 
ҫӳллӗ арҫын. Улӑштарса тӑхӑнма ҫи-пуҫ ҫукран, ҫар 
кителӗпе, галифепе, Атӑпа ҫӳрет. Пуҫӗнче те 
тӑрнашкаллӑ картуз. Ҫийӗнче хӗлле те, ҫурлӑ-кӗрлӗ те 
пӗрмай ҫар шинелӗ. 


Чӗмпӗр хули. 

1919-1921 ҫулсем. 

Чӑваш шкулӗнче Яковлевсен хваттерӗ. Яковлевпа 
Жиркевич чей ӗҫсе лараҫҫӗ. Яковлев кил хушшинче ҫӳрекен ҫи- 
пуҫпа. Жиркевичӑн - яланхи ҫи-пуҫ. 

ЯКОВЛЕВ. Чӑн малтан пысӑк савӑнӑҫ пӗлтерем-ха сире, 
Александр Владимирович: ӗне тупӑнчӗ! Ҫавӑншӑн ҫемьипех 
хӗпӗртерӗмӗр. Ӗнене 37 ҫухрӑмри пӗр ялтан илсе килчӗҫ. Ана 
темле чӗлхесӗр этем такамран туяннӑ, ку ҫынни хайхискер ҫав 
чӗлхесӗртен сутӑн илнӗ пулать. Апла-и, капла-и, ӗне халь 
питере, пирӗншӗн ҫав паха! 

ЖИРКЕВИЧ. Ӗнӗрпе ыр курса пурӑнма Турӑ пулӑштӑр сире, 
Иван Яковлевич. 

ЯКОВЛЕВ (аллине хӑпхи патне тытса). Тем терӗн ҫав? 

ЖИРКЕВИЧ. Турӑ пулӑштӑр тетӗп. 

ЯКОВЛЕВ. Тавтапуҫ. Ӗне тупӑннӑ савӑнӑҫпа тутлӑ 

кукӑльпе хӑналам-ха сире, Александр Владимирович. (Жиркевич 
умне кукӑль касса хурать). Ӗнене халь чӑваш шкулӗн фермине 
вӑхӑтлӑха леҫетпӗр, ан тив, пурӑнтӑрах янтӑ апат ҫинче. Ҫийӗр- 
ха, Александр Владимирович, ҫийӗр! 

ЖИРКЕВИЧ. Тавтапуҫ, ИванЯковлевич. Тавтапуҫ. 

ЯКОВЛЕВ. Эпир халь пуян. (Кулать). Акӑлчан 
уполномоченнӑйӗ Мускаври ывӑла, Алексей Ивановича, ман 
заявление илни ҫинчен пӗлтернӗ. 

ЖИРКЕВИЧ. Анланмарӑм-ха сире, Иван Яковлевич? 

ЯКОВЛЕВ. Пӗлтӗр эпӗ выҫлӑх тыткӑнне лекнӗ хыҫҫӑн 
пулӑшу ыйтса Англири Библи миссионерӗсен обществи ячӗпе 
заявлени ҫырса янӑччӗ. Эпӗ вӗсен хисеплӗ членӗ-ҫке-ха! Манӑн 
ун пек заявлени ҫырма ирӗкӗм пур. Библие чӑвашла куҫарас ӗҫе 
эпӗ ертсе пынӑ-ҫке-ха! 

ЖИРКЕВИЧ. Вара? 

ЯКОВЛЕВ. Халь ҫав общество мана пулӑшу хисепӗпе ҫӗр 
фунт стерлингтаран уйӑрса пани ҫинчен официаллӑ хыпарланӑ. 

ЖИРКЕВИЧ. Пысӑкукҫа вӗт ку, Иван Яковлевич! Калама ҫук 
пысӑкукҫа! 

ЯКОВЛЕВ (кӑмӑллӑн). Совет укҫи ҫине куҫарсан, вӑл ҫичӗ 
миллион тенке яхӑн пулать. 

ЖИРКЕВИЧ. Чӑннипех пуйтарнӑ вара сире акӑлчансем! Ай, 
пуйтарнӑ-ҫке!.. 

ЯКОВЛЕВ. Эпир ывӑлпа ак мӗн шутлатпӑр. (Унӑн-кунӑн 
пӑхкаласа илет). Сире вӑрттӑн кӑна калатӑп: ҫав ҫичӗ миллион 
укҫана укҫа халлӗн илесшӗн мар, укҫа вырӑнне ҫав хаклах 
ҫӑнӑхпа сахӑр пама ыйтасшӑн вӗсенчен. 

ЖИРКЕВИЧ. Питӗлайӑх шухӑш. 

ЯКОВЛЕВ. Ку шухӑша эпӗ ывӑла пӗлтертӗм те вӑл вара ӗҫе 
вӑраха тӑсмасӑр ҫийӗнчех ҫав акӑлчан уполномоченнӑйӗ патне 
укҫа вырӑнне ҫӑнӑхпа сахӑр ыйтса ҫыру ҫырнӑ. Отвечӗ килсе 
ҫитмен-ха, кӗтетпӗр. Ырӑ туни нихӑҫан та харама каймасть. Эсир 
ку хыпара никам умӗнче те ан пӗлтерӗр. Библие вӗт эпӗ пӗччен 
кӑна куҫарман, ҫавӑнпа та сас-хура кӑларма кирлӗ мар. 
Ӑнлантӑр-и? 

ЖИРКЕВИЧ. Анлантӑм. 

ЯКОВЛЕВ. Эпӗ вӗт ытла уҫӑ кӑмӑллӑ ҫын. (Унӑн-кунӑн 
пӑхкаласа илет). Тепӗртен эсир маншӑн ҫывӑх ҫын, ҫавна пула 
ҫёнӗ хыпара каласа памасӑр тӳсеймерӗм. (Хӑй пӗрмай ку хыпара 
такам илтмерӗ-ши тесе аяккинелле пӑхкаласа илет). 

ЖИРКЕВИЧ. Ку хыпара илттернӗшӗн тавтапуҫ, эпӗ 
сирӗншӗн чун-чӗререн савӑнатӑп, Иван Яковлевич. 

ЯКОВЛЕВ (тарӑхса). Ҫын куҫӗнчен пӑхса пурӑнмалли 
пархатарсӑр ватлӑх хӑратать мана, Александр Владимирович. 
Хытах хӑратать. Мӗнешкел илемлӗччӗ ӗлӗкхи чаплӑ пурнӑҫ. 

ЖИРКЕВИЧ (Яковлева). Российӑра мӗн пурри йӑлтах 
чухӑнса арканчӗ, ҫапах та эсир пурпӗрех хӑвӑр кӗтесӗрте тытӑнса 
юлтӑр. Акӑ мӗне пӗлтерет вӑл - халӑх ырлӑхӗшӗн 50 ҫул ытла 
ӗҫлени! 

ЯКОВЛЕВ. Сире калама манса кайнӑ, ӗнер эпӗ Николай 
Яковлевич Шатров пирки татах та ӑшталанса ҫӳрерӗм, ҫӳренин 
усси те пулчӗ: старике тӗрмерен кӑларчӗҫ. (Кулать). 

ЖИРКЕВИЧ. ТавахТурра! 

ЯКОВЛЕВ. Тӗрмере вӑл 79 кун ларнӑ. Питӗ ватӑлса- 
ырханланса кайнӑ. Хӑй хутне кӗнӗшӗн иксӗмӗре те чунтанах тав 
турӗ. 

ЖИРКЕВИЧ. Хӳшши ӑҫта ӗнтӗ унӑн хал ь? 

ЯКОВЛЕВ. Измайловкӑра арӑмӗ пурӑнать, ҫавӑнта кайрӗ. 
Эпӗ ӑна ӑсатсах ятӑм. (Хавхаланса). Ырӑ ӗҫ тусан чун савӑнать 
манӑн. Татахта ырӑрах ӗҫ тӑвас килет. 

ЖИРКЕВИЧ. Аҫтан вӑй-хӑват тухать сирӗн, Иван 
Яковлевич, ҫавӑнтан тӗлӗнетӗп. Мӗнпур ырӑ мара чӗре патне 
илетӗр эсир. Тарӑхатӑр. Кулянатӑр. Тӑрӑшатӑр. Ҫапӑҫатӑр. 
Ҫӗнтеретёр. 

ЯКОВЛЕВ ( тарӑхса калаҫать). Ҫутӗҫ пайӗнче Гольман 
патӗнче пултӑм паян, Михаил Борисовичпа Хирӗҫсех кайрӑмӑр. 

ЖИРКЕВИЧ. Мӗн пирки хирӗҫрӗртата? 

ЯКОВЛЕВ (пӑлханса калаҫать). Ара хирӗҫмесен май ҫук- 
ҫке-ха! Гольман этемкки чӑвашлӑха вуҫех пӗтерсе хурасшӑн 
тӑрмашать. - Гольмана пӑхӑнман уйрӑм вӗренӳ Заведенийӗ туса 
хурсан кӑна Чӗмпӗрте чӑвашлӑх ҫӗнӗрен чӗрӗлсе тӑрӗ, - терӗм 
эпӗ ӑна хирӗҫ. Хӑраса тӑмарӑм, куҫах каларӑм. Мӗн ман 
хӑрамалли пур? Эпӗ халь пенсионер. Арӑма та ӗҫрен кӑларчӗҫ. 
Эпир халь ирӗкри ҫынсем. Пуҫра сывлӑх пулсан пурӑнӑпӑр-ха, 
гӑванӑм, пурӑнӑпӑр! 

ЖИРКЕВИЧ. Турӑ пулӑштӑрччӗ! 

ЯКОВЛЕВ. Манӑн сире пӗлтермелли татах та савӑнӑҫ пур. 
(Кулкаласа калаҫать). Ман ывӑл Мускавра чухне Владимир Ильич 
Ленинпа пӗр чӗлхе тупнӑ та халь вара пиртен вӑхӑтлӑха туртса 
илнӗ паексене арӑмпа иксӗмӗре те памалла тунӑ! Хе-хе-хе! 

Ульянов-Ленин протекцийӗпе парса тӑнӑ паексене пиртен туртса 
илме нимӗнле ирӗкте ҫук вӗсен. (Мӑнкӑмӑллӑн уткаласа ҫӳрет). 

ЖИРКЕВИЧ (Иван Яковлевича). Мана сирӗн ывӑл Алексей 
Иванович хӑйне сӑпайлӑ та ҫепӗҫ тытма пӗлни, тавлашусенче 
пысӑка хурса калаҫмани килӗшет. Унра темскер аслӑ дворянсене 
ҫывӑх енӗ пурри сисӗнет. Хушӑран вӑл историре пулнӑ 
тӗлӗнмелли фактсем ҫинчен те каласа парать. Сӑпайлӑ. Хӑй 
пирки калаҫмасть та темелле. Паллах, пӗлӗвӗ пысӑк. 

ЯКОВЛЕВ. Ывӑл часах Чӗмпӗре пӗр ҫулталӑка наука 
командировкине килет. Хӑйпе пӗрле ҫемйине те илсе килет. Ман 
ҫемье хутшӑнать вара, вӗсем пиллӗкӗн те хамӑр иккӗн. Яшка 
ҫавӑрттаракансем ҫичӗ кашӑк пулаҫҫӗ. 

ЖИРКЕВИЧ. Хӑйсен паекӗсене вӗсем Мускавран Чӗмпӗре 
куҫарттарнӑ пуль-ха? 

ЯКОВЛЕВ. Куҫарттарнӑ. 

ЖИРКЕВИЧ. Ҫичӗ паек илсе тӑрсан пирӗн выҫӑ вӑхӑтпа 
шутласан пурнӑҫ начар темелле мар, Иван Яковлевич. 

ЯКОВЛЕВ. Халлӗхе аптрамастпӑр та-ха, малашне выҫлӑх 
вӑл хӑй аллипехтыткалӗ-ха, ырӑ ҫыннӑм... 

ЖИРКЕВИЧ. Унччен самана картне ларса ҫитес пек 
туйӑнать манла. 

ЯКОВЛЕВ. Картне ларса ҫитейсен Турра шӗкӗрте-ха, анчах 
картне ларса пӗтерейӗ-ши тульккӑш?.. 

ЖИРКЕВИЧ. Тӗлсӗр ыйтушӑн каҫарӑр та-ха, тархасшӑн, 
Иван Яковлевич, Турра ӗненетӗр-и эсир? 

ЯКОВЛЕВ (иккӗллӗрех). Вӑй ҫитнӗ таран ӗненме 
тӑрӑшагӑп. 

ЖИРКЕВИЧ. Эпӗ хам та сирӗн ҫуна ҫинче ларса пыратӑп. 

ЯКОВЛЕВ. Эпӗ ҫамрӑк чухне те турӑ сӗм вӑрманне ытла 
шала кӗмен. Шала кӗрсен каялла тухма ҫул тупаймасӑр аташса 
каясран шикленеттӗмччӗ. 

ЖИРКЕВИЧ. Эппин пирӗн шухӑшсем пӗрешкел. 

ЯКОВЛЕВ. Халь чиркӳҫӗсем хушшинче чӑвашлӑх ыйтӑвне 
хускатсан мана тӳрех пӳлсе хураҫҫӗ: «Ан чӑрмантарӑр пире! 
Йӑлӑхтарсах ҫитертӗр хӑвӑрӑн чӑвашӑрсемпе!» - теҫҫӗ. Турӑ 
ҫынисем вӗт хӑйсем! Вӑт пыр та калаҫ вӗсемпе... 

ЖИРКЕВИЧ. Сире иртнисемшӗн тавӑрас шутлӑ пупсем 
чиркӳ советӗнче те усал кӑна тӑвасшӑн тӑрӑшаҫҫӗ эп пӗлнӗ 
тӑрӑх... 

ЯКОВЛЕВ. Эккей этемккисем!.. 

ЖИРКЕВИЧ. Чӑвашсене пулӑштарас ыйтусемпе вӗсем 
патне кайса ан ҫӳрӗр эсир, Иван Яковлевич, пӗрех усси пулас ҫук. 

ЯКОВЛЕВ. Эх, ӗлӗкхи халӑм пулсан эп вӗсене пӑхӑнсах 
тӑман пулӑттӑм та, иртрӗҫ вӑл вӑхӑтсем. Хваттертен картишне 
тухсанах чӑваш институтчӗн хуҫапӑхӗнче пур ҫӗртре те куҫа 
курӑнакан йӗркесӗрлӗхсемшӗн чӗререн тарӑхма пуҫлатӑп вара. 
Эпӗ ӗҫленӗ чухне йӗркесӗрлӗхе тӳсме пултараймастӑмччӗ, яваплӑ 
ҫынсен айӗсене вут хураттӑм, пурте чупкапама пуҫлатчӗҫ. Халь 
вара никама та йӗрке кирлӗ мар, мӗн пурнӑҫӗ кайрӗ, ӑнланмастӑп. 
Халӗ те тӳсейменрен яваплӑ ҫынсене ятлатӑп, ман сӑмаха хӑлхана 
та чикмеҫҫӗ. Вӑт мӗнле самана кайрӗ. Ывӑл мана вӑрҫать: - Лар 
пӳртре, пурне те курса ан ҫӳре!»- тет. Вӑт пыр та калаҫ эс унпа. 

ЖИРКЕВИЧ. Эсир хулана тухса уҫӑлса ҫӳрӗр, Иван 
Яковлевич. Ялан кӗнеке вуласа ларса та ывӑнтарать пуль тепӗр 
чухне... 

ЯКОВЛЕВ. Чӑваш институчӗн лашипе хулана тухса ҫӳреме 
те чарчӗҫ. «Ҫуран ҫӳре», - теҫҫӗ. - Санӑн ытларах ҫуран 
ҫӳремелле, -теҫҫӗ. Вӑт пыр та калаҫ эс вӗсемпе. Эккей, 
этемккисем!.. 

ЖИРКЕВИЧ. Тӗрӗснех калаҫҫӗ-ха вӗсем, хускану кирлех 
ватӑҫыншӑн. Килте ларсан шӑм-шакхытса каять. Шӑм-шак хытни 
хӑрушӑ япала вара. 

ЯКОВЛЕВ. Ялтан килекен чӑвашсем хӑйсен лашисене 
парасшӑнах мар, эпир васкатпӑр, теҫҫӗ. Ҫӗр тӗрлӗ сӑлтав 
тупаҫҫӗ. Юлашки вӑхӑтра ялтисем хутран-ситрен ҫеҫ кӗркелесе 
тухаҫҫӗ ман пата. Сӑлтавне те калатӑп, Иван Яковлевич халь 
ватӑлнӑ, вӗсене пулӑшаймасть. Прошени тавраш ҫырмалла 
пулсан кӑна килсе тухаҫҫӗ тепӗр чухне. 

ЖИРКЕВИЧ. Эпӗ хӑнӑхнӑ та, мана ҫуран утнинчен ырри ҫук 
пек. Ӗҫе килетӗп - ҫуран, ӗҫрен каятӑп - ҫуран, тус-пӗлӗшсем 
патне те ҫуранах ҫитсе куратӑп. 

ЯКОВЛЕВ. Тус-пӗлӗш тенӗрен, Ашмаринсем патӗнче 
халӗрех пулнӑ-и эсир? 

ЖИРКЕВИЧ. Ёнер кӑна пултӑм-ха унта. 

ЯКОВЛЕВ. Сывалса ҫитнӗ-и ӗнтӗ вӗсем? 

ЖИРКЕВИЧ. Ҫемйи чиперех ҫӳрет, анчах... 

ЯКОВЛЕВ. Мӗнтата? 

ЖИРКЕВИЧ. Арӑмӗн латти ҫук. Мана хӑнӑхса ҫитнӗскер, 
ним намӑсланми пулса кайрӗ; ман умрах упӑшкине тем-тепӗр 
каласа ятлать, ачисене ҫапать, тапать. 

ЯКОВЛЕВ. Эккей этемкки! Путсӗр хӗрарӑм вӑл, пӗлетӗп эп 

ӑна. 

ЖИРКЕВИЧ. Эпӗ ҫав хӗрарӑм килӗнче хӑйсем кӑна чухне, 
упӑшкине хӗнет те пуль тесе шутлатӑп. Епле-ха Николай 
Ивановича наука ӗҫӗпе ӗҫлеме, вулама, канма пулӗ ҫавнашкал 
лару-тӑрура? 

ЯКОВЛЕВ. Ҫемье тилхепи вӑл арҫын аллинче пулмалла. 

ЖИРКЕВИЧ. Вӗсен ҫемйинче тилхепе Николай Иванович 
аллинче мар ҫав. 7-8 ҫулхи Костя ятлӑ ывӑлӗ тата хӑйӗн кутӑнӗпе 
тинкерен кӑларать. Ана Николай Иванович пуринчен те хытӑ 
юратать, аслӑ ывӑлӗсем пирки ӗмӗтленме пӑрахса, кун 
малашлӑхӗ ҫине пысӑк шанӑҫ хурать. Ыташши ачашласа ӳстерет 
вӑл хӑй ачисене, ҫавна пула лешсем ашшӗ ӗнси ҫине улӑхса 
ларнӑ та анма шутламаҫҫӗ те! 

ЯКОВЛЕВ. Вӗсен вӗт хваттерӗнче те ним тирпей те ҫук! Ку 
вӗт вӑл йӑлт хӗрарӑмран килет. Николай Иванович ытла та йӑваш 
ҫын. Эп пулсан вӑл хӗрарӑма вӗри ҫатма ҫинчи пӑрҫа пек 
ташлаттарнӑ пулӑттӑм. 

ЖИРКЕВИЧ. Ҫук! Ӑна халь тин никам та пӑхӑнтараяс ҫук, 
ытла та путсӗр ҫын Ашмарин арӑмӗ. 

ЯКОВЛЕВ. Эккей этемкки! Ҫав ана ҫинчи катемпие ӗмӗр 
тӑршшӗпех куҫран пӑхса пурӑнмалла ӗнтӗ халь Ашмаринӑн. Чӗр 
тамӑквӗтку! 

ЖИРКЕВИЧ. Пирӗшти пек таса чунлӑ Николай Ивановича 
ют хӗрарӑмсем ҫумне хушать тата арӑмӗ. (Яковлев лӗх-лӗх! туса 
кулать). Сӑпайлӑ та йӗркеллӗ, час ӳкӗте кӗрекен Николай 
Ивановича ҫав арӑш-пирӗшлӗх, юнтармӑш ачи-пӑчи, ятлаҫма та 
сӳпӗлтетме юратакан арӑмӗ хушшинче курса ҫав тери шеллетӗп. 
Вӑл йӑлтах чӑтать, пуриншӗн те каҫарать, хӑйӗн мӑка ӑс-пуҫлӑ, 
чараксӑр чӗлхе-ҫӑварлӑ, асар-писер еккиллӗ арӑмне юратать та 
пулас. Ана вӑл пӗр кӗтӳ ача ҫураттарнӑ, анчах хӑйӗн йӑваш 
кӑмӑлне кура, хӑйне этем вырӑнне те пулин хурса хисеплеттерме 
хал ҫитереймест. Мӑнтарӑн ҫынни темерӗн! Эпӗ ун пек 
хӗрарӑмпа тем парсан та пурӑнаяс ҫук! 

ЯКОВЛЕВ. Мӗнне хапсӑнса качча илнӗ вӑл ӑна, 
ӑнланмастӑп. Сӑнӗ теме - сӑнӗ ҫук! Асӗ теме - ӑсӗ ҫук! Калаҫас та 
килмест ман вӗсем ҫинчен. Ашмарин чӑваш чӗлхи словарьне 
пухса хатӗрленисӗр пуҫне унӑн ятне ҫӗклекен тепӗр пысӑк ӗҫ вӑл 
- 1902 ҫулта Хусанта тухнӑ «Пӑлхарсем тата чӑвашсем» ятлӑ 
сулмаклӑ тӗпчев. 

ЖИРКЕВИЧ. Пысӑк ӗҫсем тунӑ Николай Иванович, нимӗн 
те калаймӑн. 

ЯКОВЛЕВ. «Чӑваш чӗлхине тӗпчемелли материалсем» 
кӗнекине ҫырса хатӗрлеме Ашмарина Чӗмпӗрти чӑваш шкулӗ те 
сахал мар пулӑшрӗ. Пӗрле ӗҫлерӗмӗр. Паян кун та пирӗн пӗр 
тӗллев. 

ЖИРКЕВИЧ. Ашмарин профессор ӗнер эпӗ ун патӗнче 
чухне питӗ савӑнӑҫлӑччӗ: сывалса ҫитнӗ арӑмӗпе ачисене 
пульницаран илсетухнӑ. 

ЯКОВЛЕВ. Тавах Турра! Ашмаринӑн ҫемье пуҫтарӑнчӗ 
Эппин. 

ЖИРКЕВИЧ. Ашмарин арӑмӗ мана килти ҫӑкӑрпа, пӗҫернӗ 
ҫӗрулмипе хӑналарӗ, чей ӗҫтерсе ячӗ. Эпӗ иртенпех нимӗн те 
ҫименччӗ, апачӗ питӗ тутлӑ пулчӗ. Халь, ак, сирӗн патӑрта 
хӑналанатӑп. 

ЯКОВЛЕВ. Аванмарланса ан ларӑр, килте хамӑр кӑна, 
пурте ӑҫта ҫитнӗ унта тухса кайнӑ. Ирӗкленсе улах тӑвар-ха 
иксӗмӗр кӑначухне. (Кулать). 

ЖИРКЕВИЧ. Апла пулсан тӑраничченех ҫиетӗп. 
(Апатланать). 

ЯКОВЛЕВ. Халь Турра тав, ман килте апат-ҫимӗҫ енчен 
пурте пур. Ӗнене чӑваш ферминче институт шутӗнчен тӑрантарса 
усрани пирӗншӗн питӗ те меллӗ пулса тухрӗ. Енешӗн апат туянас 
пулмасть. Ӗне вара пире тӑрантарса пурӑнать. Хе-хе-хе! (Кулать). 
Пысӑк пулӑшу пулчӗ ку пирӗншӗн. 

ЖИРКЕВИЧ (хӑналаннӑ май). Ӗне пулсан сӗтел ҫинчен юр- 
вар татӑлмасть вара. 

ЯКОВЛЕВ. Эпӗ хам турӑх юрататӑп, ватӑ ҫынна чӗрӗ сӗт 
килсех пӗтмест. Вар пӑсӑлать ман чӗрӗ сӗт ҫисен, ҫавӑнпа 
яланахтурӑхҫиметӑрӑшатӑп.Тепӗр чух тӑпӑрч та сарӑпламасть. 
Гӑпӑрч кӳрсе памаллаччӗ пуль-ха сире валли? (Каясшӑн пулать). 

ЖИРКЕВИЧ. Тавтапуҫ, Иван Яковлевич, пурте пур кунта, 
нимтекирлӗ мар. 

ЯКОВЛЕВ. Ҫийӗратя, ҫийӗр! Тӑраничченҫийӗр! 

ЖИРКЕВИЧ. Ҫиетӗп-ха, ҫиетӗп, арманӗ ман ултӑ ҫунатлӑ, 
ҫавӑнпа чиперех авӑрать! 

ЯКОВЛЕВ. Ҫӑва тухиччен вилмесен Атӑл ҫинче пӑрахутсем 
ҫӳреме тытӑнсанах Хусана ҫитсе килме шухӑш пур. Николай 
Иванович вил тӑпри ҫинче чылайранпа пулман тата арӑмӗпе 
курса калаҫма шутлатӑп, ӑна та чылайранпа курман. 

ЖИРКЕВИЧ. Ильминский профессор арӑмӗ пурӑнать-ха 
эппин? 

ЯКОВЛЕВ. Тӗлӗнмелле карчӑк вӑл ман хуняма, тепӗр виҫӗ 
ҫултан ҫӗр ҫул пулать ӑна. 

ЖИРКЕВИЧ. Анпа ҫӳрет-и? 

ЯКОВЛЕВ. Хаҫат вулать! 

ЖИРКЕВИЧ. Ан тӗлӗнтерӗр! 

ЯКОВЛЕВ. Хӑйне упраса пурӑннӑ вӑл ӗмӗр тӑршшӗпех. 
Атту пулсан тем тесен те ҫав ҫула ҫитиччен пурӑнаяс ҫук. 

ЖИРКЕВИЧ. Чӗре вӑйлӑ эплин вӑл карчӑкӑн. 

ЯКОВЛЕВ. Ҫӗре ҫитиччен пурӑнасчӗ тетпӗр те, ман шутпа, 
ытла ватӑ енне кайсан пурнӑҫ техӗмӗ ҫухалать, мӗншӗн техӗмӗ 
ҫухалнине те калатӑп. Хамранах тӗслӗх илетӗп: тус-пӗлӗшсенчен 
темиҫе ҫын кӑна юлчӗҫ, вӗсен хушшинче чӑн ватти эпӗ. Пурӑнас 
пеккине пурӑннӑ. Нушине те курнӑ, ыррине те курнӑ. Ачапчасем 
ӳссе ҫитӗннӗ, хӑйсем атте-анне пулчӗҫ. Асатте-асанне, кукаҫи- 
куками пулма та ӗлкӗрчӗҫ. Пирӗн, ватӑсен, пурнӑҫран тек ним 
кӗтмелли те юлмарӗ. Вилӗм ҫеҫ кӗтес пулать. 

ЖИРКЕВИЧ. Манӑн тем пек пурнӑҫ лайӑхпанса кайнине 
курас килет, Иван Яковлевич. Хальхи выҫӑллӑ-тутӑллӑ 
мӗскӗнсен пурнӑҫӗ мана хытӑ пӑшӑрхантарать. Мӗн тӑвас тейӗн, 
пусмӑр нухайккине те, кӗлмӗҫ пурнӑҫне те, тасамарлӑха та тӳсес 
пулать, сивӗ хваттерте пурӑнма та хӑнӑхас пулать. Ахальтен мар 
«нуша - аппа мар, выҫлӑх - йысна мар» - тенӗ. 

ЯКОВЛЕВ. Хӗвелтухӑҫ фронт штабӗн ятарлӑ пайне чӗнсе 
илсе мана учительсен семинарийӗн инспекторӗн ӗҫӗнчен 
хӑтарни ҫинчен пӗлтерчӗҫ пулин те, ним чухлӗ те хурланмастӑп. 
Хальхи ҫӗнӗ саманара 70 - тен иртнӗ пуҫӑмпа пӗрех 
ӗҫлейместӗмччӗ. 

ЖИРКЕВИЧ. Сире хальхи ӗҫ йӗркине хӑнӑхма шутсӑр 
йывӑр, вӗсенеэсирхӑнӑхаястаҫук, Иван Яковлевич. 

ЯКОВЛЕВ. Владимир Ильич Ленин Мускавран телеграмма 
янине пӑхмасӑр вырӑнтисем эпӗ йышӑнакан хваттерте пурӑнма 
тивӗҫлӗ мар тесе ҫӗнӗрен ыйту тӑратаҫҫӗ, тет.имӗш. Ҫав 
сехерлентерет мана. Аҫта кайса пуҫа чикӗп 50 ҫул хушши ҫакӑнта 
пурӑнса ӗмӗре ирттернӗскер? Пурте кунта арпашӑнса- 
пӑтрашӑнса кайнӑ та ним уҫҫи-хуппи те курӑнмасть. Пӗр сӑмахпа 
каласан: йытти те вӗрет, кашкӑрӗ те ӳлет! Хӑшӗ хӑшне ҫисе 
ярасси те паллӑ мар. Хам алӑпа тунӑ ӗҫсем ҫапла арканса 
пӑчланнине курса тӑма ытла та йывӑр мана. Кӳренӳпе тарӑху 

пуҫа кӑшӑллаҫҫӗ, ҫак асапа курса тӑракана Турӑ кӑна тӳсӗмне 
патӑр... 

ЖИРКЕВИЧ. Ҫутӗҫ комиссарӗ патне кайрӑр вӗт эсир, 
нимӗн те ӗҫ тухмарӗ-им вара? 

ЯКОВЛЕВ. Чӗмпӗрте чӑвашлӑх утравӗ упранса юлтӑр тесе 
тӑрӑшакан ҫын мар вӑп Михаил Борисович Гольман. Малтан ӑна 
урамра куртӑм, калаҫса илесшӗн пултӑм, вӑл мана хирӗҫ шӑрчах 
ҫӑвӑр автан пек мӑнкӑмӑллӑн ҫапла каласа хучӗ: «Эпӗ урамра 
калаҫма хӑнӑхман! Кантура пырӑр!» - терӗ те варт ҫаврӑнса 
пӑрӑнса та кайрӗ. Тепӗр кун ирех вӑл ӗҫлекен кантура кайрӑм, 
анчах ҫав еврей манпа курнӑҫас мар тесе Чӗмпӗртен таҫта тухса 
кайнӑ. 

ЖИРКЕВИЧ. Вӑт путьсӗр этем! 

ЯКОВЛЕВ. Вӑл ҫын ҫутӗҫ комиссарӗ шутланать пулсан та 
чӑвашлӑхшӑн ним чухлӗ те тӑрӑшмасть. Пӗтрӗ. Пуҫӗпех пӗтрӗ. 
Шыв айне юлчӗ чӑвашлӑх утравӗ. Вӑт мӗн туса хучӗ ҫӗнӗ самана! 
Ҫур ӗмӗр каялла эпӗ уҫнӑ шкул паян хупӑнса ларнине епле тӳссе 
ирттермелле?! (Йӗрет. Ӗсӗклесехйӗрет). 

ЖИРКЕВИЧ. Лӑпланӑр, Иван Яковлевич, лӑпланӑр. 

ЯКОВЛ ЕВ (ҫаплах лӑпланаймасӑр тарӑхса калаҫать). Ӗнер 
тата хӗҫ-пӑшаллӑ чекистсем пирӗн пата килсе пӗтӗм пӳрт-ҫурта 
арпӑш-тирпӗш ҫавӑрса хӑварчӗҫ. Кун пек мӑшкӑла эпӗ нихӑҫан 
та курман! 

ЖИРКЕВИЧ. Мӗн сӑптава пула сире обыск турӗҫ вара? 

ЯКОВЛЕВ (ниепле те лӑпланаймасть). Патша 
жандармӗсем те кун пек хӑтланман манпа. Нихҫан ҫурта килсе 
ухтарман. Ку мӗн самани?! Чыслӑ ята варалаҫҫӗ!.. Патшалӑха 
хирӗҫ мӗнле-тӗр сӑтӑр тунӑ-и эпир? Мӗн туса айӑпа кӗнӗ? Вӑт 
мӗнле тав тӑвать мана совет самани, Алексанр Владимирович. 
Пырта кур! Эккей, пурнӑҫӗ... Ватлӑхрата канлӗхҫук. 

ЖИРКЕВИЧ. Лӑпланӑр, ИванЯколвевич, лӑпланӑр... 

ЯКОВЛЕВ. Кунта вӗсем йытӑ кӗтӗвӗ пекех капланса 
килнӗччӗ. Кашни пӳлӗме кӗрсе тулчӗҫ, айӑн-ҫийӗн ҫавӑрса 
пӗтерчӗҫ пӳрт ӑш-чикне. Тӳсӗм ҫитмест каласа пама. Йӗрес 
килет. (Куҫне шӑлать). Кам-тӑр, чӑвашсенченехэлекпанӑ, туятӑп 
эп ӑна,сисетӗп. 

ЖИРКЕВИЧ. Мӗн те пулин тупрӗҫ-и вара? 

ЯКОВЛЕВ. Мӗн тупмалли пур ман хваттерте? Япала 
шырани вӑл сӑлтав ҫеҫ. Манӑн чыслӑ ята пыльчӑкпа варалани 
пулать ку! Хӑҫан пулнӑ ун пекки. Хура юнлӑ ҫынсен ӗҫӗ ку. Хам 

хӑйсене ырӑ тунӑ чӑвашсемех халь ман ҫинчен ҫӑхавсем 
ҫыраҫҫӗ. Тӗлӗнетӗп. Тӗлӗнетӗп. Тӗлӗнетӗп. 

ЖИРКЕВИЧ. Ним тӗлӗнмелли те ҫук, Иван Яковлевич, халь 
самани ҫавӑн пек пулса кайрӗ. 

ЯКОВЛЕВ. Пире, тепӗр чух ывӑл, Алексей Иванович 
тӑрӑшнипе Владимир Ильич Ленин ҫӑмӑллӑх панӑшӑн Чӗмпӗрти 
вак-тӗвек карма ҫӑварсем каҫарма пултараймаҫҫӗ. Тӑнран 
яраҫҫӗ ҫав элек-ҫӑхавсем!.. 

ЖИРКЕВИЧ. Алексей Иванович питӗ маттур ывӑл сирӗн, 
Иван Яковлевич. Ашшӗ-амӑшӗ пирки хытӑ тӑрӑшать. (Ассӑн 
сывласа ярать). Пурӑннӑ пулсан ман ывӑл та пирӗншӗн тӑрӑшнӑ 
пулӗччӗ те, ҫамрӑкла вилсе, ватлӑхра мана шанчӑклӑ тӗревсӗр 
хӑварчӗ. Чӗре ыратать та ним тума та ҫук. Турӑпа хирӗҫейместӗн, 
хирӗҫнин те усси ҫук. 

ЯКОВЛЕВ. Этем ку чухне паянхи кунпа кӑна пурӑнать. Паян 
сывӑ, тав Турра! Ыранхи кун - Турӑ аллинче. Ман пурнӑҫа пӗр 
Ильминский тинӗс хӗрринчи маяк пек ҫутатса тӑратчӗ. Халь хӑй 
вилнӗ, куҫ умӗнчен пӗрех ҫутӑ сӑнарӗ ҫухалмасть, ман чӗремре 
пурӑнать вӑл, тӗлӗнтерет, чуна ҫӗклентерет, вӗрентет, илӗртсе 
тӑрать. Николай Иванович Ильминскийпе пӗрле чунсене парса 
тӑрӑшса ӗҫленӗ самантсене аса илетӗп те йӗрес килет. Харама 
тухрӗ эпиртӑрӑшса ӗҫлени, йӑлтхарама тухрӗ. 

ЖИРКЕВИЧ. Ҫӗнӗ пуҫлӑхсен хӑть ватӑ ҫынсене 
хӗрхенесчӗ... 

ЯКОВЛЕВ. Хӗрхенеҫҫӗ, кӗтсе тӑр! Эпир халь ҫине тӑрсах 
ҫӗнӗ хваттер шыратпӑр, арӑм миҫемӗш кун ӗнтӗ ирсерен хулари 
хваттерсем енӗпе ӗҫлекен комиссие кайса ҫӳрет. 

ЖИРКЕВИЧ. Ку хваттертен кӑларсах кӑларса ярӗҫтетӗр-и? 

ЯКОВЛЕВ. Паян тухса кайӑттӑмӑр та ниҫта кайма вырӑн 
ҫук. Екатерина Алексеевна пӗр-пӗр хӳшӗ тупайсан ыран тесен 
ыран куҫса каятпӑр кунтан. Курас килми пулчӗ ман ҫав 
элекҫӗсене. 

ЖИРКЕВИЧ. Эпӗ ҫӗркаҫ сирӗн ятран прошени ҫыртӑм, ҫав 
прошение вуласа парам-ха, килӗшӗ-и вӑл сире, ҫук-и, ӑна кайран 
сӳтсе явӑпӑр. 

ЯКОВЛЕВ (ҫывӑхрах вырнаҫса ларнӑ хыҫҫӑн). Вулӑр. 
Итлетӗп. Хытӑрах вулӑр, атту ман хӑлха мукалчӗ, тепӗр чух 
илтсех каймастӑп. 

ЖИРКЕВИЧ (кӗсйинчен хут кӑпарать те, хыттӑн вулать). 
Формальноҫне вуласа тӑмастӑп, тӳрех текстран пуҫлатӑп. 

ЯКОВЛЕВ. Вулӑратя, вулӑр! 

ЖИРКЕВИЧ (вулать). ... Кӑҫалхи хӗл кунӗсенче, тӗрлӗрен 
ырӑ мар ӗҫсем тунӑ тесе айӑпланӑ пирки, ман ӗҫе чрезвычайлӑ 
комисси судӗнче пӑхса тухрӗҫ. Ҫавнашкал айӑплани тӗрӗс мар 
тата ӗнентерӳсӗр тесе йышӑннӑ май, майӑн 6-мӗшӗнче мана 
тӳрре кӑларчӗҫ, ӗҫе чарса лартрӗҫ. Ман ӗҫе пӑхса тухма 
тытӑннӑранпа, уйрӑмах тата юлашкинчен ярса панӑ ҫырӑва илнӗ 
хыҫҫӑн, эпӗ семинари ӗҫне вуҫех хутшӑнмастӑп, унта кам мӗн 
тунине те пӗлместӗп, семинарире вӗренекенсен ӗҫӗсемпе пӗр 
ҫыхланмасӑр пурӑнатӑп. Хам никама та чӑрмантарманнине кура 
манӑн хам пирки те ҫавнах тутарас килет, анчах, акӑ сентябрӗн 
25-мӗшӗнче, хама хваттертен кӑларса яма хушнӑ хута илетӗп. 
Ҫакна пӗлтерме тивӗҫлӗ тесе шутлатӑп: эпӗ нихҫан та совет 
влаҫне хирӗҫ кайман, вӑл хушнине пурнӑҫласах пынӑ. Урӑхла 
пултарайман та, мӗншӗн тесен манӑн унчченхи пурнӑҫ йӗркипе 
хам тӑвакан пӗтӗм ӗҫ тайӑнӗ, мана влаҫа пӑхӑнма хӑнӑхтарса 
ҫитернӗ. Влаҫ йӗркелӗхе тытса пынине ӑнланнӑ май, эпӗ ӑна 
хирӗҫле ӗҫсем тума е пӗчӗклетсе кӑтартма юраманнине аван 
чухлатӑп. Эпӗ арӑмпа иксӗмӗр пурӑнакан ҫурта хӑй вӑхӑтӗнче 
хам ытларах ӗҫлесе, йӑлтах хамӑн укҫапа лартнӑ, кайран ҫеҫ 
хамӑн мӗн пуррине йӑлтах шкула панине тата хам валли уйрӑм 
кӗтес туманнине кура, вилес умӗн унтан кӑларсах ямӗҫ-ха тесе, 
питӗ йӳнӗ хакпа хыснана сутрӑм. Кунта ытти чул ҫуртсене тума та, 
ачасене пуҫламӑш классенче вӗрентме те хам укҫана парса тӑни 
ҫинчен каламастӑп та. Чрезвычайлӑ комиссие эпӗ каланине шута 
илме, тӗрӗслӗх ячӗпе ман хута кӗме мерӑсем йышӑнма ыйтатӑп. 
Мана ҫапла кураймасӑр пурӑннине чарса лартма вӑхӑт ӗнтӗ. Хам 
ҫулсене тата ватлӑхри чир-чӗр аптратнине кура ман правасене 
хӳтӗлени ҫав тери кирлӗ. Ҫавна ӑнланса, эпӗ сирӗнтен тепӗр хут 
хваттертен кӑларса яма йышӑннӑ постановление пӑрахӑҫлама, 
хама тӗрӗс мар тапӑнса пурӑннине чарса лартма ыйтатӑп. Эпӗ 
ватӑ ҫын. Мана хам ӗҫӗмпе тивӗҫ илнӗ канӑҫлӑхсӑр пуҫне нимӗн 
те кирлӗ мар. Ҫулӑмсене кура эпӗ политикӑна вуҫех хутшӑн- 
мастӑп, политикӑшӑн эпӗ нимӗн те пӗлтерместӗп. Халичченхи 
ӗҫӗм-хӗлӗме, эпӗ уҫнӑ 400 ытла шкулсен хисепне шута илсе, 
ахаль чӑваш хресченӗсенчен е рабочийӗсенчен пуҫласа Халӑх 
Комиссарӗсен председателӗ В.И.Ульянов-Ленин таранах питӗ 
нумай ҫын пӗлнӗ тӑрӑх та хак пама пулать. Мана хӑвӑр халлӗн 
кураймасӑр пурӑнма пӑрахӑр, ун пекки пурах пулсан, тӗрӗслӗхе 
татса парӑр. ИванЯковлев. Октябрӗн 1-мӗшӗ 1919ҫул». 

ЯКОВЛЕВ. Кӳрӗр, алӑ пусатӑп. 

ЖИРКЕВИЧ. Тархасшӑн. (Хутне Яковлев умне хурать, леш 
алӑ пусать). Текст килӗшет эппин сире? 

ЯКОВЛЕВ. Ӗлӗк чухне мана Алексей Васильевич Рекеев 
чӑвашлӑха ҫӗклеме пулӑшатчӗ, эпир унпа пар лаша вырӑнне 
пичеве тӑрсах чӑвашлӑх кӳмине тӑвалла сӗтӗрнӗ, халь, ватлӑхра, 
Турри хӑй сире ман патӑма ярса пачӗ куран, эпир сирӗнпе, вырӑс 
ҫыннипе, чӑвашлӑх кӳмине малалла сӗтӗретпӗр. Ватӑлнӑ ӗнтӗ 
халь тесе алӑ усса лармастпӑр, ун пек алӑ усса ларакан ҫыннисем 
те мар эпир сирӗнпе, Александр Владимирович, пирӗн чӗресенче 
юн сивӗнмен-ха. (Кулать). 

ЖИРКЕВИЧ. Чӑваш семинарийӗн священникӗ Дормидон- 
тов сирӗн ҫинчен мӗн кӑна супӑльтетсе памарӗ-ши мана ик-виҫ 
кун каялла. «Яковлев суять. Ҫынсем тунӑ ӗҫе хӑй ҫине илет. Хӑй 
тунӑ ӗҫсене ӳстерсе кӑтартать», тет. Мӗн чухлӗ илтместӗн пулӗ 
сирӗн ҫинчен ҫавӑн пек сӑмах шӗкӗлченине. Нимрен нимӗр 
пӗҫерекенсене ӑнланса илетӗп те сире ытларах та хисеплекен 
пулатӑп вара. 

ЯКОВЛЕВ. Тавтапуҫ, ырӑ ҫыннӑм манпа юнашар утнӑшӑн, 
мана ӑнланнӑшӑн. Мана хӗрхеннӗшӗн. Маншӑн тӑрӑшнӑшӑн. 
Пуриншӗн те тав сире, Александр Владимирович. 

ЖИРКЕВИЧ. Эпир сирӗнпе пӗр шухӑшлӑ ҫынсем-ҫке-ха, 
Иван Яковлевич. Ҫавӑнпа ҫур сӑмахранах пӗр-пӗрне 
ӑнланатпӑр. 

ЯКОВЛЕВ. Пирӗн ывӑл, Алексей Иванович Владимир 
Ильич Ульянов-Ленин урлӑ мана уйӑхне 2100 тенкӗ, амӑшне кӑшт 
сахалтарах пенси парса тӑмалла тутарнӑ. Амӑшӗпе иксӗмӗр те 
питӗ хӗпӗртерӗмӗр. 

ЖИРКЕВИЧ. Ун пек пенси пулсан епле хӗпӗртемӗн! 

ЯКОВЛЕВ. Тата тепӗр ырӑ хыпар пӗлтерчӗ пире ывӑл 
хӑйӗн ҫырӑвӗнче. Манӑн ывӑл тӑрӑшса ҫӳренипе ыран-паян 
Чӗмпӗре чӑваш шкулне хупнӑ ӗҫпе ревизи тума килеҫҫӗ, Халӑх 
Ҫутӗҫ Комиссариачӗн ӗҫӗсен управляющийӗ Бонч-Бруевич ҫапла 
каланӑ: «Вырӑссем валли вӗренӳ заведенийӗсем ахаль те чылай 
ҫӗртенех чӑвашсене питӗ кирлӗ вӗренӳ заведенине ниепле те 
вырӑссене пама юрамасть», -тенӗ. 

ЖИРКЕВИЧ. Питӗ те тӗрӗс каланӑ. 

ЯКОВЛЕВ. Эпӗ ку сӑмахсене Михаил Борисович Гольмана 
куҫах каларӑм, вӑл мана «асатте» лӑплан, тет. Эпӗ ӑна, хӑйле 
йӗкӗлтешсе, «ывӑлӑм» лӑпланса тӑма май ҫук, эсир манӑн 

ыратакан пӳрне ҫине йӗс таканлӑ пушмакӑрпа лаплаттарсах 
пусатӑр, терӗм. Кун хыҫҫӑн Гольмана хӑй ӗҫӗнче тытас ҫук. 
Тупӑннӑ «руссификатор»! Сахал мар эпӗ унашкал «рус- 
сификаторсемпе» ҫапӑҫнӑ хам ӗмӗрте, пӗрех чӑваш шкулне 
хупма паман. Гольман ӗмӗчӗ те татӑлӗ, чӑваш шкулне хупса 
вырӑс шкулӗ тӑваймӗ! Тӗрӗсне каласан, Александр 
Владимирович, Петр Иванович Карякин элекне пула, Гольман 
хушнипе ман хваттере килсе ухтарнӑ иккен. Йӑлт тӗпчесе пӗлтӗм, 
хӑҫан кӑна шӑписем тулӗҫ ҫав йӗксӗк этемккесен!.. (Алӑк 
шӑнкӑравӗ пулать). 

ЖИРКЕВИЧ. Алӑк шӑнкӑравӗ пулчӗ, Иван Яковлевич! 

ЯКОВЛЕВ. Мӗн кирлӗ тетӗр ҫав? 

ЖИРКЕВИЧ (хыттӑн). Алӑк шӑнкӑравӗ пулчӗтетӗп. 

ЯКОВЛЕВ. Почта кӳрсе пачӗҫ куран, тухса кӗрем-ха эппин. 
(Тухса каять). 

ЖИРКЕВИЧ. Иван Яковлевич хӑлхисем мукалнӑҫемӗн 
мукалса пыраҫҫӗ, аппарат туянас пулать унӑн. (Яковлев кӗрет. 
Хӑй савӑнӑҫлӑ. Аплинче ҫыру, ӑна вӑл уҫса вулать). 

ЯКОВЛЕВ. Савӑнӑҫлӑ хыпар пӗлтеретӗп сире Александр 
Владимирович. Ывӑл, Алексей Иванович, Мускавран хут ярса 
панӑ. Пирӗн ҫыру Ленин патне ҫитнӗ! Карякин хут листине 
тӑпӑлтарса илсе пысӑк чӑрмав кӳтӗм терӗ пулӗ те, унӑн нимӗн те 
ӗҫ тухмарӗ, шӑн пӑр ҫине ларса юлчӗ чӑваш этемкки! Хе-хе-хе! 
(Кулать). 

ЖИРКЕВИЧ. Мускавран ырӑ хыпар килнӗ пулсан Турра 
шӗкӗр! 

ЯКОВЛЕВ. Эпир ҫӗнтертӗмӗр, Александр Владимирович! 
Гольман Михаил Борисович Чӑваш шкулне хуптарчӗ, эпир 
ҫӗнӗрен уҫтаратпӑр ҫав шкула. 1919 ҫулхи ноябрӗн 6-мӗшӗнче 
Халӑх Комиссариачӗ Чӗмпӗр кӗпӗрнинчи ҫутӗҫ пайӗ чӑваш 
семинарине хупма йышӑннӑ постановление пӑрахӑҫланӑ. Хе-хе- 
хе! Мускава вӑхӑтлӑ ҫыру ҫырса питӗ тӗрӗс турӑмӑр эпир 
сирӗнпе, Александр Владимирович. Эпир вырӑнтан ҫыру ҫырман 
пулсан мускавсен Чӗмпӗрти чӑваш шкулӗ пирки пуҫӗсем 
ыратмастчӗҫ, паллах. 

ЖИРКЕВИЧ. Халь мӗнле заведени пулать-ши вара кунта? 

ЯКОВЛЕВ. Чӑваш халӑхӗн хӑйӗн педагогика аслӑ шкулӗ 
пулма право пур. 

ЖИРКЕВИЧ. Эппин педагогика институчӗ пулать пуль 
кунта?.. 

ЯКОВЛЕВ. Татса калаймастӑп, хамӑрӑн ӗҫ ӑннӑшӑн вара 
питӗ савӑнатӑп. Ывӑл каланӑ тӑрӑх, кунта виҫӗ ҫуллӑх чӑваш 
педагогика курсӗсем йӗркеленсе кайма гивӗҫ. Апла пулӗ-и, капла 
пулӗ-и, чӑвашлӑха Чӗмпӗрте ҫӗнӗрен чӗртсе тӑратрӑмӑр. (Хӑй 
хытӑ савӑннӑран Жиркевича ҫурӑмӗнчен лӑпкать). Генералсем 
ҫке-ха эпир, рядовой салтаксем кӑна мар. Хе-хе-хе! (Хытах 
кулать). 

ЖИРКЕВИЧ. Эсир пуҫланӑ ӗҫ пӗтсе ларма мар, чарӑнса та 
тӑманшӑн, ӑна малалла тӑснӑшӑн, чӑваш халӑхӗ хӑй валли ҫур 
ӗмӗр хушшинче хывнӑ ҫулпа шавах малалла кайнӑшӑн чунтан 
савӑнатӑп. (Яковлева алӑ парать). Саламлатӑп! 

ЯКОВЛЕВ. Карякин йышши чӑваш йӗксӗкӗсем ман ҫула 
пӳлсе татах та усал ӗҫсем тӑвассине, пуҫлӑхсене ман ҫинчен тем- 
тепӗр элеклесе парассине эпӗ кӗтсех тӑратӑп. Вӑл пулатех. 
Пӗрре-иккӗ кӑна та мар пулӗ. Тӑтӑшах пулса пырӗ. Вӗсемпе 
кӗрешме турӑ вӑй-хӑват ҫеҫ патӑрччӗ мана. 

ЖИРКЕВИЧ (кӗсйинчен хаҫат кӑларать). Паянхи номерте 
сирӗн ҫинчен статья пур, вуланӑ-и эсир ӑна? 

ЯКОВЛЕВ. Вуламан. (Хаҫатне аллине илет. Сасӑпах 
вулать). - Яковлев ку чухнехи революцилле тапхӑршӑн юрӑхлӑ 
ҫын мар». (Хаҫатне аяккине пӑрса). Ку сӑмахсемпе, чӗрене 
ыраттарса пулин те, килӗшетӗп. (Малалла вулать). - Вӑл халӗ те, 
кивӗ пурнӑҫа аркатса ҫӗннине тунӑ вӑхӑтра та, ним чухлӗ те 
улшӑнман, мӗнле пулнӑ, ҫапла юлнӑ. (Жиркевич енне пӑхса). Ку 
ҫыру йӗркисемпе те килӗшетӗп, мӗншӗн тесен эпӗ текех хулӑ 
мар, патак та мар, йывӑҫ пулса тӑнӑ, йывӑҫа тӑхӑр тӗрлӗ 
пӑркалама питӗ хӗн. (Хаҫат ҫине мӗн ҫырнине малалла вулать). - 
Ҫавӑнпа та унӑн шухӑшӗсем те ҫӗнӗ саманашӑн, пирӗн вӑхӑтшӑн, 
хӑй пекех, кивелнӗ. (Жиркевич енне ҫаврӑнса). - Вӑт ку 
предложенипе килӗшместӗп. Ватӑ ҫын вӑл - тӑватӑ ҫын, теҫҫӗ. 
Мӗншӗн ун пек калаҫҫӗ, ӑна та тӗшлесе паратӑп; ватӑ ҫын нумай 
хура-шур курнӑ хӑй пурнӑҫӗнче. Ватӑ ҫын калани вырӑнлӑ сӑмах. 
Ват ҫерҫие хывӑхпа улталаймӑн, тесе ахальтен каламаҫҫӗ пуль 
халӑхра. (Чӳречерен такама курса чӑмӑр юнать). Улма пахчинчен 
халь тухнӑ пул, иртӗнчӗк этемкки! Туя йӑтса тухсан самантрах 
уруна шакӑлатӑп! (Чӳрече ҫӗмӗрсе пӳлӗме панулми зирхӗнсе 
кӗрет). Тур ҫырлах! Чӳречене ҫӗмӗрчӗ вӗт ку каскӑн ачӑпчи! 

ЖИРКЕВИЧ. Ытла та пуҫтах-ҫке ку чухнехи ҫамрӑксем... 
(Шӑпӑрпа кӗленче ванчӑкӗсене пӗр ҫӗре шӑлса пухать). 

ЯКОВЛЕВ (хытӑ тарӑхса). Хӑлха пуҫран иртсе кайнӑ вӑхӑт 

халь. Саманине кура ҫыннисем. (Ҫӳлелле пӑхса). Эй, Турӑ, вилӗм 
пар мана. Ытлашши ҫын эпӗ, манӑн кунтан каймалла. (Алӑ 
тутӑрӗпе куҫне шӑлать). 

ЖИРКЕВИЧ (Яковлева лӑплантарма тӑрӑшать). Лӑпланӑр, 
Иван Яковлевич, лӑпланӑр... Сывлӑхӑра хӗрхенӗр. Аллӑ ҫул 
хушши алӑра тытса пынӑ тилхепене ют ҫынна парас килмест-тӗр, 
паллах, анчах епле йывӑр пулсан та ҫӗнӗ йӗркепе ҫураҫма тивет, 
килӗштерсе пурӑннинчен ырри пулас ҫук. (Хут ҫине шӑлса пухнӑ 
вак кӗленчесене илсе тухса каять). 

ЯКОВЛЕВ (хытӑ тарӑхса). Ку ӑш-чике хускатакан саманана 
хӑнӑхма ытла та йывӑр-ҫке мана... Шутсӑр йывӑр. Эх, канӑҫсӑр 
ватлӑх... 


ЧАРШАВ. 

ЫРӐ кАмДллА ҫын 

Исюрилле пӗр пайлӑ пьеса 


Пьесӑри ҫынсем: 

ИВАН ЯКОВЛЕВИЧ ЯКОВЛЕВ - пуриншӗн те 
канӑҫсӑрланса ҫӳрекен ырӑ чунлӑ шур сухап. 

АЛЕКСАНДР ВЛАДИМИРОВИЧ ЖИРКЕВИЧ - чирлӗ 
ҫын. 62 ҫулта. 

ВЯЧЕСЛАВ РАФАИЛОВИЧ ДМИТРИЕВ - Хусанти ҫар 
врачӗ. Ҫамрӑкҫын. 

Чӗмпӗр хули. 1919 ҫул. Кӗркунне. 

А.В.Жиркевич пурӑнакан кивӗ ҫурт. Ҫурт ӑш-чикӗнче сӗтел- 
пукансӑр пуҫне, йывӑҫ кравать пур, ӑна пуҫтарса хунӑ. Кутник 
ҫине вырӑн сарнӑ, унта чирлӗ Жиркевич выртать. Ҫумӗнче йывӑҫ 
пукан, ун ҫинче куркапа шыв ларать. Жиркевич вырӑн ҫинчен 
тӑрать те чӳрече каррине сирет, пӗр хушӑ урамалла тинкерсе 
пӑхать. 

ЖИРКЕВИЧ. Каҫ еннелле урасем туртӑнаҫҫӗ, ыратса 
сураҫҫӗ, ҫапах та чӗре ӗҫлет, чунра та ҫутӑ ӗмӗт сӳнмест. Манӑн 
коллекцисемпе ҫыхӑннӑ ыйтусене татса пама Алексей Иванович 
Яковлев килессе чӑтӑмсӑррӑн кӗтетӗп. Вӑл ҫаплах Мускавран 
Чӗмпӗре килеймест-ха. Кӑмӑл еккипе темле хӑюсӑртарах ҫын 
вӑл, чӑн-чӑн ученӑй хӑй, кулленхи пурнӑҫ ыйтӑвӗсенетатса парас 
ӗҫре пит ҫирӗпех мар пек туйӑнчӗ... Апла тесен, теветкеллӗх пур 
унра, ӑна эп пӗрре курсах туйса илтӗм. Халиччен пулса хальхи пек 
йывӑр чирлесе курманччӗ эпӗ. Ватӑ енне сулӑнтӑм ҫав ӗнтӗ, вун 
ҫиччӗмӗш ноябрьте утмӑл иккӗ тултаратӑп. Пӗртен шутласан, 
утмӑл икӗ ҫул нумай мар, тепӗртен шутласан - сахал та мар. Мӗн 

тунӑ-ха эпӗ ҫак ҫупа ҫитсе? Питӗрпурӑкри ҫар академинчен 
юриста вӗренсе тухрӑм. Вӑрах ҫулсем хушши хам ҫуралса ӳснӗ 
тӑрӑхра, Прибалтикӑра ҫар округӗн суд ӗҫӗнче вӑй хутӑм. Ҫар 
сутийӗ те пулса пӑхрӑм пӗр хушӑ, рапорт парсах тухрӑм вӑл 
ӗҫрен. Генерап-майор чинӗ те ҫураҫтармарӗ, мӗншӗн тесен 
политзаключеннӑйсене айӑплама смертная казнь кӗртнипе 
ҫырлахса тӑма пултараймарӑм. Паллах, эпӗ рапорт парса Ҫар 
сутийӗ ӗҫӗнчен тухни ним усӑ та памарӗ, никам та ӑна ӑша 
хывмарӗ, никама та шухӑша ямарӗ манӑн рапорт. Хама валли ҫеҫ 
ҫула питӗрсе хутӑм. 1915 ҫулта Прибалтика патне вӑрҫӑ 
ҫывхарса килнӗрен аяккарах куҫса каяс терӗм, Чӗмпӗре килсе 
ҫитрӗмӗр хамӑн ҫемьепе. Чӗмпӗр пӗр пӗлмен ют хула мар 
маншӑн, кунта манӑн тӑвансем пурӑнаҫҫӗ. Кунта манӑн асатте 
Иван Степанович Жиркевич 1834-1836 ҫулсенче Чӗмпӗр 
губернаторӗ пулса ӗҫленӗ. Унӑн «аса илӗвӗсем» хӑй вилнӗ 
хыҫҫӑн Питӗрпурӑкра тухса тӑнӑ «Русская старина» журналта 
пичетленнӗ. Чӗмпӗрте эпӗ, ҫар лазаречӗсене тӗрӗслесе тӑракан 
инспектор ӗҫне туса пынӑ вӑхӑтра Иван Яковлевич Яковлевпа 
паллашрӑм. Ку ватӑ ҫын чӑваш халӑхне ҫутта кӑларас ӗҫре аллӑ 
ҫул хушши ырми-канми ӗҫленине пӗлсен эпир унпа туслашсах 
кайрӑмӑр. Халь эпӗ Иван Яковлевич пурнӑҫ-хӗлӗ ҫинчен ӳлӗм 
кӗнеке кӑларас тӗллевпе дневник ҫырса пыратӑп. Ку дневника 
эпӗ виҫҫӗмӗш ҫул ҫыратӑп ӗнтӗ, вӗҫӗ-хӗрри курӑнмасть-ха, эппин 
тата виҫ-тӑватӑ ҫул та ҫырса пыма тӳр килӗ... Эпӗ унччен те паллӑ 
ҫынсемпе ҫывӑх пурӑннӑ: Лев Николаевич Толстой ҫыравҫӑпа та 
сӑмах килетчӗ пирӗн. Антон Павлович Чеховпа та пӗрре мар тӗл 
пулнӑ, пӗрре мар хире-хирӗҫ ларса калаҫнӑ чей ӗҫнӗ май... 
Репин, Верещагин художниксемпе те ҫыхӑну тытнӑ. Вырӑс 
поэчӗсем Фет, Лесков, Апухтин, Полонский литература лаҫҫинче 
мана пӗрмай пулӑшнӑ. «Вестник Европы» журналта манӑн хамӑн 
хайлавсем те сахал мар пичетленнӗ. Эпӗ халиччен пӗлнӗ 
юлташсенчен Иван Яковлевич Яковлев вара чӑн ҫывӑххи 
маншӑн. Эпӗ ӑна хисеплетӗп, сума сӑватӑп, унӑн ӗҫне кура ӑна 
юрататӑп та. Ырӑ ҫын вӑл. Шутсӑр ырӑ ҫын. (Сасартӑк 
И.Я.Яковлев килсе кӗрет.) 

ЯКОВЛЕВ. Чирлӗ ҫын мӗнле халпа пурӑнать кунта? Аван-и, 
ырӑ ҫыннӑм, Александр Владимирович? (Алӑ тытсах сывлӑх 
сунать.) 

ЖИРКЕВИЧ. Аванӗ-мӗнӗ ҫавӑнта ӗнтӗ, вӑй кӗрсех ҫитмест- 
ха, айван туятӑп хама. 

ЯКОВЛЕВ. Чир ҫыпӑҫнӑ чухне купи-капанӗпе килет, тухнӑ 
чухне йӗп ҫӑрти витӗр тухать. 

ЖИРКЕВИЧ. Ҫапларах ҫав. 

ЯКОВЛЕВ. Мана пӗрмаях сирӗн урӑрсем тӑртанни канӑҫ 
памасть. 

ЖИРКЕВИЧ. Халӗ те тӑртансах тӑраҫҫӗ ҫав. 

ЯКОВЛЕВ. Тухтӑра кӑтартса пӑхар-ха эппин. 

ЖИРКЕВИЧ. Ку халпа тем парсан та пульницана утса 
ҫитейместӗп, Иван Яковлевич. 

ЯКОВЛЕВ. Пульницана ҫӳреме кирлӗ мар, тухтӑр кунтах! 

ЖИРКЕВИЧ (хӗпӗртесе). Эсир мана каллех хӑвӑрӑн ырӑ 
кӑмӑлӑрпа тӗлӗнтерсе ятӑр, Иван Яковлевич. 

ЯКОВЛЕВ (тухтӑра чӗнсе илет). Вячеслав Рафаилович, 
иртӗр кунтарах! (Ҫамрӑктухтӑр килсе кӗрет.) 

ДМИТРИЕВ (пуҫтайса). Ырӑ кун пултӑр! 

ЖИРКЕВИЧ (пусӑрӑнчӑксасӑпа). Здравствуйте! 

ДМИТРИЕВ. Сирӗн урӑрсем шыҫнӑ тет-и вара? 

ЖИРКЕВИЧ. Темӗн амакӗ пулчӗ-тӗр, ытла аван ҫӳренӗ 
ҫӗртрех урасем айванланчӗҫ. (Хывӑнать.) 

ДМИТРИЕВ (чирлӗ ҫыннӑн урисене тыткаласа пӑхать). 
Ӑнланмалла. 

ЯКОВЛЕВ. Мӗн, «ӑнланмалпа»? 

ДМИТРИЕВ. Эпӗ диагноэ пирки хампа хам калаҫатӑп. (Жир- 
кевича.) Пипӗк таран салтӑнӑр-ха, эп сирӗн чӗрӗре итлесе пӑхам. 
(Жиркевич пилӗк таран саптӑнать. Тухтӑр чирлӗ ҫын чӗрине трубка 
лартса итлет.) М-да... (Татах итлет.) Халь тумланма пултаратӑр. 

ЖИРКЕВИЧ. Тавтапуҫ. (Тумланать.) 

ДМИТРИЕВ (Жиркевича). Сирӗн хутпа ручка тупӑнать-ши? 

ЖИРКЕВИЧ. Тархасшӑн. (Хутпа ручка кӳрсе парать.) 

ДМИТРИЕВ. Эпӗ сире валли рецепт ҫырса хӑваратӑп. 
(Ларсах ҫырать. Мӗнле - тӗр сасӑ илтсе.) Ку мӗн сасси? 

ЖИРКЕВИЧ. Ҫитмен пурнӑҫра алӑк тӑпсисем те сас 
параҫҫӗ, Теҫҫӗ. 

ДМИТРИЕВ (Жиркевича рецепт хутне парать). Хӑвӑр 
куллен ӗҫекен эмелсемсӗр пуҫне сире сипленме аптекра ҫак 
эмелсене туянас пулать. Асӑрхаттаратӑп: тӗлсӗр хусканусем 
тумалла мар. Выртсарах тӑрсан аванччӗ. Сирӗн чӗре капла та 
ытла хӑватлӑ мар, ку чире пула самай хавшалнӑ, ӑна упрас 
пулать. Сиплес пулать. Сире халь апат та лайӑхраххи кирлӗ, май 
пулсан вӑхӑтлӑха пулин те, рациона пуянлатсан аванччӗ. 

ЖИРКЕВИЧ (алӑ сулать). Ку вӑл пустуй калаҫу кӑна, ман 
пурнӑҫпа рациона пуянлатма май ҫук, ӑна тӳрех калатӑа 

ЯКОВЛЕВ (тухтӑра). Ку ыйтӑва эпӗ татса парӑп хал ҫитнӗ 
таран та май килнӗ таран. Ак ҫак кучченеҫ сире валли, Александр 
Владимирович. Эсир чирлӗ пирки тухтӑр ҫырса панӑ хутпа сире 
валли апат-ҫимӗҫ управинчен тата 10 кӗрепенкке ҫӑнӑх илсе килтӗм. 

ЖИРКЕВИЧ (айвантарах саспа). Тавтапуҫ, Иван Яков- 
левич. (Яковлев аллинчен тулли хутаҫсене илет те тӗпеле кӗртсе 
хурать, вӑрахтӑмасть тухать.) 

ЯКОВЛЕВ. Вунӑ кӗрепенкке ҫӑнӑх нумай мар пулин те, 
сирӗн пӗчӗк ҫемье валли пӗртак пулӑшу ку. Пирӗн, ак, пурнӑҫ 
тӑкӑсланса ҫитнине курса тӑрсах ҫемье хутшӑнать, Мускавран та 
Хусантан та пирӗн пата пурӑнмаплипех хӑнасем килмелле. Ку 
мана хытах шухӑша ячӗ-ха: пӗртен пире хваттертен ҫӑмӑллӑнах 
кӑларса яма пултараҫҫӗ ҫӗнӗ самана сӗрӗмӗ тивсе анранӑ 
этемккесем. Тепӗртен, апат-ҫимӗҫ запасӗ те юхӑнса ҫитрӗ, алӑ 
айӗнче ывӑҫласа тытмалӑх укҫа та ҫук. Виҫҫӗмӗшӗнчен, кунсерен 
апат-ҫимӗҫ хакӗсем хӑрушла хакпанса пыраҫҫӗ. Арӑмпа иксӗмӗр 
те урлӑ-пирлӗ шухӑшлама пуҫларӑмӑр. Паянхи пурнӑҫа капла та 
аран-аран сыпӑнтаркаласа пыраттӑмӑр-ха, ҫемье йышлансан 
мӗн тумалла? Халиччен выҫлӑх пире хӑратсах каймастчӗ-ха, 
халь вара апат сӗтелӗ чухӑнланса пынине туятӑп. Тата ултӑ ҫын 
килсе кӗрсен мӗн тумалла? Хамӑр иккӗн, пурӗ саккӑрӑн пулатпӑр 
мар-и ҫав?... Йӳнереххакпа халь продукгӑсем туянма та май ҫук. 

ЖИРКЕВИЧ. Вӑй ҫук... Сасӑ та ҫӗтсе ларчӗ юлашки 
вӑхӑтра..Ух!Ух! 

ДМИТРИЕВ (Жиркевича). Хӑвӑртрах сывалма Турӑ 
пулӑштӑр сире. Чипер юлӑр! (Тухса каять.) 

ЖИРКЕВИЧ (айван сасӑпа). До свидания! 

ЯКОВЛЕВ. Вячеслав Рафаилович Дмитриев Хусанти ҫар 
врачӗ. 

ЖИРКЕВИЧ. Кунта епле майпа лекнӗ вара вӑл? 

ЯКОВЛЕВ. Чӗмпӗре тиф чирӗпе кӗрешме командировкӑна 
инӑ, вӑхӑтлӑха пирӗн патӑртах пурӑнать-ха. 

ЖИРКЕВИЧ. Ав, мӗн иккен. 

ЯКОВЛЕВ. Ытла хыпса ан ӳкӗр, Александр Влади- 
мирович, врач хамӑрӑн, сиреура ҫинеҫӗкпетпӗрех! 

ЖИРКЕВИЧ. Турӑ пулӑштӑрччӗ. Пульницаран тав- 
рӑннӑранпа виҫӗ кун вырӑн ҫинче выртса тӑтӑм. Халӗ, ак, 
пирвайхи хут тӑрса чӳрече каррине уҫрӑм, креслӑ ҫинче кӗнеке 

пӑхкаласа лартӑм. Паллах, килте пульницари мар, пурте чуна 
ҫывӑх, пурте сипленме пулӑшаҫҫӗ. Сывлӑшӗ те епле уҫӑ! 
Сывласа тӑранма май ҫук. Пульницари эмел шӑрши мар. Анчах 
сӳрӗклӗх иртмест-ха. Эпӗ вуҫех халӗ унчченхинчен урӑх ҫын 
темелле! Акӑ, мӗн иккен чир - уйрӑмах тата чечче шатри пек 
йывӑрри! Хамӑн чире пула сире канӑҫсӑрлантаратӑп, Иван 
Яковлевич. Эсир шараҫланса ҫӳретӗр маншӑн Туррӑн кунӗ тенӗ 
пек, эмел те, апат-ҫимӗҫ те кӳрсе паратӑр. Пӗр пус укҫасӑрах. 
Кам мана унашкал усӑ тунӑ пулӗччӗ-ши сирӗнсӗр пуҫне? 

ЯКОВЛЕВ. Чипер юл, ырӑ ҫыннӑм. Турӑ пулӑштӑр чир- 
чӗрсене хӑвса яма. Т епре куриччен! 

ЖИРКЕВИЧ. Килсе курнӑшӑн тавах! Тепре куриччен! 

ЯКОВЛЕВ. Хӑвӑртрах сывалӑр, Александр Владимирович. 

ЖИРКЕВИЧ. Кучченеҫсемшӗн тав сире, Иван Яковлевич! 

ЯКОВЛЕВ. Эсир маншӑн тӑван пек ҫывӑх, эп сирӗншӗн чуна 
пама хатӗр. 

ЖИРКЕВИЧ (Яковлева ӑсатса янӑ май). Пуриншӗн те пысӑк 
тав. Ҫемьӗре манран салам калӑр, Иван Яковлевич! 

ЯКОВЛЕВ. Мана ӑсатма кирлӗ мар, эпӗ хамах каятӑп. 
Чипер юлӑр! (Васкаса тухса каять.) 

ЖИРКЕВИЧ (вӑйсӑррӑн). Мӗнле ырӑ ҫын вӑл - Иван 
Яковлевич! Ҫемьерен катса шурӑ кулач, сахӑр, услам ҫу кӳрсе 
пачӗ. (Ҫутӑ сӳнсе илет. Яковлев хваттерӗнче ҫуталса каять.) 

ЯКОВЛЕВ (Дмитриева). Эсир ҫырса панӑ рецептпа эпӗ хула 
аптекӗнче Жиркевич валли эмелсем туянтӑм, вӗсене чирлӗ ҫын 
патне л еҫсе те килтӗм. 

ДМИТРИЕВ. Аван пулнӑ. 

ЯКОВЛЕВ. Чӗре сури пултӑр тесе ҫемҫе апат та леҫкелесех 
тӑратӑп, атту ҫурма выҫӑ пурӑнаҫҫӗ вӗт вӗсем. 

ДМИТРИЕВ. Тӗрӗсне каласан, эсир вилӗмрен ҫӑлса 
хӑвартӑрЖиркевича, Иван Яковлевич. Александр Владимирович 
сире пысӑктав тӑвӗ-ха ӗнтӗ йӑлтах сывалса ҫитсен. 

ЯКОВЛЕВ. Пысӑк хуйхӑ пуласран хӑратӑп эпӗ, Вячеслав 
Рафаилович. Ҫавӑнпа Жиркевичшӑн хытӑ кулянатӑп. Енчен 
Александр Владимирович вилсе кайсан маншӑн кӑна мар, ман 
ҫемьешӗн те пысӑк хуйхӑ пулать вара ку. Эпӗ Жиркевича ҫав тери 
хӑнӑхрӑм, эпӗ ӑна хамӑн аса илӳсене ҫыртарнӑ май вӑл халь 
маншӑн тӑван шӑллӑм пекҫывӑх ҫын. 

ДМИТРИЕВ. Жиркевичӑн унччен те начар чӗри ку шатра 
чирне пула пушшех йӑвашланнӑ. 

ЯКОВЛЕВ. Эп ун патне кайсан та вӑл манпа вӑрах вӑхӑт 
хушши калаҫса лараймасть, хӑвӑрт ывӑнать. Вара чирлӗ ҫынна 
тарӑхтарас мар тесе тухса каятӑп. 

ДМИТРИЕВ. Эсир аптекран туяннӑ эмелсене ӗҫнӗ-и вӑл? 

ЯКОВЛЕВ. Ӗҫнӗ. 

ДМИТРИЕВ. Усси пур-ши? 

ЯКОВЛЕВ. Халь Александр Владимирович пӳртре утса 
ҫӳрет, выртса тӑмасть. Кӗнеке те вулать. 

ДМИТРИЕВ. Пӗрехсывалса ҫитмен-ха вӑл. 

ЯКОВЛ ЕВ. Йӑлтах сывалса ҫитме мӗн тӑвас пулать тата? 

ДМИТРИЕВ (хут ҫырса парать). Ак ҫак эмеле туянас пулать 
тата. (Ҫырнӑ хутне Яковлева парать.) Ҫак эмеле пӗр эрне хушши 
куллен ӗҫсе тӑрсан вара сывалса та ҫитӗ, Турӑ пулӑшсан. 

ЯКОВЛЕВ (хучӗ ҫине пӑхса). Ку эмеле паянах туянатӑп. 

ДМИТРИЕВ. Туянмаллах! 

ЯКОВЛЕВ. Атту вӗт эпӗ Александр Владимирович 
пултараймасть пуль тесе архиепископ Тихон патне кайса унран 
сывлӑх сунса кӗл тунӑ просфир илсе чирлӗ ҫынна кайса патӑм. 
Ҫав просфире Александр Владимирович ҫисе яриччен вырӑнтан 
хускалмасӑр кӗтсе лартӑм. 

ДМИТРИЕВ (шӳтлерех). Иван Яковлевич Яковлев сывӑ 
чухне Александр Владимирович Жиркевич та ун ҫумӗнчех пулӗ. 
Текех пысӑк хуйхӑ пуласран хӑраса ан ҫӳрӗр, Иван Яковлевич, 
сирӗн ҫывӑхтусӑрЖиркевич пурӑнать-ха, пурӑнать. Ним мартата 
вунӑ ҫул пурӑнать. 

ЯКОВЛЕВ (кулкаласа). Тавах сире ырӑ сӑмахшӑн, 
Вячеслав Рафаилович! Ай, савӑнтартӑр вара мана. Ай, 
савӑнтартӑр.. Хытӑсавӑнтартӑр!.. 

ДМИТРИЕВ (самантрах салхулланса каять). Ҫак тиф 
эпидемине пула халӑх хирӗлет кӑна... Тӳсӗм ҫитмест тепӗр чухне. 
(Тухса каять.) 

ЯКОВЛЕВ (хавхаланса). Александр Владимирович 
сывлӑхне вилӗм хӑратмасть эппин.. Тавах Турра! (Хӗвеле хирӗҫ 
тӑрса сӑх сӑхать. Ҫутӑ сӳнет.) 


ЧАРШАВ. 

ХӲТӖЛЕВҪӖ 

Историлле пӗр пайлӑ пьеса 


Пьесӑри ҫынсем: 

ИВАН ЯКОВЛЕВИЧ ЯКОВЛЕВ самана улшӑннӑран 
канӑҫ-тӑнӑҫне ҫухатнӑ ватӑ ҫын. 

НИКОЛАЙ ЯКОВЛЕВИЧ ШАТРОВ - ҫӗрме пуян. Вӑрӑм 
сухалпа ҫӳрекенскер. Тӗрме ҫынни. 

СВЯЩЕННИК тӗрмеҫынни. 

СЛЕДОВАТЕЛЬ. 

НАДЗИРАТЕЛЬ. 

Чӗмпӗр хули. 1919 ҫул. Кӗркунне. 

Тӗрме ҫурчӗ. Айӑпланакансене вӑхӑтлӑха хупса усрамалли 
камера. Стена ҫумӗпе выртса тӑмалли нарсем. Тимӗрпе 
каркаланӑ чӳрече умӗнче пӗчӗк сӗтел тата лармалли пукан. 
Чӳречерен аякра тупӑран пенисем илтӗнеҫҫӗ. Тӗрме камеринче 
Шатровпа священник иккӗшӗ ҫеҫ. 

ШАТРОВ (чӳрече янахӗ ҫине ҫырнисене вулать). Мӗн кӑна 
ҫырса пӗтермен-ши кунта!.. Такам та ларса тухнӑ куран ку 
камерӑра... (Священник ӳсӗрет.) Сирӗн пыр шыҫнӑ, ҫавӑнпа та 
вӗри шыв ӗҫес пулать, Василий Федорович. Эп сире ун пирки 
паҫӑрах асӑрхаттартӑм, эсир ҫаплах пӗр ҫӑвар та вӗри шыв 
сыпмастӑр. Сивӗнет вӗт. Сивӗнсе каиччен ӗҫӗр мӗн чухлӗ те 
пулсан. Еҫмесен хӑть пыр чӳхесе илӗр, апла тунин те усси 
пулатех. (Священник каҫса кайсах ӳсӗрет.) Эсир, Василий 
Федорович, ытла та япӑхса кайрӑр. Эпӗ акӑ икӗ уйӑх ҫурӑ 
ытлашшипех тӗрмере ларатӑп пулин те хама хам йӑпатма 
тӑрӑшатӑп, турӑ пулӑшсан тен ирӗке кӑларӗҫ, тетӗп. Иван 

248 



Яковлевич кашни килмессерен йӑпатса хӑварать вӗт-ха, эппин 
шанчӑк пур-ха манӑн. 

СВЯЩЕННИК. Иван Яковлевич сӑмахне халь кам вырӑна 
хурать. Мӗн тума пултараякан ҫын вӑл? 

ШАТРОВ. Кӑна вара эсир тӗрӗс мар калатӑр, Василий 
Федорович, Иван Яковлевич Владимир Ильич Ульянов - Ленин 
урлӑ пысӑк ӗҫ тума пултарать. Вӑль халь, Ленин хӳтлӗхӗнче 
пурӑннӑран, пӗр хӑрамасӑрах тӗрмене килсе ҫӳрет. Тӗрме 
пуҫлӑхӗсемпе те ун сӑмах килет. 

СВЯЩЕННИК. Эпӗ ӗнтӗ халь никама та шанми пултӑм, пӗр 
Турра ҫеҫ ӗненетӗп. Турӑ ҫӑласса шанса тӑратӑп. Пуҫӑма 
ҫӗклесе ҫӳлелле пӑхатӑп, пулӑшу мана ҫавӑнтан килӗ. 

ШАТРОВ. Сире, Василий Федорович, сивӗ пӳлӗмре чылай 
тытнӑ пулмалла, сирӗн ӳпкӗре сивӗ илнӗ. 

СВЯЩЕННИК. Мана айӑплама вӗсен сӑлтав ҫук. 
Нарастаран тарӑхтараҫҫӗ. (Каллех ӳсӗрет.) 

ШАТРОВ. Сӑлтавне тупаҫҫӗ вӗсем. Иван Яковлевич каласа 
панӑ тӑрӑх, мана ав персе вӗлерме хатӗрленеҫҫӗ, тет. 

СВЯЩЕННИК. Мӗн айӑпа пула персе вӗлересшӗн вӗсем 
сире, Николай Яковлевич? 

ШАТРОВ. Фабрикант пулнӑ-ҫке-ха эпӗ! Мул хуҫи пулнӑ. Ҫӗн 
самана вара кӗлмӗҫсен самани! Ҫавна пула пуянсене тӗп тӑваҫҫӗ 
пӗрҫынхӑварми. 

СВЯЩЕННИК. Мана та персе пӑрахӗҫ-ши вара? 

ШАТРОВ. Вӗсенчен темӗн те кӗтме пулать. Персе пӑрахсан 
персе пӑрахӗҫ, вӗсенче ирӗк. 

СВЯЩЕННИК. Ҫӑмӑллӑн каласа хутӑр та-ҫке, Николай 
Яковлевич... 

ШАТРОВ. Кунта лексен вара юлашки пурнӑҫ, кунтан ирӗке 
(ухакансем сайра, ытларахӗшесене трибунал аллине параҫҫӗ те 
«халӑхтӑшманӗ» тесе «ҫӳлти патшалӑха» ӑсатаҫҫӗ. 

СВЯЩЕННИК. Турӑ кӑна сирсе ятӑр ҫав инкеке. Эй, Турӑ, 
хйвӑн халӑхна кӑмӑл курнӑ тӑрӑх мана асна илсем, килсе ҫӑлсам 
мана. Эпӗ те санӑн суйласа илнӗ ҫыннусем куракан ырлӑха 
курам. Санӑн халӑхун савӑнӑҫӗпе хӗпӗртем, вӗсемпе пӗрле 
мухтанам. Эпӗ ҫылӑха кӗмен сан умӑнта. Йӗркерен тухман. Тӳрӗ 
мар ӗҫтуман. Сана ҫилентермен. Турӑҫӑм, Турӑ, ҫӑлсам мана ҫак 
I пмӑкран, ҫӑлсам. (Виҫ хутчен сӑх сӑхать.) 

ШАТРОВ. Кам-тӑр сирӗншӗн тӑрӑшса ҫӳресен кӑна кунтан 
гЛлӑнса тухма май пур, Василий Федорович. Турӑ хӑвачӗ кӑна 

ҫителӗксӗр. Ун пек каланӑшӑн эсир мана каҫарӑр та, эпӗ сире хам 
мӗн шутланине калама тивӗҫ. Халь ҫӗр ҫинче Турӑ мар, Усал 
хуҫаланса пурӑнать. 

СВЯЩЕННИК. Турӑ сӑмахне пӑхӑнман, ҫӳлти Турӑ ирӗкне 
тума тӑрӑшман, тӗне хирӗҫ пыракан ҫынсем влаҫа ярса илнӗ 
хыҫҫӑн, эсир, каларӑш, ыррине кӗтме хӗн ку чухне. (Алӑк умӗнче 
надзирательхыттӑн кӑшкӑрашать.) 

НАДЗИРАТЕЛЬ САССИ... Пархатарсӑр сӑхӑм выльӑх эсӗ! 
Ҫухал куҫ умӗнчен! (Ҫутӑ сӳнсе илет. Декораци улшӑнать. Халь 
куракансен умне пӗчӗк пӳлӗм килсе тухать. Сӗтел-пукан. Стена 
ҫумӗнче тӑрӑхла сакӑ. Ку вӑл следователь пӳлӗмӗ. Сӗтел 
хушшинче ҫамрӑк следователь ларать. Ун ҫинче ятарлӑ тум. Сак 
ҫинче Яковлев ларать. Иван Яковлевич яка ҫи-пуҫпа.) 

ЯКОВЛЕВ. Николай Яковлев Шатров питӗ ырӑ кӑмӑллӑ ҫын 
вӑл. Вӑтӑр ҫул хушши Чӗмпӗрти чӑваш шкулне пулӑшса пурӑнчӗ. 
Хӑвӑрах пӗлетӗр, ӗлӗкхи самана та хальхи самана та шкулсене 
тытса пыма ҫителӗклӗ таран укҫа уйӑрса паман, ҫавна пула 
пуянсемпе пӗр чӗлхе тупма тӑрӑшаттӑмччӗ, ку ӗҫре мана 
Николай Яковлевич Шатров ялан пулӑшса пынӑ. Чӑн малтан шкул 
валли хӑй укҫипе ҫурт туянса пачӗ. Хӗрачасен классне тытса 
пыма уйӑхсерен укҫа парса пулӑшса тӑратчӗ. Вӗренекенсене 
ятарлӑ стипенди те хӑйех тӳлетчӗ. Чухӑн ҫемьесенчен килнӗ 
вӗренекенсене пӗрмай пулӑшу кӑтартатчӗ. Шкулта вӗренекенсен 
е вӗрентекенсен ҫемйинче инкек-синкек сиксе тухсан та Николай 
Яковлевич нихҫан та пӗлмӗш те илтмӗш пулса тӑман, яланах 
пулӑшнӑ. Мӗншӗн тесен пирӗн тӑрӑхра Чӗмпӗрти чӑваш шкулӗ 
кӑна учительсем вӗрентсе кӑларнӑ ялти шкулсем валли. Чӑваш 
хӗрачисене вӗренме те пӗртен-пӗр шкул - Чӗмпӗр чӑваш шкулӗ 
пулнӑ. Хӗрӗх ҫул хушши хӗрачасен училищи ӗҫлерӗ, ӑна тытса 
тӑма малтанласа патшалӑх вуҫех те укҫа уйӑрса паман, мана ку 
ӗҫре те Николай Яковлевич Шатров пысӑк пулӑшу паратчӗ, 
яланах ман ыйтӑва тивӗҫтеретчӗ. 

СЛЕДОВАТЕЛЬ. Николай Яковлевич Шатров фабрикант. 
Миллионер. Мӗн тӗллевпе ӑна хӳтӗлеме килнӗ эсир кунта? 
Укҫаллӑ пуластесе-и? 

ЯКОВЛЕВ. Ку сӑмаха мана калама кӑштах именӗр, ырӑ 
ҫыннӑм. Эпӗ хӑр тӑлӑх ача пулнӑ. Эп ҫуралсан виҫ кунтан анне 
вилсе кайнӑ, ют ҫынсем ӳстернӗ мана. Эпӗ ҫичӗ ҫулхи ача хирте 
ана сӳреленӗ. Тӑхӑр ҫулта чухне сухаҫӑ пулса тӑтӑм. Тырӑ вырнӑ. 
Авӑн ҫапнӑ. Ырӑ ҫынсем мана хут вӗренме пулӑшрӗҫ. Хам ҫӗр 

виҫекен пулса ӗҫленӗ чухне пӗр йӑхри чӑвашӗсене ҫутта кӑларас 
ӗмӗт ҫуралчӗ, вара хам ӗҫлесе илнӗ укҫапа шкул уҫрӑм. Хам 
тӑрӑшнипе, ырӑ ҫынсем пулӑшнипе университетран вӗренсе 
тухса аслӑ пӗлӳ илтӗм. Аллӑ ҫул хушши педагог пулса ӗҫлерӗм. 
Хамшӑн мар, халӑха усӑ тӑвассишӗн паян кунчченех тӑрӑшатӑп. 
Манӑн хамӑн нимӗнле мул та ҫук. Хулара ҫурт та ҫук манӑн. 
Пролетариатэпӗ! 

СЛЕДОВАТЕЛЬ. Ну каларӑр та вара! (Кулать.) 

ЯКОВЛЕВ. Раҫҫей ҫӗрӗ ҫинче ӗмӗртен пуян ҫынсем 
чухӑнсене пулӑшнӑ. Пурте мар, паллах. 

СЛЕДОВАТЕЛ Ь (пӳрне ҫӗклесе). Ҫапла ҫав, пурте мар! 

ЯКОВЛЕВ. Николай Яковлевич Шатров вара питӗ ырӑ 
кӑмӑллӑ ҫын, вӑл пире хӑй ҫӗрӗ ҫинче плодопитомник йӗркелеме 
те ирӗк пачӗ. Шкул ачисем лартмалли йывӑҫсем акса ӳстеретчӗҫ 
ҫулсерен. Кӗркунне вара пӗтӗм хулана ҫав йывӑҫсене лартатчӗҫ. 
Хула урамӗсенчи паянхи катмар тирексем те, йӑмрасем те, 
хурӑнсем те, ӑвӑссем те пурте Николай Яковлевич Шатров 
питомникӗнче акса ӳстернӗ йывӑҫсем! Уншӑн ӑна чыста мухтав! 

СЛЕДОВАТЕЛЬ. Дипломат вара эсир, Иван Яковлевич. 
Питӗ вӑйлӑ дипломат. 

ЯКОВЛЕВ. Чӗмпӗрти чӑваш шкулӗнче вӗренекен арҫын 
ачасене эпир ҫирӗм-вӑтӑр ҫул хушши ӗнтӗ столяр-платник ӗҫне 
вӗрентетпӗр. Шкул картишӗ тӑкӑс, ҫавна пула столяр цехӗсем 
Николай Яковлевич Шатров ҫӗрӗ ҫинче лараҫҫӗ. Апла пулин те 
вӑл пиртен нихҫан та аренда укҫи ыйтман, ыйтмастьте. Вӑтӑр ҫул 
хушши аренда тӳлемен эпир. Ҫакӑ мар-и Николай Яковлевичӑн 
ыр кӑмӑллӑхӗ? Ун пек ҫынна епле тав сӑмахӗ каламӑн? Ун пек 
ҫынна епле хӳтӗлемӗн? 

СЛЕДОВАТЕЛЬ. Миллионершӑн мӗн вӑл сирӗн аренда 
укҫи! Тинӗсе пӗртумламхутшӑнни ҫеҫ... 

ЯКОВЛЕВ. Ырӑ ҫыннӑм! Енчен Николай Яковлевич 
вырӑнӗнче урӑх пуян пулсан нимӗн те мар сӑптӑрса илетчӗ ҫав 
укҫана! Шкулӑн тӳлеме укҫи ҫук. Ирӗксӗрех столяр цехӗсене 
хупма тӳр килетчӗ ун чухне. 

СЛЕДОВАТЕЛЬ. Шкулта столяр цехне хупнипе пысӑк инкек 
пулас ҫукчӗ-тӗр-ха? 

ЯКОВЛЕВ. Катастрофа пулатчӗ! 

СЛЕДОВАТЕЛЬ. Мӗнле «катастрофа»? 

ЯКОВЛЕВ. Чӑваш шкулӗнчен вӗренсе тухнӑ ҫамрӑксем 
плсене кайса шкул ачисене вӗрентеҫҫӗ. Кунта илнӗ пӗлӳпе 

вырӑнта усӑ кураҫҫӗ. Ачасене хут ӗҫне кӑна мар, платник, столяр, 
тимӗрҫ ӗҫне вӗрентеҫҫӗ. Тырӑ туса илме, выльӑх ӗрчетме, сад 
ӗрчетме, хурт-хӑмӑр ӗрчетме вӗрентеҫҫӗ. Николай Яковлевич 
Шатров пире шкул ферминче хурт-хӑмӑр ӗрчетсе яма та, выльӑх- 
чӗрлӗх ӗрчетсе яма та хытӑ пулӑшрӗ хӑй вӑхӑтӗнче, вӑп ун чухне 
пысӑк укҫа парса пулӑшман пулсан пирӗн фермӑ та тытӑнса 
тӑраяс ҫукчӗ. 

СЛЕДОВАТЕЛЬ. Чуна уҫса каласан, Николай Яковлевич 
Шатров пирки эсир каланӑ сӑмахсем пурте тӗрӗс, ӑна эп тӗпчесе 
пӗлнӗ. Ҫавӑнпа унӑн ӗҫне трибунал аплине памарӑм. 

ЯКОВЛЕВ. Уҫӑ кӑмӑллӑ старике ан тарӑхтарӑр, тархасшӑн, 
ырӑ ҫыннӑм, вӑл капла та икӗ уйӑх ытлашшипех тӗрмере ларать 
пӗрҫука. 

СЛЕДОВАТЕЛЬ. Пӗрҫукатетӗр?.. 

ЯКОВЛЕВ. Николай Яковлевич Шатров хӑй вӑхӑтӗнче 
чӑваш шкулӗнчи хӗрсен училищӗ ҫурчӗн иккӗмӗш хутне йӑлт хӑй 
укҫипе ҫӗклеттерчӗ. Тӑхӑр пин тенкӗ тӑкакларӗ вӑл ун чухне. Ку 
вӑл - пӗр кӗтӳ лашаччӗ иртнӗ ӗмӗрӗн ҫитмӗл мӗш-сакӑрвуннӑмӗш 
ҫулсенче. 

СЛЕДОВАТЕЛЬ. Чуна уҫса каласан, Иван Яковлевич, эпӗ 
сире хӑвӑра та Шатровпа юнашар тӗрмене хупса лартма 
пултаратӑп. 

ЯКОВЛЕВ. Хампа пӗр йӑхри чӑвашсене ҫутта 
кӑларассишӗн аллӑ ҫул хушши тӑрӑшса ӗҫленӗшӗн тав тӑвасшӑн 
эппин эсир мана? Ҫакӑ пулать эппин чухӑн халӑх пурнӑҫне 
ҫӑмӑллатассишӗн тунӑ революци? 

СЛЕДОВАТЕЛЬ. Хӑюллӑ ҫын эсир, Иван Яковлевич. 
Патша саманинче ҫуралса ӳснӗ чухӑн хресчен ачи статский 
советник чинне илме тивӗҫлӗ пулни паян кун та пысӑк 
пӗлтерӗшлӗ япала. Эсир патшапа та тӗл пулса калаҫнӑ тет-и ҫав? 

ЯКОВЛЕВ. Эпӗ вӑл тӗл пулӑва хальхи пек ас тӑватӑп. 
Патша мана чӑваш халӑхне ҫутта кӑларассишӗн тӑрӑшса 
ӗҫленӗшӗн алӑсене чӑмӑртасах чӗререн тав турӗ, ырлӑх-сывлӑх 
сунчӗ. 

СЛЕДОВАТЕЛЬ. Иртнӗ ӗмӗрте те патшапа ҫывӑх пурӑннӑ 
эсир, Иван Яковлевич, ҫӗнӗ ӗмӗрте те Совнаркомӑн 
Председателӗпе ҫывӑх пурӑнни мана хытӑ тӗлӗнтерет. Эсир 
маншӑн - истори вучахӗ, эпӗ ҫав вучах умӗнче ак халь ӑшӑнса 
ларатӑп. (Кӑштах кулса илет.) 

ЯКОВЛЕВ. Иртнӗ ӗмӗрте эп патшапа ҫывӑх пурӑннӑ тени 

тӗрӗс мар, эпӗ унӑн чиновникӗсемпе пӗрмай ҫапӑҫнӑ, анчах хама 
пайташӑн мар, чӑваш халӑхне ҫутта кӑларассишӗн ҫапӑҫнӑ эп 
вӗсемпе. Хапьхи Совнарком Председателӗ Владимир Ильич 
Ульянов-Ленин маншӑн хам ача пекех ҫывӑх, мӗншӗн тесен унӑн 
ашшӗпе Илья Николаевич Ульяновпа вуншар ҫул хушши пӗр ӗҫ 
тунӑ эпир хӑй вӑхӑтӗнче. Тӑван пек ҫывӑх пурӑннӑ. 

СЛЕДОВАТЕЛЬ. Илтме хавас, Иван Яковлевич. Илтме 

хавас. 

ЯКОВЛЕВ. Николай Яковлевич Шатров пирки те эп ҫавнах 
каласшӑн, вӑл ҫӗрме пуян пулин те чухӑнсенчен нихҫан та 
ютшӑнман, эпир унпа паян кунчченех туслӑ пурӑнатпӑр. Ӑна 
«халӑхтӑшманӗ» тесе калама чӗлхем ҫаврӑнмасть манӑн. 

СЛЕДОВАТЕЛЬ. Шатров пирки вӑл сӑмаха калама манӑн 
хамӑн та чӗлхе ҫаврӑнмасть, Иван Яковлевич. 

ЯКОВЛЕВ. Пирӗн Николай Яковлевичпа иксӗмӗрӗн халӑха 
ырӑ тӑвассинчен пуҫне пурнӑҫра урӑх нимӗнле тӗллев те пулман. 

СЛЕДОВАТЕЛЬ. Акӑмӗн, ИванЯковлевич... 

ЯКОВЛЕВ. Итлетӗп сире, ырӑ ҫыннӑм. 

СЛЕДОВАТЕЛЬ. Сирӗн сӑмахӑрсене шанса Шатрова эпӗ 
ирӗке кӑларатӑп. Эсир ман ятпа ҫырнӑ ак ҫак ҫырӑва документсен 
ҫумне ҫӗлесех хуратӑп. Кунтан тухнӑ хыҫҫӑн енчен Шатров 
советсене хирӗҫ мӗнле-тӗр пӗчӗк кӑна сӑтӑрлӑ ӗҫ тӑвас пулсан 
Шатрова ҫеҫ мар, сире те хупса лартатӑп. Анлантӑр-и? 

ЯКОВЛЕВ. Ӑнлантӑм. (Ҫутӑ сӳнсе илет. Ума тӗрме камери 
килсе тухать.) 

НАДЗИРАТЕЛЬ (Шатров ҫине хӑйӑлти сасӑпа, хыттӑн 
кӑшкӑрать). Надзиратель камерӑна кӗрсен ура ҫине сиксе 
тӑмалла сан, Шатров. Эс пур ларса тӑратӑн ним пулман пек. 

ШАТРОВ (тарӑхуллӑн). Икӗ уйӑх ҫурӑ хушши бетон урай 
ҫинче выртса-тӑрса пурӑнса урасем суракан пулчӗҫ. Ура ҫинче 
гытӑнса нумай тӑраймастӑп, каҫарӑр, тархасшӑн. 

НАДЗИРАТЕЛЬ. Тӗрме вӑл хӑна ҫурчӗ мар, тӳшек сарса 
хуман сана валли кунта. Мана хирӗҫ сасӑ ҫӗкпеме хӑять-ха тата. 
Эп вӗрентӗп сана! (Шатрова хыттӑн чышса ярать, леш кайса ӳкет. 
Надзиратель выртакан ҫынна пырса ик-виҫ хутчен урисемпе 
гапать.) Йытта йытӑ вилӗмӗ, пӗл ҫавна! Тӑр! Мӗн йӑваланса 
выртатӑн? Е пӗр витре сивӗ шыв илсе пуҫ ҫине чашлаттармалла- 
и? (Священника.) Эс тата мӗн кӗрхи чӗпӗ пек хӑйӑлтатса ларатӑн, 
кӗреҫе сухал! Халь ура ҫине тӑнӑ пул! (Ура тапса кӑшкӑрать.) 
Чиркӳ мар, тӗрме ку! Вӗреннӗ эс чиркӳре пурҫӑн хурчӗ пек укҫапа 

чӑрканса пурӑнма! Ачусем непоҫ «шуррисем» патӗнче ҫапӑҫаҫҫӗ 
пуль-ха «хӗрлисене» хирӗҫ? Чӗн, ма чӗнместӗн? 

СВЯЩЕННИК. Никандр? Кӳршӗ-ҫке-ха эс манӑн, ма ҫав 
таранччен кураймастӑн вара? Турӑ умӗнче ҫылӑха ан кӗр, 
тархасшӑн, ырӑ ҫыннӑм. Кайран ҫылӑхна каҫарттарма ытла та 
хӗн пулӗ, ӗнен ман сӑмаха, тӑванӑм. 

НАДЗИРАТЕЛЬ. Хуп ҫӑварна! Атту самантра ӑс вӗрентсе 
илетӗп. (Священника сухалтан ярса илет.) Хӑрамастӑп эпӗ 
ҫылӑхран! Хӑрамастӑп! 

ШАТРОВ. Намӑса пӗлӗр ватӑ ҫынна сухалтан лӑскама! 
(Вӗсен хушшине кӗрет.) Этем пулӑр, тархасшӑн, шуйтана ан 
ҫаврӑкӑр! 

НАДЗИРАТЕЛЬ. Эс мана шуйтанпа танлаштаратӑн-и? 
(Шатров ҫине сиксе ӳкет.) Ах, харам пыр! (Шатрова туртса ӳкерет, 
ӑна пула священник та алӑк умне йӑванса каять, следователь 
килсе кӗрет.) Час алла илӗп сире! Кур-ха эс вӗсене!.. 

СЛЕДОВАТЕЛЬ. Кунта мӗн пулса иртеттата? 

НАДЗИРАТЕЛЬ. Совет влаҫне пӑхӑнасшӑн мар, йӗксӗксем! 

ШАТРОВ. Мӗн калаҫатӑр ҫав эсир! Мӗншӗн пӗр ҫука элек 
паратӑр пирӗн ҫинчен. Совет влаҫне хирӗҫ никам ҫӑвар уҫса ҫур 
сӑмах каламан, эсир вара «ҫук» япалана «пур» тӑватӑр. 

СВЯЩЕННИК. Эпир сире хирӗҫ ҫур сӑмах та чӗнмен, хӑвӑр 
пире, ват ҫынсене, сухалсенчен лӑскаса халь анчах хӗнесе 
пӑрахрӑр. 

НАДЗИРАТЕЛЬ (хыттӑн). Молчать! 

СЛЕДОВАТЕЛЬ (надзирателе). Лӑплан, Митрич. Лӑплан. 

НАДЗИРАТЕЛЬ. Лӑпланӑн вӗсемпе, пӗтӗм нервӑсене 
тустараҫҫӗ вӗсем манӑнне. (Священника) Чарӑн ӳсӗрме! 

СЛЕДОВАТЕЛЬ. Шатров, илӗр япалӑрсене! Кайрӑмӑр! 
Утӑр ман хыҫран. (Следователь малтан утать, ун хыҫҫӑн Шатров 
пырать. Аллинче хутаҫ.) 

НАДЗИРАТЕЛЬ (Шатрова). Хытӑрах ут, вӑрӑм туна! 
(Шатрова урипе тапать, леш алӑк умне тӑсӑлса ӳкет.) Тӑр 
хӑвӑртрах, услап! (Священника питӗрсетухса каять.) 

СВЯЩЕННИК. Эй, Турӑ! Кала мана, мӗнле, хӑҫан ҫакӑн пек 
пулса кайнӑ эпир? Хӗрхенӳ туйӑмӗ вуҫех те юлмарӗ-ши ҫӗнӗ 
самана пуҫланса кайнӑ хыҫҫӑн... Ҫӗн самана хаярлӑхне епле 
тӳссе ирттерӗ-ши мӗскӗн халӑх... (Йӗрет. Ҫутӑ сӳнсе илет. Тӗрме 
ҫуртӗнчен тухакан Шатрова урамра Яковлев кулкаласа кӗтсе 
илет. Шатроваллинехутаҫтытнӑ.) 

ЯКОВЛЕВ. Ирӗке тухнӑ ятпа чун-чӗререн сапамлатӑп сире, 
ырӑ ҫыннӑм Николай Яковлевич! Ай, пӗтсе кайнӑ вара эсир... Ай, 
ватӑлнӑ. Тӗрме санатори мар ҫав вӑл, тӑванӑм. 

ШАТРОВ (алӑ тытнӑ май). Тавах сире, Иван Яковлевич! 
Чун-чӗререн тав! Эсир тӑрӑшман пулсан эпӗ тӗрмерех ҫӗрмелли 
ҫынччӗ. 79 кун хупса тытрӗҫ мана. Асӑнас та килмест. Йӗрес 
килет. (Куҫне шӑлать.) 

ЯКОВЛЕВ. Халь тӳрех пирӗн пата каятпӑр, Николай 
Яковлевич. 

ШАТРОВ. Каҫарӑр та, Иван Яковлевич. Манӑн хӑвӑртрах 
Чӗмпӗртен тухса тарас килет. Ҫавӑнпа та эпӗ тӳрех лавҫӑ 
шырама каятӑп. Епле пулсан та тӗттӗмччен киле ҫитсе ӳкесчӗ. 

ЯКОВЛЕВ. «Измайловка» ҫитме ҫывӑх мар, Николай 
Яковлевич, лаша урапи ҫинче тӑнкӑртатса, силленсе каймалӑх 
вӑхӑт пур. 

ШАТРОВ. Лаша лавӗ тупаймасан ҫуран тухса утатӑп, пӗрех 
Чӗмпӗрте юлмастӑп. 

ЯКОВЛЕВ. Мӗн калаҫатӑр ҫав эсир, Николай Яковлевич! 
Транспорт тупатпӑрах! (Пӗрле утаҫҫӗ.) Эпӗ сире ӑсатса яратӑп, 
Николай Яковлевич. 

ШАТРОВ. Ман хута кӗнӗшӗн эпӗ сирӗн умра, Иван 
Яковлевич, ӗмӗр парӑмра. Тӳлесетатайми парӑмра. 

ЯКОВЛЕВ. Тем ан калаҫӑр, Николай Яковлевич. Эсир паян 
кун ирӗкре! Ҫавӑншӑн савӑнӑр. 

ШАТРОВ (куҫне шӑлса). Сире пула ирӗкре эпӗ, Иван 
Яковлевич. Эсир мана тамӑк шӑтӑкӗнчен туртса кӑпартӑр. Мӗнле 
ырӑ ҫын-ҫке эсир, Иван Яковлевич! Ырса ытарайми, курса 
гӑранайми хаклӑ ҫын эсир маншӑн. 

ЯКОВЛЕВ. Эсир чӑваш шкулне вӑтӑр ҫул хушши пулӑшса 
гӑнине епле эп манайӑп, Николай Яковлевич! Эсир ырӑ тунисене 
манса кайсан Турӑ мӗн калӗ мана ун чухне? 

ШАТРОВ. Кӗсьере ҫӗр тенкӗ укҫа вырӑнне ҫӗр тус пулни 
епле паха вӑл. Туслӑх чуна ӑшӑтать. 

ЯКОВЛЕВ. Шанчӑкпӑ тусӑн хакӗ ҫук! (Кулкаласа калаҫса 
утаҫҫӗ.) Курӑр-ха, курӑр, Николай Яковлевич! (Чарӑнса тӑраҫҫӗ.) 
Такам йытти пире хӳре пӑлхатсах кӗтсе тӑрать. Ҫук, хуҫасӑр йытӑ 
ку! Пурнӑҫ вӗрентнӗ ӑна кирек кама та хапӑл кӗтсе илме, ыр 
сунакан, тен, ҫӑкӑр татки парӗ, выҫӑ вилесрен чунне упраса 
хӑварма. Мӗнлерех мӗскӗн йытӑ. 

ШАТРОВ (хутаҫӗнчен ҫӑкӑр таткисем кӑларса йытта 

парать). Ҫи, янаварӑм, ҫи! Апатсӑр касӑлса ҫӳренӗрен шӑммипе 
тирӗ кӑна тӑрса юлнӑ. 

ЯКОВЛЕВ. Курӑр-ха, курӑр, Николай Яковлевич! Ҫурӑмӗ 
урлӑ тӑршшӗпех тӳрленмен суран. Эппин такам путсӗрӗ патакпах 
ҫапнӑ ӑна. 

ШАТРОВ (хутаҫӗнчен татах ҫӑкӑр татӑкӗсем кӑларса 
парать). Ҫи, маттурӑм, ҫи! Эпӗ ку йытта хампа пӗрле 
Измайловкӑна илсе каятӑп. Ан тив, пурӑнтӑр ман патӑмра. 

ЯКОВЛЕВ (йытта). Ан хӑра эс пиртен, эпир сана усал кӳрес 
ҫук. (Кӗсйинчен ҫӑкӑр татки кӑларса парать.) Атя пирӗнпе! Ан юл 
хыҫран. 

ШАТРОВ (йытӑ енне ҫаврӑнса). Тӑранаймарӑн-и? Ме-ха 
эппин тата тепӗр татӑк! (Хутаҫӗнчен тепӗр татӑк ҫӑкӑр кӑларса 
парать.) Халь кайрӑмӑр! 

ЯКОВЛЕВ. Тепӗр чух этем те йытӑ пурнӑҫне кӗрсе ӳкет, 
ҫавна ӑнланмастпӑр ҫав эпир, сӑлтавсӑр-мӗнсӗр йытта ҫапатпӑр- 
тапатпӑр. Вӑл ҫурт хураллать пулин те ӑна вӑхӑтлӑ апат та 
ҫитерместпӗр. Тепӗр чух кӳреннӗ ҫынна тарӑхса: - йытта йытӑ 
вилӗмӗ, тетпӗр. 

ШАТРОВ. Мана хама та тӗрмери надзиратель пӗрре мар 
каланӑку сӑмаха. 

ЯКОВЛЕВ. Ҫӑварӗпе каланӑ сӑмаха сӑмсипе туртса илтӗр 
ҫав надзиратель. Хӑй сӑмахӗ хӑйне ҫиттӗр! (Шавласа утаҫҫӗ.) 

ШАТРОВ. Мана вилӗм шӑтӑкӗнчен туртса кӑлартӑр, Иван 
Яковлевич, пуҫ таятӑп сирӗн умӑрта. Спасибо. Камерӑра пӗрле 
ларнӑ юлташӑн пурнӑҫӗ вара питӗ япӑх. Ӳпкине сив илнӗ унӑнне, 
капла халпа вӑл унтан ыррӑн хӑтӑлаяс ҫук. Ӑна пулӑшу кирлб, 
Иван Яковлевич. 

ЯКОВЛЕВ. Ырӑ ҫынсене пулӑшма эпӗ яланах хатӗр, 
Николай Яковлевич. 

ШАТРОВ. Боголюбов священника пӗр эсир ҫеҫ ирӗке 
кӑларма пултаратӑр, Иван Яковлевич. Тӑрӑшӑр, тархасшӑн. 

ЯКОВЛЕВ. Мӗншӗн лартнӑ ӑна? 

ШАТРОВ. Мӗншӗн лартнине хӑй те пӗлмест. Службя 
ирттернӗ вӑхӑтрах чиркӳрен тӳрех тӗрмене илсе килсе хупсн 
лартнӑ. 

ЯКОВЛЕВ. Эх, саккунсем те вӗт... Сире шантарасах 
калатӑп, Николай Яковлевич, Василий Федоровича ҫак эрнп 
хушшинче тӗрмерен кӑларатпӑрах! Ҫӗнӗ хуҫасемпе пӗр чӗлхп 
тупма шутсӑр йывӑр, Турӑ пулӑшасса шанатӑп. 

ШАТРОВ. Турӑ пулӑштӑрччӗ. (Йытӑ вӗрет.) Ав, йытӑ та 
Василий Федорович майлӑ! Ана хӳтӗлет. (Хутаҫӗнчен ҫӑкӑр 
татӑкӗ кӑларса йытта парать.) Тӗрӗслӗх хӑш енче пулнине йытӑ 
чунӗ те сисет, влаҫрисем вара... (Алӑ сулать.) Калаҫас та 
килмест. 

ЯКОВЛЕВ (унӑн-кунӑн пӑхкаласа). Хуллентерех калаҫӑр, 
Николай Яковлевич, уй куҫлӑ, вӑрман хӑлхаллӑ теҫҫӗ. (Тухса 
каяҫҫӗ. Тутӑ йытӑ савӑнӑҫлӑн вӗрни илтӗнет.) 

ЧАРШАВ. 

ҪЕҪПӖЛ 

(Ҫеҫпӗл Мишши А.А.Червякова патне янӑ 
ҫырусене 

тӗпе хурса ҫырнӑ историлле пӗр пайлӑ пьеса) 


Пьесӑри ҫынсем: 

КУЗЬМИН МИХАИЛ КУЗЬМИЧ - вӗри чӗреллӗ чӑваш 
кзччи Сӑвӑҫ 

ЧЕРВЯКОВӐ АНАСТАСИЯ АЛЕКСАНДРОВНА - 
ҫамрӑкхӗрарӑм, библиотекӑра ӗҫлекенскер. 

ЯКОВЛЕВ ИВАН ЯКОВЛЕВИЧ ватӑ педагог, Чӗмпӗрти 
чӑваш шкулне йӗркелесе яраканӗ. Пӗлӳ-ҫыру саракан. 
ХӖРАРӐМ САССИ. 

УҪӐСАСА. 

УСАЛСАСӐ. 


1919-1922 ҫулсем. 

Атӑл хӗрринчи Теччӗ хули. Ҫакӑнта тӗл пулнӑ сӑвӑҫ хӑй 
юратӑвне. Хӗллехи сад пахчи. Илемсӗр кун. Ҫеҫпӗл Мишшипе 
вӑл юратакан хӗрарӑм Анастасия Александровна Червякова 
пахчара уҫӑлса ҫӳреҫҫӗ, хӗллехи сад пахчи пушӑ, никам та 
курӑнмасть. Аякра купӑс кӗвви илтӗнет, ҫав кӗвӗ пӗрре ҫывхарса 
килет, тепре аякка каять, анчах пач ҫухалмасть, вӑл юратакан 
ҫамрӑк чӗресене йӗрленӗ пек, хыҫранах ҫӳрет. Кузьмин ҫинче 
кивӗ салтак шинелӗ, пуҫӗнче шурӑ ҫӗлӗк-папаха, уринче пысӑк 
ҫӑматӑ. Червякова ҫинче капӑр тум. 

КУЗЬМИН (кӑмӑлсӑррӑн). Хам илемсӗррине эпӗ ӑна-кӑна 
чухлама пуҫланӑранпах аван пӗлетӗп. 

ЧЕРВЯКОВА. Эпӗ Сирӗн пирки каламарӑм, ҫанталӑк 
илемсӗр паян, терӗм. 

КУЗЬМИН. ПуртеСирӗн пекхитре пулаймастӑн вӗт, ман пек 
хитре маррисен ҫакӑнса вилмелле-и вара? 

ЧЕРВЯКОВА. Эпӗ хама нихӑҫан та хитре тесе шутламан. 

КУЗЬМИН. Апла-и, капла-и, Сире манпа танлаштарма май 
ҫук, паллах. Эпӗ ҫӗр айӗнчи ҫӗр улми пулсан, Эсир улмуҫҫи ҫинчи 
аниспанулми! 

ЧЕРВЯКОВА. Тавтапуҫ мана панулмипе танлаштарнӑшӑн. 
Пӗрремӗш хут илтетӗп хама мухтанине. Эпӗ Сирӗншӗн хитре 
хӗрарӑм эппин? 

КУЗЬМИН. Хитрисем мана ку таранччен нимле сӑтӑр та 
туманччӗ-ха. Эсир вара кӑмӑлӑм канӑҫлӑхне пӗр шелсӗр 
пӑлхатса ярас енӗпе вӗсем хушшинче пӗрремӗш пултӑр. 

ЧЕРВЯКОВА. Ай, тур ҫырлах! (Кулать.) 

КУЗЬМИН. Кулӑр атя, кулӑр! 

ЧЕРВЯКОВА. Михаил Куэьмич, кӳрентертӗм пулсан, 
каҫарӑр, тархасшӑн. Эпӗ Сире нихӑҫан та усал сунман, ӗненӗр 
ман чӗреме. 

КУЗЬМИН. Эпӗ хитре маррине курса тӑратӑр вӗт Эсир, ман 
чунӑма вырӑнтан хускатма мӗн хистерӗ-ха Сире? Хам илемсӗр те 
килпетсӗр пулнине сисмест терӗр-им мана? Е эпӗ ҫавӑн ҫинчен 
пӗлмест тетӗр-и? Пысӑк ӗҫ туса хутӑр Эсир. Пысӑк ӗҫ те пысӑк ӗҫ. 

ЧЕРВЯКОВА. Манӑн сӑмахсем сирӗн чӗрӗре ҫавнашкал 
хытӑ ыраттарӗҫ тесе шутламанччӗ эпӗ. Ара нимех те каламарӑм- 
ҫке... 

КУЗЬМИН. «Тупӑннӑ шутсӑрах илемлӗ ҫын» тени ку Сирӗн 
сӑмахӑрпулчӗ? 

ЧЕРВЯКОВА (куларах). Эпӗ вӗт ӑна Сире кӳренсе мар, 
шӳтлемелле ҫеҫ каларӑм. Тархасшӑн, чӑна ан хурӑр ман шӳт 
сӑмаха? 

КУЗЬМИН. Ку ачан куҫне уҫас-ха терӗр пулмалла, ҫапла-и? 

ЧЕРВЯКОВА (кӑмӑлсӑрланса). Халь эпӗ Сирӗнпе калаҫма 
та хӑратӑп ӗнтӗ, кашни сӑмахрах кӑлтӑк-сӑлтӑк шыратӑр... 

КУЗЬМИН. Сире, таса та илемлӗ вырӑс ҫыннисене, кӑнттам 
чӑвашӑн ӑраскалсӑр шӑпи мӗн тери йывӑррине ӑнланма пӳрмен. 
Сирӗншӗн тӗлӗнмелле-тӗр, анчах ҫав чӑваш, шел пулин те, 
сисӗмлӗте, туйӑмлӑ та. 

ЧЕРВЯКОВА. Паян кун вырӑс ҫыннисен пурнӑҫӗ те пыл та 
ҫу мар, пӗлес тетӗр пулсан. 

КУЗЬМИН. Пирӗн пек вак халӑхсен пурнӑҫӗ ӗлӗк те йывӑр 
пулнӑ, паян вара тата та йывӑртарах. 

ЧЕРВЯКОВА (йӗплесе). Халӑх пурнӑҫне ҫӑмӑллатас тесе 
революци турӑр пулӗ-ҫке ара? (Вӑрӑм пауза.) Мӗн чӗнместӗр? 

КУЗЬМИН. Пурнӑҫ вӑл юмах мар, ӑна самантра тепӗр май 
ҫавӑрса лартма май ҫук. 

ЧЕРВЯКОВА. Май пулчӗ вӗт. Чиперех пурӑнаттӑмӑр. Турра 
ӗненеттӗмӗр. Кӗлле ҫӳреттӗмӗр чиркӗве. Турӑ пил панӑ патшана 
тав тӑваттӑмӑр ҫӗршыв тӑнӑҫ пурнӑҫпа пурӑннӑшӑн. Халь мӗн 
пулса тӑчӗ? 

КУЗЬМИН. Халиччен Сирӗн пек пуянсем ҫеҫ лайӑх 
пурнӑҫпа пурӑннӑ, пирӗн пеккисен пурнӑҫӗ чухӑн пулнӑ. 

ЧЕРВЯКОВА. Халь вара Эсир пуянсене пӗтерсе хурса 
пуйса кайрӑр-и? Мӗн пачӗ сире революци? (Вӑрӑм пауза.) Мӗн 
чӗнместӗр? 

КУЗЬМИН. Революцийӗн пуласлӑхӗ пысӑк. Ҫӗнӗ самана 
пуҫланать малашне. (Хавасланса сӑвӑ вулать.) 

Ҫил тӑвӑп иртсессӗн йӑлтӑркка ҫанталӑк 
Кӑмӑллӑн та лӑпкӑн ачашланса канӗ. 

Юмахри илемлӗ ҫут кӗмӗл ҫурт майлӑ 
Ҫут тӗнче ҫуталӗ, канӑҫса лӑпланӗ. 

Ирӗклӗхшӗн вилнӗ тӑвансенӗн юнӗ 
Чӗлтӗрти ҫеҫкеллӗ хӗрлӗ чечек пулӗ. 

Кӗмӗл сывлӑм шывӗ чечек ҫинче ҫунмӗ, - 
Ҫунӗ ҫут тӗнчешӗн тӑкӑннӑ куҫҫулӗ. 

Чухӑнлӑх, пуянлӑх, уйрӑмлӑх йӑранӗ 
Ирӗкпе ҫӗнелнӗпурӑнӑҫран тарӗ, 

Чӗрере ачашшӑн ҫунӗ, ҫулӑмланӗ 
Тантӑшлӑх, тӑванлӑх, юрату кӑварӗ. 

ЧЕРВЯКОВА. Ҫӗнӗ пурнӑҫ шӑпчӑкӗ эппин Эсир, Михаил 
Кузьмич? Эсир хӑвӑр кӑна ҫӗр ҫинче, Сирӗн ӗмӗт пӗлӗтре вӗҫет 
пулмалла? 

КУЗЬМИН. Шухӑш-туйӑма пытармастӑп Сирӗн умӑрта, 
Анастасия Александровна. Ҫапла, ӗмӗтсем ман пысӑк. 
ЧЕРВЯКОВА. Итлӗр-ха, Михаил Кузьмич. 

КУЗЬМИН. Итлетӗп. 

ЧЕРВЯКОВА. Эсир ҫамрӑк каччӑ. Эппин Сире хӑвӑр пек 
ҫамрӑк хӗр кирлӗ. Эпӗ вӗт Сиртен вунӑ ҫул аслӑ. Эсир маншӑн 

260 



шӑллӑм вырӑнне анчах. Ҫитменнине эпӗ ҫемьеллӗ хӗрарӑм, 
манӑн упӑшка пур. Сывӑ упӑшка ҫинче Сирӗнпе тӗл пулни ку 
маншӑн калама ҫук пысӑк ҫылӑх. Тархасшӑн, ҫылӑха ан кӗртӗр 
мана, Михаил Кузьмич. 

КУЗЬМИН. Ҫылӑхӗ Сире мар, мана пултӑр, Анастасия 
Александровна. 

ЧЕРВЯКОВА. Урӑхран тӗл пулмастпӑр, юрать-и? (Вӑрӑм 
пауза.) Тархасшӑн, ман ҫине тарӑхуллӑн ан пӑхӑр, Михаил 
Хузьмич. 

КУЗЬМИН. Тӗл пулмастпӑр тенин сӑлтавӗ Эсир манран 
ҫулпа аслинче мар. Эсир ҫемьеллӗ пулнинче те мар. Пӗр-пӗринпе 
килёшсе тӑман ӑнлавсем канӑҫ памаҫҫӗ Сире. Эпӗ пӗлетӗп, Эсир 
интелпигентла ҫемьере ҫуралса ӳснӗ. Культурӑллӑ та нумай 
мёреннӗ йыш ҫинче ҫаврӑнӑҫуллӑ та ӗҫлӗхлӗ ҫын ҫумӗнче 
пурӑннӑ таса этем, монгол ҫеҫенхирӗнчи кичем те тӗттӗм 
иырӑнтан ӑнсӑртран ҫутта сиксе тухнӑ упана хӑвӑрпа ҫапла 
калаҫма ирӗк пани те маншӑн чыс. Сирӗн вырӑнта тепри пулсан, 
ҫав упа ҫине йӗрӗнсе кӑна пӑхнӑ пулӗччӗ е пач ҫаврӑнса пӑхмасса 
1 и пултарать. Эсир ырӑ та ҫепӗҫ кӑмӑллӑ этем. 

ЧЕРВЯКОВА. Анланӑр мана, Михаил Кузьмич, ку пирӗн 
мЛхӑтлӑх йӑпану ҫеҫ. Кӗҫех эпӗ киле каятӑп. Теччӗпе Чӗмпӗр 
кушши ҫывӑх мар, ҫыру ҫӳретме те май ҫук килте сывӑ упӑшка пур 
|;инче. 

КУЗЬМИН (хӑпартланса). Эпӗ сирӗншӗн, Анастасия 
Дпександровна, пуҫ ҫапса тамӑка кӗме те хатӗр! 

ЧЕРВЯКОВА. Эсир мана вуҫех те пӗлместӗр-ҫке-ха, 
Михаил Кузьмич. 

КУЗЬМИН. Анастасия Апександровна, эпӗ Сире аван 
мЛлетӗп. Эсир аталану шайӗн хӑш пусӑмӗнче тӑнине те лайӑх 
чухлатӑп, ҫавӑнпа Сире кӳрентерме е хур тума мана нимӗнле вӑй 
I м хистеймӗ. (Вӑрӑм пауза.) 

ЧЕРВЯКОВА. Мӗншӗн шӑплантӑр? 

КУЗЬМИН. Чунра темӗнле Тӗлли-паллисӗр сивӗ тӑрать. 

I Лр-тӑр-тӑр! чӗтрет ҫав сивӗ, йынӑшнӑн та туйӑнать, ҫав сиввӗн 
иЛҫё те, хӗрри те курӑнмасть - темӗнле пӗчченлӗх ҫупӑрласа 
инчӗ, кичемлӗх пусрӗ Эсир урӑх “тӗл пулмастпӑр” тенӗ хыҫҫӑн. 
(Пауза.) Ку таранччен мана никам та Сирӗн пек ӑнланман. Эпӗ 
пмра Сире тивӗҫлипе тав тума та пӗлейместӗп. Ах, ухмах та-ҫке- 
км эпӗ. Ача ӑсӗ ҫаплах тухса пӗтмест-ха манран. (Червякова 
иулать.) 


261 



ЧЕРВЯКОВА. Лайӑх ҫын Эсир, Михаил Кузьмич. Сирӗн пек 
тус пурри маншӑн та телеех-тӗр. 

КУЗЬМИН. Татӑклӑнах пӗлтеретӗп: эп нихҫан та ҫын 
умӗнче йӑпӑлтатман. Хам чысӑмпа тупа туса ҫапла калатӑп: 
пирӗн туслӑх ҫинчен никам та, нихҫан та пӗлмӗ. Сӑмаха тытасси 
енчен иккӗленме кирлӗ мар. Чунӑм варринчи вӑрттӑнлӑха 
ӑшӑмра ҫеҫ упрама сӑмах паратӑп. 

ЧЕРВЯКОВА. Эсир манпа кулмалла ҫеҫ ҫӳретӗр пуль тесе 
тепӗр чух иккӗленетӗп те эпӗ Сирӗн пирки, тӗрӗсне каласан. 

КУЗЬМИН. Ҫаплах Эсир мана ӑнланса ҫитерейместӗр 
иккен, Анастасия Апександровна. Манӑн вара кулас шухӑш асра 
та ҫук. 

ЧЕРВЯКОВА. Ну мӗн пур-ха манра Сире валли ырри, 
Михаил Кузьмич? 

КУЗЬМИН. Сирӗн хӑвӑра эп хисепленӗ пек хисеплесчӗ! 
Тен, ҫиелтен палӑрмасть-тӗр, анчах эп ҫынсен чун-чӗрине туятӑп. 
Хаваслӑ пулӑр, хӗвеллӗн кулӑр, - мӗн чӑрмантарать Сире? Ан 
мӗскӗнлетӗр хӑвӑра! Ырӑ курасси, чӗрӗ пуласси пӗтӗмпех 
хӑвӑртан килет. Ҫапах та ҫынсене сахал пӗлетӗр-ха Эсир, вӗсем 
Сирӗнтен пин хут аяларах пулсан та ним мар пурӑнаҫҫӗ. Эсир 
вара пӗрмай хӑвӑра хурлатӑр. 

ЧЕРВЯКОВА. Ман Сиртен пытармаллийӗм ҫук, Михаил 
Кузьмич, пахалӑхӑм та, ҫитменлӗхӗм те пурте куҫ умӗнче! Анчах 
пахалӑхӑмпа мухтанаймастӑп. Ҫитменлӗхӗмсемшӗн те хурла- 
нас-кулянас килмест. 

КУЗЬМИН. Уксах-чӑлах, ытти айӑппа ҫуралнисем мӗн 
чухпӗн, вӗсемшӗн пурнӑҫ чӑн асап ӗнтӗ. Эсир вара. Эсир - 
телейлӗ. Сире пурнӑҫ илемӗпе туллин усӑ курмасан - ҫылӑх. Эпӗ 
халь хама таҫта ҫӳл тӳпере туятӑп, Йӑлтӑртатса вылякан хӗвел 
пайӑркисем хушшинче вӗҫеҫҫӗ манӑн ӗмӗтсем. Туйӑмсем 
варринче Эсир тӑратӑр. Мӗншӗн тесен эпӗ Сирӗн ҫинчен 
шутламасӑр пурӑнма пултараймастӑп. Ҫӗрле те эпӗ лӑпкӑн 
ҫывӑраймастӑп, темиҫе хут та вӑранатӑп, кашни вӑранмассерен 
чи малтан Сире асилетӗп, Анастасия Александровна. Эсир 
маншӑн хаклӑ тусӑм ҫеҫ мар, хӗвеллӗ шухӑшсен малашлӑхӗ! 
(Анастасия Александровнӑна ӑшшӑн ҫупӑрлать.) 

ЧЕРВЯКОВА. Михаил Кузьмич, аллӑрсене ирӗке ан ярӑр, 
тархасшӑн? (Кузьмин аллисене хӑй ҫинчен кӑмӑллӑн сирсе 
ярать.) 

КУЗЬМИН. Каҫарӑр, Анастасия Александровна. Тепӗртен 

262 



мана Сирӗн уҫӑ сассӑрпа илемлӗ куллӑра илтни те ҫырлахтарать. 
Атӑл кӑпӑкӗ пек кӑпӑшкӑ аллӑрсене тытса чӑмӑртани те чуна 
чечекелартать. 

ЧЕРВЯКОВА. Эсир, ҫыравҫӑсем, илемлӗ чӗлхепе 
калаҫатӑр, тепӗр чух мана Сире ӑнланма та йывӑр. 

КУЗЬМИН. Мана ӑнланма йывӑр-и? 

ЧЕРВЯКОВА. Хамӑр туслӑха хамӑр ӗненетпӗр-и-ха эпир? 

КУЗЬМИН. Ку таранччен хамӑн тусӑмсенчен нихӑшне те 
ҫакӑн пек туллин, ҫепӗҫҫӗн, хӗрӳллӗн юратман эпӗ. Ҫав хушӑрах 
хам Сирӗншӗн никам та, никам та маррине аван ӑнланатӑп. Мӗн 
тери кӑра пурнӑҫ саккунӗ! Эсир мана чӑнах та тус вырӑнне хунӑн 
туйӑннӑ чухне эпӗ пӗчченлӗхе манатӑп. Чун ҫуталса килет. Тӗнче 
ҫывӑххӑн та тӑваннӑн курӑнать. Мана, Анастасия Александровна, 
шӑплӑх, пӗчченлӗх, тӗттӗмлӗхтӗнчи хӑратать. 

ЧЕРВЯКОВА. Эсир мана ун пек чухне сӑвӑ вуласа 
параканччӗ, паян тем сӑвӑ вуласшӑнах мар. Чуна уҫса калас-тӑк, 
мана Сирӗн сӑввӑрсем килӗшеҫҫӗ. 

КУЗЬМИН (сӑвӑ вулать). 

... Ҫӗрӗпе шухӑшларӑм. Каҫхи шӑплӑхра 

Сире ҫеҫ, Сире ҫеҫ аса илтӗм эп... 

Уйӑхпа ҫӑлтӑрсем те уллах сӑмсахра 

Сире ҫеҫ аса илнӗ пек илтрӗм эп. 

Чӗрем туртӑнчӗ Сирӗн пата, эп ӑна 

Ҫунтарса яма Сирӗншӗн хатӗрччӗ. 

Ҫӑлтӑрсем «уншӑн ют эсӗ» терӗҫ мана, 

«Хӑррӑн ҫеҫ вӑл пӑхать сана» терӗҫӗ... 

ЧЕРВЯКОВА. Епле хӑятӑр ман пирки ку сӑмахсене калама, 
Михаил Кузьмич. Енчен эп Сирӗн ҫине хӑррӑн пӑхнӑ пулсан 
ҫылӑха та кӗрес ҫукчӗ упӑшка умӗнче. Уй куҫлӑ, вӑрман хӑлхаллӑ, 
теҫҫӗ. Эпир кунта Сирӗнпе уҫӑлса ҫӳренине ҫын курмасть тесе 
пӗлетӗр-и? Эпӗ хӑрамастӑп пӗрех, Сиртен уйрӑлса каймастӑп. 
Мӗншӗн тесен темӗнле асамлӑ вӑй тытса тӑрать мана Сирӗн 
ҫумӑрта. Е Сирӗн мана шанчӑкран кӑларас вӑхӑтсем ҫитрӗҫ-и? 
Эсир манран сивӗнсен те эпӗ Сире тус шутӗнчен нихӑҫан та 
кӑларас ҫук. (Утса каять.) 

КУЗЬМИН. Нуся? Анастасия Александровна! (Хӗрарӑм 
ҫулне пӳлет.) 

ЧЕРВЯКОВА. Пӑрӑнӑр ман ҫул ҫинчен! 

КУЗЬМИН. Каҫарӑр, тархасшӑн, Анастасия Александровна! 
ЧЕРВЯКОВА (тарӑхса). Хӑҫан эп Сирӗн ҫине хӑррӑн 
пӑхрӑм? Хӑҫан?! 

КУЗЬМИН. Нуся?Чунӑмҫӑм! Ҫунатӑмҫӑм... 

ЧЕРВЯКОВА. Енчен Эсир маншӑн ют пулсан мӗне кирлӗччӗ 
Сирӗнпе тӗл пулма? Упӑшка пур-ҫке-ха манӑн, упӑшка пур! 

КУЗЬМИН. Лӑпланӑр, Анастасия Александровна, 
тархасшӑн, лӑпланӑр. 

ЧЕРВЯКОВА. Эпӗ арҫыншӑн антӑхнӑ хӗрарӑм мар, Эсир 
мана ӑнланма тивӗҫ. 

КУЗЬМИН. Нуся! Умӑра кукленсе ларса каҫару ыйтатӑп! 
(Кукленсе ларать.) Тархасшӑн каҫарӑр! 

ЧЕРВЯКОВА. Мӗн, ҫын култарас, тетӗр-им? Хӑвӑртрах ура 
ҫине тӑрӑр! (Кузьмина вӑйпах ура ҫине ҫӗклесе тӑратать.) 
КУЗЬМИН (хӗпӗртесе уҫӑ кӑмӑлтан сӑвӑ вулать). 

Ма сурмасӑр тапать, 

Юрӑпекянӑрать 
Хытӑран хытӑрах ман чӗре? 

Пурӑнасчӗ теп эп, 

Хурлӑха манас теп 

Чунӑм ма савӑнать ҫав терех? 

Ма-ши ку? 

Ма-ши ку? 

Матесессӗн каллех 
Ӗмӗт пур малалла: 

Пытанмастӑр Эсир ман куҫран, 

Ма тесессӗн Сире 

Саврӑм эп ӗмӗре - 

Юлташа савнӑ пек пурчунтан. 

Ах, Нуся, Нуся! Туслӑхӑмӑр шӑпи ялан чӗрене ыраттаратчӗ, 
асаплантаратчӗ. Мӗншӗн эпӗ кама та пулин телей е савӑнӑҫ 
кӳрейместӗп-ши тесе паянччен тарӑхаттӑм эпӗ, мӗншӗн манра 
ҫӳле, ҫӑлтӑрлӑ тӳпене ҫӗклесе кайма пултаракан пархатарлӑ 
хевте ҫук-ши теттӗм. Пур пулсан, эпӗ ӑна пӗтӗмпех Сире, Сире 
кӑна парӑттӑм теттӗм. Эсир ман куҫа уҫрӑр! Тавах Сире уншӑн, 
тавах, Нуся! (Анастасия Александровнӑна ӑшшӑн ҫупӑрласшӑн 
пулать, анчах леш каччӑ аллисене сирсе ярать.) Каҫарӑр, мӗн 
тӑвӑн ӗнтӗ хӑвна ху алра тытма вӑй ҫитереймесен? 

ЧЕРВЯКОВА. Тепӗр чух Сире ятлас та килет, ытларах чухне 
шеллес килет. 

КУЗЬМИН. Ҫав териех мӗскӗн-ши вара эпӗ? 

ЧЕРВЯКОВА. Чунӑр лутӑрканнӑ Сирӗн, ҫав мӗскӗнлетет Сире. 

КУЗЬМИН. Пӗлесчӗ Сирӗн: мӗнле кӑна асап тӳсмерӗм-тӗр 
эпӗ юлашки кунсенче. Эсир манпа ҫӳресшӗн мар, манран 
пӑрӑнатӑр пулӗ теттӗм. Чӗрем темӗнле ахрат ҫырминелле анса 
каятчӗ. Темӗнле сивлек тимӗр чӗрене касатчӗ. Эсир манран 
пӑрӑннӑран эпӗ хама пӗчӗк, нишлӗ, таса мар, ытлашши ҫыннӑн 
кураттӑм. Шӑпам пӳрнипе ҫураҫас тесе ҫапла шутлаттӑм: 
«Мӗншӗн асапланас, эпӗ ӗнтӗ ача мар, ӑнланма тивӗҫлӗ. Хам 
никама та кирлӗ маррине ҫураҫмаллах манӑн», -теттӗм. 

ЧЕРВЯКОВА. Эппин, ҫавӑнпа пуль-ха юлашки вӑхӑтра 
библиотекӑна ҫӳреме пӑрахрӑр Эсир? 

КУЗЬМИН. Эпӗ мӗн тӳссе ирттернине, Анастасия 
Александровна, хама курайман ҫынна та сӗнместӗп, мӗншӗн 
тесен ӑна куҫҫульсӗр каласа кӑтартма май ҫук. Ялан кулянас мар 
тесе алла урӑх ӗҫ тытма пикенетӗп, анчах шухӑшӑмсем Сирӗн 
еннеллех туртӑнаҫҫӗ, чӗрене каллех пӑрлӑ сивӗ хупӑрласа илет. 
Сирӗн пата ҫыру ҫырма та хӑтланса пӑхатӑп, икӗ-виҫӗ хутчен 
библиотекӑна пыма та тухрӑм, анчах темӗнле сыхлӑх туйӑмӗ 
мана кашнинчех ун пек тума юраманни ҫинчен асӑрхаттарать, 
каялла ҫаврӑнатӑп. 

ЧЕРВЯКОВА. Эсир темшӗн чӗмсӗр, Михаил Кузьмич. Тен, 
Сирӗн мӗнле те пулин хурлӑх-тӑр? Чӗрене ыраттаракан хурлӑх 
пур-тӑр? 

КУЗЬМИН. Ҫук, нимех те ҫук... Т автапуҫ... Эсир хӑвӑр 

мӗншӗн ман пирки апла шухӑшлатӑр? 

(Пӗрмай каллӗ - маллӗ утса ҫӳреҫҫӗ) 

ЧЕРВЯКОВА. Куҫӑр Сирӗн салхуллӑ. Чучӑр та ҫавӑн пек 
туйӑнать. 

КУЗЬМИН.Ҫук... Вӑлахальҫапла... 

ЧЕРВЯКОВА. Суятӑр. 

КУЗЬМИН. Тӗрӗсне пӗлес тетӗр пулсан, итлӗр. (Сӑвӑ 
вулать.) 

Савнӑ тусӑм! Шухӑш хӗм ҫути! 

Ылтӑн ӗмӗтри ыр пирӗшти! 

Кун паян уяр, ҫемҫе юра 

Кӗмӗлӗн-алмазӑн куҫ курать; 

Вутӑн-хӗмӗн юр йӑлтӑртатать, 

Сенкер пӗлӗт шухӑша ярать... 

Ма пӗр маншӑн йывӑр ку терех, 

Ма каплахасапланатьчӗре, 

Ма темле сӗм хурл ӑх хупӑрлать, 

Чӗрене вӑл пӑчӑртать, пӑвать, 

Ма йӗретхаваслӑ уяр кун, 

Ҫутӑ ӗмӗт ҫук пекех халь ун? 

Ма тесессӗн, тусӑм, тахҫанах 
Эп илтместӗп ҫепӗҫ сассуна; 

Вӑрттӑн та, самантлӑх та пулин 
Кураймастӑп ҫут сӑнна халь тин. 

Савнӑ тусӑм! Эп санран инҫе, 

Асатап уяр куна пӗччен. 

Ырӑ кунӑм вилӗ хурласа, 

Час йӑлтах каятпӑр уйрӑлса... 

Ҫавӑнпа салхуллӑх чӗрере - 
Вӗри чул пек йывӑр, пӗҫерет. 

ЧЕРВЯКОВА. Сирӗн сӑввӑра итлетӗп те Эсир каласа 
ӗненме ҫук асапланнине чун-чӗремпе туятӑп. Эсир мӗншӗн 
чӗмсӗр пулнин сӑлтавӗ те халь маншӑн паллӑ. 

КУЗЬМИН. Эсӗ Сире юрататӑп, Анастасия Александровна, 
ҫавӑнпа каласа ӗненме ҫук асапланатӑп. 

ЧЕРВЯКОВА. Эпӗ упӑшкаллӑ хӗрарӑм, Михаил Кузьмич. 
КУЗЬМИН. Анчах пӗлетӗп-ҫке - Эсир ӑна юратмастӑр. 
Нихӑҫан та юратман та. Сире кукаҫӑр ирӗксӗр ват ҫынна качча 
панӑ, пуянлӑхшӑн. 

ЧЕРВЯКОВА. Мӗн пулнине халь тин каялла тавӑрма ҫук. 
Манӑн упӑшка халь чирлӗ, вӑл мана Чӗмпӗре чӗнет. Капла ҫеҫ мар, 
хистесех чӗнет. Хам ирӗкпе таврӑнмасан шӑв-шав хускатса яраспа 
хӑратать. Ахӑртнех кам-тӑр пӗлтернӗ ӑна пирӗн ҫинчен. «Эсӗ унта 
хӑвна мӗнлетыткаланине пӗлетӗп», -тесе асӑрхаттарать вӑл мана. 
КУЗЬМИН. Эсир вара мӗн тӑвастетӗр? 

ЧЕРВЯКОВА. Каяллатухса кайма шуттытрӑм. 

КУЗЬМИН. Эх, Нуся! Мӗншӗн эпӗ никамран та ытла 
телейсӗр-ши? 

ЧЕРВЯКОВА. Мӗншӗн Эсир ҫӗркӗ библиотекӑна пымарӑр? 
КУЗЬМИН. Парти пухӑвӗнче пулатӑп тесе асӑрхаттартӑм- 
иҫ Сире? 

ЧЕРВЯКОВА. Эсир мана хисеплеместӗр, манпа вылятӑр 
кӑна, кулса тупа тӑватӑр. 

КУЗЬМИН. Сирӗнпе курса калаҫасси - маншӑн пысӑк 
телей, анчах телей хыҫҫӑн кайса парти ӗҫне хӑварма эпӗ нихӑҫан 
такилӗшесҫук. 

ЧЕРВЯКОВА. Сирӗн партбилет манран хаклӑрах эппин? 

КУЗЬМИН. Каҫарӑр, тархасшӑн, анчах эпӗ ку сӑмах ҫине 
хурав парасшӑн мар, Анастасия Александровна. 

ЧЕРВЯКОВА. Ман тахҫанах килте пулмалла, эпӗ Сире пула 
паян кунччен те тухса каяймастӑп кунтан. (Кӗсйинчен ҫыру 
кӑларса.) Акӑ, вулӑр! Ҫыру ҫине ҫыру ҫырать упӑшка. Вӑхӑтра 
таврӑнсан каҫару, кая юлсан хӑвна айӑпла, тенӗ вӑл юлашки 
ҫырӑвӗнче. 

КУЗЬМИН. Ӑнланмастӑп эпӗ Сире, Нуся, юратман ҫынпа 
эпӗ ҫур кун та пурӑнаяс ҫук, тупата. 

ЧЕРВЯКОВА. Эсир питӗ мӑн кӑмӑллӑ, чӑнлӑхшӑн ҫине 
тӑракан вӗри чӗреллӗ ҫын, эпӗ вара пачах урӑх ҫын. 

КУЗЬМИН. Мӗн каласшӑн вара Эсир унпа? 

ЧЕРВЯКОВА. Ӗҫ тарӑна кайиччен манӑн кунтан тухса каяс 
пулать. 

КУЗЬМИН. Ан кайӑр... 

ЧЕРВЯКОВА. Каяс пулать. 

КУЗЬМИН. Хӗрхенӗр... Эпӗ пӗтетӗп... 

ЧЕРВЯКОВА. Ирӗксӗрехкаймативет. 

КУЗЬМИН. Чуралӑх саккунӗ ҫукхаль, ӑнланӑр, Нуся! 

ЧЕРВЯКОВА. Ҫук, Миша, пире пӗр-пӗринпе ҫывӑх пулма 
телей пӳрмен, эпир савӑнӑҫ курасҫук... 

КУЗЬМИН. Авалтан-ӗмӗртен хывнӑ йӑлан тарӑн йӑранӗ 
урлӑ сиксе каҫма вӑй ҫитерейместӗр эппин? 

ЧЕРВЯКОВА. Эпӗ упӑшкана кӑштах кӗтме ӳкӗтлесе ҫыру 
ҫырса янӑччӗ, халь эпӗ чирлӗрех, сывалса ҫитсенех таврӑнатӑп, 
Ҫӗнӗ ҫул хыҫҫӑнах сан умӑнта пулӑп, тенӗччӗ... Кӗҫех ҫуркунне 
ҫитет, эп ҫаплах каяймастӑп. 

КУЗЬМИН. Анланӑр, Нуся, Сире ҫухатасси -вилӗмпе пӗрех 
маншӑн. 

ЧЕРВЯКОВА. Эпӗ ҫухалмӑп-ха, ун пирки ан кулянӑр. Эсир 
хӑвӑр пирки шухӑшлӑр пӗртак. 

КУЗЬМИН. Хам пирки мӗн шухӑшламалла манӑн? 

ЧЕРВЯКОВА. Хваттер ыйтӑвне татса патӑр-и-ха? 

КУЗЬМИН. Урамра пурӑнмастӑп вӗт, Нуся. 

267 



ЧЕРВЯКОВА. Хӑвӑр икӗ пысӑк вырӑнта тӑратӑр: следстви 
пайӗн пуҫлӑхӗ тата комсомол секретарӗн ҫумӗ, пурӑнасса йытӑ 
хӳшши пек пӳлӗмре пурӑнатӑр. Коммунист тетӗр хӑвӑра ҫапах. 
Пӗрмай ҫӗршыв шӑпи ҫинчен мар, хӑвӑр ҫинчен те шутласчӗ 
пӗртак. Парти ӗҫне ӑссӑрла парӑнса, уншӑн тем тума хатӗр пулни 
чыс кӳрет тетӗр-и вара Сире? Кӗтсех тӑрӑр! Харпӑр ҫыннӑн хӑйӗн 
пурнӑҫӗ, чӑн малтан вӑл хӑй ыйтӑвне татса пама тивӗҫ. 
Вӗҫенкайӑкӑн та йӑви пур. Такам туса паман ӑна, хӑй тунӑ. Арҫын 
вӑл хуҫа пулмалла. Хуҫа пулма хуҫалӑх кирлӗ. 

КУЗЬМИН (кулкаласа). Эпӗ - пролетариат, юрату пулсан 
мана урӑх нимӗн те кирлӗ мар. 

ЧЕРВЯКОВА (аяккине пӑхса). Ҫук, ку юрату ырра мар, капла 
чӗремӗрсене ҫунтарса яма, хамӑра пӗтӗмпех пӗтерсе хума 
пулать. Каймалла манӑн, киле каймалла! 

КУЗЬМИН. Пӗртте ан кулянӑр, Нуся, эпир те йӑва 
ҫавӑратпӑрах! 

ЧЕРВЯКОВА. Ан ҫилленӗр, Миша... Ҫилленме кирлӗ мар... 
Эпӗ Сире юрататӑп. (Хыттӑн чуптуса илет.) Сивӗ шыв сапса та 
сивӗтес ҫук мана Сиртен, Михаил Кузьмич, мӗншӗн ҫавна ҫак 
таранччен те ӑнланмастӑр-ши? 

КУЗЬМИН. Халӗ ӗнтӗ эпӗ телейлӗ. Унтан та ытларах мана 
нимӗн те кирлӗ мар. (Анастасия Александровнан аллине 
чӑмӑртаса.) Сирӗнсӗр пуҫне никам та кирлӗ мар мана, никам та 
кирлӗ мар. 

ЧЕРВЯКОВА. Пӗрех пирӗн уйрӑлас пулать, Теччӗре эпӗ 
хӑнара анчах-ҫке-ха, мана Чӗмпӗр кӗтет. 

КУЗЬМИН. Ҫав хӑратать те мана, Анастасия Александров- 
на. Эсир ҫумра чухне чун савӑнса та хӗмленсе кӑна тӑрать. Эсир 
маншӑн пурнӑҫри пӗрремӗш ҫывӑх, тахҫантанпа кӗтнӗ, ырӑ 
кӑмӑллӑ тӑван ҫын пултӑр. Анчах пуҫӑма тепӗр чухне йывӑр 
самантсем те хупӑрласа илеҫҫӗ, вара чун сивӗ иккӗленӳпе 
тулать, эпӗ Сире хам енчен кӑна тус тесе шутланӑн, Эсир манпа 
ячӗшӗн ҫеҫ калаҫкаланӑн туйӑнать. Эсир Теччӗрен тухса каясси, 
эп вара Сире нихҫан та кураяс ҫукки ҫинчен шухӑшлама пуҫласан, 
таврана йывӑр пӗлӗтсем ҫавӑрса илеҫҫӗ, тертлентереҫҫӗ, 
аспалантараҫҫӗ мана. 

ЧЕРВЯКОВА. Эпӗ Сире шутсӑр сума сӑватӑп, Михаил 
Кузьмич, ҫавӑнпа та уйрӑлу ман чӗреме ним чухлӗ те сивӗ-тес ҫук. 

КУЗЬМИН. Тавах Сире ҫак сӑмахсемшӗн, Анастасия 
Александровна. Тавах! (Хӗрарӑм аллине хыттӑн чӑмӑртать.) 

ЧЕРВЯКОВА. Мӗншӗн Теччӗ хулинчи тӑвансем патне 
хӑнана килтӗм-ши эпӗ? Мӗншӗн Сире куртӑм-ши кунта? Ман 
тахҫанах Чӗмпӗрте пулмалла, Сире пула ниепле те тухса 
каяймастӑп Теччӗрен. Ах, Михаил Кузьмич! Асамҫӑ пек тухатрӑр 
Эсир манӑн чун-чӗреме. Калаҫӑр, Михаил Кузьмич, калаҫӑр, ман 
Сире итлес килет. 

КУЗЬМИН. Мӗн калам ӗнтӗ кун пирки? Уйрӑпу сӑмахӗсем 
чунӑма кӗрхи ҫулҫӑ пекчӗтретеҫҫӗ. 

ЧЕРВЯКОВА. Эпӗ Сире йывӑрлӑхсем кӳтӗм, каҫарӑр мана 
уншӑн. Ӳкӗнетӗп те, анчах ним тума та ҫук. 

КУЗЬМИН. Ҫак йывӑрлӑха тӳсекенсен шутне мана та 
кӗртрӗр. (Вӑрӑм тӑхтав.) Ытарса ытарайми, хисеп ҫине хисеп 
хурса ҫитерейми ырӑ тусӑм! Аллӑра чӑмӑртатӑп. Эпӗ халь тӳлек 
шыв хӗрринчи ҫуллахи ӑшӑ каҫ пек. Шухӑшсем чӗрӗ кӗвӗ пек 
янӑраҫҫӗ. Хӑш чух йывӑр шухӑшсем мана кунӗ-кунӗпе ним тума 
памаҫҫӗ, ун пекчух вара кӑмӑл пӗтет, никам та ан куртӑр тесе пӗр- 
пӗр тӗттӗм кӗтесе хӗсӗнес килет. Ун пек вӑхӑтсенче эпӗ нимпе 
чуна уҫма пӗлместӗп. Сире аса илни кӑна савӑнтарать, вӑл та 
пулин тунсӑх вӑркӑшӗпе ҫупӑрлать. Ҫапах та ҫав тунсӑха, тӑван 
тунсӑха эпӗ юрататӑп. Вара хӗсметри ӗҫ кунӗ вӗҫленессе 
чӑтӑмсӑррӑн кӗтме тытӑнатӑп, пушансанах пӗччен юлма 
тӑрӑшатӑп, шӑв-шавпа тӗрлӗ сасӑран хӑтӑлса, хамӑн таса та ҫутӑ 
шухӑшӑмсен ытамне чӑматӑп, Сирӗн сӑнарӑр куҫ умне тухни 
мана телей кӳрет. 

ЧЕРВЯКОВА. Юрӑ итлеме кӑмӑл пур-и Сирӗн, Михаил 
Кузьмич? 

КУЗЬМИН. Тархасшӑн, тархасшӑн, Анастасия Алек- 
сандровна. 

ЧЕРВЯКОВА. Пулӑшатӑр пуль юрлама? 

КУЗЬМИН. Хал ҫитнӗ таран пулӑшма хатӗр. 

ЧЕРВЯКОВА. Уншӑн та тавах. Мӗнле юрӑ юрлатпӑр? 

КУЗЬМИН. Хӑвӑра килӗшекеннине. 

ЧЕРВЯКОВА. Мана килӗшекен юрӑ Сире килӗшӗ-ши вара? 

КУЗЬМИН. Ун пирки сӑмах та пулма пултараймасть, 
Анастасия Александровна. 

ЧЕРВЯКОВА. Атьӑр пилеш ҫинчен юрлатпӑр! 

КУЗЬМИН. Тархасшӑн, тархасшӑн, Анастасия Алек- 
сандровна. 

ЧЕРВЯКОВА (юрӑ пуҫарса ярать, Михаил Кузьмич ун 
хыҫҫӑн юрламатытӑнать). 

Что стоишь, качаясь, 

Тонкая рябина, 

Головой склоняясь 
Досамоготына? 

Там.черездорогу, 

За рекой широкой, 

Такжеодиноко 
Дуб стоит высокий... 

Ю'ЗЬМИН. Мӗн тери вӗҫӗмсӗр лайӑх Сирӗнпе ҫӳреме. Эсир 
ҫывӑх пулни чӗремре виҫесӗр хавхалану туйӑмӗ чӗртет. 
Шутлатӑп та - вара эп нихҫан та пӗччен те телейсӗр ҫын пулман 
та тейӗн, эпӗ Сирӗнпе мӗн ӗлӗкренпех юнашар тейӗн. Сирӗнсӗр, 
Сире пӗлмесӗр пурӑннӑ вӑхӑтсем пачах пулман та тейӗн. Сирӗн 
ҫине пӗр куҫ илмесӗр пӑхас килет. Пӑхатӑп та Сирӗн ҫине - чунра 
темӗнле чӗтренчӗк кӗвӗсем ӗнерӗнме тытӑнаҫҫӗ. Ним те кирлӗ 
мар, Сирӗн аллӑр, Эсир сывлани, Хӑвӑр ӗмӗрех ман ҫумра 
пулсанччӗ кӑна, Анастасия Александровна. (Червякова ҫаплах 
киленсе кайсах юрлать.) 

ЧЕРВЯКОВА. Михаил Кузьмич, Сирӗн халиччен туссем 
пулнӑ-и? 

КУЗЬМИН. Туссем манӑн пулнӑ, анчах вӗсем пӗри те чуна 
Сирӗн чухлӗ телей те савӑнӑҫ кӳреймен. Ҫавӑнпах пуль ман чӗре 
Сирӗншӗн кӑна тапать, эпӗ Сирӗн ятӑрпа кӑна пурӑнатӑп. Ан 
кайӑр, Анастасия Александровна, юлӑр кунта, хаклӑ ҫыннӑм! 
Хӑть урӑх библиотекӑна пулин те ӗҫлеме юлсамӑр! Ӑнланӑр - 
хӑш чухне йытта та хӗрхенеҫҫӗ, Эсир те мана чӗрӗ чун вырӑнне 
хурса кӑштах хӗрхенсемӗр. 

ЧЕРВЯКОВА. Уйрӑлни вӑл чун сивӗнни мар тесе паҫӑрах 
каларӑм-ҫке-ха Сире, Михаил Кузьмич. Турӑ пулӑшсан, хамӑр 
тӑрӑшсан, тен, каллехтӗл пулӑпӑр. 

КУЗЬМИН. Тӗл пулмаллах пирӗн, Анастасия Апек- 
сандровна. Тӗл пулмаллах! Тавах ҫутҫанталӑка Сире ҫавӑн пек 
ырӑ чун панӑшӑн. Эсир манпа кӑмӑллӑ пулни чунри асапӑма си- 
рет. Эсир мана чӑнах та йывӑррине пӗлни, ҫавна туйса тӑни, чунӑ- 
ма йывӑр хуйхӑ йывӑр чул пек пуснине пӗлни ҫӑмӑллӑх кӳрет. 
Хакпӑ ҫыннӑм, тата кӑштах тытӑнса тӑма май ҫуках-ши вара Си- 
рӗн, пӗрле чухне мана пӗчченлӗхе хӑнӑхма та ҫӑмӑпрах пулӗччӗ. 

ЧЕРВЯКОВА. Эпӗ Сирӗн патра тӑтӑш ҫыру ҫырса тӑрӑп, 
юрать-и? 

КУЗЬМИН. Анастасия Александровна, мӗншӗн чуна ҫав 
териех ҫывӑх-ха Эсир? Мӗншӗн юрататӑп-ха эпӗ Сире? Мӗншӗн 
асапланатӑп-ха эпӗ Сирӗншӗн? Виҫмине Хусана каймалла... 
Каллех телеграмма. Эпӗ Хусантан таврӑннӑ тӗле Эсир Теччӗре 
пулмастӑр... Вилӗм вӗт ку маншӑн. Вилӗм! Мӗнле уйрӑлас 
килмест ман Сиртен, ах, пӗлсемччӗ, Анастасия Александровна. 
Мӗн тери кичемлӗх кӗтет мана! Мӗн тери хӑрушлӑх кӗтет! Йывӑр 
чунпа, хӗн асаппа тухса каятӑп эпӗ виҫмине Хусан хулине. 

ЧЕРВЯКОВА. Эпӗ Сире ӑсатма пыратӑп, юрать-и? Хусана 
миҫе куна каятӑр вара Эсир? 

КУЗЬМИН. Пӗрер эрне иртет пуль-ха унта, тен, ытларах та 
пурӑнма тӳр килӗ... Вӑхӑчӗ хӑратмасть мана, Эсир пулмастӑр 
Теччӗре эпӗ Хусантан таврӑннӑ вӑхӑта, ҫав чӗреме вӗҫлӗ 
кӗленче пек тӑрӑнса ларать те шӑтарса касать. 

ЧЕРВЯКОВА. Эпӗ Сире кӗтетӗп. Михаил Кузьмич. Сӑмах 
паратӑп. 

КУЗЬМИН. Тавтапуҫ, Нуся. Тавтапуҫ! Эсир ҫук чухне эпӗ - 
хӑрушӑ тӗтрелӗхре. Турӑшӑн та ҫапла. Эпӗ хама Сирӗнпе пӗрле 
чухне кӑна телейлӗ туятӑп. Паян эпӗ пӗр сехет ытлашшипех 
Сирӗнпе пӗрле ҫӳретӗп. Пӗр сехет ытлашшипех Сирӗн ҫине 
пӑхса киленетӗп. Ах, мӗн тери ырлӑх, мӗн тери савнӑҫ ку маншӑн! 
Халь пӗлетӗп ӗнтӗ, ҫын кӑмӑлне нихҫан та тивӗҫтерсе ҫитерме 
ҫук. Мӗн чухлӗ ырлӑх кӳтӗр мана, Нуся. 

ЧЕРВЯКОВА. Ӳлӗм те ҫапла пӗр-пӗрне ырлӑх кӳмелле 
пултӑрччӗ. 

КУЗЬМИН. ЭсирТеччӗрен кайсан эпӗте кунтан каятӑп. 

ЧЕРВЯКОВА. Ӑҫта каятӑр, Шупашкара-и? 

КУЗЬМИН. Пурнӑҫӗ хӗнпе-асаппа арканса кайнӑ ҫынна 
ӑҫта кайсан та хурлӑх ҫеҫ кӗтет ӑна. Ак ман умра та Эсир кайсан, 
хӗн-хур чатӑрӗ ҫеҫ карӑнса юлӗ. Эсир - эп пурнӑҫра тӗл пулнӑ 
ҫынсем хушшинчи кристалла таса чунлӑ пӗртен пӗр этем, 
ҫавӑнпа мана питӗ йывӑр Сиртен уйрӑлма. Анчах пӗрех уйрӑлас 
пулать. Эсир кунта пулмастӑр. Пӗр ман чун кӑна хуҫӑк та сусӑр 
юлать... Таптаса тӑкнӑ чечек пек... Тавтапуҫах Сире мана телей 
кӳнӗ самантсемшӗн! 

ЧЕРВЯКОВА. Алла илӗр хӑвӑра, Михаил Кузьмич, ҫав 
таранччен чуна лутӑркаса тӑкма юрать-и вара? 

КУЗЬМИН. Май пулсан, вӑйлӑн кӑна чӗтренсе илсе мӗнпур 
хуйха-суйха силлесе тӑкӑттӑм. Анчах май ҫук. 

ЧЕРВЯКОВА. Юлашки вӑхӑтра эпир ялан пӗрле ҫӳретпӗр. 

Ку вӑл пире асапа сирме пулӑшать, чун-чӗресене хӑват парать. 
Тӗрӗсех калатӑппуль? 

КУЗЬМИН. Сирӗн ҫумра чухне, хама телей ытамӗнче туйса, 
мӗнле вилсе каймастӑп-ши эпӗ... Телей ҫулӑмӗнче епле ҫунса 
каймастӑп-ши? Ӳт-пӗвӗмӗн кашни пӗрчи, туйӑмӑн кашни хӗлӗхӗ 
Сирӗнпе юнашар пулнишӗн хӗпӗртетӗп. Ах, мӗн чухлӗ ырӑ та 
пархатар Сирӗн хӗвеллӗ чӗрӗрте - калама сӑмахӑм та ҫитмест, 
сӑнласа пама сӑр шучӗ тивӗҫмест. Тӗнчере Сирӗн пек ҫутӑ чунлӑ 
ҫын пулма пултарасса тӗлленмен те эпӗ. Сирӗнпе пӗрле чухне, 
Сире туйса тӑнӑ чухне, Сирӗн кашни тӗпренчӗкшӗн, кашни 
пӗрчӗшӗн пӗтӗм пурнӑҫӑма, шухӑш-кӑмӑлӑма парассӑм килет. 
(Червякова кулать.) Кулӑрах манран, кулӑр! Эп Сире пӗрех 
кӳренместӗп. Сирӗн хитре куллӑр ман чуна ҫеҫ ӑшӑтать. 

ЧЕРВЯКОВА. Ман ҫумра мӗн тупрӑр вара? Ниепле те 
ӑнланса илейместӗп. Эпӗ вӗт чӑваш хӗрарӑмӗ те мар, вырӑс 
хӗрарӑмӗ! Чӗлхесем те пирӗн уйрӑм. 

КУЗЬМИН. Мӗн тупнине Сирӗншӗн ӑнланмалларах пултӑр 
тесе мӗнлерех ҫавӑрса калам-ши? Манӑн Эсир ҫут тӗнче 
хӗвеллӗхне, ҫӳл тӳпе пиллӗхне, ҫут ҫӑлтӑрсен илемне... Йӑптах- 
йӑлтах пӗр ҫӗре пӗрлештерсе тӑракан ҫын пулнине мӗнле 
пӗлтерес-ха? Ҫавна шута илсен, Сирӗн мӑнаҫлӑ, мӑнкӑмӑплӑ 
пулмалла, эп вара, ӑҫтиҫукухмах, Сире ҫав мӑнкӑмӑллӑха сирме, 
манпа ҫӳреме йӑлӑнатӑп. Ку вӑл - пулма тивӗҫлӗ япала мар, эпӗ 
Сирӗнпе пӗтӗмпех килӗшетӗп, анчах тутине сая ярас вӑхӑтсем 
вӗҫленсе пынӑ чухне, хӑвӑр ҫумран тӗртсе яратӑр пулсан, тӳрех 
калатӑп: ҫут тӗнчепе ҫийӗнчех сывпуллашатӑп. Ку - ман ҫирӗп 
сӑмах! Ана эп Сирӗн умра тепре ҫирӗплетме хатӗрех. Паллах, 
манпа, ним тӗшне тӑманскерпе, ҫапла асапланни Сирӗншӗн 
чыссӑр япала... Турӑҫӑм, мӗнле тухатмӑш картине ҫаклантӑм-ха 
эпӗ, мӗн туса пурӑнатӑп эпӗ, ҫынсем ӑшшӑн пӑхнине те тивӗҫлӗ 
марскер? Аҫта эсир, ахрат ҫырми те тӗпсӗр шӑтӑк! 

ЧЕРВЯКОВА. Лӑпланӑр, Михаил Кузьмич, лӑпланӑр. 

КУЗЬМИН. Эсир каясси, Эсир маншӑн яланлӑха ҫухаласси 
вара вӗҫӗмсӗр пуҫа ҫавӑрать. Ак, халӗ те пуҫ кашлать. Чӗрене 
тӑхлантултарсахунӑтейӗн. Макӑрас, кӑшкӑрас килет. 

ЧЕРВЯКОВА. Ӑнланатӑп эпӗ сире, Михаил Кузьмич. 
Анланатӑп. 

КУЗЬМИН. Эсир каятӑр. Йывӑр шухӑшсен пӑтранӑвӗнче 
эпӗ пӗчченех тӑрса юлӑп, ҫаплипех хӗн курӑп, ҫаплипех 
асапланӑп, никам та юлташла ӑшӑ сӑмах каласа, тӑванла куҫпа 

пӑхса лӑплантармӗ мана. Ӗнтӗ ман Эсир каясси ҫинчен кӑна 
шухӑшласа пурӑнма тивет. Юлашки вӑхӑтра урӑхла шухӑш пуҫа 
та пырса килмест. Пурнӑҫран текех ним те кӗтессӗм килмест. Тен, 
кӗтес пулсан та хӑҫан та пулин ӑнсӑртран ҫын урлӑ Эсир сывах- 
чиперех пурӑнни ҫинчен хыпар илтессе ҫеҫ кӗтетӗп. Анчах кам 
пӗлтертӗр мана ун ҫинчен? 

ЧЕРВЯКОВА. Эпӗ пӗлтеретӗп. (Кузьмин пуҫне силлет.) 
Ӗненместӗр-и? 

КУЗЬМИН. Виҫӗм кун та ҫамрӑксен каҫӗнче эпӗ Сире питӗ 
хытӑ кӗтрӗм, халь-халь хӗвел пек ярӑнса тухасса, ҫурхи кун 
килессе ӗнентӗм. Кӑлӑхах пулчӗ ӗненни. Кӑлӑхах пулчӗ кӗтни. 

ЧЕРВЯКОВА. Мӗншӗн эпӗ ҫамрӑксен каҫне пыманни 
ҫинчен Сире пӗлтерчӗҫ пуль вӗт? 

КУЗЬМИН. Пӗлтерчӗҫ. Эпӗ вара урӑх чӑтса лараймарӑм. 
Музыки те чуна пӑлхатса ячӗ. Ҫыннисем те темӗнле ют пек, аякри 
ҫынсем пек туйӑна пуҫларӗҫ. Эсир пынӑ пулсан... Эх, ҫак юлашки 
кунсем иртсе кайӗҫ те - нихҫан та таврӑнмӗҫ. Ытла та йывӑр-ҫке 
Эсиртухса каяссехет... Кӑшттӑхтама май ҫук-ши вара? 

ЧЕРВЯКОВА. Анланӑр-ха, Михаил Кузьмич, эпӗ вӗт кунта 
килте мар, хӑнара. Тепӗртен хам тӑвансем патӗнче те мар, 
упӑшка тӑванӗсем патӗнче пурӑнатӑп. 

КУЗЬМИН. Анланатӑп, Анастасия Александровна. 
Анланатӑп. Сире юратни вӑл - чӑрсӑрлӑх. Куна эп пӗлетӗп. Анчах 
шалти туйӑма ниепле те пусараймастӑп. Эсир кунтан аякка-аякка 
кайсассӑн, тархасшӑн, манса ан кайӑр ман ҫинчен. 

ЧЕРВЯКОВА. Епле манӑн Сире, Михаил Кузьмич? Епле 
манӑн? Манас тесен те манаймастӑп Сире. Тымар ятӑр Эсир ман 
чӗремре. 

КУЗЬМИН. Нуся! Савниҫӗм! (Вӑрахчен чуп тӑвӑнса 
тӑраҫҫӗ. Ҫывӑхрах йытӑ вӗрни илтӗнет.) 

ЧЕРВЯКОВА. Такам шур халатпа кунталла килет! 

КУЗЬМИН. Сунарҫӑ вӑл. 

ЧЕРВЯКОВА. Тавах Турра, кунта килмерӗ, пӑрӑнса кайрӗ. 

КУЗЬМИН. Ытарайми ҫӑлтӑрӑм! Ҫак тӗл пулусем хыҫҫӑн 
уйрӑпасси маншӑн мӗнле йывӑррине пӗлесчӗ Сирӗн! Савниҫӗм... 
Пурӑнаймастӑп эпӗ Сирӗнсӗр. Пурӑнаймастӑп. Эсир каясси 
ҫинчен манӑн шухӑшлас та килмест, вӑл хыпара ӗненес те 
килмест. Анчах вӑл манран хӑпмасть, ҫумрах тӑрать, мӑйран 
пӑвать, хӑратать!.. Уйрӑлу хӑратнипе кашни нерв ҫиппи чӗтренсе 
туртӑнать, чӗре асаплӑн йынӑшать, эп кашни ҫӳҫ пӗрчи выляса 

йӑшӑлтатнине сисетӗп, темӗнле вӑй мана ҫӗр ҫумне хӗстерсе 
пӑталасшӑн, - акӑ мӗнле асаплантарать мана Эсир кунтан 
пӑрахса тухса каясси. Ҫук, Сирӗнтен юлмастӑп эпӗ, Эсир ӑҫта, 
эпӗ те ҫавӑнтах пулӑп. Хӑвӑра курӑнмасӑр, палӑртмасӑр, Сирӗн 
ҫине хушӑран та пулин аякран пӑха-пӑха илӗп. Сирӗнтен аякра 
мӗнле пурӑнас-ха ман? 

ЧЕРВЯКОВА. Лӑпкӑрах та тӳлекрех пулмалла Сирӗн, 
Михаил Кузьмич. Кӑмӑл-туйӑм тилхепине алӑра ҫирӗпрех тытсан 
аванччӗ. Арҫын вӗт Эсир, хӗрарӑм мар. 

КУЗЬМИН. Эсир мана лӑплантарма хӑтланни кӑлӑхах. Эпӗ 
хӑвӑра мӗнле юратнине пӗлетӗр-ҫке-ха Эсир? Ан тив, эп кӑштах 
ҫамрӑкрах, ан тив, пирӗн ҫулсемӗр тӗрлӗрен, - анчах пӗтӗм 
пурнӑҫӑм Сирӗншӗн пулӗ, хаклӑ Анастасия Александровна. Май 
килсен халь тесен халь хамӑн чунӑма Сирӗннипе пӗрлештерсе 
ярӑттӑм. Ан тив, иккӗш ӗмӗр пӗрле пулинччӗҫ вӗсем. 

ЧЕРВЯКОВА. Пирӗн телей хамӑр алӑра, Михаил Кузьмич, 
анчах вӑхӑтсӑр шараҫланма кирлӗ мар. Кашни япалан хӑйӗн 
вӑхӑчӗ пур. 

КУЗЬМИН. Савниҫӗм, мӗльюн ҫын хушшинче тупрӑм эп 
Сире. Тӗнче тӑрӑх ҫӳрерӗм, телейӗме шырарӑм, хӗрарӑмсем 
пурте пӗр-пӗрин пекчӗ, нимпе те уйрӑлса тӑмастчӗҫ, пурте 
темӗнле кичем те шухӑшсӑрччӗ, пукане пек чунсӑрччӗ. Хӗрарӑм 
мана телей кӳрессе эп нихҫан та ӗненмен... Кайран Сире тупрӑм. 
Сире тӗл пултӑм, тӑванӑм, ырӑ ҫыннӑм... (Анастасия 
Александровна аллине хыттӑн чӑмӑртать.) Мӗншӗн Эсир маншӑн 
ҫав тери хаклӑ-ши? Мӗншӗн Эсир манпа лайӑх та ырӑ-ши? Сире 
икӗ куҫӑртан пӑхсан чӗрем ҫунатланать, хӗрлӗ ҫулӑмпа ҫунма 
пуҫлать, вӗри парса тӑракан чечексемпе ешерме тытӑнать, вара 
ӑшӑмра ҫӗрпе тӳпен хӗлӗхлӗ кӗвви ӗнерӗнет. (Чуп тӑвӑнаҫҫӗ. 
Каллех йытӑ вӗрет.) 

ЧЕРВЯКОВА. Йытӑ сасси пулчӗ. 

КУЗЬМИН. Паҫӑрхи сунарҫӑ иртсе каять. 

ЧЕРВЯКОВА. Курмарӗ-ши вӑл пире? 

КУЗЬМИН. Унӑн мӗн ӗҫ пур пирӗн ҫумра! 

ЧЕРВЯКОВА. Пирӗн паллашу ҫапла тарӑна кӗрсе кайӗ тесе 
шутламанччӗ эпӗ. Эсир пуҫласа библиотекӑна пыни те паянхи 
пекех асра тӑрать, 

КУЗЬМИН. Ҫулӑмӗпе ҫиҫекен темӗнле ырату чӗрем витбр 
тухрӗ ун чухне, вара эп Эсир таса, ҫепӗҫ пулнине туйса илтӗм. 
Сирӗн чунӑр та мана асамлӑ ӑш-пиллӗхпе сӗртӗннӗ пек пулчӗ. 

Вара ун чухне эп хӑвӑртрах тухса кайма шутларӑм. Тухрӑм ҫеҫ - 
мана ҫавӑнтах нихҫан пулман тунсӑх, кичемлӗх, пӗчченлӗх 
ҫавӑрса илчӗ. Сирӗнпе курса калаҫас килчӗ. Сире ҫав кичемлӗхпе 
пӗчченлӗх, ҫав тунсӑх ҫинчен пӗлтерес килчӗ. Аса илме кӑмӑллӑ. 
Халӗ, акӑ, эпӗ Сире тахҫанах пӗлнӗ, чунӑм Сирӗн ятӑрпа 
тӑванлашнӑ тейӗн. (Ашшӑн ҫупӑрлать.) 

ЧЕРВЯКОВА. Сирӗнпе мана пӗр туслӑх туйӑмӗсӗрех, 
ахалех лайӑх. Эпӗ Сирӗн тунсӑхӑра та, туйӑмӑра та ӑнланатӑп, 
ҫавӑнпа та ытлашшине ан ыйтӑр манран, Михаил Кузьмич. 

КУЗЬМИН. Ытлашши вӑл, уҫҫӑн каласан, юратутуйӑмӗ. 
ЧЕРВЯКОВА. Хӗллехи пахча сукмакне чылай такӑр- 
латрӑмӑр, килелле ҫул тытар пуль, Михаил Кузьмич? 

КУЗЬМИН (сӑвӑласа калаҫать). 

Ан васка-ха каймашкӑн, тӑхта - 
Пӗр минут, пӗр самантта пулин!.. 

Талтлатать шухчӗрем кӑкӑрта, 

Юрататьте... шанмастьтетуллин. 

Пӗр минут, пӗр самант та пулин, 

Савнӑ тусӑм, манпа эс юлсам, 

Пурнӑҫра эпӗр иккӗн, халь тин 
Пӗр ҫулпа каяймастпӑр пулсан! 

Савнӑтусӑм, юлсам манпала, 

Лӑш пулам кӑкӑкру ҫумӗнче! 

Сивӗ-и, шӑрӑх-и, - малалла 
Хурлӑх ҫулӗ халь куҫ умӗнче. 

ЧЕРВЯКОВА. Мӗне кирлӗ нӑйкӑшу? Эпӗ хӗрарӑм пулсан та 
нӑйкӑшмастӑп. 

КУЗЬМИН. Ывӑнтӑм эпӗ, Нуся, темӗнле вӑйсӑрлӑх тӑлласа 
хучӗчунӑма. Мӗскӗнлӗх, кичемлӗхярса илчӗ. 

ЧЕРВЯКОВА. Чирлерӗр эппин? 

КУЗЬМИН. Манӑн пӗрчир, Эсирӑна пӗлетӗр. 

ЧЕРВЯКОВА. Ах, Михаил Кузьмич... 

КУЗЬМИН. Тархасшӑн, Миша тесе чӗнӗр-ха, Анастасия 
Александровна! Савниҫӗм! Чунӑмҫӑм! Тархасшӑн, ан васкӑр-ха 
кайма, тата пӗр хушӑ ҫӳрер-ха пахчара. Кунта никам та ҫук, 
иксӗмӗр кӑна. Ҫанталӑкӗ ирпе илемсӗрччӗ, халь, ав, еппе уҫӑлса 
кайрӗ! Пахчаран тухаста килмест. 

ЧЕРВЯКОВА. Йӗлтӗрпе тухмаллаччӗ пирӗн, пӗлеймерӗмӗр. 

КУЗЬМИН. Маншӑн пулсан, хальхи пек, хулран хул 
ҫавтӑнса ҫӳренинчен ырри ҫук. Чӑтма ҫук Сирӗнпе пулас килет 
манӑн, Анастасия Александровна. Аллӑра хытӑ-хытӑ чӑмӑртас 
килет. Чӗрене ӑшпиллӗх кӳрекен икӗ куҫӑр ман ҫинелле пӑхнин 
ӑшшине туяс килет. Аллӑр ҫепӗҫлӗхне, куҫӑр ачашлӑхне ӗмӗр 
туйса тӑрӑттӑм, шӑплӑхра-и, шӑрӑхра-и, ялан пӗр Сирӗнпе кӑна 
сывлӑттӑм. Халь акӑ юнашар утса ҫӳренӗшӗн, аллӑра тытма май 
пулнӑшӑн, ӑшшӑн-ӑшшӑн ачашласа ҫупӑрлама Эсир мана ирӗк 
панӑшӑн эпӗ Сире ҫӗре ҫити пуҫ тайса тав тӑватӑп. Пӗр-пӗрне 
юратсан хӗллехи хӗвел те ах! мӗнле хӗрӳ ӑшӑтать! Эсир халь, те 
хӗрхеннӗрен мана, те шелленӗрен, манӑн ыйтусене йӑлт пурнӑҫа 
кӗртсе пыратӑр. Мӗнле илемлӗ пулчӗ паян ҫак тӗлпулу... Мӗне 
кура ҫӳл тӳпе ҫавӑн чухлӗ ырлӑх ярса пачӗ-ха мана? Вӑл ырлӑх 
ҫинчен эп ӗмӗтленме те пултарайман-ҫке-ха. Чун шӗл-кӑвар 
ҫинче шӑранать, ҫулӑмланса хӗмленет, чӗрем каллех Сирӗн 
паталла туртӑнасшӑн, ҫӗнӗ кӑварӑн ҫӗнӗ ҫулӑмӗпе ҫунасшӑн, 
кӑмӑла канӑҫ кӳрекен асаппа асапланасшӑн. 

ЧЕРВЯКОВА. Кунсем иртсе пынӑҫемӗн Эсир ҫывхар- 
нӑҫемӗн ҫывхарса пыратӑр ман патӑма, ҫав мана савӑнтарать те, 
ҫав вӑхӑтрах хӑратать те. Мӗн тӑвас пулать манӑн, халлӗхе хам 
та пӗлместӗп. 

КУЗЬМИН. Нуся! Чунӑмҫӑм! Ҫунатӑмҫӑм! Эсир - ман 
«тӗтреллӗ яшлӑх ирӗ». Эсир - ман пурнӑҫӑм. Эсир мана сума 
сурӑр. Эсир мана тӗртсе ямарӑр. Эсир мана ӑнлантӑр. Эпӗ хама 
телейлӗ тесе шутлатӑп. Улӑхра чечек татни, вӑрманта ҫӳрени... 
Атӑлта ярӑнни... Эсир вӑл, йӑлтах Эсир вӑл, чунӑмҫӑм! Хаклӑ, 
хӗвеллӗ Нуся! (Ашшӑн ҫупӑрлать.) Анчах кӗҫех, кӗҫех ҫакӑнтан 
асаилӳ кӑна тӑрса юлать. Кайран каллех ҫуркунне пулӗ, чечеклӗ 
май ҫитӗ, вӑрман ешӗл тӗспе витӗнӗ, йывӑҫсен тӑпӑлкка 
тӑррисем сенкер тӳпен сенкерлӗхӗ еннелле кармашӗҫ, тавралӑх 
ҫурхи хӗвелӗн чӗрӗлӗхлӗ пархатарӗпе киленӗ. Ирлӗн-каҫлӑн 
янӑравлӑ вӑрманпа иртсе ҫӳреме кӑмӑллӑ пулӗ: кайӑксен 
чӗвӗлтетӗвӗ, вӗсен кӗмӗл сасӑллӑ юрри-кӗвви чуна хӑпар- 
тлантарӗ. Хаваслӑн ҫӳрӗҫ унта ҫынсем. Анчах маншӑн мар ҫутатӗ 
ҫав хӗвел, маншӑн мар хумханӗ ҫав вӑрман. Эсир кунта 
пулмастӑр. Эсир кунта пулмасан мана ҫурхи чӗрӗлӗх те хавас 
кӳреймӗ. 

ЧЕРВЯКОВА. Мана та йывӑр пулать Сирӗнсӗр, Михаил 
Кузьмич. Ҫумра упӑшка пулсан та вӑл Сире улӑшаяс ҫук, мӗншӗн 
тесен чӗрне хури чухлӗ те юратмастӑп эпӗ ӑна. 

КУЗЬМИН. Анлӑ Атӑл хӗвел ҫуттинче хӑйӗн кӗмӗл енӗпе 
йӑлтӑртатса выртӗ. Унӑн тарӑн шывӗнче таса, ҫутӑ пӗлӗтсен, 
ешӗл вӑрмансемпе те мӑкпа витӗннӗ тӳпемсен мӗлкисем 
сенкеррӗн курӑнса тӑрӗҫ. Атӑлӑн шурӑ кӗмӗл хумӗсем кимӗпе 
ярӑнма, пӗтӗм тавра ырӑ кӑмӑл ҫӗкленӗвӗпе тулнӑ вӑхӑтра 
чӗрӗлӗх сывлӑшӗпе киленме йыхӑрӗҫ. Анчах ҫав чӗркӗмӗл 
хумсем ҫинче манӑн кимӗ ярӑнас ҫук. Эсир кунта пулмастӑр. Эсир 
кунта пулмасан, мана Аслӑ Атӑл та савӑнтараймӗ. Ҫурхи чӗрёлӗх 
те хавас кӳреймӗ. Эпӗ пӗчченех пулӑп. Кӑштах ачашланса 
илессӗм те килӗ, анчах Сирӗн ачашлӑхӑр мана тивӗҫмӗ. Эпӗ 
пӗччен, хамӑн вӗҫӗмсӗр хуйхӑ-суйхӑ ӑшне путса асапланса 
ҫӳренӗ вӑхӑтра Эсир манран аякра, урӑх ҫынсем хушшинче 
пулатӑр, хаваслӑ та илӗртӳллӗскер, тен, ҫав вӑхӑтра Эсир Атӑлта 
ярӑнӑр, Аслӑ тӗнчен ҫурхи илемӗпе савӑнӑр, тен, балконӑр ҫинче 
ӑраскаллӑн ҫиҫсе ларӑр... Вара ытарайми Нуҫҫӑна курнипе ытти 
ҫынсем хӑйсене телейлӗ туйӗҫ. Ах, Нуся, макӑрмалла халь 
манӑн, анчах куҫҫулӗм типсе ларчӗ. (Червякова нӑшӑклатма 
пуҫлать.) Эсир макӑратӑр-и вара? 

ЧЕРВЯКОВА (куҫҫуль витӗр). Манӑн чӗреме хурҫӑран 
шӑратнӑ тесе пӗлетӗр-и вара эсир? 

КУЗЬМИН. Кӳрентертӗм пулсан каҫарӑр, тархасшӑн, Нуся! 
(Червякова малалла утать.) Нуся! Анастасия Апександровна! 

ЧЕРВЯКОВА. Ан пӳлӗр ман ҫула, Михаил Кузьмич.. 
Тархасшӑн, тӑраниччен макӑрма ирӗк парӑр? (Сӑмса тутӑрне 
илнӗ чухне кӗсйинчи перчеткине ӳкерсе хӑварса васкаса тухса 
каять.) 

КУЗЬМИН. Нуся! Чунӑмҫӑм! Тӑхтӑр-ха, тӑхтӑр! Перчеткӗре 
ӳкерсе хӑвартӑр Эсир! (Юр ҫинчи перчеткене пӗшкӗнсе илет те 
Анастасия Апександровна хыҫҫӑн тухса каять. Ҫутӑ сӳнет. 
Пӗртакран ҫӗнӗрен ҫуталса каять. Питӗ чухӑн пурнӑҫа сӑнласа 
паракан пӗчӗк пӳлӗм. Кӗтесре сӑрри кайнӑ салтак кравачӗ, 
кивелнӗ тӗссӗр витӗнкӗҫ, улӑм тултарнӑ минтер урӑх нимӗн те 
ҫук. Сӗтел пур иккен, ӑна чӳрече патне ҫуттарах лартнӑ, ҫине 
хаҫат сарнӑ. Алӑк патӗнче сӑрӑ сукнаран ҫӗлетнӗ кивӗ тумтир 
ҫакӑнса тӑрать, пӑта ҫинче сӑрӑ лӑпсӑркка ҫӗлӗк. Пӳлӗмре 
Кузьмин пӗччен ҫеҫ. Ҫийӗнче кивӗ салтак кӗпи, ӑна сарлака сӑран 
пӑяскапа туртса ҫыхнӑ. Уринче ҫӑпата. Сӗтел ҫинче Червякова 
ӳкерсе хӑварнӑ шур перчетке выртать. Перчеткине асӑрхануллӑн 
аллине илет.) 

Ытарма ҫук маншӑн хаклӑ 
Савнӑ перчеткеҫӗм, 
Ӑнсӑртран эстӑрса юлтӑн 
Ман патра пӗчченҫӗн. 

Чун савнийӗн перчеткиҫӗм, 
Манпала ҫӗр каҫрӑн, 

Ман вылянӑҫ ӑсӑма эс 
Хускатса пӑлхатрӑн. 

Хурлӑн, тунсӑхлӑн та эпӗ 
Ун патне васкарӑм, 

Ун чипер сӑнне куҫ умӗн 
Куртӑм, ачашларӑм. 

Савнӑ, хӳхӗм перчеткеҫӗм, 
Сан чуну пулсанччӗ, - 
Ун килнетавӑрӑнсассӑн 
Эс ҫӑвар уҫсанччӗ, - 
Каласамччӗ: кунӗн-ҫӗрӗн 
Эп асапланатӑп, 

Пӗр ӑна тунсӑхпанишӗн 
Хыпӑнса ҫунатӑп. 

Кӑкӑра хӗсет терт-хурлӑх, 
Вӗҫсӗр, вӗҫертмесӗр, 
Чӗрене ҫиет, кӑшлать вӑл 
Нимӗн хӗрхенмесӗр. 
Маншӑн ҫут хӗвел ҫути те, 
Пурнӑҫ йӑлӑхтарчӗ. 

Пӗр хаваслӑх ҫеҫ - савнийӗн 
Хӳхӗм сӑн-сӑпачӗ. 

Каласам ӑна эс: шӑппӑн 
Сӗм ҫӗрле хӑвна та 
Вӑтанса, ак, эп хӗрӳллӗн, 
Хыттӑн чуптӑватӑп. 

Ах, юратнӑ перчеткеҫӗм, 
Сывӑ пул, ан манччӗ: 
Тӑхӑнса ҫӳрекене эс 
Салам каласамччӗ. 


(Пӳлӗмре каллех тӗттӗм, пӗр ҫутӑ пайӑрки Кузьмин ҫинче, 
тепӗр ҫутӑ пайӑрки Червякова ҫинче. Червякова сасӑ кӑлармасӑр 
макӑрать. Умӗнче паҫӑрхи шур перчетке.) 

КУЗЬМИН. Аякра ӳлетӗп, аякра хӳхлетӗп. Нуся, чунӑмҫӑм! 
Эсир ҫук. Паян пилӗк сехетре Бекшанскисем патне ҫитрӗм те 
Эсир кайнине пӗлтӗм. Нуся, ҫӗр ҫинчи никама паллӑ мар пӗр 
пурнӑҫ арканса кайнине аса илтӗр-ши Эсир тапранса кайнӑ 
чухне? Пӗлетӗп, Эсир аса илнех. Эсир аса илнине шанасах килет 
ман. Бекшанскисем патӗнче ҫиччӗччен пултӑм, ниҫта та каяс 
килмерӗ, пӗр хускану тума та хал юлмарӗ. Ҫиччӗ хыҫҫӑн Пашӑпа 
халӑх ҫуртне митинга кайрӑмӑр. Вулав ҫуртне кӗтӗмӗр. Пӗр 
самант та ачаш сассӑра илтмерӗм. Вун пӗрсенче киле пытӑм. 
Халӗ акӑ шурӑ хутӑм алӑра, ҫитессе пӗлмесӗрех ҫак ҫырӑва 
ҫыратӑп. Нуся, питӗ Сирӗн пата пырас килет. Иртнӗ вӑхӑтсем... 
Мӗн тери ырӑччӗ вӗсем.. Чеченлӗхпе ӗлккенлӗх вӑркӑшӗ вӗрет 
ҫав аса илӳсенчен. Мӗн тери хаклӑ ҫав асаилӳсем халь чӗрешӗн. 

ЧЕРВЯКОВА. Пуҫӑра ан усӑр, Михаил Кузьмич. Пӗчченлӗх 
тыткӑнӗнчен хӑтӑлмаллах Сирӗн, ҫавӑнпа та ытларах ушкӑнра- 
йышра юлташсем хушшинче пулма тӑрӑшӑр. 

КУЗЬМИН. Пӗчченлӗх йывӑррине те, ушкӑнра-йышра 
юлташсем хушшинче пулмаллине те пӗлетӗп, анчах нимӗн те 
тӑваймастӑп, Эсир кунта чухне эп пурнӑҫа асӑрхаман та. Пачах та 
асӑрхаман. Эп кунӗн те ҫӗрӗн тенӗ пек Сирӗн ҫинчен шутланӑ. 
Ӗмӗтӗмпе те, шухӑшӑмпа та Сирӗнпе пулнӑ. Сирӗнсӗр пурнӑҫӑм 
ним тӗшне те тӑманнине лайӑх пӗлетӗп ӗнтӗ халӗ. Эсир кунта 
пулнӑ пулсан, эпӗ куллен Сире курас, Сирӗнпе юнашар утас 
ӗмӗтпе кӑна хавхаланнӑ пулӑттӑм. Эсир ҫумра ҫук. Чӗрере - 
пушӑ, тутасем ҫинче пӗрмай йӳҫӗклӗх. Асаилӳсем ӑша 
тӑпӑлтарса кӑлараҫҫӗ. Пӗрмай Сирӗн ҫинчен шутлатӑп. 
Ҫуркунне ҫывхарни сисӗнет. Пӗлтӗр ҫуркунне Сире тӗл пултӑм. 
Хӗл ҫитсен - йӑлтах арканчӗ. Ҫӗрӗ-ҫӗрӗпе иртнине аса илсе 
ирттеретӗп. Пуринчен те ытларах мана Ҫӗнӗ ҫул умӗнхи каҫ аса 
килет. Мӗнле илемлӗччӗ, мӗнле ҫутӑччӗ ҫав каҫ Эсир, Сире кура 
эпӗ те телейлӗччӗ, унашкал телей пурнӑҫра нихҫан та тепӗр хут 
килесҫук... 

ЧЕРВЯКОВА. Михаил Кузьмич! Ырӑ ҫыннӑм! Тархасшӑн, 
асапланма пӑрахӑр. Пирӗн хушӑсем кӑна инҫе, чӗресем унчченхи 
пекех юнашар. Ӑнланӑр ҫавна, тӑванӑм. Эсир пӗччен мар, эпӗ пур 
Сирӗн. Эпӗ ҫухалман. Эпӗ Сире манман. Ак, паян та Сирӗн патра 
черетлӗ ҫыру ҫыратӑп. Мӗнле пурӑнатӑр, Михаил Кузьмич? 
Пурнӑҫра мӗнле ҫӗнӗлӗхсем пур? 

КУЗЬМИН. Кунсем шӑваҫҫӗ. Нимӗнле ҫӗнӗлӗх те ҫук. 
Таврара, чунри пекех, йӑлтах тӗссӗр те тӗксӗм. Ӗҫре те ҫаплах. 

Сире ҫухатса эп пурнӑҫ тӗллевне те ҫухатрӑм. Пурнӑҫ хаваслӑхӗ 
пӗтрӗ. Пурнӑҫ ҫути нумайпӑха ҫухалчӗ. Мӗн чухпӗ асап! Нуся! 
Чунӑм! Эсир манӑн ҫамрӑкпӑхӑм. Эсир манӑн пӗрремӗш телейӗм. 
Эсир маншӑн пирвайхи юратӑвӑм. Атте хыҫҫӑн ман Сирӗн пек 
ҫывӑх ҫын никам та пулман. Атте мана хытӑ юрататчӗ, анчах халь 
ҫук ман ҫумра, вилнӗ. Пурнӑҫӑн ӑраскаллӑ та ҫутӑ тапхӑрӗнче эпир 
аттепе ырӑ шухӑшсем шухӑшлаттӑмӑр, ӗмӗтленеттӗмӗр, чухӑн 
пулин те хавас кӑмӑлпа малалла пӑхаттӑмӑр. Анчах хӑрушӑ вилӗм 
пӗтӗм ӗмӗт-шанӑҫа, пӗтӗм пурнӑҫ тӗллевне аркатса тӑкрӗ. Эсир 
кунтан тухса кайса, пурнӑҫ ырлӑхӗн ҫуррине туртса илтӗр, асран 
кайми атте вилӗмӗ тепӗр ҫуррине илчӗ... Пӗтрӗ.. Иӑлтах пӗтрӗ... Чун 
хуҫӑлмаллипех хуҫӑлчӗ. Хам та ывӑнса ҫитрӗм. Текех эпӗ Теччӗри 
пек тӑпӑртатса тӑракан тиха майлӑ хастар каччӑ мар. Хапӗ манри 
кӗрешес, тулли пурнӑҫпа пурӑнас ӑнтӑлӑва ҫапса хуҫрӗҫ. Партипе 
Совет ӗҫне пачах хутшӑнмастӑп. Ытла ним туманран тенӗ пек, 
тӑван литературӑпа аппаланатӑп, ҫавӑ кӑна. Яланах пӗччен. Тахҫан 
чун варринче пулнӑ ырӑ япаласене аса илнипе кӑна пурӑнатӑп. 

ЧЕРВЯКОВА. Мӗншӗн Шупашкара ҫитиччен каймаплачӗ 
сирӗн, Теччӗри ӗҫ килӗшмерӗ-и вара? 

КУЗЬМИН. Халь ӳкӗнетӗп. Анчах иртнине каялла ҫавӑрса 
кӳме май ҫук. Чунра пуш-пушӑ. Чӗре йӑшкать. Никампа та чуна 
уҫса калаҫма, тӗссӗр кунсен кичемлӗхне сирме ҫук. Нимӗн те 
тумастӑп. Тума та алӑ ҫӗкленмест. Чӑтма ҫук йывӑр пӗчченлӗх. 
Кунашкал кичемлӗхе пурнӑҫра нихҫан та курманччӗ-ха эпӗ. 
Политика ҫыннисенчен аякра тӑратӑп. Политика пурнӑҫӗнчен 
тухса ӳкрӗм, урӑхла пурӑнма пӗлместӗп. Ҫак самантра Сирӗн 
ҫумра кӑна пулӑттӑм, анчах май ҫук. 

ЧЕРВЯКОВА. Миша! Тусӑм! Эсир айӑплӑ маррине эпӗ 
чӗререн ӗненетӗп. Эпӗ яланах Сирӗнпе. Эпӗ Сире юрататӑп, 
Миша! 

КУЗЬМИН. Нуся! Ырӑ ҫыннӑм! Ытарайми савниҫӗм! Тепӗр 
хут хӑнӑхтарӑр, тархасшӑн, ку сӑмаха! Манӑн ӑна ҫине-ҫине 
илтес килет. Чун ирӗкӗпе каланӑ сӑмах-ши вӑл? Чӗреренех 
тухать-ши? Савнӑ Нуся, пӗлнӗ пулӑр: халь эпӗ хисепри ҫын мар. 
Таптаса тӑкнӑ, пӗтнӗ ҫын эпӗ, ниме юрӑхсӑр ҫынна нивушлӗ эсир 
юрататӑр-ши вара? 

ЧЕРВЯКОВА. Юрататӑп, Миша, юрататӑп. Чун ӑшшине, 
ачашлӑхӑма, ҫепӗҫлӗхӗме йӑлтах Сире паратӑп. Манӑр Эсир ҫав 
хура кунсем ҫинчен. Тӗрӗслӗх ҫӗнтеретех. Ырӑ Усала ҫӗнетех! 
Ӗненӗр ман сӑмаха, Миша! Ҫутӑ кун килетех пире валли те. 

КУЗЬМИН. Енчен те, Нуся, кӳтсе ҫитнӗ икӗ чуна пӗр-пӗрне 
телей кӳме пӳрнӗ пулсан, хӑвӑртрах ҫиттӗрччӗ ҫав кун. Часрах, 
часрах! 

ЧЕРВЯКОВА. Ан пӑшӑрханӑр, Миша, кӗтнӗ кун ҫитетех! 
Тӗрӗслӗх Сирӗн енче. Ман пирки иккӗленме кирлӗ мар, эпӗ Сире 
юратнӑ, юрататӑп, ӳлӗм те юратса пурӑнӑп. Пирӗн таса юратӑва 
нимӗнлехура электе варалаймӗ. 

КУЗЬМИН. Анастасия Апександровна, кашни кунах Сирӗн 
патра ҫыру ҫырнӑшӑн ан ҫиленсемӗр мана. Паян ирпе кӑна Сирӗн 
пата ҫыру ӑсатрӑм. Виҫӗ сехет кӑна иртрӗ, эпӗ каллех Сирӗн пата 
ҫыратӑп. Ан ҫиленӗрех. Савнӑ тусӑм, чун-чӗрем каллех пурнӑҫ 
туйӑмӗпе хавхаланать. Хӗрӳ ӗмӗтсем кӑкӑра сараҫҫӗ. Ененӗр, 
эпӗ - юлашки сывлӑшчен Сире парӑннӑ ҫын. 

ЧЕРВЯКОВА. Юратакан чӗресем уйрӑм пурӑннӑран манӑн 
чунӑм та хӗн танатинче асапланать. Пурнӑҫ манӑн ҫутӑ ӗмӗтсене 
те хупласа хучӗ. Кунӗн-ҫӗрӗн Сирӗн ҫинчен шутлатӑп, савнӑ 
тусӑм. 

КУЗЬМИН. Ытах Сирӗн чунӑр та хӗн танатинче асапланать 
пулсан, пурнӑҫ Сирӗн ӗмӗтӗрсене те хупласа хучӗ пулсан - ан 
тив, инкеклӗ юрату вучӗпе ҫунакан икӗ чӗре пӗр сӑваплӑ кӑвайта 
пӗрлешчӗр. Иккӗн чух пире ҫӗр ҫинчи пурнӑҫ синкерӗ йывӑр 
пулмӗ, эпир тӳсекен асап сӑвапа ҫаврӑнӗ. Эс манра, эп санра 
пулсан, Сан чӗрӳпе ман чӗре пӗр ҫулӑмпа ҫунсан, пӗр пек сасӑ- 
кӗвӗ кӑларсан, кӑкӑр кӑшкарӗнче пӗр пурнӑҫ хумӗпе тапсан - 
пире пурӑнма та ҫӑмӑл пулӗ. 

ЧЕРВЯКОВА. Пирӗн пӗр ӗмӗт. Пӗр шухӑш,. Пӗр юрату. 
Эпир пӗр сывлӑшпа сывлатпӑр, ҫавӑнпа сас памасӑр ан тӑрӑр, 
эпӗ сирӗн ҫырӑвӑрсене куҫ пек кӗтетӗп, ытарайми тусӑм. 
Тархасшӑн, ан манӑр мана, ан манӑр, ырӑ ҫыннӑм. 

КУЗЬМИН. Ах, Нуся, Нуся! Епле эп Сире манма пултарӑп! 
Аҫтан пырса кӗчӗ унашкал шухӑш? Часрах, часрах, часрах 
ҫиттӗрччӗ пирӗн асапа сирмеллипех сирес кун! Часрах тӗл 
пуласчӗ. (Сӑвӑ вулать.) 

Ҫурхи хӗрӳхӗмпе ҫиҫсе вылян юна, 

Ҫурхи чӗрӗлӗхпе хавасланан ӳте те, 

Вӗри вут пек чӗрен кашни хускануне те - 

Йӑлт парӑттӑм Сана, ман Нуся, йӑлт Сана! 

Сана ҫеҫ кӗл тӑвап чунтан-вартан хавассӑн, 

Эсҫеҫ манҪуркунне, тепэпӗсавӑнса. 

Юратмана! Юрат, ман Нуся! Кӑвакарчӑн! 

Яш юнӑмӑн кашни тумламӗпех эп - Сан. 

Вут пек хӗрӳллӗ кун час ҫитӗ, ӗненетӗп: 

Пур ҫамрӑкхевтене, хӗрӳ чун тунсӑхне те, 

Таса ҫамрӑклӑха, ҫут савӑш чечекне те - 
Ӗлӗкхи тертсемсӗр йӑлтах Сана парнелӗп; 

Сан кӑкӑру тӗлне пуҫа эп шӑппӑн тайӑп, 

Сасартӑктӑвӑллӑн чуптӑвӑп тутуна, 

Телейлӗн кӑшкӑрса, пӑчӑртаса ыталӑп, 

Вара пурнӑҫӑма йӑлт парӑп эп Сана. 

ЧЕРВЯКОВА. Куратӑп, Эсир халь савӑнӑҫлӑ. Сирӗншӗн эпӗ 
хӗпӗртетӗп. 

КУЗЬМИН. Итлӗр-ха, Нуся! 

ЧЕРВЯКОВА. Итлетӗп, Миша. 

КУЗЬМИН. Нуся, йывӑр мар пулсан, пӗлтерсемӗр, 
тархасшӑн, пур-ши Чӗмпӗрте художество мастерскойӗсем 
(шкулсем). Тата мӗнле йӗркепе кӗмелле-ши унта? 

ЧЕРВЯКОВА. Ыран ятарласа хулана тухатӑп, тӗпчесе пӗ- 
летӗп те ҫийӗнчех ҫырса пӗлтеретӗп. Эсир Чӗмпӗре килме шут- 
латӑр пулсан, питӗ тӗрӗс тӑватӑр. Чӗмпӗр вара пирӗншӗн иккӗмӗш 
Теччӗ пулӗччӗ. Пӗр-пӗринчен ҫыру кӗтсе тертленмен пулӑттӑмӑр, 
куҫа-куҫӑн курса калаҫма май пулӗччӗ вара ун чухне пире валли. 
КУЗЬМИН (сӑвӑ вулать). 

Ҫунатӑп ачашшӑн, Сана чуптӑвасшӑн, 

Мана илӗртет Сан куҫун шурӑмпуҫӗ. 

Хӑҫан-ши! Хӑҫан, манӑн ылтӑнӑм, вутӑм, 

Хӑҫан кӗтсе илӗп Сана эпӗ, Нуҫҫӑ! 

Ҫук, Эс ӑнланаймӑн - мӗнле вӑл хӗрӳллӗн 
Хӗртет чӗрене ҫуркуннен шӗл-кӑварӗ. 

Мӗнпур шӑнӑрта тутлӑ тунсӑхлӑ ҫулӑм 
Хыпса, ялкӑшса ҫунтармашкӑн пуҫларӗ. 

ЧЕРВЯКОВА. Эпӗ те Сире курасшӑн ҫунатӑп, Миша. 
Хӑвӑртрах куҫса килӗр Чӗмпӗре. Хӑвӑртрах! Хӑвӑртрах! 
Хӑвӑртрах! Кӗтетӗп. Кантӑкран куҫ илмесӗр кӗтетӗп Сире, Миша. 

УСАП САСӐ. Кузьмин, саккӑрмӗш кабинета следователь 
патне чӗнеҫҫӗ сана. Кайрӑмӑр! (Тӗрме алӑкӗ чӗриклетсе уҫӑлса 
хупӑннӑ сасӑ пулать.) Ут атя, ут! Хытӑрах ут! 

КУЗЬМИН. Ах, тарӑхтараҫҫӗ те чуниллисем мана... Тӳсме 
май ҫук тарӑхтараҫҫӗ... Курас килмест ман вӗсен тӗсне-пуҫне, 
илтес килмест ман вӗсен йӑлӑхтармӑш сассисене, чӗреме туртса 
кӑпарас пек, чуна лӑскаҫҫӗ. 

ҪУТӐ ҪИНЕ ТУХМАН УСАЛ (хулӑн сасӑпа). Кала, Куэьмин, 
юстици ҫуртне эсӗ вут тивертнӗ-и? 

КУЗЬМИН (тарӑхса). Хӑҫанччен тарӑхтарасшӑн эсир мана? 
Хам туман ӗҫе епле ман йышӑнас... 

УСАЛ САСӐ. Кала, Кузьмин, юстици ҫуртне эсӗ вут 
тивертнӗ-и? 

КУЗЬМИН (хытӑ тарӑхса ҫитнӗскер). Эпӗ тивертнӗ, эпӗ! 
Ҫырӑр протокол ҫине, чунӑр кантӑр иҫмасса... (Хӑйпе хӑй.) Кур-ха 
эс вӗсене, чӑн та вӗт ҫыраҫҫӗ!.. Эх, йӗксӗк бюрократсем, виле 
чунсем! Пӗрле ӗҫленӗ вӗт эпӗ сирӗнпе, ҫакӑн пек тӑмсайсемпе! 

УСАЛ САСӐ. Кала-ха, Кузьмин, мӗнле чӗртнӗ эс юстици 
ҫуртне? 

КУЗЬМИН (кӳренсе). Мӗн, хуранай чӗртсе курман-им эс 
халиччен пулса? (Йӗкӗлтешсе.) Пытӑм та, шӑрпӑк чӗртсе, 
тивертсе ятӑм. Самантрах вут хыпса илчӗ юстици ҫуртне. Ну мӗн, 
манӑн ку шӳте те протокол ҫине кӗртетӗр-и вара? Эх, пиҫмен 
пашалусем, шурӑпа хурана та уйӑраймастӑр-ҫке, следователь 
шутланатӑр ҫапах... Юстици ҫурчӗ ҫуннӑ вӑхӑтра эпӗ 
Шупашкарта та пулман, пӗлсе тӑрса ма ҫав таранччен 
тарӑхтаратӑр мана?! 

УСАП САСА. Пӗлетпӗр ун чухне эсӗ ӑҫта пулнине, Кузьмин. 
Эсӗ Хусанта пулнӑ. Эсӗ юстици ҫуртне чӗртсе ҫунтарса яма 
хуралҫа хушса хӑварнӑ. Ҫапла-и? Ан турткалаш, сирӗн 
калаҫӑвӑра илтекенсем пулнӑ. 

КУЗЬМИН (тарӑхать). Мӗн ҫыннисем эсир? Айӑпӑм ҫук 
манӑн, пӗр айӑпсӑр хупса тытатӑр эсир мана тӗрмере! 

УСАЛ САСӐ. Кала, Кузьмин, юстици ҫуртне вут чӗртсе 
ҫунтарса яма хуралҫа эсӗ хушса хӑварнӑ вӗт? 

КУЗЬМИН (ҫиллине шӑнараймасӑр, йӗрсе ярать). Эпӗ 
хушрӑм, эпӗ! Ҫырӑр протокол ҫине, ҫырӑр! (Хӑйпе хӑй калаҫать.) 
Кур-ха эсӗ вӗсене, шӳте те ӑнланмаҫҫӗ-ҫке! Ҫыраҫҫӗ. Шӳтрен пӳт 
тӑваҫҫӗ. Эх, йӗксӗксем! 

УСАЛ САСӐ. Кала, Кузьмин, мӗн чухлӗ пама пултӑн 
ҫавӑншӑн хуралҫа? 

КУЗЬМИН (хытӑ кӳренсе). Хак ҫурӑ укҫа, пӑт ҫурӑ пӑрҫа! 

УСАЛ САСӐ. Пӑт ҫурӑ пӑрҫа - карчӑка-и? 

КУЗЬМИН (тарӑхса ҫитнӗскер). Сире мар, паллах! 

УСАЛ САСА. Алӑ пус, Кузьмин! 

КУЗЬМИН. Эпӗ ухмахла ҫырса тултарнӑ хут ҫине алӑ 
пусматӑп. Манӑн ним чухлӗ те айӑп ҫуккине эсир пӗлетӗр. Ку вӑл 
пӗтӗмпех киревсӗр элек иккенне те пӗлетӗр, эппин мӗншӗн 
айӑпсӑр ҫынна тӗрмере тытатӑр? 

УСАЛ САСА. Алӑ пусмастӑрэппин, Кузьмин? 

КУЗЬМИН (сиввӗн). Пӗр айӑп ҫукран ҫынна тӗрмене 
лартакан следовательсене эпӗ кашкӑрла туртса ҫурнӑ пулӑттӑм. 

УСАЛ САСӐ. Лӑплан, Кузьмин, лӑплан! Сана юлташусем 
хӑйсен сыхлӑхне илме килӗшрӗҫ, ҫавӑнпа та сана, эсӗ чирлине 
кура, вӑхӑтлӑха ирӗке кӑларас тетпӗр. Ҫак самантран эсир ирӗкре, 
Кузьмин! (Ҫутӑ сӳнсе илет. Малалли ӗҫ Чӗмпӗрте пулса иртет. 
Сӗве хӗрринчи чӑваш шкулӗ. Шкул хапхи умне Михал Кузьмич 
Кузьмин килсе тухать. Ҫи-пуҫӗ ҫӗтӗк-ҫатӑк, уринче тӑла чӑлха 
ҫинчен ҫӑпата сырнӑ. Хыҫне кутамкка ҫакнӑ. Сӑн-пичӗ тӗксбм.) 

КУЗЬМИН. Тинех эпӗ Чӗмпӗр хулинче. Анастасия 
Александровна патне хыпар ҫитериччен чӑваш шкулне килсе 
курас терӗм. (Пӑхать.) Ҫакӑ иккен вӑл Чӗмпӗрти чӑваш шкулӗ. Ку 
шкула ҫур ӗмӗр каяллах Иван Яковлевич Яковлев йӗркелесе янӑ 
тенине илтнӗ-ха эпӗ, анчах шкулне те, Иван Яковлевича хӑйне те 
халиччен пулса та курма тӳр килмерӗ. Ак паян пуҫласа чӑваш 
шкулӗн хапхи умӗнче тӑратӑп. (Шкул картишӗнчен катмар старик 
аллинчи туйине таклаттарса васкамасӑр тухать.) 

ЯКОВЛЕВ (Кузьмин ҫине тинкерсе пӑхать). Сывлӑх 
сунатӑп! 

КУЗЬМИН (пуҫне пӗксе). Здравствуйте! 

ЯКОВЛЕВ. Эккей! Эп сана чӑваш тесе, эс вырӑс пулса 
кайрӑн ньяк? 

КУЗЬМИН. Ҫук, вырӑс мар, чӑваш эпӗ. 

ЯКОВЛЕВ (чарӑнсах калаҫать). Хӑш енчи чӑваш? 

КУЗЬМИН. Инҫетренех килетӗп, Ҫӗрпӳ таврашӗнченех. 
Ҫӗрпӳ тенине илтмен пулсан, тен Канаш тенине илтнӗ пуль? 

ЯКОВЛЕВ. Эс мана хӑв ҫуралса ӳснӗ ял ятне кала! 

КУЗЬМИН. Эпӗ Касаккасси Шӗкӗр ялёнче, Кузьма 
Федоровпа Агафья Николаева ятлӑ чухӑн хресченсен кил- 
йышӗнче ҫуралнӑ. Мана Михаил Кузьмич тесе чӗнеҫҫӗ. Хушамат - 
Кузьмин. 

ЯКОВЛЕВ. Пит лайӑх пӗлетӗп сирӗн яла. Пулнӑ эп унта. 
Пӗрре кӑна та мар пулнӑ. 

КУЗЬМИН. Шӑхасан чиркӗвӗнче шыва кӗртнӗ мана. 
ЯКОВЛЕВ. Шӑхасанта шкул та пур унта, шкулӗ паян кун та 
чиперех ӗҫлет пуль-ха? 

КУЗЬМИН. Халь вӑп учительсем хатӗрлекен икӗ класлӑ 
шкул шутланать. Ҫавӑнта вӗреннӗ эпӗ. Ун хыҫҫӑн Тетӗҫ хулинчи 
учительсен семинарӗнчен вӗренсе тухрӑм. Мускавра агитатор- 
пропагандистсен курсӗнче вӗрентӗм. Мускавра вӗреннӗ чухне 
Владимир Ильич Ленина куртӑм. 

ЯКОВЛЕВ (самантрах ҫуталса каять). Эс Ленина та курнӑ-и? 
КУЗЬМИН. Эпӗ ӑна курнӑ кӑна мар, вӑл тухса калаҫнине те 
итленӗ. 

ЯКОВЛЕВ. Владимир Ильич ҫак чӑваш шкулӗнче, ман 
патӑмра та пӗрре мар пулнӑ. Никифор Охотников патне уроксем 
пама килсе ҫӳретчӗ хӑй гимназире вӗреннӗ чухне. Ача чухне ман 
атьсемпе выляса ӳснӗ вӗсем. Володя ашшӗпе, Илья Николаевич 
Ульяновпа вунӑ-вун пилӗкҫул хушши пӗрле ӗҫленӗ эпир. 

КУЗЬМИН (Яковлев ҫине тӗлӗнсе пӑхса тӑрать). Иван 
Яковлевич Яковлев эсир эппин? 

ЯКОВЛЕВ. Эпӗ. 

КУЗЬМИН. Сирӗн аллӑра чӑмӑртамашкӑн ирӗк парӑр, 
тархасшӑн, ырӑ ҫыннӑм! (Пӗр-пӗринпе алӑ тытсах палашаҫҫӗ, 
ырлӑх-сывлӑх сунаҫҫӗ.) Чӑваш халӑхне ҫутта кӑларнӑшӑн тавах 
сире, Иван Яковлевич. Тавах! Тавах! (Хавхаланса сӑвӑ вулать.) 

Тӗнчене тасатрӗ ирӗк вут-кӑварӗ, 

Ҫуттӗнчеҫуталчӗ, иртрӗавалхи, 

Тӗттӗмӗтӗп пулчӗ, мӑшкӑл иртсе кайрӗ, 

Т ин ирӗке тухрӑн, тӗп чӑваш чӗлхи! 

Миҫе ӗмӗр витӗр асаппа тухмарӑн, 

Миҫе ҫичӗ ютӑн мӑшкӑлӗ пулса... 

Ҫапах паттӑр юлтӑн, вӑйна ҫухатмарӑн, 

Халь те пулин ҫивӗч, кӑвартан таса. 

Йывӑр асапран та, тимӗр сӑнчӑртан та 
Эсӗ парӑнмасӑр хӑтӑлтӑн пулсан, 

Пулас пурнӑҫра та ҫивӗчпе хӑватлӑх 
Ют чӗлхесенчен те кая пулмӗ сан. 

Кӑмӑллӑ ҫӗршывӑм. Кӑмӑллӑ чӗлхиҫӗм! 

Иртнӗхурлӑхушӑн, ҫитӗ ырлӑху. 

Хӗрлӗ хӗрнӗ хурҫӑ, ҫунтаракан ҫиҫӗм, 

Вӗри вутлӑ ҫулӑм эсӗ пулӑн ху. 

ЯКОВЛЕВ (хытӑ пӑлханнӑран куҫне шӑпать). Тавах сана, 
тӑванӑм, вут пуҫҫи пек кӑварлӑ сӑввушӑн. Чӑваш халӑхӗшӗн ҫак 
кун ҫитессе эпӗ ӗмӗр тӑршшӗпех кӗтсе пурӑнтӑм. Тавах Турра! 
Кӗтнӗ вӑхӑтҫитрӗ. 

КУЗЬМИН. Ҫак кӗлмӗҫ ҫи-пуҫӗпе сирӗн умӑрта тӑма мана 
шутсӑр намӑс. Каҫарӑр, тархасшӑн, Иван Яковлевич. Каҫарӑр. 

ЯКОВЛЕВ (ниепле те ӑнланса илеймест). Мӗн пулнӑ сире, 
ниепле те ӑнланса илейместӗп? 

КУЗЬМИН. Тӗрме ҫынни эпӗ. 

ЯКОВЛЕВ. Мӗншӗн лартрӗҫвара? 

КУЗЬМИН. Кураймансен элекне пула терт куртӑм эпӗ. 

ЯКОВЛЕВ (тарӑхса). Ҫав кураймансен элекӗсене пула мана 
та кун памаҫҫӗ пурӑнма. Тарӑхса вилӗн, тупата!.. Чӑвашсемех 
кураймаҫҫӗ-ҫке-ха?! Хампа пӗрле ӗҫленӗ учительсемех!.. Хам 
вӗрентсе кӑларнӑ чӑваш ачисемех!.. Эпӗ вӗсене ҫӑкӑр сӗнетӗп, 
вӗсем мана вилӗм сӗнеҫҫӗ... 

, КУЗЬМИН. Революци хыҫҫӑн Раҫҫей ҫӗрӗ ҫине телейлӗ 
пурнӑҫ килессе ӗненеттӗм, анчах ҫав ырӑ ӗмӗт ҫумне тӗрлӗрен 
мӗскӗн йӗксӗксем, сурӑх тирӗпе витӗннӗ шӑршлӑ кашкӑрсем те 
ҫыпӑҫма пултараҫҫӗ иккен. Ҫакӑ ман чӗрене амантрӗ. Мана 
революци ӗҫӗ пӗтсе ларнӑн туйӑнчӗ. Хӑвна юлташусем 
шанманни пек хӑрушши, хӑвна юлташусем тӗрӗс мар айӑплани 
пек йывӑрри пурнӑҫра урӑх ним те ҫук. Ку асапа вӗт мана тӑшман 
мар, пӗрле ӗҫленӗ юлташсем мӑй тавра яваклаҫҫӗ. Енер кӑна-ха 
вӗсем манпа пӗрле пӗр ӗҫ тӑватчӗҫ, паян вӗсемех мана тӑшман 
вырӑнне хураҫҫӗ, ман ҫине хаяр куҫпа пӑхаҫҫӗ. Чи хӑрушши - эпӗ 
вӗсене ӗнентерейменни, ӳкӗте кӳртейменни. Мӗншӗн тесен вӗсен 
чӗрине ӗненменлӗхпе курайманлӑх ҫӗлен пек шӑвӑнса кӗнӗ. 
Иртнисем хальчуна ыраттарсахасӑма килеҫҫӗ. 

ЯКОВЛЕВ. Пирӗн шӑпасем пӗр эппин сирӗннипе, Михаил 
Кузьмич. 

КУЗЬМИН. Нумаях пулмасть кӑна-ха эпӗ Теччӗре 
следователь пулса ӗҫлеттӗмччӗ. Ҫав вӑхӑтрах Раҫҫейри 
телеграф агенствин Тетӗҫ уесӗнчи корреспонденчӗ ӗҫне те илсе 
пырагтӑмччӗ. Ун хыҫҫӑн мана Шупашкара куҫарчӗҫ. Комсомол 
обкомӗнче ӗҫлеме тытӑнтӑм. Унта ӗҫе йӗркелесе янӑ хыҫҫӑн 
революцилле трибунап председателӗ пулса ӗҫлерӗм. Ун хыҫҫӑн 
тата ҫӳле ҫӗклерӗҫ, Облаҫри юстици уйрӑмӗн пуҫлӑхӗ пулса 
тӑтӑм. Хам Хусанта командировкӑра чухне юстици ҫуртӗнче вут 
тухать. Юстици ҫуртне вут чӗртме хӗтӗртнӗ тесе коман- 

дировкӑран таврӑнсан мана хупса хучӗҫ. Пӗр айӑпсӑр виҫӗ уйӑх 
хушши тӗрмере ларса тухрӑм. 

ЯКОВЛЕВ. Чӗмпӗре мӗн сӑлтавпа килтӗр? 

КУЗЬМИН. Кунта ӗҫ тупса малашне пурӑнма та Чӗмпӗрех 
куҫасшӑн. 

ЯКОВЛЕВ. Тӗрӗстӑватӑр. 

КУЗЬМИН. Итлӗр-ха, Иван Яковлевич, Чӗмпӗрте 
художество мастерскойӗ пур-ши кунта? 

ЯКОВЛЕВ. Пур. Художество техникумӗ те пур. Эсир 
художникта-и вара? 

КУЗЬМИН. Тепӗр чух сӑрсемпе те аппаланкалатӑп. 
Мӗлкесем чиперех пулса тухаҫҫӗ. 

ЯКОВЛЕВ. Эппин тур пани пур сирӗн. Константин 
Васильевич Иванов вӗренчӗ кунта, пӗр вӑхӑт шкулта ачасем те 
вӗрентрӗ, вӑл та сирӗн пекех сӑвӑсем те ҫыратчӗ, мӗлкесем 
ӳкерме те ӑстаччӗ. Шел, ӗмӗрӗ кӗске пулчӗ. 25-рех ҫӗр айне кӗчӗ. 

КУЗЬМИН. «Нарспи» авторӗ пирки калатӑр-и? Кӗҫтентин 
кӗске ӗмӗрлӗ пулсан та Чӑваш тӗнчинче ҫӑлтӑр пулса юлчӗ. 
Манӑн та сывлӑх маттур мар ҫав, Иван Яковлевич. 

ЯКОВЛЕВ. Мӗн пулчӗтата? 

КУЗЬМИН. Шӑм-шаксем сураҫҫӗ. 

ЯКОВЛЕВ. Япӑх вара ку япала. Ҫине тӑрсах сипленес 
пулать. 

КУЗЬМИН. Тӗрмере сивӗ камерӑра ларса сывлӑха 
хавшатрӑм. Чӗрне хури чухлӗ те айӑп ҫук вӗт манӑн, пӗрех виҫ 
уйӑх тарӑхтарчӗҫ. Епле тарӑхтарчӗҫ-ха тата! 

ЯКОВЛЕВ. Мана хама та унччен пӗрле ӗҫленӗ юлташсем 
шутсӑр кураймаҫҫӗ. «Ҫӳлтисем» патне ман ҫинчен ҫӑхав ҫине 
ҫӑхав ҫыраҫҫӗ. Ёнер кӑна-ха Хӗвелтухӑҫ фронт штабӗн ятарлӑ 
пайӗ хушнипе Чӗмпӗрти чӑваш семинарийӗн ҫуртӗнчен кӑларса 
ярасси ҫинчен хурлӑхлӑ хыпар килсе пӗлтерчӗҫ. 

КУЗЬМИН. Сирехваттертен кӑпарсаярасшӑн-и? 

ЯКОВЛЕВ. Эпӗ ку тӗрӗсмарлӑха тӳссе ирттерес ҫук, 
Михаил Кузьмич, чӗре япӑх манӑн. Ку тӗрӗсмарлӑх мана вӗлерсе 
пӑрахасран та чун ҫук. Акӑ мӗн патне ҫитсе тухрӑм ватлӑхра... 
Емӗр пурӑннӑ хваттертен урама кӑларса ывӑтаҫҫӗ!.. 

КУЗЬМИН. Ленин патне ҫыру ҫырас пулать сирӗн, Иван 
Яковлевич. 

ЯКОВЛЕВ. Унта та ҫыртӑм. «Яковлева ан тӗкӗнӗр», - тесе 
Владимир Ильич телеграмма та янӑ Чӗмпӗр хуҫисем патне. 

Совнарком председателӗн телеграмми те вӗсемшӗн саккун мар- 
тӑк, урӑх кам патне кайса саккун тӗрӗслӗхне шырамалла? Выртса 
вилесси ҫеҫ юлчӗ. 

КУЗЬМИН. Эпӗ Шупашкарта кӑна йӗрке ҫук пуль теттӗмччӗ, 
Чӗмпӗрте те ырри ҫукэппин... 

ЯКОВЛЕВ. Ҫӗнӗ влаҫ хуҫисем патне ҫитсе килестетӗп, хам 
ирӗкпе хваттертен тухса каймастӑп. Пӗлетӗп, эпӗ паян кун хальхи 
самана ыйтӑвӗсене тивӗҫтерейместӗп, ватӑлса ҫитрӗм. Иртнӗ 
вӑхӑтри ырӑ ӗҫсене хисеплесе те пулин мӗншӗн мана хам 
хваттерте выртса вилме ирӗк памалла мар?! Йӗксӗкле пӑтӑрмах- 
ҫке-ха ку! Путсӗр чӑваш ачисемех мана ура хураҫҫӗ. Вӗсемех ман 
ҫинчен элеклесе ҫутӗҫ пайне лавӗ-лавӗпех ҫӑхавсем ҫыраҫҫӗ. 
Ҫавна пула чӑваш семинарине те хупса лартрӗҫ. Мён ыррине 
тупрӗҫ ҫав йӗксӗк ҫурисем, пӗлместӗп. Чӗмпӗрте чӑваш шкулӗ 50 
ҫул хушши тытӑнса тӑчӗ, халь ӑна хупрӗҫ. Пӗтӗмпех ҫутӗҫ пайӗн 
пуҫлӑхӗ айӑплӑ. Паян эпӗ ун патӗнче пултӑм, ак мӗн каларӗ вӑл 
мана: «Ятарласа чӑваш институчӗ уҫма кирлӗ мар, ӑна уҫни 
усӑсӑр, Чӗмпӗр кӗпӗрнине вырӑс институчӗ кирлӗ, - тет. - Вырӑс 
институтӗнче, унта чӑваш уйрӑмӗ те пулнӑ май, чӑвашсем те 
вӗренме пултараҫҫӗ», - йӗкӗлтешнӗ евӗр каласа хучӗ ман ҫине 
сивлек куҫӗсемпе пӑхса. Ҫав этемкке мана алӑк ӑҫтине 
кӑтартасса кӗтсе тӑмарӑм, тӑтӑм та тухса кайрӑм. «Чипер юлӑр!» 
- тесе каласа хӑварма та кӑмӑл ҫӗкленмерӗ. Эккей, начар ҫын та 
ҫав еврей этемкки. Ҫутӗҫ енӗпе мар, тӗрме начальникӗ пулса 
ӗҫлемелли ҫын вӑл. Ҫук! Чӑвашлӑха пӗтме памастпӑр, Ленин 
патне ҫӑхав ҫыратпӑр Мускава. Институт пулмасан та хӑть 
педтехникум уҫчӑр чӑвашсем валли. 

КУЗЬМИН. Владимир Ильич ырӑ ҫын пек туйӑнчӗ мана. 
Вӑйлӑоратор. 

ЯКОВЛЕВ. Пӗртте лӑпланма пӗлмеҫҫӗ-ҫке ҫӗнӗ хуҫасем, 
паян, ак, каллех хут ярса пачӗҫ. «Яковлевпа арӑмне ним тӑхтаса 
тӑмасӑр хваттертен кӑларса ямалла», - тесе ҫырнӑ ку хут ҫине. 
Чӗре хускалчӗ. Кӑмӑл пӑсӑлчӗ. Ӑҫта кайса пуҫа чикмелле, 
ӑнланмастӑп. Курӑр-ха эсир, Михаил Кузьмич, Ленин «Яковлев 
пирки уйрӑмах тимлӗ пулмалла, хваттерӗнчен тӗкӗнмелле мар», - 
тесе хӳтӗлет мана, вырӑнти влаҫ вара Ленина та пӑхӑнмасть. 
Раҫҫей ҫӗрӗ ҫинче патша хушнине пӑхӑнманни хӑҫан пулнӑ? 
Эккей самани! Аллӑ ҫул ытла пӗтӗм пурнӑҫӑма халӑхшӑн патӑм; 
вӑй-хал пӗтсе ҫитсен, ура айӗнче масар шӑтӑкӗ те курӑнма 
пуҫласан, пӗр татӑк ҫӑкӑрсӑр ҫуртран хӑваласа кӑлараҫҫӗ. Хӑш 

патшалӑхра пулнӑ ун пекки?! Тискер ҫӗршыв. Анкӑ-минкӗ 
пуҫлӑхсем. Урӑхла хак пама пултараймастӑп паянхи пурнӑҫа. 
Хӑвӑртрах пӗттӗр теҫҫӗ пулӗ мана. Кама кирлӗ-ши манӑн 
вӑхӑтсӑр вилӗм? (Куҫне шӑлать.) Мӗнле преступлени тунӑ эпӗ? 
Мӗншӗн мана ҫакӑн пек виҫесӗр майпа, тискеррӗн айплаҫҫӗ? 
Тӗрӗслӗх шырама ӑҫта каймалла? Кам ӑнланӗ мана? Кам ҫак 
хура пӗлӗтсене ман ҫинчен сирсе ярӗ? Тулли сасӑпа калаҫма 
юрамасть - контрреволюционер, теҫҫӗ. Хула урамӗпе лаша лавӗ 
ҫинче ларса ҫӳреме юрамасть - буржуй, теҫҫӗ. Пӗр айӑпсӑр 
тӗрмене хупса лартнӑ ҫынсене хӳтӗлеме юрамасть - халӑх 
тӑшманӗ, теҫҫӗ. Эккей самани! Ватӑ ҫынсене те канлӗх памаҫҫӗ... 

КУЗЬМИН. Ман шутпа, Иван Яковлевич, сирӗн хваттер пӗр- 
пӗр пысӑк вырӑнта ӗҫлекен чиновникшӑн кирлӗ ньяк, ҫавӑнпа 
канӑҫ памаҫҫӗ сире. Сирӗн ку хыпара Владимир Ильич патне пӗр 
тӑхтаса тӑмасӑр ҫырса пӗлтермелле. 

ЯКОВЛ ЕВ. Ҫыруне янӑ-ха эпӗ, иртнӗ эрнерех янӑ. Ман ҫыру 
Владимир Ильич аллине лекеймен пуль-ха тесе шухӑшласа 
тӑратӑп, атту пулсан хыпар пулмаллах. 

КУЗЬМИН. Вырӑнти куштансем влаҫпа тӗлсӗр усӑ кураҫҫӗ, 
ҫавсен ӗҫӗ ку! 

ЯКОВЛЕВ. Халь хӑвна ху хӳтӗлемесен сана никам та 
хӳтӗлес ҫук. Ак, манӑн чунӑм таса, пӗрех шанмастӑп эпӗ хальхи 
влаҫри чиновниксене, такам йӗпе сӑмса «Яковлев апла та, 
Яковлев ҫапла» тесе ҫӑхав ҫырчӗ-тӗк вӗсем патне, самантрах 
килсе мана арестлеҫҫӗ, тӗрмене хупса хураҫҫӗ. Чылай хушӑ 
тӗрмере хупса усрама та, Ҫӗпӗре е Ҫурҫӗре пуҫ яма та, персе 
вӗлерме те пултараҫҫӗ. Пурнӑҫ тесе кала вара ҫакна! 

КУЗЬМИН. Иван Яковлевич, эсир Чӗмпӗр ҫынни, 
Стрелецкая урам ӑҫтарах-ши кунта? 

ЯКОВЛ ЕВ. Пӗлӗш-тавраш пур-и вара сирӗн ҫав урамра? 

КУЗЬМИН. Маншӑн ҫывӑх ҫын пурӑнать унта, ҫавӑн патне 
ятарласакилтӗм. 

ЯКОВЛЕВ. Чӑваш ҫынниех пуль? 

КУЗЬМИН. Майра. 

ЯКОВЛЕВ. Апла пулсан, тӑванӑм, ку ҫи-пуҫна улӑшас 
пулать. Кайрӑмӑр! 

КУЗЬМИН. Аҫта илсе каясшӑн эсир мана, Иван Яковлевич? 

ЯКОВЛЕВ. Майра патне ҫак тумпа пырса кӗресшӗн-и? Ӑҫта 
ӗҫлекенскер хӑй? 

КУЗЬМИН (аванмарланать). Библиотекӑра ӗҫлет. 

ЯКОВЛЕВ. Библиотекӑра?Хушамачӗ мӗнле? 

КУЗЬМИН. Червякова Анастасия Александровна. 

ЯКОВЛЕВ. Пӗлетӗп вӑл хӗрарӑма, ара унӑн упӑшки пур 

вӗт? 

КУЗЬМИН. Юратмасть вӑл хӑйӗн упӑшкине, ӑна ирӗксӗр 
качча панӑ пулнӑ. 

ЯКОВЛЕВ. Манӑн кӗҫӗн ывӑл Питӗрпурк хулинче ӗҫлесе 
пурӑнать, унӑн кивелерех панӑ тумӗсене сире парнелес тетӗп, 
атту ку ҫи-пуҫпа сире Анастасия Александровна тӗрӗс мар 
ӑнланма пултарать. Кайрӑмӑр! (Хапха ҫумӗнчи кӗҫналӑкран 
каялла шкул картишне кӗрсе каять.) 

КУЗЬМИН (Яковлев хыҫҫӑн утнӑ май). Капла аван мар-ҫке- 
ха, Иван Яковлевич! 

ЯКОВЛЕВ (Кузьмин енне ҫаврӑнса). Ҫӗтӗк-ҫурӑк ҫи-пуҫпа 
юратнӑ ҫын патне пырса кӗме аван-и? Ак, ҫынла тумланса ярӑн та 
Стрелецкая урамне шыраса тупма хамах пулӑшӑп. 

КУЗЬМИН. Тавтапуҫ, Иван Яковлевич! 

ЯКОВЛЕВ. Халь мар, ӗҫне тусан тав тӑвӑн. (Тухса каяҫҫӗ. 
Ҫутӑ сӳнсе илет. Капӑр тумланнӑ Кузьминпа Червякова алла- 
аллӑн ҫавтӑннӑ та кула-кула калаҫса кӗреҫҫӗ, Яковлев аяккинче 
кулкаласа тӑрать.) 

КУЗЬМИН (Яковлева алӑ сулса). Пуриншӗн те тавтапуҫ 
сире, Иван Яковлевич! 

ЯКОВЛЕВ (алӑ сулса). Ырлӑх-сывлӑх сунатӑп сире, 
ҫамрӑксем! Телейлӗ пулӑр! (Каять.) 

ЧЕРВЯКОВА (Кузьмина). Сире Иван Яковлевич кӑтартрӗ 
зппин эпӗ ӑҫта пурӑннине? 

КУЗЬМИН. Чӗмпӗре килсенех эпӗ чӑн малтан чӑваш 
шкулне шыраса тупрӑм. Иван Яковлевичпа курса паллашрӑмӑр. 
(Хӑйӗн ҫи-пуҫне кӑтартса.) Ку яка ҫи-пуҫ манӑн мар, Иван 
Яковлевичӑн кӗҫӗн ывӑлӗн. Яковлев мана ку ҫи-пуҫа яланлӑхах 
пачӗ. Выҫлӑх ҫулне пӑхмасӑр апатлантарсах ячӗҫ вӗсем мана. 
Арӑмӗ Иван Яковлевичӑн майра иккен, апла пулин те хальччен 
курман ҫынна та питӗ кӑмӑллӑн йышӑнса, ӑшшӑн ӑсатса ячӗҫ. 

ЧЕРВЯКОВА. Эсир чӑваш, эпӗ вырӑс, ӗҫ унта тӑмасть, 
Миша, пурнӑҫра пӗр-пӗрне ӑнланни, пӗр-пӗрне сума суни кирлӗ. 
Ак, Эсир ӑҫтан ҫити ман пата килсе ҫитрӗр! Пысӑк юрату илсе 
килчӗ Сире Чӗмпӗр хулине. Тӗрӗсех калатӑп пуль? (Куэьмин Нуся 
ҫине ӑшшӑн пӑхса илет те тарӑннӑн сывласа ярать.) Мӗн 
тарӑннӑн сывласа ятӑр? 

КУЗЬМИН. Шупашкарта манӑн ӗҫ ҫаплах вӗҫленмен вӗт- 

ха... 

ЧЕРВЯКОВА. Ара Сире ирӗке кӑларнӑ-иҫ? 

КУЗЬМИН. Ҫывӑх юлташсем хӑйсен сыхлӑхне илнӗрен ҫеҫ 
мана вӑхӑтлӑха тӗрмерен кӑларчӗҫ. 

ЧЕРВЯКОВА. Эсир ирӗке тухнӑран эпӗ шутсӑр савӑннӑччӗ 
ӗнтӗ... 

КУЗЬМИН. Манӑн ӗҫе трибунала панӑ. Каллех ҫав 
тасамарлӑх хӑҫан пӗтессе кӗтме тӳр килет. Питӗ майне пӗлсе 
меслетрӗҫ ку ӗҫе, эпӗ ӗнтӗ вӑл ырӑпа вӗҫленессе шанма та 
пӑрахрӑм. Ӗнтӗ ултавпа суя умӗнче хама вӑйсӑр туя пуҫларӑм. 
Судран, тӗрмесӗр пуҫне, нимӗн те кӗтместӗп. Пурте мана хирӗҫ: 
ҫыннисем те, ӗҫӗ те. Мӗнле аванччӗ Теччӗри пурнӑҫ. Партири 
юлташсем пурте ырӑ ҫынсемччӗ, ӗҫлес килсе тӑратчӗ. Ма 
кайрӑм-ши Шупашкара пӗреххут? Ма Теччӗрен тӳрех художество 
шкулне каймарӑм-ши? Мӗн тери намӑс! 

ЧЕРВЯКОВА. Сире намӑс мар, Миша, вӗсене, хӑйсене 
намӑс. Тӗрӗслӗх пӗрех ҫиеле тухатех. 

КУЗЬМИН. Ҫав йӑх-яхсем тислӗклӗ урисемпе чуна 
таптаҫҫӗ. Юрать-ха, Эсир пур, Нуся. Тата хӑшпӗр юлташсем ман 
хута кӗчӗҫ, ҫавӑнпа ҫеҫ ирӗкре эпӗ паян, Нуся, мӗн тери йывӑр 
хӑвна борт урлӑ ывӑтнӑ ҫын пек туйса пурӑнма. Калама та намӑс, 
анчах чӗрем Сире йӑлтах уҫҫӑн пӗлтерме хушать. Эпӗ 
Шупашкарта йытӑ йӑви пек пӗчӗк пӳлӗмре пурӑнатӑп, ҫи-пуҫӑм 
ҫӗтӗк-ҫатӑк, ҫӑпатапа ҫӳретӗп. Нуся, мӗн тери намӑс мана. Енчен 
Иван Яковлевич кӗҫӗн ывӑлӗн ҫак ҫи-пуҫне мана тӑхӑнтарса яман 
пулсан, Шупашкартан ҫити килнӗ ҫӗтӗк ҫи-пуҫпа, тупата, Эсир 
мана паллаймастӑрччӗ, ыйткалакан вырӑнне хурса иртсе кайнӑ 
пулӑттӑр ман умран. Вилме патне ҫитнӗ йывӑр самантра Чӗмпӗре 
тухса килес умӗн Сиртен пӗр тӑруках икӗ ҫыру илтӗм. Эсир мана 
ҫав ҫавах пысӑк ӗҫре ӗҫлет тесе шутлатӑр иккен. Ҫук, савнӑ 
тусӑм, эпӗ тахҫантанпах ӗнтӗ никам та мар, ним те мар. Тапса 
сирпӗтнӗскер. Ҫапса хуҫнӑскер. Манӑҫа юлнӑскер. Ниҫта 
юрӑхсӑрскер. Пуласлӑхне ҫухатнӑ ҫын. 

ЧЕРВЯКОВА. Эпӗ Сире мӗн чухлӗ асӑрхаттарман-ши пур 
ҫынпа та уҫӑ кӑмӑлтан ан калаҫӑр тесе. Эсир хӑвӑр ырӑ кӑмӑллӑ 
пулнипе ҫынсенчен те ҫавнах кӗтрӗр пулӗ те, хӑвӑра ӑнланӗҫ 
терӗр пулӗ те, ҫук ҫав, ҫын куҫҫулӗпе услам тӑвакансем те пур. Ун 
пек хура юнлисем пирӗн хушӑра чылай, вӗсен шучӗ кунран-кун 
ӳссех пырать. Ҫавӑнпа кирек кампа та асӑрханса ҫеҫ калаҫмалла. 

Ҫывӑх ҫыннуна та шанма хушмаҫҫӗ ку чухне. Турӑ пулӑштӑрахчӗ 
Сире, Миша. Турӑ пулӑштӑрахчӗ. 

КУЗЬМИН. Манӑн хамӑн та пӗр Турӑра ҫеҫ шанчӑк. 

ЧЕРВЯКОВА. Миша, мана тухтӑрсем кӑнтӑра сипленме 
кайма сӗнеҫҫӗ, мӗн тӑвас, каяс-ши, каяс мар-ши? Сывлӑх манӑн, 
хӑвӑрах пӗлетӗр, маттур мар. Ҫемҫе ҫанталӑк, тинӗс шывӗ мана 
пысӑк усӑ пама тивӗҫ, ҫапла вӗт? 

КУЗЬМИН. Эпӗ, тусӑм, кунта, Сирӗн патӑртах, лайӑх ӗҫ 
тупсан, Чӗмпӗртехтӗпленсе пурӑнма ӗмӗтленетӗп. 

ЧЕРВЯКОВА. Апла пулсан эпӗ кӑнтӑра каймастӑп. Кунта 
Сире валли ӗҫ шырӑпӑр. 

КУЗЬМИН. Кайма пуҫтарӑннӑ пулсан, каясах пулать, 
тухтӑрсен сӑмахӗнчен иртни вырӑнлӑ япала мар. Сывлӑх вӑл - 
этем пуянлӑхӗ! Хамӑн та юлашки вӑхӑтра сывлӑх хавшалса 
ҫитрӗ. Самаях хавшалса ҫитрӗ. (Лаша лавӗ иртсе кайнӑ сасӑ 
пулать.) Итлӗр-ха, Нуся. Иван Яковлевич Чӗмпӗрте художество 
техникумӗ пур, тет. 

ЧЕРВЯКОВА. Вӗренме кӗрес тетӗр-и вара? Сире валли ӗҫ 
те пур кунта, художество мастерскойӗнче пултӑм эпӗ, вӗсем Эсир 
килессе кӗтеҫҫӗ. Художество техникумӗнче вӗренекенсене 
стипенди тӳлемеҫҫӗ, стипендисӗр епле вӗренӗр-ха? Ӗҫе 
вырнаҫмалла Сирӗн. 

КУЗЬМИН. Эпӗ Сире, Нуся, савӑнӑҫлӑ хыпар пӗлтерес 
тетӗп. Мана туссем Крыма сипленме яраҫҫӗ. 

ЧЕРВЯКОВА. Ан тӗлӗнтерӗр, Миша! Нивушлӗ ку тӗрӗс? 

КУЗЬМИН. Хучӗ, ак, Кӗсьерех! (Кӗсйинчен хут кӑларса 
Червякована кӑтартать.) Виҫмене Крыма тухса каймалла. 

ЧЕРВЯКОВА. Ӑшӑ хыпар вара ку маншӑн. 

КУЗЬМИН. Туссене пысӑктав! 

ЧЕРВЯКОВА. Епле-ха апла, судпа айӑпланакан ҫынна 
Крыма канма яраҫҫӗ пулать? Анланмалла мар япала ку, Миша? 

КУЗЬМИН. Калатӑп-ҫке-ха, юлташсем пулӑшрӗҫ тесе. 
Тухса тарасчӗ ҫеҫ. Урӑхран Шупашкара таврӑнмӑттӑм вара. 

ЧЕРВЯКОВА. Ай, мӗнле савӑнӑҫ! Ай, мӗнле савӑнӑҫ! Эппин 
кӑнтӑра пӗрле канма кайӑпӑр. Пӗр уйӑх хушши пӗрле пурӑнӑпӑр!.. 

КУЗЬМИН (йӑл кулса). Манӑн та телей пур иккен, Турӑҫӑм! 
Кӗтменччӗ... 

ЧЕРВЯКОВА. Манӑн килте упӑшка чирлекелесе тӑрать 
пулин те, текех ун куҫӗнчен пӑхса тӑмастӑп, тухатӑп та таратӑп 
Чӗмпӗртен! 

КУЗЬМИН. Ҫак хыпара пӗлтерессишӗнех Шупашкартан 
Чӗмпӗре чавтарса ҫитрӗм те! Иван Яковлевичпа Екатерина 
Алексеевна мана каҫ выртма хӑйсем патне пыма хушрӗҫ. Вӗсен 
хваттерӗ пысӑк, унта пурин валли те вырӑн ҫитет. 

ЧЕРВЯКОВА. Эсир Крымра мӗнле санаторинче пулатӑр, 
Миша? 

КУЗЬМИН. «Таллас» ятлӑ санаторине каймалла манӑн. 
ЧЕРВЯКОВА Апла пулсан эпӗ те Облздравра хама Крыма 
^ипленме яма ыйтатӑп. Кайрӑмӑр! (Ҫутӑ сӳнет. Пӑртакран 
ҫ^талса каять. Тинӗс хумханать. Ҫыран хӗрринче аллине кӗнеке 
ты тнӑ Кузьмин тӑрать. Тинӗс сывлӑшне сывлать.) 

КУЗЬМИН (тинӗс ҫине пӑхса сӑвӑ вулать). 

Тинӗс, тинӗс, эсхаяррӑн 
Сӑвӑҫӑн юнне-чунне 
Вӑйлӑ хумлӑ юрӑпа, 

Кӗрешме чӗнен саспа 
Нишлӗлӗхсенчен тасат. 

Вӑйлӑ паттӑрлӑх, хӑват 
Вырнаҫтар ун чӗрине. 

Чунӗ ун хӑюллӑ пултӑр, 

Т инӗс вӑйӗпеле тултӑр, 

Савтӑр паттӑрлӑх вӑйне; 

Ҫӗн куна, ҫӗн тӗнчене 
Юратса ҫӗн юрӑ хутӑр, 

Кӗрешӳ ӗҫне-вӑйне 
Хӑй чӗрин хӗвелӗ тутӑр. 

Ҫӗн поэт ака та тутӑр, 

Утӑ ҫултӑр, вутӑ ҫуртӑр, 

Ӗҫлесе ҫӗн юрӑ хутӑр, 

Туй пулсан, - ташлатӑр, култӑр... 

Тинӗс, тинӗс, вӑйлӑраххӑн, 

Хӑвӑртраххӑн, ҫӑмӑлраххӑн, 

Чулпулсан хӑватлӑраххӑн, 

Хыҫҫӑн-хыҫҫӑн хум-хумла! 

Эс хӑюллӑн, вӑйлӑ хумлӑн, 

Йывӑр саслӑ, йывӑр чуллӑн, 

Чуллӑ ҫырана тула. 

Мӗкӗр, ахӑр, кар-карла, 

Вӑйлӑ сулӑмлӑн, хӑюллӑн, 

Хыҫҫӑн-хыҫҫӑн хум пӑрах: 

Кӗрешӳ вӑйне анчах 

Кӑмӑллать ман вутлӑ чунӑм... 

Ҫӗн тӗнче! Эй, ҫӗнӗ кунӑм, 

Каялла ан кай, ан чак! 

(Анастасия Александровна килсе кӗрет, ҫийӗнче ҫуллахи 
ҫӑмӑл тум. Вӑл Кузьмина систермесӗр хыҫалтан пырса унӑн 
куҫӗсене аллипе хуплать.) 

КУЗЬМИН. Кам пулчӗ-ши ку? 

ЧЕРВЯКОВА. Чухласа илеймерӗр-и? 

КУЗЬМИН. Турӑшӑн та чухласа илейместӗп. 

ЧЕРВЯКОВА (Кузьмин сассипе калаҫать). «Ман сӑвӑсене 
те, ҫырусене те йӑлт ҫунтарса ярӑр, мӗншӗн тесен ҫав ним усӑсӑр 
тунсӑх асапӗллӗ, ниме тӑман хӗнсемпе хама хам ҫӗмӗрнӗ кунсем 
ҫинчен асӑнтаракан пӗр йӗр те, пӗр пӑнчӑ та ҫут тӗнчере тек ан 
юлтӑр. Эп вӗсене пӗтӗмӗшпех манас тетӗп.» Эпӗ вара ку 
сӑмахсемпе килӗшместӗп, Михаил Кузьмич. 

КУЗЬМИН (хыттӑн). Нуся! Тӑванӑм! Епле шыраса тупрӑр 
вара мана? Тусӑм! Ытарайми савниҫӗм! Ӑҫтан Турри ҫавӑрса 
килчӗ-ха Сире кунта? Сывлатӑп, сывлатӑп Эсир сывласа кӑларнӑ 
пыл шерпечӗ пек тутлӑ сывлӑша, ниепле те сывласа 
тӑранаймастӑп. 

ЧЕРВЯКОВА. Манӑн пӗртен пӗр тӗллев - Сире курассиччӗ, 
Сирӗнпе калаҫассиччӗ, Сирӗн ҫине куҫ илми пӑхассиччӗ. Хут 
ҫинче пӗтӗм чуна уҫса пама йывӑр. Тунсӑхласа пурӑннӑ хыҫҫӑн 
татах пӗр-пӗринпе курнӑҫни мӗнле пысӑк телей ку! Эсир иртнӗ 
кунсене астӑватӑр-и? 

КУЗЬМИН. Паллахастӑватӑп! 

ЧЕРВЯКОВА. Атӑл хумӗсем ҫырана чӳхетчӗҫ, эпир 
Сирӗнпе вак чулсем ҫинчен ҫара уран ҫӳреттӗмӗр утса. Ҫанталӑк 
тата мӗнле илемлӗччӗ. Хальхи пекех чарлансем кӑшкӑратчӗҫ. 
Хутран-ситрен пӑрахут сас паратчӗ тӗтӗм мӑкӑрлантарса. 
Мӗншӗн иртни манӑҫмасть-ши вӑл? 

КУЗЬМИН. Мӗншӗн тесен эпир пӗр-пӗрне чӗререн 
юрататпӑр. Пӗр-пӗринсӗр пурӑнма пултараймастпӑр. 

ЧЕРВЯКОВА. Ман ҫума хӑйӗн юратӑвӗпе ҫулӑхать тесе ан 
шухӑшлӑр. Унашкал пулма эпӗ ытлашши мӑн кӑмӑллӑ. Тӳсме ҫук 
асапӑм кӑна хам мӗнле ҫуннине Сире пӗлтерме хушать. Сирӗн 
умӑрта чунӑма пытарма текех вӑйӑм ҫук ӗнтӗ, ӗмӗрех эпӗ ӑна, 

Эсир пурпӗрех ӑнланас ҫукран хӑранипе, пытартӑм. Эсир ун 
чухне хӑвӑр юратнӑ савнине питӗ сахал пӗлеттӗр. Акӑ темиҫе каҫ 
ӗнтӗ куҫа хупаймастӑп... Эсир мӗн каласса пӗлетӗп: «Хӗрхенет», - 
тейӗр. Мана вара «шуйттан патне» хӑвалӑр. Мӗн тӑвас?.. Эсир 
хӑратнӑран тӗлӗнмӗп, урӑхла пулаймӑп. 

КУЗЬМИН. Сӑваплӑ чунӑм, вӗҫертӗр тархасшӑн, 
аллӑрсене. Атту эп тӳссе тӑрайманнипе савӑнӑҫ хумӗсем ҫине 
тинӗсе сикетӗп. 

ЧЕРВЯКОВА. Ҫук! Ҫук! Пуҫланӑ сӑмаха каласа пӗтермесӗр 
Эсир куҫӑрсене уҫаймӑр, тусӑм. Ӗненӗр мана, хаклӑ ҫыннӑм, 
«Эпӗ Сире юрататӑп, Миша», - тесе тӑватӑ сӑмах ҫырса ятӑм ун 
чухне Сирӗн пата Шупашкара, ун чухнех чӗрене уҫса панӑччӗ 
Сире валли. Эсир ӗненмерӗр мана. «Паллӑ ҫын» пулнӑран ҫеҫ 
ҫыратӑр ман пата тесе хурав патӑр. Эсир «паллӑ ҫын»-и паллӑ 
мар-и, юратушӑн пурпӗрех, ӑнланӑр ҫавна, тусӑм. Эсир ырӑ ҫын 
пулнӑран юрататӑп эпӗ Сире, Миша. 

КУЗЬМИН. Каҫарӑр мана, Нуся! Ӑнланман эпӗ Сире ун 
чухне. Турӑшӑн та ӑнланман. 

ЧЕРВЯКОВА. Пӗтӗм чунӑмпа эпӗ - Сирӗн, Миша. 
Юрататӑр пулсан, пурнӑҫ тата эпӗ чунӑра йӑлтах ҫӗмӗрмен 
пулсан, йышӑнӑр мана, савниҫӗм! Эпӗ Сире малашне пурӑнма- 
лӑх вӑй-хал парӑп, эпӗ Сире телейлӗ тӑвӑп. Ҫаврӑнӑр ман енне, 
савниҫӗм! Чуп тӑвӑр мана! Чуп тӑвӑр! (Ҫутӑ сӳнет, самантрах 
ҫуталса та каять, анчах Червякова ҫук, Кузьмин пӗччен ҫеҫ.) 

КУЗЬМИН. Нуся! Чунӑм! Ҫунатӑмҫӑм! Аҫта эсир? Аҫта? 
(Шырать.) Ку мӗн амакӗ? Нуся ниҫта та ҫук. Кунтаччӗ-ҫке-ха вӑл. 
Халь анчах ман ҫумра тӑратчӗ... Вилӗм вара Нуся пулса мана 
илме килчӗ-ши? Тӗлӗнетӗп. Тӗлӗнетӗп. Тӗлӗнетӗп. Вилӗм... 
Нивушлӗ вилӗм ҫӳрет-ши вара ман хыҫран? Мӗнех вара, эп 
вилӗмрен хӑраман, хӑрас та ҫук. Чӑваш халӑхӗн ҫутӑ 
пуласлӑхӗшӗн эпӗ вилме те хатӗр. (Сӑвӑ вулать.) 

Эпвилсен манапытарӑр 
Ҫӳллӗтуҫине. 

Йӑмрасем лартса хӑварӑр 
Мантӑпра ҫине. 

Ман ҫинчен пӗтӗм ҫӗршывӑм 
Курӑнтӑр вара, 

Тӑпрам ҫинчен курма пултӑр 
Ват Шупашкара. 

Эпӗ выртӑп... выртӑп... юлӗ 
Вӑхӑткаялла: 

Чӑваш чӗлхи пурнӑҫ майӗ 
Кайӗ малалла. 

Вӑхӑт ҫитӗ - Чӑваш ҫӗрӗн 
Кӑмӑллӑ чӗлхи 
Чаплӑ пулӗ, - вӑпах пулӗ 
Ҫамрӑкчун пахи. 

Пулӗҫ ӗмӗрлӗх илемлӗ 
Сӑвӑ-юрӑсем. 

Пулӗҫ асра, ҫивӗч ӑслӑ 
Кӗнекеҫӗсем. 

Савнӑ ҫыршывӑмӑн пулӗҫ 
Чаплӑ сӑвӑҫсем, 

Чаплӑ та илемлӗ ҫырӗҫ 
Ун чухне вӗсем. 

- Чӑваш ҫыннин чӗлхи чухӑн, 
Темехӑякан 

Пулӗ-ши ун чух, пӗлесчӗ, 
Кураясчӗ ман!.. 

Чӑвашра ҫӗнӗрен сӑвӑҫ 
Ҫуралмассерен, - 
Ман тӑпра ҫине саркайӑк 
Пытӑр ирҫинчен. 

Йӑмрасем ҫине ларайтӑр 
Хӗвел ӑшшине, 

Янра юрӑпа мухтатӑр 
Чӑваш чӗлхине. 

Тӑван ҫӗршыв ҫырулӑхӗн 
Илемӗ ҫинчен, 

Ҫамрӑксем тӑван чӗлхишӗн 
Тӑрӑшниҫинчен. 

Саркайӑк юрласа патӑр 
Йӑмратӑрринчен... 

Йӑлтӑр хӗвел йӑлтӑртаттӑр 
Ҫутпӗлӗтҫинчен. 

Симӗс курӑкпа тумлантӑр 
Мантӑлӑхтӑпра; 

Хӗрлӗ чечексем ешерччӗр 
Ман вырӑнтавра... 

(ҪУтӑ сӳнсе илет. «Ҫиес килет! Ҫиес килет, анне!» - тесе 
макӑрнӑ сасӑ пулать.) 

КУЗЬМИН. Чим-ха, чим! Украина ҫӗрӗ ҫинче чӑваш чӗлхи 
илтетӗп эпӗ. Аҫтан килсе тухрӑн эсӗ кунта, ырӑ хӗрарӑм? 

ХӗРАРАМ САССИ. Питӗ инҫетрен... Чӑваш ҫӗршывӗнчен.. 
Утрӑм та утрӑм... Выҫлӑх хӑваларӗ... Икӗ ачана ҫул ҫинче 
пытарса хӑвартӑм... Малтан аслине, унтан чи кӗҫӗннине.. Пӗри 
ҫеҫ юлчӗ хампа... Халь ӗнтӗ ҫӑмӑлрах... Чи хӑрушши иртсе 
кайрӗ... Хальӗнтӗ пурӑнатпӑр. 

КУЗЬМИН. Камтапулинюлнӑ-иунта?Пур-иҫӗрҫинчевӑл... 
Пирӗн Чӑваш ҫӗршывӗ? 

ХӖРАРӐМ САССИ. Пӗлместӗп, нимӗн те пӗлместӗп... Вут- 
кӑвартан тарнӑ пек утрӑм та утрӑм... Ачасене выҫлӑхран ҫӑлса 
хӑварастерӗм те ҫӑлса хӑварасси пулмарӗ... (Нӑшӑклатать.) 

КУЗЬМИН. Атьӑр манпа! 

ХЁРАРАМ САССИ. Аҫта? 

КУЗЬМИН. Пуҫлӑх патне каятпӑр! (Алӑк шаккать.) Кӗме 
юрать-и? 

УСАЛ САСӐ. Мӗн унта санӑн, Кузьмин? 

КУЗЬМИН. Хамӑр енчи хӗрарӑма куртӑм. Ачипе вӑл. 

УСАЛ САСӐ. Вара мӗн? Хӗрарӑмӗ хитре-и? (Лӗх-лӗх! 
кулать.) 

КУЗЬМИН (ҫиллине аранчах тытса чарса). Ачи выҫӑ... Хӑй 
те аран-аран утать... 

УСАЛ САСӐ. Ҫамрӑкхӗрарӑм-и? Йӑпанмалӑх пур-и? Хе-хе- 
хе! (Кулать.) 

КУЗЬМИН. Пулӑшас пулать... Ҫӑкӑр-тӑварпа.. 

УСАЛ САСӐ. Манӑн мӗн ҫӑкӑр лавки пур-и кунта? Е ҫӑкӑр 
пӗҫерекен-и эпӗ? Склад та ҫук манӑн, мӑнастир те ҫук! 

КУЗЬМИН. Выҫӑ-ҫке-ха вӗсем... 

УСАЛ САСӐ. Милицие кайӑр.. Тӗрлӗрен сӗтӗрӗнчӗксемпе 
милициӗҫлетӗр.. 

КУЗЬМИН. Вӗсем Атӑл тӑрӑхӗнчен килнӗ... Выҫлӑхран 
ҫӑлӑнасшӑн! 

УСАЛ САСӐ. Ан чӑрмантарӑр мана, Кузьмин! Куратӑр вӗт, 
эпӗ ӗҫлӗ ҫын. Ыйткалакансем валли «Пулӑшу» текен оргкомитет 
пур, кайӑр ҫавӑнта! 

КУЗЬМИН. Унта та ҫитӗпӗр те-ха, халь апатлантарасчӗ 
вӗсене пӗртак, виҫӗ кун вӗсем ӑшӗсене хӗлхем яман. Пӗчӗк ачине 
шел... 

УСАЛ САСА. Нимӗнпе те пулӑшма пултараймастӑп. 
Ыйткалакансемпе ӗҫлесси вӑл ман ӗҫ мар. 

КУЗЬМИН. Эппин, манӑн малашнехи пайука парӑр... ӗҫ 
укҫине... Эп вӗсене капла хӑварма пултараймастӑп, ӑнланӑр, 
тархасшӑн... 

УСАП САСӐ. Мӗн эсӗ, Кузьмин, хӑвӑн ҫав пайука сӑмсана 
тӗртетӗн мана! Пайукӗ пӗрре ҫыртмалӑх, сӑмахӗ пӳлӗм тулли! 
Хӑв вара выҫӑ ларас тетӗн-им? Хӑв пайукна ыйткалакансене 
парса ырӑ кӑмӑллӑ ҫын пек курӑнасшӑн пулӗ те, ӗҫ тухмӗ! 
Тупӑннӑ ҫӗр ҫинчи Турӑ!.. Ан чӑрмантарӑр мана ӗҫлеме! Алӑка 
тепӗр енчен хупса хӑварӑр! 

КУЗЬМИН. Харампыр! 

УСАП САСА. Ҫухал кунтан, ӑҫтиҫук ҫапкаланчӑк! (Кузьмин 
ӑна илтмерӗ, чупса тухса кайрӗ. Урамра аслати авӑтать, ҫиҫӗм 
ҫиҫет. Шалкӑм ҫумӑр витререн тӑкнӑ пек тӑкать. Ҫутӑ Червякова 
ҫинче ҫуталса каять.) 

ЧЕРВЯКОВА (хурлӑхлӑн). Ҫумӑр чарӑнсан тепӗр кун 
ирхине вӑйлӑ ҫил-тӑвӑл тӗпӗ-йӗрӗпе кӑларса пӑрахнӑ йывӑҫсен 
хушшинче пушӑ паркра Михаил Кузьмич Кузьминӑн вил ӳтне 
тупнӑ. 

(Ҫутӑ сӳнет. Пӗртакран ҫуталать. Умра хӗрлӗ чечексен 
айне путнӑ вил тӑпри. Ун умӗнче хура тумпа Червякова тӑрать. 
Аллинче ҫеҫпӗл. Ҫывӑхрах уҫӑ сасӑ Петӗр Хусанкай сӑввине 
вулать.) 

уҫАсасӑ. 

Ҫеҫпӗл Мишшине ПетӗрХусанкайран. 

Тӑван ҫӗршыв вӑрманӗнчен 
Юр кайсан, тирпейлӗн 
Эс тухрӑн, малтанхи чечек, 

Тухрӑн та... типейрӗн! 

Таса ире, вутхӗвеле 
Т айӑлса тухсаттӑн, 

Пин-пин чӗре кӗввипеле 
Ирӗке мухтаттӑн. 

Чӑваш чӗлхин ӗмӗчӗсем 
Саншӑн пурнӑҫ пулчӗҫ: 

Санпа пӗрле пайтах вӗсем 
Таврӑнми, тен, юлчӗҫ... 

Нихҫан, нихҫан кӗлленесҫук 
Тасачункӑварӗ. 

Вут чулӗ пек ӑна кун-ҫул 
Ӗмӗрехӑварӗ. 

Чӗлхен килестимӗрҫисен 
Туптавҫи, ҫав чулӑн 
Хӗррисене тивмессерен, 

Ялкӑштарӗ ҫулӑм. 

ЧЕРВЯКОВА. Йывӑр тӑпрӑр ҫӑмӑл пултӑр, Михаил 
Кузьмич. Ҫук, манман эпӗ Сире, Миша. Сирӗн ҫырӑвӑрсене паян 
кунчченех ахах-мерчен вырӑнне хурса арча тӗпӗнче упраса 
пурӑнатӑп. Ӗмӗрӗр кӗске пулчӗ пулин те чӑваш ҫӗршывӗн кӗмӗл 
тӳпинче эсир нихҫан сӳнми ҫӑлтӑр пулса юлтӑр. Ҫавӑншӑн эпӗ 
чӗререн савӑнатӑп, мӗншӗн тесен ҫав ҫӑлтӑр ҫумӗнче эпӗ те 
пулнӑ-ҫке хӑй вӑхӑтӗнче. Мӗн тӑвӑн, тусӑм, ҫавӑн пек пирӗн 
ӑраскалсӑр шӑпа. Турӑ ҫырнинчен иртеймӗн, пӳлӗх паман пиле 
иркӗсӗр туртса илеймӗн. Эсир ҫеҫпӗл чечекне юрататтӑрччӗ, 
ҫавӑнпа ятарласа вӑрмана кайса ҫеҫпӗл татса килтӗм. (Чечекне 
вил тӑпри ҫине хурать.) Ҫеҫпӗлӗм, ҫеҫпӗл, ирхи чечекӗм! Сире 
хамӑн пурнӑҫа илем кӳрӗр тесеттӗм... Пулмарӗ. Кӗтсе 
илеймерӗм. Сахал куртӑр эсир ҫутӑ ире. Питӗ шел. 

(Ҫутӑ сӳнет. Тепӗртакран ҫуталса каять. Халӑх умне Иван 
Яковлевич Яковлев тухать, вӑл статский советниктумӗпе.) 

ЯКОВЛЕВ (ҫӗршыв гербӗ умӗнче чарӑнса тӑрать). Ку мӗне 
пӗлтерет? Ара ’ советсен гербӗ урӑхпаччӗ ньяк? Ку Раҫҫей 
патшалӑхӗн гербӗ-ҫке! Эккей, ҫыннисем. Эпӗ Мускавран 
Чӗмпӗрти чӑваш шкулне таврӑннӑ тӗле саманана та улӑштарса 
хунӑ. Хе-хе-хе! (Кулать.) Ку лайӑх-ха, питӗ лайӑх! Текех мана 
Чӗмпӗрти хваттертен никам та хӑваласа кӑлармӗ. Тинех ирӗклӗх 
килсе ҫитрӗ! Атту вӗт мана большевиксем йыт ҫӳппинех 
ҫавӑрнӑччӗ. Юрать-ха, Владимир Ильич Ульянов ман хута кӗчӗ, 
атту пулсан персе те пӑрахнӑ пулӗччӗҫ. (Пуҫне пӑркалать.) Темӗн 
те тӳссе ирттертӗм хамӑн ӗмӗрте, ӗлӗкхине асӑнас та килмест. 
(Аллине куҫӗ патне тытса аяккалла пӑхать.) Ларать. Чӗмпӗрти 
чӑваш шкулӗ хӑй вырӑнӗнчех ларать. Чиркӳ те хӑй вырӑнӗнчех. 
Эпӗ Чӗмпӗртен пурнӑҫ тӳсмелле мар тӑкӑсланса ҫитнӗрен 1922 
ҫулта юпа (окгябрь) уйӑхӗнче тухса кайнӑччӗ. Мӗн чухлӗ вӑхӑт 
иртрӗ унтанпа!.. Мускавра пурӑнсан та тӑван ен куҫ умӗнчен 
каймастчӗ. Екатерина Алексеевнапа пӗрмай аса илеттӗмӗр 

Чӗмпӗрти пурнӑҫа. Тинех кӗтнӗ вӑхӑт ҫитрӗ иккен. Эпӗ - 
Чӗмпӗрте! Тавахсире, пӗр йӑхҫыннисем, мана манса кайманшӑн. 
Эпӗ уҫнӑ чӑваш шкулӗн картишӗнче мана валли ирӗклӗ те канлӗ 
пурнӑҫ туса панӑшӑн. Эпӗ туса ҫитереймен ӗҫсене эсир туса 
ҫитернӗшӗн чӗререн савӑнатӑп. Тавтапуҫ. Ӗрехмет. (Тӑнӑ 
вырӑнтах хытса чулланса каять, палӑк пулса тӑрать. Чӑваш кӗпи 
тӑхӑннӑ Кузьмин сӑвӑ вуласа кӗрет.) 

КУЗЬМИН (сӑвӑ вулать). 

Ан тив, хӗл шӑнтса пӑчӑртатӑр 
Аш еншӗн сикен чӗрене. 

Хӑюллӑ куҫпа палӑртатпӑр 
Ҫӗн кун вутланса килнине. 

Чӗрем, сикхӑюллӑн, хавассӑн 
Хӑюллӑх юрри кӗвӗле. 

Чӑваш чӗрӗлнине курмалла сан, 

Курап: чӗрӗлетчӑваш ячӗ. 

Т аҫта аслатиллӗ саспа 
Юратнӑ ҫӗршывӑн хӑвачӗ 
Часрах вӑранасшӑн тапать. 

Хастарлӑ, хыт утӑмлӑ пулӑр, 

Ҫӗршывӑн хастар ачисем. 

Вут кайӑклӑн вӗҫӗр, ан юлӑр, 

Ан юлӑр кун-ҫул уттинчен. 

(Кузьмин ҫак сӑввӑн юлашки йӗркине вуланӑ хыҫҫӑн 
сасартӑк сӑмахсӑр пулать, тӑнӑ вырӑнтах хытса каять, палӑк 
пулса тӑрать. Пӗр ҫамрӑк хӗрарӑм икӗ карҫинкка чечек йӑтса 
кӗрет, пӗр карҫинккине Яковлев умне, тепӗр карҫинккине Кузьмин 
умне лартса хӑварать те хӑй тухса каять. Ҫутӑ сӳнет.) 


ЧАРШАВ. 


02 . 07 . 

ҪЕМҪЕ ЧӖРЕЛЛӖ 

Историлле пӗр пайлӑ пьеса 


Пьесӑри ҫынсем: 

ИВАН ЯКОВЛЕВИЧ ЯКОВЛЕВ - ҫемҫе чӗреллӗ шур 
сухал. Инкеке лекнӗ тус-пӗлӗшӗсене пулӑшасси хӑйӗн 
тивӗҫӗ тесе шутлать вӑл, ку ӗҫре, хӑйне кура, пысӑк 
ҫитӗнӳсем тӑвать. 

ЕКАТЕРИНА АЛЕКСЕЕВНА - унӑн мӑшӑрӗ, упӑшки 
«чарусӑрлӑхӗшӗн» питӗ хӑраса пурӑнаканскер. 
ПРОХОР АКИМОВИЧ АКИМОВ - шур сухаллӑ старик. 
Ӗмӗр тӑршшӗпех ҫӗр виҫсе ҫӳренӗ. И.Я.Яковлевпа 
Чӗмпӗрти ҫӗр виҫекенсен училищинче пӗрле вӗреннӗ, 
училище пӗтернӗ хыҫҫӑн пӗр вӑхӑт пӗрле ӗҫленӗ. 
МИХАИЛ АНДРЕЕВИЧ ГИМОВ - Чӗмпӗр кӗпӗрне 
ӗҫтӑвкомӗн председателӗ, пӗтӗрӗнекен мӑйӑхпа 
ҫӳрекен тулли пит-куҫлӑ ҫамрӑк ҫын. 

ШАКЛА ПУҪЛӐ ЧИНОВНИК. 

Чӗмпӗр. 1920 ҫул. 

Чӑваш шкулӗн сад пахчийӗ. Шур сухаллӑ, шурӑ ҫӳҫлӗ ватӑ 
Яковлев пахча вӗрлӗкне тӳрлетет. Ҫывӑхрах вӗҫенкайӑксем юрӑ 
кӗвӗлеҫҫӗ. Аяккинче Екатерина Алексеевна ҫунӑ япалисене 
типме тесе йывӑҫран йывӑҫа карӑнтарнӑ вӑрӑм кантра ҫине 
ҫакать. 

ЯКОВЛЕВ (аяккине кӑтартса). Ку ҫуртра эпӗ пурне те хам 
алӑпа тунӑ. Пӗтӗм пурнӑҫӑм тенӗ пекех кунта иртнӗ. Халь вара 
мана ҫакхам ҫуртран тухса кайма хистеҫҫӗ. Мӗнле ӑнланмалла ку 

япалана? (Хытӑ тарӑхать.) Хӳтлӗх шырама тесе паян ирпе ҫӗнӗ 
влаҫ тытакансем патне кайма тухрӑм, ҫул ҫинче лаша 
чӗлпӗрӗнчен чӑваш куштанӗсем пырса тытрӗҫ: «Ниҫта та 
службӑра тӑмастӑн, ҫавӑнпа лашапа усӑ курма право ҫук санӑн! - 
тесе асар-писер шӑв-шав хускатрӗҫ. - Халех сана хысна лаши 
ҫинчен сӗтӗрсе антаратпӑр!» - теҫҫӗ. 

ЕКАТЕРИНА АПЕКСЕЕВНА (аяккинче кӗпе-йӗм ҫака- 
канскер). Эсӗ те чӗнмесӗрех тӑмарӑн пуль-ха? 

ЯКОВЛЕВ. «Сӗтӗрсе антарӑр ара!» - тесе сасӑ ҫӗклемесӗр 
лӑпкӑн кӑна тавӑртӑм эпӗ. 

ЕКАТЕРИНА АЛЕКСЕЕВНА. Вӗсем сана тӗрӗсех каланӑ, 
ашшӗ, ним кӳренмелли те ҫукчӑваш куштанӗсене. 

ЯКОВЛЕВ. Епле «тӗрӗсех каланӑ» пултӑр! Эс мӗн, 
амӑшӗ?.. 

ЕКАТЕРИНА АЛЕКСЕЕВНА. «Ниҫта та службӑра тӑмас- 
тӑн» тени тӗрӗс мар-и? 

ЯКОВЛЕВ. Чим-ха, чим! Эпӗ халь пенсионер!.. 

ЕКАТЕРИНА АЛЕКСЕЕВНА. Пуҫланӑ сӑмаха каласа 
пӗтерме ирӗк пар-ха эс. 

ЯКОВЛЕВ. Калаҫ атя, калаҫ! 

ЕКАТЕРИНА АЛЕКСЕЕВНА. Службӑра тӑмастӑн пулсан 
хысна лашипе катаччи ярӑнса ҫӳреме нимӗнле право та ҫук 
санӑн. 

ЯКОВЛЕВ. Тӑхта-ха, тӑхта!.. 

ЕКАТЕРИНА АЛЕКСЕЕВНА. Юрать-ха сана хула 
варринчех лав ҫинчен сӗтӗрсе антарса мӑшкӑл кӑтартман, уншӑн 
тав ту хӑвӑн чӑвашусене!... 

ЯКОВЛЕВ (хытӑ пӑлханнӑран уткаласа ҫӳрет). Паян эпӗ 
хулара Прохор Акимович Акимова та ҫуртран кӑларнӑ тенӗ хыпар 
илтсе килтӗм. 

ЕКАТЕРИНА АЛЕКСЕЕВНА. Кунта килсе ҫӳрекен Акимов 
пирки калаҫатӑн-и ҫав? 

ЯКОВЛЕВ. Паянах тӗрлӗрен арестсем енӗпе ӗҫлекен 
вырӑнти комиссар патне каятӑп. 

ЕКАТЕРИНА АЛЕКСЕЕВНА. Хӑвна та Акимовпа юнашар 
тӗрмене лартчӑр тетӗн-и мӗн? 

ЯКОВЛЕВ (каясшӑн пулать). Амӑшӗ, хӑть мӗн кала та 
Прохор Акимовича инкекрен хӑтармаллах. 

ЕКАТЕРИНА АПЕКСЕЕВНА (тарӑхать). Кам эсӗ ҫӗнӗ 
влаҫшӑн? Кам сан сӑмахна вырӑна хурать? 

ЯКОВЛЕВ. Иван Сергеевич Караполов Чӗмпӗр кӗпӗрнинчи 
ҫутӗҫ пайӗн чӑваш уйрӑмӗнче ӗҫлет, ун куҫӗ умӗнчех Чӑваш 
семинарине хупса хучӗҫ. Хӑнк та тумасть, чӑваш ҫынни вӗт хӑй. 
Эккей, этемкки!... Ун пек чӑвашсемпе нумай мала каяс ҫук. Ман 
сӑмаха вырӑна хурӗҫ-и, хумӗҫ-и, ку ыйтупа та пӗрре мар 
«аслисем» патӗнче пултӑм, татах кайса ҫӳрӗп-ха, асӑрхаттарсах 
тӑрӑп. 

ЕКАТЕРИНА АПЕКСЕЕВНА. Усси пулинччӗ хӑть эс пушмак 
ҫӗтсе ҫӳренинчен. 

ЯКОВЛЕВ. Вӗренекен чӑваш ҫамрӑкӗсем чухӑн ҫи-пуҫа 
пӑхмасӑрах пӗлӳ илессишӗн тирпейсӗр, юхӑнчӑк, хӑлтӑр-халтӑр 
парттӑсемпе сӗтел-пукан ҫеҫ ларакан институт ҫуртне вӗренме 
килнине чуна ыраттармасӑр курма пултараймастӑп. 

ЕКАТЕРИНА АПЕКСЕЕВНА. Пӗлтӗр ҫак вырӑна килсе 
чӑваш шкулӗнче ӗҫлекен Кирпичников хушаматлӑ учитель хӑвна 
мӗн каласа хӑварнине мантӑн-и? «Иван Яковлевич, эсир 
отставкӑна тухас пирки прощени ҫырса парсанах, сире тӗкӗнме 
пӑрахаҫҫӗ, - терӗ. Эс ӑна хирӗҫ. - Кам хушнӑ вара сана ун пек 
калама? - тесе ыйтрӑн. Вӑл сана мӗнле хурав пачӗ? - Чӑваш 
учителӗсен ятӗнчен делегат пулса килтӗм эп, - терӗ. Эс вара ҫав 
ҫара янаха хирӗҫ алӑ ҫӗклерӗн самантрах. 

ЯКОВЛЕВ. Чун тӑвӑлса ҫитрӗ манӑн вӑл ун пек каланӑ 
хыҫҫӑн. Хытӑ тарӑхса кайнӑран кӑкӑрӗнчен ярса илтӗм ҫав 
Кирпичников учителе, стена ҫумне хӗссе хутӑм. Ятлатӑп 
хайскере: каламаннине хӑвармарӑм, ҫӳлти-ҫӗртине йӑлт асӑнса 
тухрӑм. 

ЕКАТЕРИНА АЛЕКСЕЕВНА. Хӑвӑнтан ху култартӑн ҫеҫ... 

ЯКОВЛЕВ. Прощенине эпӗ ҫырнӑччӗ, вӗсем Асӑр- 
хаттармасӑрах. Уйӑх каяллах ҫырса хунӑччӗ. 

ЕКАТЕРИНА АЛЕКСЕЕВНА. Эпир ӗҫленӗ хамӑр вӑхӑтра, 
халь ҫамрӑксем ӗҫлеччӗр. Ан пӳл ҫамрӑксен ҫулне! 

ЯКОВЛЕВ. Ватӑсене чыс та хисеп пулмалла, вӗсем вара 
хисепе тивӗҫлӗ ватӑ ҫынна сума сӑвас вырӑнне, вилмесӗрех 
мана валли масар ҫинче шӑтӑк чаваҫҫӗ. (Пӗр ватӑ ҫын килсе 
кӗрет. Ҫийӗнче ҫӑмӑл тум. Хул хушшине плащне хӗстернӗ. 
Пуҫӗнче шӗлепке, уринче пушмак. Ватӑ ҫын та Яковлев пекех 
сухал ӑшне путнӑ.) 

АКИМОВ. Вӑй патӑр пахча вӗрлӗкӗсене тӳрлетекене! 
(Екатерина Алексеевна ҫине ҫаврӑнса.) Здравствуйте, Екатерина 
Алексеевна! 

ЯКОВЛЕВ (Акимов еннелле ҫаврӑнса). Нумай ҫул 
пурӑнатӑн, Пурхиле. Халь анчах сана асӑнса илтӗмӗр. (Еҫ 
пӑрахсах Акимов патне пырать.) Сывлӑхусем мӗнле, ырӑ 
ҫыннӑм? Ҫуранах килтӗн-и вара? (Яковлевпа Акимов пӗр-пӗрне 
алӑ тытсах сывлӑх сунаҫҫӗ.) 

АКИМОВ. Ура айне вут сапсан виҫ ҫухрӑма кӑна мар вӑтӑр 
ҫухрӑма та ҫуранах тухса утатӑн. 

ЯКОВЛЕВ (сак ҫине лараҫҫӗ). Землемерта ӗҫленӗ чухне 
пӗрмай ҫуран ҫӳренӗ-ҫке-ха эпир. 

АКИМОВ. Ун чухне ҫамрӑк пулнӑ, вӑл вӑхӑтпа мӗн 
калаҫма... 

ЯКОВЛЕВ. Халь ватӑлтӑмӑр, ватлӑхра та канлӗх ҫук. Эккей 
самани!... 

АКИМОВ. Ачалӑх та, ҫамрӑклӑх та телей ҫуначӗ айӗнче 
иртмерӗ, канӑҫсӑр ватлӑх та вӑхӑтсӑрах вилӗм шӑтӑкне сӗтӗрет. 
Ара эпӗ нихҫан та мул хуҫи пулман, хам ӗҫлесе тӑранса пурӑннӑ, 
тарҫӑ-тӗрҫӗ тытман... Нушаланса ҫурт лартрӑм хулара, халь, ав, 
большевиксем мана хам ҫуртран хӑваласа кӑларчӗҫ. ӗҫ-им ӗнтӗ 
ку? Аҫта каймалла? Мӗн тумалла? Кам йышӑнать мана, 73 ҫулхи 
старике? Кама кирлӗ ҫын эпӗ? (Йӗрет.) 

ЯКОВЛЕВ. Ӗнер Чӗмпӗрте ҫурт хуҫисем пулнӑ 150 ҫынна 5 
кун хушшинче хуларан тухса кайма хушнӑ тенине илтрӗм-ха, 
анчах пуянсене кӑна хӗсӗрлеҫҫӗ пуль тесе пӗлтӗм эпӗ. 

АКИМОВ. Ҫӗрме пуянсемпе мана танлаштарма май ҫук, 
Иван Яковлевич! Мӗнле пуянлӑх пур манӑн? Эсир ман патӑмра 
пулнӑ, пӗлетӗр эп мӗнле кӗштӗртетсе те мӗштӗртетсе пурӑннине. 
Пӗтӗм пуянлӑх манӑн вунӑ пуҫ вӗлле. Эпӗ вӗсене тупӑш 
курассишӗн мар, хамӑн чуна йӑпатма усратӑп. 

ЯКОВЛЕВ. Анланатӑп-ха сана, Пурхиле. Лайӑх ӑнланатӑп. 

АКИМОВ. Эпир сирӗнпе ачаранпах пӗр-пӗрне лайӑх 
пӗлетпӗр: ҫӗр виҫекенсен шкулӗнче пӗрле вӗрентӗмӗр, унтан 
вӗренсе тухсан пӗрле ҫӗрсем виҫсе ҫӳрерӗмӗр... (Аллисене 
кӑтартать.) Мул хуҫи аллисем мар кусем, кушӑрхаса ӗҫре хытнӑ 
алӑсем кусем! Ӗмӗр тӑршшӗпех хура ӗҫ тунӑ эпӗ. Хресчен 
ҫемйинчен тухнӑ ҫынсем эпир сирӗнпе, Иван Яковлевич. 
Халиччен пулса кама сӑтӑр тунӑ ҫын эпӗ? Пин-пин ҫынна усӑ тунӑ, 
паян эп юрӑхсӑр ҫын пулса тухрӑм, мана хуларан хӑвалаҫҫб. 
Япалӑрсене тиесе хӑть ӑҫта кайӑр, теҫҫӗ. Вӗсене эпӗ ҫӗр татӑкб 
сутӑн илсе, хам алӑпа ҫавӑрнӑ кил-ҫуртӑм кирлӗ иккен... Ай, 
самана... Пуянсем аптрамбҫ-ха вбсем ҫуртран кӑларса янипе, 

вӗсен мул пур, муллӑ ҫынна мур тытмасть, теҫҫӗ. Эпӗ ахаль те 
чирлесе тӑраканскер, ҫак хуйха-суйха пула йӑлтах аптраса ӳкрӗм. 
Зилӗм ҫывхарса килнине чунпа туятӑп, ырӑ ҫыннӑм, Иван 
Яковлевич. Хам нушапа аяккинелле пӑрӑнам-ха эп. (Тухса каять.) 

ЯКОВЛЕВ. Ҫӗнӗ влаҫра ларакансем патне иксӗмӗр 
кайӑпӑр. (Кайма пуҫтарӑнать.) 

ЕКАТЕРИНА АЛЕКСЕЕВНА. Каймастӑн. Ниҫта та 
каймастӑн! 

ЯКОВЛЕВ. Хваттерте читлӗхри тискер кайӑк пек пӗр 
кӗтесрен тепӗр кӗтесе кумса ҫӳрес-и вара манӑн?! (Арӑмӗ унӑн 
платник ещӗкне илесшӗн, ку хирӗҫет.) Ан чар мана, амӑшӗ, ан 
чар! 

ЕКАТЕРИНА АЛЕКСЕЕВНА. Сан Акимовна пӗр сӑлтавсӑр 
ҫуртран кӑларса ямаҫҫӗ пуль? Эс ҫав ҫынна хӳтӗлесшӗн 
ҫӳретӗн... Мӗнле ӑнланӗҫ вара сана ҫӗнӗ хуҫасем? Пуҫ тавра 
ҫавӑрттарса шухӑшласа пӑх эсӗ ҫавӑн ҫинчен. 

ЯКОВЛЕВ. Прохор Акимович помещик та мар, купса та мар. 
Мӗн ватӑличчен землемер пулса ӗҫленӗ, ман ӑна хӳтӗлемеллех! 
(Каясшӑн пулать.) 

ЕКАТЕРИНА АПЕКСЕЕВНА. Вӑл ӗлӗк пулнӑ. Халь кам 
ӗненет сан сӑмахна? 

ЯКОВЛЕВ. Пӗрех кайса килетӗп! 

ЕКАТЕРИНА АЛЕКСЕЕВНА(хыттӑн). Ҫаврӑн каялла! 

ЯКОВЛЕВ. Прохор Акимовичпа эпир пӗрле вӗреннӗ, пӗрле 
ӗҫленӗ. Ырӑ ҫын вӑл, усал ҫын мар. Епле хӳтӗлес пулмасть ҫавӑн 
пек ырӑ чунлӑ этеме? (Тухса каять. Ҫутӑ сӳнсе илет. Тепӗр 
самантрах пуҫлӑх пӳлӗмӗнче ҫуталса каять.) 

ЯКОВЛЕВ. Эпир Прохор Акимовичпа мӗн ачаран пӗр-пӗрне 
пӗлетпӗр: пӗрле ҫӗр виҫекенсен училищинче вӗрентӗмӗр, пӗрле 
ҫӗр виҫсе ҫӳрерӗмӗр. Чухӑн ҫемьесенче ҫуралса ӳснӗскерсем 
эпир. Хресчен ҫыннисем. 

ШАКПА ПУҪЛӐ ЧИНОВНИК (куҫлӑхне ҫамки ҫине ҫӗклесе 
Акимов ҫине тинкерсе пӑхать). Сирӗн ывӑлӑр «шуррисем» патне 
тарса кайнӑ пуль-ха? Ҫавӑнпа сире ҫуртран хӑвалаҫҫӗ куран? 

АКИМОВ. Турӑ ачапча паман пире, ак, Иван Яковлевич ман 
сӑмаха ҫирӗплетсе пама пултарать. Телейсӗр старик эпӗ. Емӗр 
тӑршшӗпехтелейсӗр пурнӑҫпа пурӑнатӑп. 

ЯКОВЛЕВ. Прохор Акимович тӗрӗсне калать, ача ҫук вӗсен. 
Эсир каланӑ сӑмах ахаль те чирлӗ ҫынна наркӑмӑш панӑ пекех. 
Тархасшӑн, ӗненӗр ман сӑмаха, ырӑ ҫыннӑм. 

ШАКЛА ПУҪЛА ЧИНОВНИК. Апла пулсан, пӗр-пӗр шӑллӑр 
е тӑванӑр пире хирӗҫ «шуррисен» енче ҫапӑҫать пуль? 

АКИМОВ. Эпӗ хӑр тӑлӑх ӳснӗ, манӑн тӑван-пӗтен ҫук, 
ҫавӑнпа та ку айӑплава йышӑнма пултараймастӑп. 

ЯКОВЛЕВ. Мӗн айӑпа пула Прохор Акимовича ҫуртран 
кӑларса яратӑр-ха вара эсир, ырӑ ҫыннӑм? 

ШАКЛА ПУҪЛА ЧИНОВНИК. Ӑна чрезвычайнӑй комис- 
сирен ыйтса пӗлес пулать. 

ЯКОВЛЕВ. Унта вара пирӗн хамӑрӑн каяс пулать-и? 

ШАКЛА ПУҪЛӐ ЧИНОВНИК (сиввӗн). Эпӗ ҫӳрес ҫук, 
паллах. 

ЯКОВЛЕВ. Тавтапуҫ ырӑ канаш панӑшӑн. Чипер юлӑр! 

ШАКЛА ПУҪЛА ЧИНОВНИК. Чипер кайӑр! (Яковлевпа 
Акимов тухса каяҫҫӗ. Каллех ҫутӑ сӳнсе илет. Ватӑсем халь чӑн 
асли патне пырса кӗреҫҫӗ.) 

ЯКОВЛЕВ. Прохор Акимович Акимов старикӗнне пӗр 
айӑпсӑр ҫуртне туртса илнӗ, пилӗк кун хушшинче Чӗмпӗр 
хулинчен тухса кайма хушнӑ. Вӑл политикӑпа ҫыхӑннӑ ҫын мар. 
Землемер-таксатор пулса ӗмӗрне ирттерчӗ. Сирӗн заместитель 
Акимов ачисем «шуррисем» енче «хӗрлисене» хирӗҫ ҫапӑҫаҫҫӗ 
пуль, тет. 

ГИМОВ. Сахал-и вара ун пектӗслӗхсем? 

ЯКОВЛЕВ. Ун пирки эпӗ нимӗн те каламастӑп, Михаил 
Андреевич. Раҫҫей ҫӗршывӗ пысӑк, такам та пур унта. Акимов 
Прохор Акимович старик вара телейсӗр ҫын, вӗсен ача ҫук, Турӑ 
паман. Ҫавӑнпа та ун ачисем «шуррисем» енче пуль тени тӗпрен 
гӗрӗс Мар. 

ГИМОВ. Тен, эсир хӳтӗлекен хула ҫыннин тӑванӗсем пире 
хирӗҫ ҫапӑҫаҫҫӗпуль? 

ЯКОВЛЕВ. Сирӗн заместитель те ҫаплах каларӗ, эпир 
Акимов старикпе ун патӗнче ларнӑ чухне, эпӗ сире ик аллӑма чӗре 
ҫине хурсах калатӑп, хисеплӗ Михаил Андреевич, Акимов Прохор 
Акимович тӑлӑхӳснӗскер вӑл, унӑн тӑван-пӗтен ҫук. 

ГИМОВ. ВЧК ӑна пӗр айӑпсӑр ҫуртран кӑларса ярас ҫук, 
эппин ун айӑпӗ пурах! 

ЯКОВЛЕВ. Михаил Андреевич! Ырӑ ҫыннӑм. Сӑмах хамӑр 
хушӑра кӑна пултӑр та ҫӗнӗ влаҫ тепӗр чухне элекҫӗ ҫынсене 
ытларах шанать, ку мана хытӑ тарӑхтарать. 

ГИМОВ (телефонпа такампа калаҫать). Ырӑ кун пултӑр, 
гимов калаҫать сирӗнпе. Акимов Прохор Акимович старике мӗн 

сӑлтава пула ҫуртран кӑларма йышӑннӑ эсир? Унӑн кил пахчинче 
пыл хурчӗсен вӗллисем вунӑ пуҫ пулнӑран старике ҫуртран 
кӑлармалла-и вара? Мӗн? Землемер-токсатор пулса ӗҫлени те 
айӑпламалли сӑлтав мар. Акимов Прохор Акимовича ҫуртран 
кӑлармалла тенӗ списокран чӗрсе хурӑр. Ыттисем пирки те ку 
ыйтӑва тепӗр хут пӑхса тухмасӑр хӑвӑр тӗллӗн ӗҫе татса пама ан 
васкӑр, списокпа ман патӑма килӗр, пӗрле пӑхса тухӑпӑр. 
Анлантӑр-и? Анлантӑр пулсан хушнине пурнӑҫлӑр! (Телефон 
кӗпҫинехурать.) 

ЯКОВЛЕВ. Тавтапуҫ сире, Михаил Андреевич. Тепӗр ыйту 
пур манӑн. 

ГИМОВ. Калаҫӑр, итлетӗп, ИванЯковлевич. 

ЯКОВЛЕВ. Пӗр айӑп ҫукран сирӗннисем Чӗмпӗрти гимнази 
директорӗн арӑмӗ пулнӑскере хальхи упӑшкипе иккӗшне те хупса 
лартнӑ. 

ГИМОВ. Хушамачӗ мӗнле? 

ЯКОВЛЕВ. Иванова. 

ГИМОВ. Юрать, ку ыйтӑва эпӗхам ҫинеилетӗп. 

ЯКОВЛЕВ. Тавтапуҫ, Михаил Андреевич! Чипер юлӑр! 

ГИМОВ. Чипер кайӑр! (Ватӑсем тухса каяҫҫӗ. Ҫутӑ сӳнсе 
илет. Куннехинче Яковлевсен хваттерӗнче ҫуталса каять.) 

ЕКАТЕРИНА АЛЕКСЕЕВНА (упӑшкинчен). Ну, мӗн ӗҫ 
кӑларсакилтӗн? 

ЯКОВЛЕВ (салтӑннӑ май). Илсе хур ку чӗресе! 

ЕКАТЕРИНА АЛЕКСЕЕВНА. Мӗн чӗресӗ ку? 

ЯКОВЛЕВ.Пыл Чӗресӗ, Акимов кучченеҫ парса ячӗ. 

ЕКАТЕРИНА АЛЕКСЕЕВНА. Кунта хӗрӗх кӗрепенкке те пур- 
тӑр! Епле йӑтса ҫитертӗн? 

ЯКОВЛЕВ (кулкаласа). «Кот Васька слушает и ест», - тесе 
тӗрӗс ҫырнӑ Иван Андреевич Крылов хӑйӗн юптарӑвӗнче. Мана, 
ав, кураймансем мӗнле кӑна хӗсӗрлемеҫҫӗ пуль, эпӗ пӗрех хӑнк 
та тумастӑп вӗсенчен. (Хӑйпе хӑй кӑмӑллӑ.) Мана ватӑ тесе 
кураймансем ҫул аяккине тӗксе ӳкересшӗн, э ҫук-ха, халех тӗксе 
ӳкереймӗр мана! Катмар юман пек ҫирӗп ҫын эпӗ! (Кулать.) 
Пурӑнатӑп-ха эпӗ,пурӑнатӑп! 

ЕКАТЕРИНА АЛЕКСЕЕВНА. Пурӑнни аван-ха вӑл 
(тӗпелтен калаҫса тухать), ав, ҫав хуҫаланас йӑлуна кӑна 
пӑрахмапла сан, ашшӗ. Сансӑрах хуҫасем пур унта. Пӗр-пӗр 
чарусӑр чӑваш ачине эсӗ вӑрҫса тӑкатӑн, вӑл сана итлемест ҫеҫ 
те мар, чӗрре кӗрсе хӑвнах питрен ҫупса яма та пултарать. 

ЯКОВЛЕВ. Аллисем кӗске вӗсен мана питрен ҫупма! (Уҫӑ 
чӳречерен такама чӑмӑр юнасах вӑрҫать.) Эй, этемккей! Хӳме 
хӑйпӑтса картишне кӗмесен сана валли алӑк ҫук-им вара? Ак, ал 
туйи йӑтса тухӑпин, самантрах ураран шакӑлатӑп! Халь каялла 
тухнӑ пул! Чӑваш шкулӗн хуҫисем те нимӗн те пӑхмаҫҫӗ: чиркӳ 
патӗнче ҫурри ишӗлнӗ хӳме хӑҫантанпа ҫынлӑхран тухса 
выртать, ҫавна ҫаплах юсаса хумаҫҫӗ. Миҫе хутчен 
асӑрхаттартӑм, хӑнк та тумаҫҫӗ. Эпӗ ӗҫленӗ вӑхӑтра нихӑҫан та 
кун пек йӗркесӗрлӗх пулман. Лаша пек хытӑ ӳтлӗ хальхи 
начальство! Пӗр курмӑттӑм вӗсене, эккемей этемккисене!.. 

ЕКАТЕРИНА АПЕКСЕЕВНА (чӳрече ҫинчи чечексене шыв 
сапнӑ май). Эсӗ халь чӑваш вӗренӳ заведенийӗнче никам та мар, 
мӗншӗн ҫавна ӑнланмастӑн-ши, ашшӗ! 

ЯКОВЛЕВ (тарӑхса). Эпӗ янтӑ пурлӑх ҫине килсе кӗнӗ ҫичӗ 
ют ҫынни мар, аллӑ ҫул хушшинче хам пухнӑ ҫак пурлӑха! 

ЕКАТЕРИНА АЛЕКСЕЕВНА. Вӑл кивӗ саманара пулнӑ 
япала, хальхи ҫӗнӗ самана ҫыннисемшӗн эс никам та мар, пӗл 
ҫавна! Урӑхран ҫын хутне кӗрсе ҫӗнӗ влаҫра ларакансемпе 
харкашма пӑрах. 

ЯКОВЛЕВ (тарӑхса калаҫать). Пӗр лӑпӑлти чӑваш ачи 
«ҫӳлтисене» кайса элек парсан ӑна итлеҫҫӗ, ун элекне ӑша 
хываҫҫӗ, айӑпсӑр ҫынна та тӗрмене хупса лартаҫҫӗ. 

ЕКАТЕРИНА АЛЕКСЕЕВНА. Эсӗ адвокат мар вӗт, сана мӗн 
ӗҫ! Этем прависене хӳтӗлекен уполномоченнӑй те мар. 

ЯКОВЛЕВ (тарӑхать). Тархасшӑн, лӑпланма ирӗк пар мана, 
амӑшӗ! 

ЕКАТЕРИНА АПЕКСЕЕВНА (пӗр курка чей кӳрсе парать). 
Ме, чей ӗҫсе лӑплан, пӗреххут. 

ЯКОВЛЕВ (ҫаплах хӑйне мӗн каланисене манаймасть). 
Комиссарӗ ҫап-ҫамрӑк, ҫитмӗлтен иртнӗ шур сухаллӑ 
стариксемпе йӗкӗлтешсе калаҫать, йӗксӗк хӳри! 

ЕКАТЕРИНА АПЕКСЕЕВНА. Хуллентерех калаҫ. Ку 
сӑмахшӑн сана хӑвна та ним мар читлӗхе хупса лартаҫҫӗ. 

ЯКОВЛЕВ (тарӑхса). «Эсир патша саманинче юрист пулса 
ӗҫленӗ пуль-ха», - тет шӑл йӗрен следователь, этем ӗренкине 
ҫухатнӑскер. Кампа мӗнле калаҫмаллине те пӗлмест вӗт, тӑмсай! 

ЕКАТЕРИНА АЛЕКСЕЕВНА. Пӳлӗм алӑкне хуп-ха, 
тархасшӑн! 

ЯКОВЛЕВ. Сехрӳне хӑпартса ан тӑр, никам та ҫук кунта! 
Ҫӗнӗ влаҫ халь унччен ырӑ тунӑ ҫынсене те тӗрмере ҫӗртет, е 

персе пӑрахать нимӗн судсӑр-мӗнсӗрех. Кайрӗ-ҫке самана... 
Эккей!.. Леш комиссар мана: «Эсир пропагандист!» - тет. 

ЕКАТЕРИНААЛЕКСЕЕВНА. Мӗншӗнун пеккалатьвара? 

ЯКОВЛЕВ. Тепӗр чухне ман пата ялсенчен чӑвашсем 
килеҫҫӗ вӗт мӗн те пулин ҫыртарма тесе, вӑт эп ҫав хресченсене: 
«Ҫӗнӗ влаҫа хирӗҫ тӑрӑр, ан итлӗр вӗсен сӑмахӗсене», - тесе 
калатӑп пулать, имӗш. Ку йӑлтах чӑваш ачисен элекӗ! 

ЕКАТЕРИНА АЛЕКСЕЕВНА. Тархасшӑн, урӑхран ан ҫӳре 
вӗсем патне. Никам хутне те ан кӗр. Вӗсемпе хирӗҫсен пире кунта 
ҫуртран та кӑларса яраҫҫӗ. Тӗрмене те хупса лартаҫҫӗ. Ҫӗпёре те 
ӑсатаҫҫӗ. Буржуйсем тесе иксӗмӗре те персе те пӑрахӗҫ. Ҫӗнӗ 
влаҫран темӗн те кӗтме пулать. 

ЯКОВЛЕВ. Мускав Кремӗлӗнчи Владимир Ильич Ульянов 
Ленин пуҫлӑхра ларнӑ вӑхӑтра Иван Яковлевич Яковлевпа унӑн 
ҫемйине никам та тӗкӗнес ҫук. 

ЕКАТЕРИНА АЛЕКСЕЕВНА. Чӗлхӳ ҫине ан ил вӑл сӑмаха. 

ЯКОВЛЕВ. Ан хутшӑн ман ӗҫе! 

ЕКАТЕРИНА АЛЕКСЕЕВНА. Мӗн ҫырма шапи пек хӑмпӑ 
кӑларса ларатӑн-ши. Ҫӳпӗ вырӑнӗнче вӗт эпир паян кун. Ҫӗрти 
ҫӳпӗ вырӑнӗнче! Ана тума юрамасть. Кӑна та тума юрамасть. Ку 
ӗҫе ан хутшӑн. Вӑл ӗҫе ан хутшӑн... Тӗрӗсле каласан, эсӗ тӗрме 
ҫынни. Анчах читлӗхре хурал айӗнче мар, килти тӗрмере 
асапланатӑн. Мӗн, тӗрме мар-им саншӑн ку пурнӑҫ? Эсӗ аллӑ ҫул, 
эпӗ хӗрӗх ҫула яхӑн ҫак шкулта ӗҫлесе ватӑлтӑмӑр, хамӑра валли 
канлӗ ватлӑх та ӗҫлесе илеймерӗмӗр. Камшӑн ӗҫлерӗмӗр? 
(Чунтан тарӑхать.) Эсӗ аллӑ ҫул хушшинче мӗн тунине халь пӗр- 
икӗ ҫул хушшинче йӑлт аркатса тӑкрӗҫ. Унччен кам-тӑр тунине 
аркатса тӑкма ҫӑмӑл, хӑйсем пурнӑҫа майлаштарса ярайӗҫ-и-ха? 

ЯКОВЛЕВ. Эпӗ ыранхи куна ним чухпӗ те ӗненместӗп. 
Хальхи влаҫсен мана: «Эпӗ монархи вӑхӑтӗнче ӗҫленӗ», - тесе 
айӑплама мӗнле ирӗк пур вӗсен? Тӗк тӑнӑ ҫӗртрен килеҫҫӗ те 
ҫурта ухтарса пӗтереҫҫӗ. Мӗн шыраҫҫӗ, хӑйсем те пӗлмеҫҫӗ. Эпӗ 
нихӑҫан та пуласлӑха шанмасӑр пурӑнман. Йывӑр маншӑн ку 
самана. Шутсӑр йывӑр. Епле пурӑнса ирттермелле, хам та 
пӗлместӗп. Пӗр кун та тарӑхмасӑр пурӑнма май ҫук. Паянхи 
политикӑпа килӗшме пултараймастӑп эпӗ. Халӑх халь кӗрхи ҫӑра 
тӗтре айӗнче, хӑҫан ҫавтӗтре сирӗлсе пӗтет, никам та пӗлмест. 

ЕКАТЕРИНА АПЕКСЕЕВНА. Ашшӗ, пӗчӗк арчаран укҫа 
илмен-и эсӗ? 

ЯКОВЛЕВ. Тем терӗн ҫав? 

309 



ЕКАТЕРИНА АЛЕКСЕЕВНА. Укҫа илмен-и эс, тетӗп. 

ЯКОВЛЕВ. Мӗнлеукҫа? 

ЕКАТЕРИНА АЛЕКСЕЕВНА. Кӗҫӗн ывӑл Питӗрпурӑк 
хулинчен ярса панӑччӗ вӗт-ха, ҫав укҫана тупаймастӑп. 

ЯКОВЛЕВ. Эпӗ ӑна кукамӑш патне Хусана ярса патӑм. 

ЕКАТЕРИНА АЛЕКСЕЕВНА (кӑмӑлсӑррӑн). Ай, мӗнле ырӑ 
ҫын-ҫке эсӗ? Ҫемҫе чӗреллӗскер! Вӑл укҫана пирӗн ывӑл 
кукамӑш ячӗпе мар, ашшӗ ячӗпе ярса панӑ. Мӗн, укҫу тӑкӑнса 
тӑрать-и вара санӑн? 

ЯКОВЛЕВ. Эпир те пулӑшмасан Екатерина Степановна 
Ильминскаяна, кам пулӑштӑр? 

ЕКАТЕРИНА АПЕКСЕЕВНА. Пенси илет вӑл. Тӑхӑр 
вуннӑри карчӑка пенси укҫи те уйӑхран уйӑха ҫитсе пырать. 

ЯКОВЛЕВ. Ним чухлӗ те хӗрхенместӗн эс, амӑшӗ, 
Екатерина Степановнана. 

ЕКАТЕРИНА АЛЕКСЕЕВНА. Пире кам хӗрхенет? 
Ачасемсӗр пуҫне кам пӗр пус парать? 

ЯКОВЛЕВ. Эпӗ вӑл укҫана кукамӑшӗ патне мӑнукӗ ятӗнчен 
ярса патӑм. Ан тив, савӑнтӑр, терӗм. Тав тутӑр терӗм кӗҫӗн 
мӑнукне. 

ЕКАТЕРИНА АЛЕКСЕЕВНА. Ман ятран ярса панӑ пулсан 
ҫылӑх пулатчӗ-и сана? Эпӗ уншӑн мӑнукӗнчен ҫывӑхрах пуль? 

ЯКОВЛЕВ. Ҫавах мар-и-ха? Ывӑл пире хӑйӗн укҫине 
парнеленӗ, эпир ӑна, ун ячӗпе, кукамӑшне панӑ. Мӗн тума хамӑра 
тав тутарасшӑн тӑрӑшмалла-ха? Укҫи хамӑрӑн мар-ҫке, ывӑлӑн. 

ЕКАТЕРИНААЛЕКСЕЕВНА. Йывӑр санпа калаҫма. 

ЯКОВЛЕВ. Мӗн терӗн ҫав? 

ЕКАТЕРИНА АПЕКСЕЕВНА (кӳренсе). Йытӑ пӑх, терӗм. 
(Тухсакаять.) 

ЯКОВЛЕВ. Эккей, шӑрччах этем, тупрӗ-ҫке хирӗҫмелли 
сӑлтав. (Ятлаҫсах каять.) Атте-анне вӗт вӑл ачапча ӳснӗ вӑхӑтра 
кӑна кирлӗ, хӑйсем ҫемьеллӗ пулсан йӑлт манаҫҫӗ вара атте- 
анне ҫинчен. (Екатерина Алексеевна кӗрет.) 

ЕКАТЕРИНА АЛЕКСЕЕВНА. Хамӑр ачасем пирки ку сӑмаха 
калама сӑлтав ҫук пирӗн. 

ЯКОВЛЕВ. Хамӑр ачасене мар, сана айӑплатӑп эпӗ. Аннӳ 
патне Хусана хӑҫан кайнине те маннӑ эс. Эп ҫырмасан ҫыру та 
ҫырмастӑн. 

ЕКАТЕРИНА АЛЕКСЕЕВНА. Тархасшӑн, хытӑ ан кӑшкӑр, 
кӳршӗсенчен намӑс! 

ЯКОВЛЕВ. «Ман ятран ярса панӑ пулсан, ҫылӑх пулатчӗ-и 
сана!» - тенӗ хыҫҫӑн эпӗ сан ҫине, амӑшӗ, лӑпкӑн пӑхма 
пултараймастӑп. (Кӳренсетухса каять.) 

ЕКАТЕРИНА АЛЕКСЕЕВНА. Ильминскийсем тесен вута 
кӗме те, шыва сикме те хатӗр ман упӑшка. Мӗн этемӗ вӑл, 
ӑнланмастӑп! (Тухса каять. Ҫутӑ сӳнет.) 

ЧАРШАВ. 

ЧИ УСАЛ ТӐШМАН 

Историлле пӗр пайлӑ пьеоа 


Пьесӑри ҫынсем: 

ИВАН ЯКОВЛЕВИЧ ЯКОВЛЕВ - хӑй пуҫланӑ ӗҫе 
малалла тӑсассишӗн чун-чӗререн тӑрӑшакан, канӑҫа 
пӗлмен шур сухал. 

АЛЕКСАНДР ВЛАДИМИРОВИЧ ЖИРКЕВИЧ - музей 
пуҫлӑхӗ. Хӑйне питӗ тирпейлӗ тытакан, ӑслӑ-пуҫлӑ, 
ватӑ енне сулӑннӑ, вӑрӑм мӑйӑхлӑ ҫын. 

НИКОЛАЙ ИВАНОВИЧ АШМАРИН - чӑваш шкулӗнче 
вӗрентекен профессор. Чӗлхе тӗпчекен. Кӗске сухалпа 
ҫӳрекен 52 ҫулхи арҫын. 

ИВАН НИКОЛАЕВИЧ ЮРКИН - ҫыравҫӑ. Шӗвӗр 
сухаллӑ, ӑнман кӑмӑллӑ чӑкӑлтӑш арҫын. 59 ҫулта. 

Чӗмпӗр хули. 1921 ҫул. 

Чӗмпӗрти чӑваш шкулӗн музейӗнче пӗр пӗчӗк пӳлӗм: пӗр 
чӳрече, тӑвӑр сӗтел, темиҫе пукан. Стена ҫинче мӗнле-тӗр 
картина ҫакӑнса тӑрать. Ку вӑл музей пуҫлӑхӗн ӗҫ вырӑнӗ. Сӗтел 
хушшинче Жиркевич ҫырса ларать. Ун ҫинче яланхи ҫи-пуҫ: 
китель, галифе, атӑ, шинелӗ пӑтара ҫакӑнса тӑрать. Тӑратма 
тӑрӑллӑ картусӗ те ҫавӑнтах. Т акам ал ӑк шаккать. 

ЖИРКЕВИЧ (алӑк енне пӑхса, пусӑрӑнчӑк сасӑпа). Алӑк 
питӗрмен, кӗрӗр! (Вӑрӑм пальто, пуҫне шурӑ тӑрӑллӑ картус, 
урисене сӑран пушмак тӑхӑннӑ Ашмарин килсе кӗрет. Аллинче 
портфель). 

АШМАРИН (уҫӑ сасӑпа). Кӗме юратчӗ-ши? 

ЖИРКЕВИЧ. Тархасшӑн, тархасшӑн!.. 

АШМАРИН. Музей ҫакӑ-и? (Пуҫ пӗксе). Здравствуйте! 

ЖИРКЕВИЧ. Кам пултӑр-ха эсир? Здравствуйте! 

АШМАРИН. Мана Николай Ивановичтесечӗнеҫҫӗ. 

ЖИРКЕВИЧ. Хапӑл сирӗнпе палашмашкӑн, Николай 
Иванович! (Жиркевичпа Ашмарин алӑ тытсах пӗр-пӗрне сывлӑх 
сунаҫҫӗ). Мана Александр Владимирович тесе чӗнеҫҫӗ. Хушамат 
-Жиркевич. 

АШМАРИН. Эпӗ - Ашмарин. Профессор. Чӗмпӗре сакӑр 
ҫынран тӑракан ҫемьепе (вӑл шутра ултӑ ача) Хусантан куҫса 
килтӗм. Чӗмпӗрти чӑваш шкулӗн пӗр хваттерне пурӑнма 
вырнаҫрӑм. Чӑваш институтӗнче чӑваш чӗлхи вӗрентетӗп. 

ЖИРКЕВИЧ. Эсирчӑвашҫынниэппин, Николай Иванович. 

АШМАРИН. Вырӑсҫынни эпӗ. 

ЖИРКЕВИЧ. Тӗлӗнтерсех пӑрахрӑр вара!.. 

АШМАРИН. Чӗлхе мана пӑшӑрхантармасть-ха, урӑххи 
пӑшӑрхантарать. 

ЖИРКЕВИЧ. Мӗн пулчӗтата? 

АШМАРИН. Хусантан кунта куҫса килес умӗн тем тепӗр 
шантарчӗҫ, кунта килтӗм те нимӗн те ҫук! 

ЖИРКЕВИЧ. Эпӗ ун пеккисене хӑнӑхнӑ ӗнтӗ. 

АШМАРИН (пуҫне пӑркалать). Тӳрех ҫемьепех куҫса кил- 
мелле марччӗ манӑн, пӗр-икӗ уйӑх хамӑн кӑна килсе пурӑн- 
маллаччӗ, ӗҫ вырӑнӗ килӗшнӗ пулсан ҫемьене кӳме май пурччӗ, 
килӗшмесен каялла Хусана каяттӑмччӗ. Кӑштах йӑнӑш турӑм ҫав. 

ЖИРКЕВИЧ. Эпӗ те Прибалтикӑран Чӗмпӗре ҫемьепе куҫса 
килсе пысӑк йӑнӑш турӑм, Николай Иванович. 

АШМАРИН. Сирӗн кунта тӑвансем пур-и вара? 

ЖИРКЕВИЧ. Ҫавсем чӗнсе янипе килтӗм ҫке... Халь чавса 
ҫывӑхта... 

АШМАРИН. Жиркевич хушамат илтнӗ эпӗ. Кунтах, 
Чӗмпӗртех, такам Жиркевич хушамата асӑнчӗ ньяк? 

ЖИРКЕВИЧ. Манӑн асатте Иван Степанович Жиркевич 
1834-1836 ҫулсенче Чӗмпӗр губернаторӗ пул нӑ. 

АШМАРИН. Илтме хавас ку хыпара, Александр Влади- 
мирович. Илтмехавас. 

ЖИРКЕВИЧ. Асатте вӑхӑчӗ мар ҫав халь, ҫав тарӑхтарать 
мӑнукне. 

АШМАРИН. Эпӗ хам та чухӑна тӑрса юлнӑшӑн шутсӑр 
вӑтанатӑп, Александр Владимирович. 

ЖИРКЕВИЧ. Мӗн вӑтанмалли пур-ши чухӑнлӑхшӑн, Уйрӑ- 
мах тата пирӗн вӑхӑтра, хамӑра пурсӑмӑра та ним хӑварми 
ҫаратнӑ хыҫҫӑн. 

АШМАРИН (пӑшӑрханса). Чӑваш институтӗнче вуҫех те 
йӗрке ҫук. Ҫак мана хытӑ пӑшӑрхантарать. Пурте педагогика 
ыйтӑвӗсем пирки мар, выҫлӑха пула ытларах паексем ҫинчен 
кӑна шухӑшлаҫҫӗ. Институт пуҫлӑхӗсем те, сунарҫӑсем пек, паек 
хыҫҫӑн чупаҫҫӗ кунӗ кун хута. Тепӗртен Чӑваш институтӗнчи 
служащисем пӗр-пӗринпе хирӗҫсе пурӑнаҫҫӗ: мӗн ҫитмест 
вӗсене, мӗн уйӑраҫҫӗ, ӑнланмастӑп. 

ЖИРКЕВИЧ. Кӑна эсир тӗрӗсех калатӑр, Николай 
Иванович, «Чӑвашстанра» йӗрке ҫукки мана та хытӑ пӑшӑр- 
хантарать. 

АШМАРИН. «Чӑвашстан» тетӗр-и ҫав? (Кулать). 

ЖИРКЕВИЧ (куларах). Чӑваш халӑх институне кӗскен 
ҫапла калатӑп эпӗ. 

АШМАРИН. Паян чӑваш ачисем каникултан таврӑнмалла, 
анчах пӗри те курӑнмаҫҫӗ-ха... 

ЖИРКЕВИЧ. Вӗсем кунта «Чӑвашстанра» выҫӑ касӑлса 
пурӑнма васкамаҫҫӗ куран. 

АШМАРИН. Яковлевсен хваттерӗнче электричество ҫути 
ялкӑшать-и, ҫав? Алексей Иванович хӑйӗн ҫемйипе каялла 
Мускава куҫса каять теҫҫӗ, эппин суя ку сӑмах, хваттерне 
электричество кӗрттерекенскер ниҫта та каяс ҫук кунтан. 
Тепӗртен, кам кӗтет пуль-ха Мускавра... Эпӗ, ав, ухмахскер, ҫав 
ултавҫӑсем хыҫҫӑн кайса ӑшӑ йӑваран тухса килтӗм, ҫын кулли. 

ЖИРКЕВИЧ. Сире чӗнсе илчӗҫ эппин? 

АШМАРИН. Чӑваш институтӗнче ӗҫлеме пур майсем те 
туса пама пулса илӗртсе кӳчӗҫ вӗсем мана. (Тарӑхать). Ку лару- 
тӑрура мана пысӑк ҫемьепе пурӑнма шутсӑр йывӑр. 

ЖИРКЕВИЧ. Ӑнланатӑп, Николай Иванович, питӗ лайӑх 
ӑнланатӑп. Эпир, ак, пурӗ те виҫҫӗн кӑна: эпир арӑмпа тата хӗр 
пур, виҫӗ ҫынран тӑракан ҫемьене тытса пыма та май ҫук, 
ытларах чухне ҫителӗксӗр апатпа выҫӑплӑ-тутӑллӑ, хути-хутми 
йывӑҫ пӳртре шӑнса пурӑнатпӑр. 

АШМАРИН. Эпӗ вӗт чӗлхе тӗпчекен, вӑл енӗпе ӗҫлеме май 
ҫукмана кунта. 

ЖИРКЕВИЧ. Эпӗ сире, Николай Иванович, пуҫласа 
куратӑп, эсир ҫырнӑ наука ӗҫӗсемпе вара Яковлевсем патӗнче 
маларах паллашма тӳр килчӗ. Эсир, пухса хатӗрленӗ «Чӑваш 

сӑмахӗсем» кӗнеки ман шутпа, чӑваш пурнӑҫӗн энциклопедийӗ 
тесен те ҫылӑх пулмасть пул ь... 

АШМАРИН. Чӑваш вӗрентекенӗсем, чиркӳ ҫыннисем, 
чӑваш яш-кӗрӗмӗ, хӗр-упраҫсем мана ҫак ӗҫре пулӑшман пулсан 
эпӗ хам пӗччен кӑна тем парсан та ку ӗҫе туса ҫитерейес ҫукчӗ. 
Нимелле турӑмӑр эпир ку ӗҫе. 

ЖИРКЕВИЧ. Мӗнле «нимелле»? 

АШМАРИН. Чӑваш халӑхӗн ырӑ йӑла пур, мӗнле-тӗр пысӑк 
ӗҫ тумалла пулсан пӗтӗм тӑван-пӗтенӗ, тус-пӗлӗшӗ пухӑнаҫҫӗ те 
ӗҫлесе те пӑрахаҫҫӗ. Калӑпӑр, пӳрт тумалла-и? Мунча 
лартмалла-и? Авӑн ҫапмалла-и? Чӑвашсем пур ӗҫе те пӗрле 
ӗҫлеме хӑнӑхнӑ халӑх. 

ЖИРКЕВИЧ. Ку йӑла вӑл ытти халӑхсен те пур та-ха... 

АШМАРИН. Чӑвашра ку йӗрке питӗ анлӑ сарӑлнӑ. Эпӗ 
халӑх сӑмахлӑхне пухни ҫинчен чӑвашсен хушшинче хыпар кайнӑ 
та, тӗрлӗ кӗтесре пурӑнакан чӑвашсем ман патӑма хӑйсем пухнӑ 
халӑх сӑмахлӑхӗсене, вырӑн ячӗсене, тӗне кӗмен ҫын ячӗсене, 
ача-пӑча сӑмахӗсене, йӑла-йӗркепе ҫыхӑннӑ сӑмах 
ҫаврӑнӑшӗсене кӳре-кӳре паратчӗҫ. 

ЖИРКЕВИЧ. Епле сӑпайлӑ халӑх!.. Эппин эсир хатӗрленӗ 
словаре халӑх кӗнеки тесе калама та май пур? 

АШМАРИН. Ҫав словаре хатӗрлесе ҫитерме хама 
пулӑшакансене эпӗ паян кунчченех тав туса пурӑнатӑп. Чӑваш 
халӑхӗ хӑйӗн тӑван чӗлхине хытӑ юратать. 

ЖИРКЕВИЧ. Т ӑван чӗлхене юратман ҫын ашшӗ-амӑшне те, 
тӑван халӑхне те юратма пултараймасть. Тӗрӗсех калатӑп пуль? 

АШМАРИН. Тӗрӗсех калатӑр. Енчен чӑвашсем хӑйсен 
чӗлхине ҫухатсан, вӗсем уйрӑм халӑх пулма пӑрахаҫҫӗ. 

ЖИРКЕВИЧ. Атӑлпа Урал тӑрӑхӗнче пурӑнакан халӑхсем 
хушшинче мӗншӗн-ха эсир чӑваш чӗлхине суйласа илнӗ, Николай 
Иванович? 

АШМАРИН (кӑштах кулса илет). Чӑваш чӗлхине эпӗ 13 
ҫулта гимнази сакки ҫинче ларнӑ чух хам тӗллӗн, вӗренӳ 
хатӗрӗсемсӗр вӗренме пуҫларӑм. 

ЖИРКЕВИЧ. Эппин эсир чӑвашсене питӗ ҫывӑха хуратӑр 
курӑнать? 

АШМАРИН. Манӑн пӗтӗм ӗҫ тӗллевӗ - чӑваш пурнӑҫне пур 
енчен те тӗпчени, вӗсем ман чӗрене питӗ ҫывӑх ҫыннӑмсем, 
хамӑн тӑван вырӑс хапӑхӗ пекех. 

ЖИРКЕВИЧ. Вӑйлӑ каларӑр вара, Николай Иванович. 

АШМАРИН. Халӑх чунӗ чӗлхе, сӑмахлӑх, йӑла-йӗрке ҫинче 
тытӑнса тӑрать. Чӗлхе, сӑмахлӑх, йӑла-йӗрке чӗрӗ пулсан, хапӑх 
та пурӑнать. 

ЖИРКЕВИЧ. Мӗнле майпа чӑваш мар ҫын чӑваш чӗлхине 
юратса пӑрахма пултарнӑ, хӑйӗн пӗтӗм вӑйне ҫакчӗлхене тӗпчес 
ӗҫе хурать-ха тесе эпӗ сирӗн пирки малтанласа тӗлӗнеттӗмччӗ, 
Николай Иванович. Халь вара, хӑвӑрпа курса калаҫнӑ хыҫҫӑн, 
тӗлӗнме пӑрахрӑм. 

АШМАРИН. Александр Владимирович, эпӗ вӗт Хусан 
кӗпӗрнинчи Етӗрне уесӗнче ҫуралнӑ. Чӑваш ҫӗршывӗ - ман 
ҫуралнӑ кӗтес! 

ЖИРКЕВИЧ. Сирӗн аҫӑр-аннӗрсем вӗреннӗ ҫынсем пулнӑ- 
и? 

АШМАРИН. Ытла вӗреннӗ ҫынсемех пулман, атте уес 
училищи кӑна пӗтернӗ. Анне килӗнче вӗренсе пӗлӳ илнӗ. Ун 
чухнехи модӑна уяса кӑштах музыкӑпа та айкашнӑ, вырӑс 
ҫыравҫисен кӗнекисене вулама юратнӑ. Вӑл хӑй аллипе Некрасов 
сӑввисене тетрачӗ-тетрачӗпе куҫарса ҫырнӑ, вӗсене эпӗ халӗ те 
упратӑп. 

ЖИРКЕВИЧ. Эсир мӗн пӗтернӗ? 

АШМАРИН. Пиччепе иксӗмӗре те пире атте Чулхулари 
гимназие вӗренме янӑччӗ, анчах пичче ҫамрӑклах вилчӗ, эпӗ 
вӗренсе пӗтертӗм. 

ЖИРКЕВИЧ. Чӗлхе тишкерес туртӑм хӑҫан ҫуралчӗ сирӗн? 

АШМАРИН. Вӑл туртӑм ман ача чухнех палӑрма пуҫланӑ, 
пуринчен ытла чӑваш чӗлхи кӑсӑклантаратчӗ. 

ЖИРКЕВИЧ. Гимнази пӗтернӗ хыҫҫӑн ӑҫта вӗреннӗ тата 

эсир? 

АШМАРИН. Гимнази пӗтернӗ хыҫҫӑн эпӗ Тухӑҫри чӗлхесен 
Лазарев институтне вӗренме кӗтӗм. Институтӑн пӗрремӗш 
курсӗнче вӗреннӗ чухне эпӗ чӑваш этнографийӗпе хамӑн 
пӗрремӗш тӗпчев ӗҫне ҫырнӑччӗ, ӑна пичетре те пачӗҫ. Ку 
статьяра тишкернӗ хапӑх юррисене Иван Николаевич Юркин 
пухса хатӗрленӗ пулнӑ. 

ЖИРКЕВИЧ. Эсир Юркинпа хӑвӑр студент чухнех пал- 
лашнӑ эппин? 

АШМАРИН. Юркин хӑйӗн фольклор япалине Мускава ҫут 
ҫанталӑк пӗлӗвӗ, антропологи тата этнографи обществине ярса 
панӑ пулнӑ, вӗсем мана пӑхса тухма панӑччӗ. Вӑт ҫавӑнтан 
кӑсӑкланса кайрӑм чӑваш чӗлхипе. Институт пӗтерсен ӗҫлеме 

Хусана ячӗҫ мана, унта вара ҫанӑ тавӑрсах тишкерӳ ӗҫӗпе ӗҫлеме 
пуҫларӑм. Чӑваш сӑмахӗсен словарьне 26 ҫул ӗлӗкех пухса 
хатӗрлеме тытӑннӑччӗ, анчах ун чухне ӗҫе вӗҫне ҫитерме май 
килмерӗ. Тӗрӗсне каласан, паян кун та-ха ӗҫ вӗҫленсе ҫитмен. 

ЖИРКЕВИЧ. Ун пек ӗҫпе ӗҫлеме канлӗх кирлӗ, сирӗн вара 
килте-ачасачӗ. 

АШМАРИН. Хӑть мӗнле йывӑр пулсан та пуҫланӑ ӗҫе вӗҫне 
ҫитермеллех! 

ЖИРКЕВИЧ. Эсир Хусанта мӗн ӗҫлесе пурӑннӑ? 

АШМАРИН. 1900 ҫулччен тӗп крешӗн-тутар шкулӗнче 
вӗрентнӗ, ҫав ҫултан пуҫласа 1918 ҫулччен Хусанти учитель 
семинарине хупса лартиччен, унта вӗрентекен ӗҫне туса пынӑ. 
1917 ҫулта мана ҫурҫӗр-хӗвелтухӑҫ археологипе этнографи 
институтне чӑваш тата тутар чӗлхине вӗрентме чӗнсе илчӗҫ. 
Институт канашӗ 1919 ҫулхи авӑн уйӑхӗн 5-мӗшӗнче мана тӗрӗк 
чӗлхисен кафедри профессорне суйларӗ, ҫав вӑхӑтрах Хусан 
университетӗнче те вӗрентеттӗм. Йывӑртан та йывӑр выҫлӑх 
ҫулӗнче кунта Чӗмпӗре ӗҫлеме куҫрӑм. Хапь мӗншӗн куҫрӑм-ши 
тесе ӳкӗнетӗп те. Манӑн пурнӑҫ пытарса пытарӑнмасть, мӗнле 
калам та, мухтавлӑ мар. Крылов юптарӑвне аса илтерет: ҫӑрттанӗ 
лава ҫырманалла туртать, рак - хыҫалалла чакать, акӑш ҫӳлелле 
ҫӗклесшӗн тапаҫланать. Лава харпӑр хӑй енне туртнӑран леш 
вырӑнтан та хускалаймасть. Манӑн ӗҫ-пуҫ ҫавнашкал. Манӑн 
наука ӗҫӗсемпе ӗҫлес килет, анчах ӗҫлеме май ҫук, пӗринчен 
пӗри пӗчӗк ултӑ ача ултӑ еннелле сӗтӗреҫҫӗ сӗтел ҫиттине, вӗсен 
амӑшӗ те мана ӑнланмасть, ачасене лӑплантарас вырӑнне, хӑй 
кӑшкӑрса мана ӗҫлеме чӑрмантарать. Ман арӑм хут вӗренмен 
ахаль хӗрарӑм кӑна вӗт, ӑна хӑть кала, хӑть ан кала, уншӑн наука 
-кӑмакаумӗ. 

ЖИРКЕВИЧ. Апла пулин те кӗнекесемпе, ал-ҫырӑвӗсемпе 
ларма чӑтӑм ҫитеретӗр-ха эсир, Николай Иванович. Тӗлӗнмелле 
тӳсӗмлӗ ҫын эсир. (Юркин килсе кӗрет. Ҫийӗнче ҫуллахи ҫӳхе ҫи- 
пуҫ. Уринче пушмак. Шӗлепкепе. Яланхи пекех каппайланса 
калаҫать. Хӑйне мӑна хурать). 

ЮРКИН. Кӗме юратчӗ пуль? (Ашмарина курнӑран хав- 
халанса каять). Манӑн юратнӑ ҫыннӑм Ашмарин профессор та 
кунта-ҫке ара! Ырӑ кун пултӑр, хисеплӗрен те хисеплӗ Николай 
Иванович! Сывлӑх сунатӑп сире, хаклӑ ҫыннӑм. «Сывӑ пулас 
тесен, сахал ӗҫсе, сахал ҫи», - теҫҫӗ ваттисем. Эпир халь шӑп та 
лӑп ваттисем каланине ӑша хывса пурӑнатпӑр. Пурнӑҫӗ йывӑрне 

кура, сахал ӗҫсе, сахал ҫиетпӗр, сывлӑхлӑ пулма тӑрӑшатпӑр. 
(Кулать). 

ЖИРКЕВИЧ. Килӗрех-килӗр, Иван Николаевич! Иртӗр 
тӗпелерех! 

ЮРКИН. Малтан хаклӑ тусӑма алӑ парас. Ырӑ кун пултӑр 
сире, хисеплӗ профессор Николай Иванович! (Ашмарина алӑ 
парать). Чӑваш ҫыравҫи сире ырлӑх-сывлӑх, телей сунать. Наука 
ӗҫӗнче пысӑк ӑнӑҫу сунать. 

АШМАРИН. Тавах, Иван Николаевич. Тавах, ырӑ ҫыннӑм. 

ЮРКИН (Жиркевича шӳтлесе те йӗплесе). Отставкӑри 
генерала Юркин ҫыравҫӑран пысӑк салам. (Саламласа). Честь имею! 

ЖИРКЕВИЧ. Шутниквара эсир, Юркин. 

ЮРКИН. Вӑхӑтӗнче хут вӗреннӗ пулсан эпӗ хальччен таҫта 
ҫӳле ҫӗкленмелли ҫынччӗ те, пулмарӗ. Сирӗн пек пысӑка 
вӗреннӗ ҫынсемпе политика ыйтӑвӗсене сӳтсе-явма пӗлӳ 
ҫитмест манӑн, ҫав пӑтӑрмах кӳрет. 

ЖИРКЕВИЧ. Апла-и, капла-и, эпӗ сирӗнпе, Иван 
Николаевич, яланах чыслӑн калаҫатӑп: ара, пӗлӗвӗ сахалшӑн 
эсир айӑплӑ мар-ҫке. Темле пулсан та эсир хӑвӑр хапӑхӑрӑн 
историйӗшӗн пултарнӑ таран кирлӗ ӗҫ тунӑ. 

ЮРКИН. Тавтапуҫ, Александр Владимирович. Сирӗн пек 
чаплӑ ҫынран ку сӑмахсене илтме мана питӗ кӑмӑллӑ. Эпӗ вӗт 
“тӑхӑр ял" чӑвашӗ, ҫавӑнпа шапӑлккарах кӑштах. Ку вӑл ман 
кӑлтӑк, эп ӑна тунмастӑп. 

АШМАРИН. “Тӑхӑр ял” тӑрӑхне лайӑх пӗлетӗп эпӗ, унта 
кашни ялӗнче тенӗ пек пулнӑ, ял ячӗсене те астӑватӑп-ха: Элшел, 
Раккасси, Мертлӗ, Шемек, Пӳркел... 

ЮРКИН. Сирӗн умӑрта тӑракан чӑваш ҫыравҫи шӑп та лӑп 
ҫав Пӳркел ялӗнче ҫуралса ӳснӗскер! 

АШМАРИН. “Тӑхӑр ял” таврашӗнче сирӗн унта ҫине-ҫине 
ял! Хӑш-пӗр ялсен ячӗсене маннӑ та ӗнтӗ эпӗ. 

ЮРКИН (Ашмарин портфелӗн Хуплашкипе хӗсӗннӗ ҫыру 
урайне ӳкнӗрен пӗшкӗнче илет). Сирӗн портфельти ҫыру тухса 
ӳкрӗ, Николай Иванович. (Ҫыруне Ашмарина парать). 

АШМАРИН (Жиркевича). Ман пата венгр ученӑйӗсем ҫыру 
ҫырнӑ. Акӑ вӗсен ҫырӑвӗсем, паян илтӗм. (Темиҫе ҫыру 
кӑтартать). 

ЖИРКЕВИЧ (сасӑпах вулать). Мункачи Бернард... 

АШМАРИН. Ку вӑп - тюрколог. 

ЖИРКЕВИЧ (конвертҫине пӑхса). Силаши Мориц... 

АШМАРИН. Ку вӑл - чӗлхе тӗпчевҫи, мари чӗлхи словарӗн 
авторӗ. 

ЖИРКЕВИЧ (виҫҫёмӗш конверт ҫине пӑхса вулать). 
Мессарош Юлий... 

АШМАРИН. Ку вӑл - этнограф. 

ЮРКИН. Пысӑк ҫынсемпе ҫыхӑну тытатӑр эппин эсир, 
Николай Иванович! 

АШМАРИН. Ӗҫлеме май ҫук кунта, пур енчен те тапӑнаҫҫӗ, 
текех тӳсӗм ҫитмест, куҫса каяс пулать кунтан. 

ЮРКИН. Яковлевсем тапӑнаҫҫӗ-и? (Ашмарина). Сурса 
хурӑр эсир ҫав Яковлевсем ҫине! Алексей Иванович та, ашшӗ 
хӑраххи, ют алӑпа кӑвар туртма хӑнӑхнӑ этем 

ЖИРКЕВИЧ. Мӗншӗн ун пек калатӑр, эп сирӗн сӑмахпа 
килӗшместӗп. Апексей Иванович Яковлев американецсем 
пулӑшнипе, Чӑваш институтчӗ ҫумӗнче выҫӑпа асапланакансем 
валли столовӑй уҫтарасшӑн хӑҫантанпа тӑрӑшса ҫӳрерӗ, 
тӑрӑшса ҫӳренин усси те пулчӗ. 

ЮРКИН. Чӗмпӗре американецсем килнӗ тенине илтессе 
илтрӗм-ха, хӑйсене курман. 

ЖИРКЕВИЧ. Ӑлексей Иванович Яковлев акӑлчан чӗлхине 
аван пӗлет те, ҫакӑ ӑна американецсен пулӑшӑвне кирлӗ пек 
йӗркелес ӗҫре нумай усӑ кӳчӗ, американецсен столовӑйӗ халь 
чиперехӗҫлет. 

ЮРКИН. Хӑш та пӗрисем хӑйсене усӑ тӑвассишӗн пысӑк 
ҫынсен умӗнче хапӑхшӑн тӑрӑшнӑ пек туса хӑтланаҫҫӗ, вӗсен ку 
ӗҫ чиперех пулса тухать, вара картлашкасем тӑрӑх ҫӳлтен-ҫӳле 
улӑхса пыраҫҫӗ. Ҫӳлех ҫитеҫҫӗ. 

ЖИРКЕВИЧ. Кам ҫинчен пырать ку сӑмах, Иван 
Николаевич? Алексей Иванович Яковлев пирки калаҫатӑр пулсан 
эпӗ сирӗн сӑмахпа килӗшместӗп. 

ЮРКИН. Мӗн тӗрӗс маррине каларӑм вара? 

ЖИРКЕВИЧ. Ырӑ ӗҫе пӗчӗклетсе кӑтартма кирлӗ мар, Иван 
Николаевич. Эсир, ак, литература ӗҫӗпе ӗҫлетӗр, сирӗн пысӑк 
ӗҫӗре пӗчӗклетсе кӑтартни сире тарӑхтармӗ тетӗр-и? 

ЮРКИН. Литература ӗҫӗ вӑл, Александр Владимирович, 
урӑхла ӗҫ. 

ЖИРКЕВИЧ. Иван Яковлевич Яковлева илес пулсан, хӑй 
ӗмӗрӗнче миҫе ҫӗр шкул уҫнӑ, ку вара ҫӑмӑл ӗҫ тесе каласшӑн-и? 
Виҫӗ кӗпӗрне тӑрӑх ҫав уҫнӑ шкулсем епле ӗҫленисене хӗлӗ-хӗл 
хута, ҫил-тӑмансене пӑхмасӑр, кӗркуннепе ҫуркунне пылчӑк ашса 

ҫӳренӗ, ку вӑл пӗчӗклетсе кӑтартмалли ӗҫ тесе каласшӑн-и? 
Каҫарӑр та, Иван Николаевич, эсир халь каланӑ сӑмах мана 
лӗклентерет. Алексей Иванович та сахал мар тӑрӑшрӗ чӑваш 
шкулӗшӗн, Владимир Ильич Ленинпа пӗр чӗлхе тупса мӗн чухлӗ 
ырӑ ӗҫтумарӗ-ши?.. 

ЮРКИН. Камшӑн ырӑ ӗҫ тунӑ вӑл, маншӑн-и? Ашшӗпе 
амӑшӗ валли ырӑ ӗҫтунӑ пулсанкӑна... 

ЖИРКЕВИЧ. Айӑпсӑр-мӗнсӗр хупса лартнӑ миҫе ҫынна 
Иван Яковлевичпа Алексей Иванович Владимир Ильич урлӑ хут 
пӗтерсе тӗрмерен хӑтарчӗҫ, ирӗке кӑларчӗҫ. Миҫе ҫынна 
контрибуци тӳлевӗнчен ҫӑлса юлчӗҫ. Ак ҫак чӑваш шкулне 
вырӑнти влаҫ йӑлтах хупса лартасшӑнччӗ. Иван Яковлевичпа 
Алексей Иванович Мускав урлӑ ӗҫ пӗтермен пулсан чӑваш шкулӗ 
ҫӗнӗрен уҫӑлас ҫукчӗ. 

АШМАРИН. Американецсем чӑваш шкулӗнче столовӑй 
уҫни пысӑк пулӑшу выҫӑ халӑхшӑн. Ачасем каласа панӑ тӑрӑх 
лайӑх ҫитереҫҫӗ тет унта. Пӗчӗкки кулачӑ йӑтса килнӗччӗ. - Мӗн 
ҫитерчӗҫ? - тесе ыйтрӑм та. - Паян какао, нимӗҫ пӑрҫи шӳрпи, 
тата темскер ҫитерчӗҫ, терӗ. Эпӗ пӗлнӗ тӑрӑх, порцийӗсем пысӑх 
мар, анчах вӗсене лайӑх хатӗрлеҫҫӗ, ҫавна пула апачӗ сӗтеклӗ, 
пуринчен пахи - тӳлевсӗр ҫитереҫҫӗ. 

ЖИРКЕВИЧ. Чӗмпӗрте пӗр кӗрепенкке ҫӑкӑр хакӗ 17-пе 20 
пин тенкӗ хушшинче выляса тӑрать, хулара выҫӑпа вилекенсен 
йышӗ хутшӑнсах пырать. Хула мунчине ҫӑвӑнма кӗме 5 пин тенкӗ 
укҫа тӳлес пулать. Ҫавна пула выҫӑ халӑх мунчара та 
ҫӑвӑнаймасть. Аҫта таса мар, унта чир хуҫаланать. Чирпе 
кӗрешме те эмелсем ҫителӗксӗр. Алексей Иванович Яковлев 
тӑрӑшса ҫӳресе столовӑй уҫтарса ҫынсене вилӗмрен ҫӑлса 
хӑварчӗ. Тав тумалла вӑл ҫынна, эсир, Иван Николаевич, пӗрмай 
Яковлевсене кураймастӑр. 

ЮРКИН. Ытла шала кӗрсе каяр мар, чарӑнар ҫакӑнпа, 
Александр Владимирович. Иксӗмӗр хушӑра пысӑк хирӗҫӳ тухса 
каясран хӑратӑп. (Тӑхтав). 

ЖИРКЕВИЧ. Иван Яковлевичпа ывӑлӗн Алексей Иванович 
Яковлевсен ӗҫне хак пама пӗлменни тарӑхтарать мана. Ак, курса 
тӑрӑр, Иван Николаевич, сирӗн литература ӗҫӗпе пӗр танах Иван 
Яковлевич пархатарлӑ ӗҫӗ те чӑваш ҫӗршывӗнче ҫӳлти ҫӳлӗк 
ҫинче пулӗҫ. Чӑваш халӑхӗ сире виҫсӗре те манмӗ. 

ЮРКИН. Ну ҫитӗ ӗнтӗ, лӑпланӑр, Александр Влади- 
мирович. Тавай калаҫӑва улӑштарар. 

ЖИРКЕВИЧ. Тавай. 

ЮРКИН. Эсир халь Яковлев асаилӗвӗсен ал ҫырӑвӗсене 
туса ҫитернӗ-и ҫитермен-и-ха? 

ЖИРКЕВИЧ. Туса ҫитернӗ. 

ЮРКИН. Камра вӑл ал ҫырусем, сирте-и? 

ЖИРКЕВИЧ. Халлӗхе манра-ха, эп ӑна кӗнеке ҫапса 
кӑларма тесе Алексей Иванович Яковлева парасшӑн. 

ЮРКИН. Ман сӑмаха итлӗр, Александр Владимирович. 

ЖИРКЕВИЧ. Калаҫӑр. 

ЮРКИН. Ап ҫырӑвӗсене Алексей Иванович Яковлева ан 
парӑр! Ана парсан ухмах пулатӑр. Ман сӑмаха ӗненӗр. Ман 
сӑмаха ӑша хывӑр. (Тарӑхса калаҫать). Ҫавӑн чухлӗ ӗҫ тунӑ эсир. 
Мӗн чухлӗ нуша курнӑ. Ҫӗрӗ-ҫӗрӗпе ҫырса ларнӑ. Кам сире уншӑн 
пӗр пустӳленӗ? 

ЖИРКЕВИЧ. Эпӗ укҫалла ӗҫлеме кӗрешмен, Иван 
Николаевич. 

ЮРКИН. Ай, пуян ҫын тупӑннӑ. Мӗн, ик-виҫӗ миллион укҫа 
пӑсать-им сире? 

ЖИРКЕВИЧ. Кам парать-ха мана ун чухлӗ укҫа? 

ЮРКИН. Иван Яковлевич Яковлевтӳлетӗр. Вӑл заказчик. 

АШМАРИН. Ак, мана Шупашкар заказ пачӗ те чӑваш 
словарьне ҫырма укҫине те тӳлерӗ. Паллах, ку сахал-ха, тата та 
тӳлеҫҫӗ. Тӳлемесен суд урлӑ шыраса илме май пур, килӗшӳ 
докуменчӗ кӗсьере! 

ЮРКИН. Эсир вара хӑвӑр тунӑ ӗҫшӗн пӗр пус укҫа та 
илесшӗн мар эппин? Иван Яковлевич Яковлев тӳлеймесен 
Шупашкар тӳлетӗр! Чӑвашсенчен пысӑк укҫа илме май пур сирӗн 
хӑвӑр тунӑ ӗҫшӗн. 

АШМАРИН. Шупашкар мана «словарьшӑн» икӗ миллион та 
икҫӗр аллӑ пин тенкӗ укҫа парса ячӗ. 

ЮРКИН (тӗлӗнсе). Пӗр чӑматан укҫа! 

АШМАРИН. Ҫак кунсенче ӗне кӳрсе паратпӑр терӗҫтата. 

ЮРКИН (тӗлӗнсе). Ёне?.. Ай-яй-яй-яй-яй! Шупашкар 
пуйтармаллиех пуйтарать вара сире, Николай Иванович, ун пек 
тӳлесен мӗншӗн ӗҫлес мар?.. (Жиркевич ҫине пӑхса). Эсир, 
Александр Владимирович, укҫана хапсӑнчӑк пулманни тӗ- 
лӗнтерет мана. 

ЖИРКЕВИЧ. Анланӑр мана, тархасшӑн. Эпӗ хам ӗҫ пирки 
пач урӑхла шутлатӑп, мӗншӗн тесен эпӗ ӑна укҫапа улӑштарсан, 
вӑл маншӑн хӑйӗн пӗлтерӗшне ҫухатать ҫеҫ. 

АШМАРИН. Кирек мӗнле ӗҫӗн те хакӗ пулма тивӗҫ, 
ӑнланӑр ҫавна, Александр Владимирович. 

ЮРКИН. Е ҫав буржуйран укҫа ыйтса илме шикленетӗр-и? 

ЖИРКЕВИЧ. Эсир, Николай Иванович, наука ҫынни пулсан 
та, профессор ятне илсен те Иван Яковлевич Яковлев тунӑ ӗҫе 
ҫителӗклӗ таран хак паманни мана тарӑхтарать. Сирӗн пеккисем 
тата пур, хӑть мӗн калӑр та Чӗмпӗр тӳпинче пӗртен пӗр пысӑк 
чӑваш ҫӑлтӑрӗ вӑл - Иван Яковлевич Яковлев! 

ЮРКИН (тилӗрсе каять). Ҫӑлтӑр? Яковлев ҫӑлтӑр-и? 
Ҫӑлтӑр мар, вупӑр вӑл. Хӗвеле ҫиекен вупӑр! 

АШМАРИН. Лӑпланӑр, Иван Николаевич, лӑпланӑр, ырӑ 
ҫыннӑм. Яковлев камне пӗлетпӗр эпир. (Юркина). Вӑл сире кӑна 
мар, мана та шӑн пӑр ҫине лартса хӑварчӗ. 

ЮРКИН (кӑшкӑрашсах Яковлевсене вӑрҫать). Яковлев 
маншӑн пыра тӑрӑнса ларнӑ вӗҫлӗ шӑмӑ! Кураймастӑп эпӗ 
вӗсене! Кураймастӑп! 

АШМАРИН. Хӑйсемшӗн ҫеҫ пурӑнакан ҫынсем вӗсем. 
Яковлев чӗнсе янине пула тухса килтӗм эп Хусантан. 

ЮРКИН. Ҫын нуши Яковлевсемшӗн савӑнӑҫ ҫеҫ. Ҫав 
буржуя пула эпӗ вӗренеймесӗр юлтӑм. Хӑйпе тавлашнӑшӑн юри 
сӑлтав тупса шкултан кӑларса ячӗ мана ун чухне. Вӗсене тахҫан 
шкул хваттерӗнчен кӑларса ямалла! Шкул хваттерӗнчен кӑна 
мар, Чӗмпӗртен хӑваласа ямалла! Куҫран ҫухатмалла вӗсене! 
Ҫӗпӗре ӑсатмалла!.. Персе пӑрахсан та шел мар. 

ЖИРКЕВИЧ. Итлӗр-ха, Иван Николаевич, эсир ӑслӑ-тӑнлӑ 
ҫык, кантурта ӗҫлекен чиновник, ҫыравҫӑ та, ҫавӑнпа ӑнланма 
тивӗҫ, этем ӗмӗрне Кӗскетекенни - пӗр-пӗрне кураймасӑр 
пурӑнни. Эпӗ, ак, шӑм-шаксем сурнипе асапланатӑп, ку вӑл манӑн 
чир, ҫавна пула ура ҫинче тӑма та мана йывӑр, ҫывӑрма выртсан 
та ҫывӑрса каяймастӑп, хампа хам асапланатӑп. Эсир вара, Иван 
Николаевич, (Ашмарин ҫине пӑхса), ку сӑмах сире те тивет, 
Николай Иванович, Яковлевсене курайманран тарӑхса, ҫиленсе, 
вӗчӗрхенсе ҫӳретӗр, калаҫмастӑр вӗсемпе, йӗрӗнетӗр вӗсенчен. 
Хӑҫанччен ҫавӑн пек пурӑнасшӑн вара эсир? 

ЮРКИН. Яковлевсемпе эпӗ нихӑҫан та килӗштерес ҫук! Ку 
манӑн татӑклӑ сӑмах. Иван Яковлевича пула эпӗ паян кун та ҫын 
ҫине тухаймасӑр асапланатӑп! 

ЖИРКЕВИЧ (хыттӑн). Чарӑнӑр! Илтес килмест! Хӑрушла 
киревсӗр сӑмах ку! Тупнӑ сӑлтав. Вӗренес текен ҫын таҫта та 
кайса вӗренет. Мӗн, Чӗмпӗрти чӑваш шкулӗ ҫӗр кӑвапи мар пуль, 

тепӗр тесен... Тӳсӗм ҫитмест сирӗнпе калаҫма. (Хытӑ кӳренсе 
тухса каять). 

ЮРКИН (кӑраланса калаҫать). Эпӗ ҫав Яковлевсенчен 
юлашки сӗткенне пӑчӑртаса кӑлармасӑр та хӑпмастӑп. 

АШМАРИН. Каҫарӑр та, Иван Николаевич, ку вара виҫерен 
тухса кайни пулать. Эпӗ сире ӑнланми пулса ҫитрӗм юлашки 
вӑхӑтра. Чипер юлӑр! (Тухса каять). 

ЮРКИН (тискер кайӑк пек ҫилленсе). Иван Яковлевич 
Яковлев маншӑн - чи усал тӑшман! (Тухса каять). 

ЧАРШАВ. 

УҪӐ кӑмАллАскер 

Историлле пӗр пайлӑ пьеса 


Пьесӑри ҫынсем: 

ИВАН ЯКОВЛЕВИЧ ЯКОВЛЕВ - канӑҫа пӗлмен, уҫӑ 
кӑмӑллӑ шур сухал. 

ЕКАТЕРИНА АЛЕКСЕЕВНА - унӑн мӑшӑрӗ, тивӗҫлӗ 
канӑва тухнӑскер. 

АЛЕКСЕЙ ИВАНОВИЧ - вӗсен ывӑлӗ, профессор. 
Яшта пӳллӗ, кӗске сухалпа ҫӳрекен интеллигентла ҫын. 
АПЕКСАНДР ВЛАДИМИРОВИЧ ЖИРКЕВИЧ - шкул 
музейӗн пуҫлӑхӗ. Кӑн-кӑвак ҫӳҫлӗ, вӑрӑм мӑйӑхлӑ, 
ватӑ ҫын, Яковлевсен ҫемье тусӗ. 

Чӗмпӗр хули. 

1920-1922 ҫулсем. 

Хӗл кунӗ. Чӑваш шкулӗнче Яковлевсен хваттерӗ. 
Яковлевпа Жиркевич калаҫса кӗреҫҫӗ. Пӳлӗм тӗпелне чарӑнса 
салтӑнаҫҫӗ. 

ЯКОВЛЕВ (салтӑннӑ май тарӑхса калаҫть). Ман хваттер 
халь общежитие ҫаврӑнчӗ, кам кӑна пурӑнмасть-ши кунта!.. Пире, 
арӑмпа иксӗмӗре, икӗ пӳлӗм хӑварчӗҫ халлӗхе, вӗсене те кирек 
хӑш вӑхӑтра та пиртен туртса илме пултараҫҫӗ. Ҫакӑн пек пурнӑҫ 
пулса каясса тӗлӗкре те тӗлленмен. Чӑваш шкулӗнчен институт 
туса хучӗҫ. Чӑваш ачисем тем парсан та кунта вӗренме 
кӗреймеҫҫӗ, кӗрейсен те тӑват пайӗнчен пӗр пайӗ анчах 
вӗренейӗ. Эпӗ, Александр Владимирович, кунти лару-тӑрӑва 
ӑнлантарса пама тесе Владимир Ильич патне Мускава хамӑн 
каймалла пуль тесе те шутлатӑп та Екатерина Алексеевна 

килӗшмест мана инҫе ҫула кӑларса яма, сывлӑху маттур мар, ҫул 
ҫинчех ӳксе вилӗн, тет. Хам та тухса кайма шикленетӗп. Ҫыру вӗт 
вӑл - ҫыру, куҫа-куҫӑн тӑрса калаҫнине мӗн ҫиттӗр! Чӗмпӗрти 
чӑваш шкулне учительсем хатӗрлекен семинари шайӗнчех 
хӑвармалла, ман шутпа. Эсир мӗнле шутлатӑр? 

ЖИРКЕВИЧ. Чӑвашсем валли ӑҫта-тӑр учительсем 
хатӗрлемеллех, сирӗн шухӑша ырлатӑп ҫеҫ эпӗ. (Яковлев чӳрече 
патне пырса тӑрать. Урамалла тинкерсе пӑхать). Тем, шухӑша 
кайрӑр-и вара эсир, Иван Якововлевич? Чӳрече ҫинчен куҫ 
ил месӗр урамалла пӑхса тӑратӑр... 

ЯКОВЛЕВ. Пурнӑҫ чип-чипер майлашӑнса пынӑ ҫӗртех 
пире валли ҫавӑнтах кулянмалли те тупӑнать. 

ЖИРКЕВИЧ. Мӗн пулчӗтата, Иван Яковлевич? 

ЯКОВЛЕВ. Алексей Иванович Мускава тухса кайнӑ- 
кайманах сарайне алӑк ҫӗмӗрсе кӗрсе пӗр хурпа икӗ кӑрккана 
вӑрласа кайнӑ, эккей этемккисем. Ҫип ӑҫтан ҫинҫе, ҫавӑнтан 
татӑлатьтесе ваттисем пӗлсе каланӑ ҫав. Урӑх кайӑк-кӗшӗкте ҫук 
пирӗн, вӗсенетепулин илсетухса кайнӑ, намӑссӑрҫынсем. 

ЖИРКЕВИЧ. Аякран килмен ӗнтӗ, ҫывӑхрисемех пӗҫертсе 
кайнӑ куран? 

ЯКОВЛЕВ. Паллах, аякран килмен. Выҫӑпа тарӑхать халӑх. 
Выҫлӑхпа асап ҫылӑхран та намӑсран та хӑватлӑхрах ҫав вӗсем. 

ЖИРКЕВИЧ. Алексей Иванович Мускава кайрӗэппин? 

ЯКОВЛЕВ. Кайма кайнӑ-ха, анчах хӑй шутланӑ пек ӗҫ тухса 
пӗтеймерӗ ун, унӑн вакунне пассажир пуйӑсӗнчен мар, ҫар 
пуйӑсӗнчен ҫакпатнӑ-мӗн те, Алексей Ивановичӑн халӗ Мускава 
каярах юлса ҫитме тивет. Сирӗн япалӑрсене виҫтерсех пӑхнӑ вӑл, 
29пӑттайнӑ. 

ЖИРКЕВИЧ. Ӗнтӗ вакуна тиенӗ япаласем ҫитӗҫ-ха, кая 
юлса ҫитнишӗн эп ним чухлӗ те пӑшӑрханмастӑп. (Иван 
Яковлевич чӳречерен урамалла кармашса пӑхнӑран). Эсир 
такама кӗтетӗр-и вара? 

ЯКОВЛЕВ. Художник килмеллеччӗ, ҫак вӑхӑт ҫитсе те тем 
килеймерӗ-ха. Ман сӑна ӳкеретчӗ-ха вӑл. (Кӳршӗ пӳлӗмрен 
портрет илсе тухать). 

ЖИРКЕВИЧ. Самай аван ӳкерет! 

ЯКОВЛЕВ (кӑмӑлсӑртарах). Портрет ҫинче мана темле 
ҫилес сӑнлӑрах чӑваш хресченӗ майлӑ сӑрлать. Ку мана 
килӗшсех каймасть. 

ЖИРКЕВИЧ. Каснӑ-лартнӑ хӑвӑр! Пӗр кӑлтӑкта ҫук! 

ЯКОВЛЕВ. Эпӗ халиччен пулса хама ӳкерттермен 
художникран, юратмастӑп ун умӗнче ана ҫинчи катемпи пек 
сехечӗ-сехечӗпе пӗр хускапми ларма. Тепӗртен ку Архипов хӑй 
тӗллӗн вӗреннӗ художник анчах, унӑн халлӗхе ку енӗпе тивӗҫлӗ 
пӗлӳ ҫук-ха. Ӳлӗм пӗлӳ ил ме ӗмӗтленсе кӑна пурӑнать-ха. 

ЖИРКЕВИЧ. Эппин, сирӗн портрета вӑл ӑста ӳкернинчен 
тӗлӗнме ҫеҫ пулать. 

ЯКОВЛЕВ. Сире килӗшетэппин ман портрет? 

ЖИРКЕВИЧ. Шедевр! 

ЯКОВЛЕВ. Ну каларӑр та вара! Хе-хе-хе! (Кулать). Чӑваш 
Кӗтерни ҫуртра ҫук чухне хӑна тӑвам-ха эп сире, Александр 
Владимирович. (Сӗтел хатӗрлет). 

ЖИРКЕВИЧ. Екатерина Алексеевнӑна «Чӑваш Кӗтерни» 
тенине студентсенчен те илтнӗ эпӗ, преподавательсем те ҫаплах 
ят хунӑ куран. (Яковлев сӑмавар йӑтса кӗрсе сӗтел ҫине лартать). 

ЯКОВЛЕВ (чей патне апат та хурать). Ларӑр чей ӗҫме, 
Апександр Владимирович. (Жиркевича хистесех чей ӗҫме 
лартать). 

ЖИРКЕВИЧ. Кун сиктерсех Чӑваш институчӗн кухня- 
столовӑйне апат илме ҫӳренӗ май капла та тӑтӑш пулатӑп сирӗн 
патӑрта, пӗрмай килсе ҫӳреме аван та мар мана тепӗр чухне. 

ЯКОВЛЕВ. Юрать-ха эсир килсе ҫӳретӗр, Александр 
Владимирович, тавах сире уншӑн, ырӑ ҫынӑм. (Жиркевича хул 
пуҫҫинчен лӑпкаса илет). Капла та хӑр-пӗччен чӳрече умӗнче 
тунсӑхласа ларатӑп кунӗ кун хута. Эпӗ вӗт сире куллен куҫ пек 
кӗтетӗп, Александр Владимирович. Хам вуласа тухнӑ кӗнекесем 
ҫинчен кама каласа памалла тата манӑн? Хе-хе-хе! (Кулкаласа 
илет). Хутран-ситрен килсе каякан палланӑ ҫынсем пур-ха манӑн, 
вӗсем калаҫӑвӗ те чуна пусараймасть тепӗр чухне. (Хӑнапа пӗрле 
хуҫи те чей ӗҫет). Эсир именсе ан тӑрӑр, Александр 
Владимирович, кулленех кӗрсе тухӑр ман пата, ак, хальхи пекчей 
ӗҫӗпӗр пӗрле ларса. Эсир чейпе пӗрле ҫыртакан ҫӑкӑр татӑкӗ ман 
ҫемьешӗн пысӑк тӑкак пулас ҫук. Турра шӗкӗр, тус-пӗлӗшсем 
выҫса вилме памаҫҫӗ мана, пулӑшкаласах тӑраҫҫӗ. Ман арӑм вӑл 
- хыт кукар, сире кӑна мар, мана хама та нумай ҫиетӗн тесе ятлать 
тепӗр чухне. Мещенлӗх йӑли пӗтмест ӗнтӗ унра хӑй виличчен те... 
Эсир ӑна-кӑна ан пӑхӑр, тепӗртен ун патне мар, ман патӑма 
килетӗр-ҫке-ха! 

ЖИРКЕВИЧ. Эсир мана тӗрӗс ӑнланӑр: эпӗ кунта апатшӑн 
мар, сире курса калаҫассишӗн чарӑнатӑп, Иван Яковлевич. 

ЯКОВЛЕВ. Эпӗ те амӑшне ҫавнах калатӑп, ӑнланать им-ха 
вӑл? Ҫавӑнпа тепӗр чухне харкашу та пулса иртет, ӑна хӑвӑр та 
темиҫе те илтнӗ ӗнтӗ... Ытла перекетлӗ майра ман мӑшӑр. 
Хӑвӑрах куратӑр, эпӗ хам ун йышши ҫын мар, алӑри турама та 
юлташпа пайлашатӑп. 

ЖИРКЕВИЧ. Тавтапуҫ хӑна тунӑшӑн, Иван Яковлевич. Аш 
пелӗшпе чей ӗҫтерсе сӑйланӑшӑн пысӑк ӗрехмет! (Сӗтел 
хушшинчен тухать те турӑш умне тӑрса сӑх сӑхать). 

ЯКОВЛЕВ. Кайма ан васкӑр-ха, Александр Владимирович, 
ман сире пӗлтермелли хыпар пур. 

ЖИРКЕВИЧ. Кайма васкамастӑп-ха, хаҫат пӑхса ларас 
тетӗп каннӑ май. (Диван ҫине ларса хаҫат вулама пикенет). 

ЯКОВЛЕВ (сӗтел пуҫтарнӑ май). Турра шӗкӗр, пирӗн пӳрт 
ӑшӑ-ха, чӑваш ҫамрӑкӗсем вӗренекен, пурӑнакан ҫуртсене япӑх 
хутаҫҫӗ вара, хӗл каҫма вутӑ ҫитмесрен хӑраҫҫӗ. Хӑрама сӑлтавӗ 
те пур, туянасчӗ - вутти ҫук, тӳлемешкӗн укҫи ҫук! 

ЖИРКЕВИЧ. Пурнӑҫ кунран кун тӑкӑсланнӑҫемӗн 
тӑкӑсланса пырать. Виҫӗ кун каялла пире те, служащисене, 
вӗренекенсемпе танах столовӑйӗнче пӑтӑ пама пӑрахрӗҫ. Халӗ 
тепӗр ырӑ мар хыпар илтрӗм, паянтан ҫын пуҫне ҫӑкӑр та пӗр 
кӗрепенкке вырӑнне ҫур кӗрепенкке кӑна параҫҫӗ, тет, имӗш. 
Кӑнтӑрлахи апатра ашсӑр пӗҫернӗ яшка кӑна лекет эппин. 
Иккӗмӗш блюда пачах та ҫук. Малалла мӗн ҫисе пурӑнӗҫ ӗнтӗ 
институтра вӗренекен мӗскӗн чӑваш ачисем?.. 

ЯКОВЛЕВ. Эпӗ ку йывӑр лару-тӑруран ҫӑлӑнса тухма 
Чӑваш шкулне Владимир Ильич Ленин пулӑшӗ тенӗччӗ те ун 
сывлӑхӗ те япӑх иккен... 

ЖИРКЕВИЧ. Ӑҫтан пӗлетӗр? 

ЯКОВЛ ЕВ. Алексей Иванович Мускавран ҫыру ячӗ. 

ЖИРКЕВИЧ. Вара? 

ЯКОВЛЕВ. Владимир Ильич шӑллӗне Дмитрий Ильича 
Белгородран хӑй патне Мускава чӗнсе илнӗ. Ман ывӑла Кремльте 
Владимир Ильич патӗнче пулнӑ Мария Ильинична пӗлтернӗ. 
Ҫавӑн хыҫҫӑн ку хыпара Алексей Иванович пире пӗлтерчӗ. 

ЖИРКЕВИЧ. Ялсем те хуҫалӑх тӗлӗшпе пит япӑхса ҫитрӗҫ. 
Иртнӗ эрнере пӗлӗш патӗнче ялта пулса килтӗм, хресченсем 
йӑлтах юхӑнса ҫитнӗ. Ку халпа мӗнле пурӑнмалла? Хулана кам 
тӑрантарӗ ҫӑкӑрпа? Калама хӗн. 

ЯКОВЛЕВ. Мана хама та ку ыйту канӑҫ памасть, Александр 
Владимирович. (Сӗтел ҫине пуҫтарса сӑмаварне йӑтса тухса 

каять, вӑрах тӑмасть, каялла ҫаврӑнса кӗрет). Юрать-ха эсир 
кӗркелесе тухатӑр, Александр Владимирович, атту пулсан пурнӑҫ 
ҫинчен калаҫма никам та ҫук ҫывӑхра. Савӑнтаратӑр эсир мана, 
ырӑ ҫыннӑм! Чунтан савса капатӑп сире ку сӑмаха! (Жиркевича 
ыталаса илсех тав тӑвать). Сӑмах килет манӑн сирӗнпе. Кирек 
мӗнле ыйтупа та сирӗнпе курса калаҫсан кӑмӑл хӑй картне 
вырнаҫса ларать вара. 

ЖИРКЕВИЧ (куларах). Генералпа генералӑн епле сӑмах 
ан килтӗр-ха?.. 

ЯКОВЛЕВ (йӑлтӑр кулӑпа ҫиҫсе). Генерал тетӗр? 

ЖИРКЕВИЧ. Халь эсир те ман пекех отставкӑри генерал. 

ЯКОВЛЕВ. Кам кӗтнӗ ҫакӑн пек самана улшӑнасса? Чуна 
кӑшлаҫҫӗ манӑнне ҫӗн самана йӑх-яхӗсем! Тӳсӗм ҫитмест тепӗр 
чухне. 

ЖИРКЕВИЧ. Апла пулин те тӗлӗнмелле уҫӑ кӑмӑллӑ ҫын 
эсир, Иван Яковлевич. Эсир иртнӗ пурнӑҫ тӗпренчӗкӗ! Капла 
тӗпренчӗк кӑна та мар, шутсӑр паха тӗпренчӗк. 

ЯКОВЛЕВ. Тавах, ырӑ ҫыннӑм, тавах! (Мӗн-тӗр шырать). 

ЖИРКЕВИЧ. Мӗн шыратӑр, Иван Яковлевич? 

ЯКОВЛЕВ. Кӗнеке ҫухатрӑм, шыратӑп, тупаймастӑп. (Аса 
илнӗ пек пулса). Чим-ха, чим! Эпӗ сире, шӑпах сире Антон 
Павлович Чехов кӗнекине патӑм. Вӑл кӑнекере калавсем, 
повеҫсем тата статьясем пичетленнӗ. 

ЖИРКЕВИЧ. Кӑлӑхах ман ҫине тапӑнатӑр, Иван Яковлевич. 
Эпӗ сире вӑп кӗнекене иртнӗ эрнерех тавӑрса патӑм. 

ЯКОВЛЕВ. Паман. 

ЖИРКЕВИЧ. Патӑм! 

ЯКОВЛЕВ. Панӑ пулсан килте пулать, ҫук вӑл кӗнеке манра. 
Ҫук! Шыраман вырӑн хӑвармарӑм, кӗнеке ҫӳлӗкӗ ҫинче те ҫук, ӗҫ 
сӗтелӗ ҫинче те ҫук. Сире вӑл кӗнекене панине лайӑх астӑватӑп. 

ЖИРКЕВИЧ. Анланӑр-ха, Иван Яковлевич... 

ЯКОВЛЕВ. Мана ӑнлантарма кирлӗ мар, кӗнекене кӳрсе 
парӑр! 

ЖИРКЕВИЧ (хытӑ тарӑхать). Кӳрсе панӑ эп сирӗн кӗнекӗре. 
Ун чухне эсир хулана кайма пуҫтарӑннӑччӗ, вара иксӗмӗр пӗрле 
хулана тухрӑмӑр. Аса илӗр-ха? 

ЯКОВЛЕВ (ӗнсине кӑтӑр-кӑтӑр хыҫса илет). Ана астӑватӑп- 
ха... Хм... Эппин такама урӑххине тыттарса ятӑм пулмапла... Вӑт 
этемсем те вӗт, кӗнеке вулама пар-ха тесе ыйтса илеҫҫӗ, кайран 
тунаҫҫӗ, кӳрсе памаҫҫӗ. (Тем аса илет). Эсир вара мана тӑват 

сехете яхӑн тӑсӑлнӑ конференци хыпарне пӗлтересшӗн те мар-и? 
Паллах, ним ыррине те кӗтмелли ҫук ҫав куштансенчен, ҫапах та 
вӗсем мӗн калаҫнине пӗлес килет. 

ЖИРКЕВИЧ. Сирӗн ывӑлӑр, Алексей Иванович, ларура 
пулманнипе усӑ курса ун пирки уйрӑмах темӗн те сӳпӗлтетсе 
пӗтрӗҫ. Екатерина Алексеевна темшӗн ӗнтӗ лару пыракан пӳлӗм 
алӑкӗ патӗнче шалта мӗн капаҫнине тимлӗн тӑнласа тӑрасшӑн 
пулнӑ, анчах чӑвашсем ун сӑмси умӗнчех алӑка шаплаттарса 
хупса хучбҫ. Вӑхӑчӗ-вӑхӑчӗпе, куна каллех Екатерина 
Алексеевна хӑтланчӗ пуль-ха, алӑк каллех кӑшт кӑна сисӗнмелле 
уҫӑлчӗ, анчах чӑвашсем ҫав самантрах ӑна тачӑ хупса лартрӗҫ. 

ЯКОВЛЕВ. Эсир мана алӑк ҫинчен мар, конференци 
йышӑнӑвӗ ҫинчен хыпар пӗлтерӗр! 

ЖИРКЕВИЧ. Нумай педагогсем ларура ҫукчӗ. Студентсем 
педагогсем ҫине тапӑнма тытӑнсан пынӑ педагогсем те туха-туха 
к&йрӗҫ. Ҫав вӑхӑтрах тата сире те явса илчӗҫ, Иван Яковлевич. 

ЯКОВЛЕВ. Мӗн сӑлтава пула мана ҫӑварлӑх тӑхӑнтараҫҫӗ 

тата? 

ЖИРКЕВИЧ. Чиркӳпе тӗн йӗркисене хӳтӗлет тесе сирӗн 
ҫинетапӑнчӗҫ. 

ЯКОВЛЕВ. Эх, ҫара янахсем!.. Мӗн курнӑ-ха вӗсем? 
Т ӑмсайсем... Манӑн ывӑла та ӗҫрен кӑларчӗҫ-и? 

ЖИРКЕВИЧ. Кӑларчӗҫ. Орловата кӑларчӗҫ. 

ЯКОВЛ ЕВ. Кама лартрӗҫ Орлов вырӑнне? 

ЖИРКЕВИЧ. Орлов вырӑнне чӑркӑш кӑмӑллӑ, ним пӗлӳсӗр 
тӑмсай та сӗмсӗр Караполова суйларӗҫ. 

ЯКОВЛЕВ (хытӑ пӑлханса каять). Турӑҫӑм! Чӑваш 
ҫыруллӑхне йӑлт пӗтерме шутланӑ эппин вӗсем. Чӗмпӗрти чӑваш 
институтне хупасси ҫеҫ юлчӗ. Мӗн хӑтланса пӗтерӗ ҫӗнӗ хуҫа 
институт хуҫалӑхӗпе тата фермипе, кӑна пӗр Турӑ кӑна пӗлет. 
Ӗҫлеймест вӑл пуҫлӑхра. Пӗлетӗп эпӗ вӑл этеме. Мӗншӗн 
хутшӑнмарӑм-ха ҫав конференцие... Ҫавӑншӑн ӳкӗнетӗп. Шутсӑр 
хытӑ ӳкӗнетӗп. 

ЖИРКЕВИЧ. Апексей Иванович ҫавӑнта кӑшт ҫеҫ курӑннӑ 
пулсанах пӗтӗм лару-тӑру улшӑнса каймаплаччӗ. 

ЯКОВЛЕВ (тарӑхса). Ывӑл Мускавран таврӑнса ӗлкӗ- 
реймерӗ ун чухне. 

ЖИРКЕВИЧ. Конференцире Алексей Иванович хутшӑ- 
найманнине малтанах пӗлсе тӑрса, юри вӑл ҫук чухне ирттерчӗҫ 
куран... 


329 



ЯКОВЛЕВ. Чӑваш институтчӗн ларӑвӗнче Николай 
Иванович Ашмарин пурччӗ-и? 

ЖИРКЕВИЧ. Пурччӗ. 

ЯКОВЛЕВ. Студентсен фокусӗсене вӑл мӗнле йышӑннӑ- 

ши? 

ЖИРКЕВИЧ. - Ку япалана пӗтӗмпех таса мар, ирсӗр, 
йӗрӗнчӗкҫынсем юри хӑравҫӑлла вӑрттӑн хатӗрленӗ, - терӗ. 

ЯКОВЛ ЕВ. Эсир ку ӗҫе мӗнле хак паратӑр? 

ЖИРКЕВИЧ. Кунта темскер йӗксӗкле вак-тӗвек ӗҫ пулса 
иртет, ӑна кӑшт та пулин йӗркеллӗ япала тесе калама чӗлхем те 
ҫаврӑнмасть. Пӗтӗмпех намӑса пӗлмесӗр шӗкӗлченӗ айванла, 
суя сӑмахсем. Унашкал этемсемпе мӗнле те пулин ӗҫ тума 
хӑрушӑ. 

ЯКОВЛЕВ. Эппин эпир виҫсӗмӗр те пӗр шухӑшлӑ ҫынсем! 

ЖИРКЕВИЧ. Алексей Иванович Мускавран архивсене 
сыхпаса-ҫӑлса хӑвармалли полномочипе килнӗччӗ Чӗмпӗре, вӑл 
кайсан архивсене хӳтӗлекен никам та пулмасть вара. Шел. 
Алексей Иванович питӗ чӗрӗ ҫын вӑп, культурӑллӑ, пуринпе те 
интересленекен ученӑй. Вӑл Чӗмпӗртен кайни маншӑн пысӑк 
ҫухату. 

ЯКОВЛЕВ (чӳречерен такама курса). Кур-ха эс вӗсене, 
такам пахча алӑкне уҫӑ хӑварнӑ та выльӑхсем кӗрсе кайнӑ. 
Улмуҫҫисене сӑтӑр кӳреҫҫӗ вӗт вӗсем! Эсир ларӑр, Александр 
Владимирович, ав, хаҫатсем пӑхкалӑр пӗр вӑхӑт. (Тумланать). 
Эпӗ тухса ҫав чарусӑр выльӑхсене пахчаран хӑваласа кӑларам- 
ха. (Тухса каять). 

ЖИРКЕВИЧ (хаҫатсем пӑхкалать). Ытла та канӑҫсӑр старик 
ҫав, Иван Яковлевич. (Яка тумпа Апексей Иванович килсе кӗрет. 
Аллинче портфель). Ырӑ кун пултӑр, Алексей Иванович! 
(Профессора алӑ парать). 

АЛЕКСЕЙ ИВАНОВИЧ (алӑ тытнӑ май). Здравствуйте, 
Александр Владимирович! (Салтӑнать.) 

ЖИРКЕВИЧ. Мускав мӗнле пурӑнать? 

АЛЕКСЕЙ ИВАНОВИЧ. Ним йӗрки те ҫук унта. Пӗр 
результатсемсӗрех темелле таврӑнтӑм. Унти комиссарриатсем 
тӑрӑх ним усӑсӑр чупса ҫӳресе вӑхӑта сая янӑшӑн хытӑ 
тарӑхатӑп. Чӗмпӗртен хушса янӑ нумай ӗҫе тӑваймарӑм. Атте 
патриарх патӗнче пулма хушса янӑччӗ, ун патӗнче те 
пулаймарӑм. 

ЖИРКЕВИЧ.Япӑхэппинӗҫсем. 

АЛЕКСЕЙ ИВАНОВИЧ. Калама ҫук япӑх. Апла пулин те эпӗ 
сирӗн япалӑрсене музея ҫитерсе патӑм, вӗсене музейра лайӑх 
йышӑнчӗҫ. Эсир парса янӑ ҫырӑва Мария Ильинична урлӑ 
Владимир Ильич патне те ҫитерме май килчӗ. 

ЖИРКЕВИЧ. Тавахсире, Алексей Иванович! Тавах! 

АЛЕКСЕЙ ИВАНОВИЧ. Мускавра чиновниксем пурте апат- 
ҫимӗҫ ыйтӑвӗсене татса парас ӗҫпе ҫыхланса пӗтнӗ те, ытти 
ыйтусем ҫук та тейӗн, вӗсемпе интересленмеҫҫӗ. Ленин икӗ эрне 
хушши чирлӗ выртнӑ, халь ӗҫе тухнӑ. Ҫавӑнтан тӗлӗнтӗм, кивӗ 
самана вӑхӑтӗнче патшасен те ун чухпӗ хурал пулман-тӑр, хурал 
ҫине хурал унта, иртсе пӗтме май ҫук Кремльте. Мускав вара 
пӑлханать, халӑх выҫӑ. Хула ахаль пӑхма та, шухӑш-кӑмӑлпа та 
хӑрушла таса мар. Ҫапах та Чӑваш институчӗ валли уйрӑм вакун 
илсе Чӗмпӗре чиперех килсе ҫитрӗм. 

ЖИРКЕВИЧ. Кунти чӑваш институтӗнче те ҫав ырри сахал, 
Алексей Иванович. 

АЛЕКСЕЙ ИВАНОВИЧ. Ун ҫинчен мана килтисем хыпар 
турӗҫ, анчах вӗсен информацийӗ кӑна маншӑн сахал, ман, эсир 
каласа панине илтес килет. Эсир конференцинче те, педсовет 
ларӑвӗнчете пулнӑ-ҫке-ха! 

ЖИРКЕВИЧ. Ку ларусенче ытларах хывӑх сӑвӑрчӗҫ, тӗшӗ 
сахал пулчӗ. 

АПЕКСЕЙ ИВАНОВИЧ. Ман ҫине, мӗнле калам та, аттепе 
аннене пула кӗвӗҫсе те кӳренсе тапӑнчӗҫ, куран? 

ЖИРКЕВИЧ. Ҫапларах. Ытларах эсир ун чухне Чӗмпӗрте 
ҫуккипе усӑ курчӗҫ пулмалла. 

АЛЕКСЕЙ ИВАНОВИЧ. Эпӗ вӗт Мускава ӗҫпе кайнӑ. 
Институт ӗҫӗпе кайнӑ. Чӑваш институтне хуҫалӑх енӗпе пулӑшас 
ыйтупа кайнӑ. Сахал-и, нумай-и Мускавран пӗр вакун пурлӑх 
тиесе таврӑнтӑм чӑваш институчӗ валли. 

ЖИРКЕВИЧ. Шанмаҫҫӗ вӗсем сире, каллех Мускава 
ӗҫлеме каять вӑл, теҫҫӗ. Кунта юлмасть вӑл, теҫҫӗ. Тепӗртен 
Екатерина Алексеевна та тӗрӗс мар турӗ. 

АПЕКСЕЙ ИВАНОВИЧ. Мӗн тата? 

ЖИРКЕВИЧ. Екатерина Алексеевна сире хӑй каласа 
памарӗ-и вара? 

АЛЕКСЕЙ ИВАНОВИЧ. Пуху хыпарне эсир пӗлтерни тата 
та вырӑнлӑ маншӑн, Александр Владимирович. 

ЖИРКЕВИЧ. «Ан кӑшлӑр ман ывӑла, пӗрех вӑл кунтан 
каять», - тесе пӗтӗм ӗҫе пӑсса хучӗ Екатерина Алексеевна. 

АЛЕКСЕЙ ИВАНОВИЧ. Вӑт сана! Мӗне кирлӗ пулнӑ ӗнтӗ 
аннене ку сӑмаха калама... 

ЖИРКЕВИЧ. Ку вӑл конференцишӗн хирӗҫӳ кӑварӗ ҫине 
краҫҫын сапнӑ пекех пулчӗ! (Алексей Иванович пуҫне пӑркаласа 
илет). Екатерина Алексеевнӑн кирлӗ марччӗ ҫав сӑмаха калама, 
питӗ йӑнӑш турӗ. 

АЛЕКСЕЙ ИВАНОВИЧ (тӑхтав хыҫҫӑн). Сирӗн ӗҫсем 
еплерех пыраҫҫӗ, Александр Владимирович? 

ЖИРКЕВИЧ. Николай Иванович Ильминский ҫинчен 
ҫыраттӑмччӗ те ӗҫ чарӑнса ларчӗ-ха пӗр вӑхӑта. 

АЛЕКСЕЙ ИВАНОВИЧ. Мӗн пулчӗ тата? 

ЖИРКЕВИЧ. Эпӗ вӗт ытларах ҫӗрле ӗҫлетӗп. 

АПЕКСЕЙ ИВАНОВИЧ. Пӗлетӗп. Эпӗ хам та ытларах чухне 
ҫӗрле ӗҫлетӗп. 

ЖИРКЕВИЧ. Сирӗнпе мӗн калаҫма, сирӗн хваттерте 
электричество пур. Манӑн, ак, краҫҫын пӗтсе ларчӗ лампӑра, 
туянма укҫа ҫук^ 

АЛЕКСЕЙ ИВАНОВИЧ. Ан кулянӑр, Александр Влади- 
мирович, краҫҫынпа эпӗ сире тивӗҫтерӗп, паянах пырса паратӑп 
вӑхӑттупса. 

ЖИРКЕВИЧ. Тавтапуҫ сире, Алексей Иванович... Эсир 
мана краҫҫынпа тивӗҫтерни шутсӑр вырӑнлӑ пулӗччӗ. 

АЛЕКСЕЙ ИВАНОВИЧ. Эпӗ сӑмаха ҫилпе вӗҫтерекен ҫын 
мар, эсир мана пӗлетӗр, Александр Владимирович. Курса тӑрӑр, 
мансӑр ирттернӗ конференци йышӑнӑвне те пӑрахӑҫ- 
латтаратӑпах! Вӗсем «ӗҫрен кӑларнисем» малашне те хӑйсен 
вырӑнӗсенчех ӗҫлӗҫ. 

ЖИРКЕВИЧ. Эсир шанчӑклӑ ҫын, сирӗн пирки урлӑ-пирлӗ 
шухӑшлама кирлӗ мар, Алексей Иванович. 

АЛЕКСЕЙ ИВАНОВИЧ. Каҫарӑр, Александр Влади- 
мирович, васкатӑп-ха эпӗ, Конференци хучӗсене хам алӑпа 
тытса, хам куҫпа курса паллашас килет. (Алексей Иванович пӗр 
алӑкран тухса каять, тепӗр алӑкран Иван Яковлевич килсе кӗрет). 

ЯКОВЛЕВ (тарӑхать). Ывӑл институтран каяс пулсан, пире 
те ӗмӗр пурӑннӑ вырӑнтан хӑвса яраҫҫех. Ҫав кун килсе ҫитессе 
эпӗ ҫут хӗвеле курнӑ пек курса тӑратӑп. 

ЖИРКЕВИЧ. Аплах пулмӗ-ха, ытла хыпӑнса ан ӳкӗр, Иван 
Яковлевич. 

ЯКОВЛЕВ. Мӗн «апла пулмӗ-ха» тетӗр, пирӗн ҫине пур 
енчен те хура пӗлӗтсем хупӑрласа килеҫҫӗ. Кин - Ольга Петровна 

- Алексей Иванович мӑшӑрӗ, ӗнер бриллиантсене 300 пин тенке 
сутса янӑ. Пурнӑҫ тӑкӑсланса ҫитрӗ. Нихҫан курман мӑшкӑла 
куратпӑр эпир паян кун. Намӑс. Тӳсме май ҫук намӑс. 

ЖИРКЕВИЧ. Эсир пӗрех выҫӑпа касӑлмастӑр-ха, Иван 
Яковлевич, сирӗн ҫемье тӑрантараканӗ - ӗне пур хуҫалӑхра. Ене 
пулсан пурӑнма пулать. 

ЯКОВЛЕВ. Ӗне вӗт вӑл сывлӑшпа тӑранса пурӑнмасть, ырӑ 
ҫыннӑм. Пӗр лав улӑм 140 пин тӑрать. Кин сутса янӑ 
бриллантсемпе шӑп та лӑп икӗ лав хӑр улӑм туянма май пур. 
Ӗнешӗн мӗн вӑл икӗ лав улӑм? Ӗнене хӗл каҫма сахалтан та ҫич- 
сакӑр лав улӑм кирлӗ. Сакӑр лав улӑм миллион ытлашшипех 
тӑрать. Ӑҫтан тупмалла ҫавӑн чухлӗ укҫа?.. Ҫавӑнпа та ӗнене, 
шел пулин те, пусма тӳр килет, усрама май ҫук. Вӑт мӗнле пурнӑҫ 
патне пырса тухрӑмӑр ватлӑхра, Александр Владимирович. Ятлӑ- 
сумлӑ ҫынсем вӗт хамӑр. Эх, самана!.. Тата мӗн кӑтартӑн-ха 
'мана... 

ЖИРКЕВИЧ. Чӑваш институтӗнче паян каллех вӗрене- 
кенсем педагогсемпе служащисен пӗрлехи пухӑвне ирттерме 
палӑртнӑ. Унта каясах пулать. 

ЯКОВЛЕВ (тарӑхса калаҫать). Вӗренекенсем выҫӑ, 
чиновниксем вара чӑваш ферминчи тӗрлӗрен запассене хӑйсен 
килӗсене турттараҫҫӗ. Тӳссе тӑраймарӑм, ай, тустартӑм ӗнер ҫав 
вӑрӑ-чиновниксене! Ай, тустартӑм!.. 

ЖИРКЕВИЧ (ҫурма шӳтпе). Хӑрасахӳкрӗҫ пуль-ха сиртен? 

ЯКОВЛЕВ (хытӑ тарӑхса). Куҫ кӗрет вӑрлакансене епле 
тӳссе тӑмапла? Эпӗ килсе ернӗ ҫын мар вӗт кунта! Пӗрчӗн-пӗрчӗн 
пухнӑ эп ҫак пурлӑха, 50 ҫул ытлашшипех чӑваш шкулӗшӗн ырми- 
канми ӗҫлерӗм, халь ман ҫине сурса хураҫҫӗ... Калаҫассӑм та 
килмест. (Пӑрӑнса каять). 

ЖИРКЕВИЧ. Пурне те чӗре патне ан илӗр, Иван Яколвевич. 
Ку саманара пурне те чӗре патне илсен паянтан масар шӑтӑкӗнче 
пулмалла. 

ЯКОВЛЕВ. Кӑна тӗрӗсех калатӑр-ха эсир, Александр 
Владимирович, ҫавӑнпа юлашки вӑхӑтра ытларах кӗнекесемпе 
вӑхӑт ирттеретӗп. 

ЖИРКЕВИЧ (сӗтел ҫинчи кӗнеке ҫине пӑхса). Андрей 
Тимофеевич Болотов кӗнекине вулатӑр-и вара? 

ЯКОВЛЕВ. Унӑн автобиографилле асаилӗвӗсен историлле 
пӗлтерӗшӗ уйрӑмах пысӑк, ҫавӑнпа кӑсӑклансах вулатӑп. 

ЖИРКЕВИЧ. Унӑн мемуарӗсене эпӗ те вуланӑ. 

ЯКОВЛЕВ. Манӑн сире пӗлтермелли ӑшӑ хыпарсем тата та 
пур, Александр Владимирович. (Ашӑ туйӑмпа Жиркевич ҫине 
пӑхать). Эпир Турра хытӑ ӗненсе пурӑннӑран Турӑ пире 
пӑрахмасть: ӗнер кӗҫӗн ывӑлран 50 пин тенкӗ укҫа перевочӗ 
илтӗмӗр Питӗрпурӑкхулинчен. 

ЖИРКЕВИЧ. Пысӑк пулӑшу вара ку! 

ЯКОВЛЕВ. Мӗн каласси пур! Перевод илнӗ хыҫҫӑн 
амӑшӗпе иксӗмӗр те питӗ хӗпӗртерӗмӗр. Атту вӗт, патне-кутне 
ҫитнӗччӗ, Екатерина Алексеевна хамӑрӑн ҫӗнӗрех тумтирсене те 
пасара кӑларса сутрӗ пӗр-икӗ эрне каялла. Хамӑр кӑна мар вӗт, 
ывӑл ҫемйи те пирӗн патӑрта пурӑнаҫҫӗ. 

ЖИРКЕВИЧ. Чухӑн пурнӑҫа эпӗ хӑнӑхса ҫитрӗм ӗнтӗ. 

ЯКОВЛЕВ. Ларӑр-ха, Александр Владимирович, эпӗ сире 
турӑхпа хӑналатӑп. (Тухса каять. Ҫутӑ сӳнсе илет. Тепӗртакран 
ҫуталса каять). 

ЖИРКЕВИЧ. «Турӑхпа хӑналатӑп», терӗ те-ха ара ӗнине 
пусатпӑртесе калаҫрӗ-ҫке ҫуркунне умӗн... (Яковлев кӗрет. Хӑрах 
алл инче пысӑк куркапа турӑх, тепӗр алл инче ҫӑкӑр татки). 

ЯКОВЛЕВ. Ларсах ҫийӗр-ха, Александр Владимирович. 
Хӑвӑр каларӑш, ӗне пулсан пурӑнма пулать. (Аллинчи турӑх 
куркине те ҫӑкӑр татӑкне те Жиркевича парать). Апат тутлӑ 
пултӑр! 

ЖИРКЕВИЧ. Тавтапуҫ, Иван Яколвевич. Ӗнӗрӗн сывлӑхӗ 
пултӑр! (Ҫимеларать). 

ЯКОВЛЕВ. Хамӑр ӗнене эпир халь чӑваш ферминче 
усратпӑр. Фермӑран пире сӗт парса тӑраҫҫӗ. Ку пирӗншӗн питӗ 
меллӗ япала пулчӗ. Ывӑл ман хама хунӑ. Чӑваш институтӗнчи 
влаҫа тинех хӑй аллине ярса илчӗ. Халь чӑваш коммунисчӗсен 
ушкӑнне тӑна кӗртет. Атту вӗт пуҫ ҫине хӑпарсах ташлаҫҫӗ! 
Хӑш та пӗр чиновниксем ӑҫтан-тӑр, мӗн-тӗр пӗҫертсе каясчӗ 
тесе пӑхкаласа кӑна тӑраҫҫӗ. Енер Алексей Иванович пуху 
ирттернӗ, унта кӗпӗрне ӗҫтӑвкомӗн Председателӗ Александр 
Степанович Самохваловта пулнӑ. (Жиркевича). Пухура эсирте 
пулнӑ-тӑр-ха? 

ЖИРКЕВИЧ. Алексей Иванович мана та пухӑва пыма 
чӗннӗччӗ те, эпӗ каймарӑм. 

ЯКОВЛЕВ. Шел. Каймалла пулнӑ. Кӗпӗрне ӗҫтӑвкомӗн 
председателӗ «вӑкӑра мӑйракинчен ярса илнӗ» пухура. 
Институтра камсем ытларах пӑтратса ӗҫе йӗркелеме 
чӑрмантаракансене ӗҫрен кӑларас пирки хытӑ асӑрхаттарнӑ. 

ЖИРКЕВИЧ. Анархи вӑрах тӑсӑлма пултараймасть тем 
тесен те. «Чӑвашстанра» ҫирӗп йӗрке кирлех. 

ЯКОВЛЕВ. Ав, ҫӗршывра йӗрки ҫавнашкал кӑна та, 
яппунсем Иркутск хулине тытса илнӗ. Кавкаэпа Туркестан 
хушшинче ҫыхӑнутатӑлнӑ. 

ЖИРКЕВИЧ. Эсир, Иван Яковлевич, килте кӑна ларатӑр, 
пурнетепӗлетӗр. 

ЯКОВЛЕВ. Апександр Владимирович, Ашмаринсем патне 
кайса ан ҫӳрӗр, вӗсен ҫемйи халера чирӗпе чирленӗ, ку вӑл 
питӗхӑрушӑчир. 

ЖИРКЕВИЧ. Ашмаринсен ҫемйи халера чирӗпе чирленӗ 
тенине пӗрремӗш хут илтетӗп. 

ЯКОВЛЕВ. Ашмаринпа арӑмне пульницана хунӑ, ачисем 
килӗнчехӑйсем кӑна юлнӑ. 

ЖИРКЕВИЧ. Тур ҫырлах! Унӑн вӗт ултӑ ача, пӗринчен 
пӗри пӗчӗк!.. Мӗн тери пысӑк инкек ку ҫав ҫемьешӗн. Пӗр 
пулӑшусӑр юлнӑ ачисенчен вилме тенӗ пекех уйӑрса илсе 
кайнӑ. Ашшӗ-амӑшӗ мӗн тери куляннине ӑнланатӑп. Мӗнтарӑн 
Ашмаринӗ!.. Юлашки вӑхӑтра вӑл ҫемйине мӗнле тӑрантарса 
усрасси, апат-ҫимӗҫ ӑҫтан илесси ҫинчен ҫеҫ шухӑшлатчӗ. 

ЯКОВЛЕВ. Эсир ларӑр-ха, Александр Владимирович, эпӗ 
Николай Иванович Ашмаринпа унӑн арӑмӗ валли передача 
хатӗрлем-ха килти «Кӗтерина патша» ҫук вӑхӑтра. (Тухса 
каять). 

ЖИРКЕВИЧ. Иван Яковлевич чирлӗ Ашмаринсем валли 
передача хатӗрлеме кайрӗ те-ха, сывах-ши вара лешсем? 
Чӗррисен хушшинче тупайӑп-ши эп вӗсене? (Яковлев васкаса 
кӗрет. Аллинче тулли хутаҫ). 

ЯКОВЛЕВ. Ак, пӗртак передача хатӗрлерӗм васкаварлӑ 
кӑна, ҫак апат-ҫимӗҫе пульницана Николай Ивановичпа арӑмӗ 
патне ҫитерсен аванччӗ. 

ЖИРКЕВИЧ. Турӑхпа та ҫӑкӑрпа хӑна тунӑшӑн пысӑк тав 
сире, Иван Яковлевич. Турӑхӗ питӗ тутлӑ пулчӗ. Тепӗрхут пысӑк 
тав! (Пуҫ таять). Ашмаринсем патӗнче эпӗ иртнӗ эрнере кӑна 
пулнӑччӗ, вӗсен пурнӑҫӗ калама ҫук юхӑнса ҫитнӗрен Николай 
Иванович юлашки япалисене пасара кӑларса сутнӑ та аслӑ 
ачисене Карл Маркс ячӗпе хисепленекен приют-шкула ӑсатнӑ. 
Хӑй наука ӗҫӗсем патне таврӑнма ӗмӗтленет. 

ЯКОВЛЕВ. Аслӑрах ҫулхи ачисене приют-шкула выр- 
наҫтарни лайӑх вара, хӑть унта выҫӑ ҫӳремӗҫ. 

ЖИРКЕВИЧ. Ашмаринсене Шупашкар чӑвашӗсем ӗне 
парнелеспеккалаҫрӗ Николай Иванович. 

ЯКОВЛЕВ (тӗлӗнсе). Ӗне? Лайӑх парне вара ку! Ӳлӗм 
Ашмаринсен пурнӑҫӗ ӑнса кайӗччӗ ун чухне. Турӑ пулӑштӑрччӗ 
вӗсене. 

ЖИРКЕВИЧ. Мана та савӑнтарчӗҫ паян, 500 пин тенкӗ 
совет укҫи пачӗҫ. Ҫав укҫана сирӗн ывӑл, Алексей Иванович, хам 
килӗшменнине пӑхмасӑрах, Мускаври Румянцев музейӗнчен ман 
коллекцисен пӗр пайӗшӗн ыйтса илнӗ. Тавах Алексей Ивановича 
ҫав пулӑшушӑн! Сире те тавтапуҫ, Иван Яковлевич, арӑм вил 
тӑпри ҫине хӗрес лартма юман тупса панӑшӑн. 

ЯКОВЛЕВ. Институт мастерскойӗнче хӗресне туса 
пӗтерчӗҫ пуль ӗнтӗ, паян иксӗмӗрех масар ҫине кайса лартса та 
килӗпӗр. Ҫӗнӗ тӑпра шӑнма ӗлкӗреймен пуль-ха... 

ЖИРКЕВИЧ. Лаша тупайӑпӑр-ши тульккӑш? 

ЯКОВЛЕВ. Тупатпӑр. Институт лашине кӳлсе каятпӑр. 

ЖИРКЕВИЧ. Акӑлчансен пулӑшӑвӗ сирӗн пата килсе 
ҫитеймерӗ-и-ха, Иван Яковлевич. 

ЯКОВЛЕВ. Укҫа вырӑнне продуктӑсемпе тивӗҫтересси 
пирки хут килсе ҫитрӗ. 

ЖИРКЕВИЧ. Сирӗн ыйтӑвӑра тивӗҫтернӗ-ха эппин 
акӑлчансем... 

ЯКОВЛЕВ. Эпир вӑл продуктӑсене ҫапларах уйӑрар тесе 
калаҫса татӑлтӑмӑр хамӑр ҫемье хушшинче. (Унӑн-кунӑн 
пӑхкаласа илет). Ҫывӑхра никам та ҫук-ши вара? 

ЖИРКЕВИЧ. Хамӑр кӑна. 

ЯКОВЛЕВ. Икӗ пайнехамӑра валли хӑваратпӑр. Пӗр пайне 
хунямана, Екатерина Степановӑнана, Ильминский арӑмне, 
Хусана леҫсе паратпӑр, тепӗр пайне хамӑр хӗре Лидия Ивановна 
Некрасована парас тетпӗр. Пурте выҫӑ, кашнинех пай кӑларас 
пулать. Нумай пулмасть Хусанта пурӑнакан хуняма патне 170 пин 
тенкӗ укҫа ярса патӑмӑр-ха. 

ЖИРКЕВИЧ. Ку, паллах, вырӑс мар халӑхсем хӑйсемшӗн 
сахал мар тӑрӑшнӑ Николай Иванович Ильминские тав туса 
чыслани пулать пуль-ха?.. 

ЯКОВЛЕВ (чӳречерен такама юнать). Анӑр вите тӑрринчен! 
Ачапча темерӗн вӗт, тупнӑ вылямалли вырӑн... Вите тӑррине кӗрт 
хывса кайнӑран ме кӑна йӗлтӗрпе ярӑнаҫҫӗ. Калӑн йӗлтӗрпе 
ярӑнма урӑх вырӑн ҫук тейӗн вӗсене валли... Эсир хаҫатсем 
пӑхкаласа ларнӑ хушӑра ҫав шикмайсене пӑскӑртса кӗрем-ха. 

(Тумланса тухса каять. Ҫутӑ сӳнсе илет, ҫав вырӑнтах ҫуталса та 
каять). 

(Алексей Иванович килсе кӗрет). 

АЛЕКСЕЙ ИВАНОВИЧ (салтӑннӑ май). Николай Иванович 
Ашмарин сывӑ ҫеҫ мар, сывалса ҫитес шанчӑкӗте пур. 

ЖИРКЕВИЧ. ТавахТурра! 

АПЕКСЕЙ ИВАНОВИЧ. Арӑмӗпе иккӗш те эпидеми 
баракӗнче выртаҫҫӗ. Чи йывӑр саманчӗ вӗсен чиперех иртсе 
кайнӑ-ха, вӗрӗлмесен, тен, иккӗш те кӗҫех сывалса татухӗҫ. 

ЖИРКЕВИЧ. Хӑйсем сывалса таврӑнсан хӑйсен ачисене 

уяйгрм пӑуятиӗг тр-уя 

АЛЕКСЕЙ ИВАНОВИЧ. Хӑйсем каласа панӑ тӑрӑх Николай 
Ивановичӑн ҫемйинче лару-тӑру йывӑр иккен. Шутсӑр йывӑр. 

ЖИРКЕВИЧ. Юрать-ха Степан Степанович Рагозин 
агроном кашни ачи валли пӗрер стакан сӗт парса тӑрать... 

АЛ ЕКСЕЙ ИВАНОВИЧ. Пулаҫҫӗ-ҫке ырӑ чунлӑ ҫынсем! 

ЖИРКЕВИЧ. Рогозинсен ӗни халь ҫеҫ пӑранланӑран сӗтне 
лайӑх антарать тет, эпӗ ҫав сӗте пӗтӗм хула тӑрӑх ват пуҫӑмпа 
йӑтса килетӗп кунта ҫити. 

АПЕКСЕИ ИВАНОВИЧ. Ашмаринӑн аслӑ ачи миҫере вара? 
Сӗт илме кӑна хулана тухса кӗрейет пуль вӗт? 

ЖИРКЕВИЧ. Вӗсене хушса ӗҫлеттериччен хам сӗтӗрӗ- 
нетӗп. Ютҫынна мар, ашшӗ-амӑшнете итлемеҫҫӗ вӑл ачасем... 

АЛЕКСЕЙ ИВАНОВИЧ. Актата! 

ЖИРКЕВИЧ. Ҫапларахҫав. 

АПЕКСЕЙ ИВАНОВИЧ. Ҫӗр-каҫ эсир манӑн атте пурнӑҫ- 
хӗлӗ ҫинчен ҫырнӑ кун кӗнекин ал-ҫырӑвне вуласа тухрӑм, питӗ 
пысӑк ӗҫ тунӑ эсир, Александр Владимирович. Эпӗ тумалли ӗҫе 
эсир тунӑшӑн сирӗн умӑрта, хисеплӗ ҫыннӑм, эпӗ тӳлесе татайми 
парӑмра. Хӑҫан та пулин малашне эпӗ сирӗн ачӑрсемшӗн мӗн те 
пулин ырӑ тума пултарайсан, хама телейлӗ ҫын вырӑнне шутланӑ 
пулӑттӑмччӗ. 

ЖИРКЕВИЧ. Эсир ҫамрӑксем, сирте пысӑк шанчӑк, 
Алексей Иванович. Тӗрӗсне каласан, эсир тӗлӗнмелле ырӑ 
кӑмӑллӑ ҫын. Пурнӑҫра та ӗҫе тӗплӗн тӑваканскер. 

АЛЕКСЕИ ИВАНОВИЧ. Тавтапуҫ ырӑ сӑмахсемшӗн, 
Александр Владимирович. Ҫав вӑхӑтрах сире чӑваш шкулӗнчи 
муэей валли кирлӗ материалсем шыраса тупас пирки ырми-канми 
тӑрӑшнӑшӑн та пысӑк тав. Сӑмах май ыйтса пӗлем-ха, ӗнер сирӗн 
пата краҫҫын леҫме тесе ҫын янӑччӗ, вӑл пычӗ-и унта? 

ЖИРКЕВИЧ. Пычӗ, тавтапуҫ сире уншӑн, Алексей 
Иванович. Нумай парса янӑ тата краҫынне, унпа чылай вӑхӑт 
пурӑнатӑп ӗнтӗ. 

АЛЕКСЕЙ ИВАНОВИЧ. Именсе ан тӑрӑр, Александр 
Владимирович, мӗнле ыйту пур, пӗлтерӗр мана, пӗччен татса 
пама май ҫукыйтусене пӗрлерехтатса парӑпӑр. 

ЖИРКЕВИЧ. Тавтапуҫ, Алексей Иванович. Пуриншӗн те 
тавтапуҫ. (Яковлев кӗрет. Ҫиелти тумне хывса ҫакать те ывӑлӗпе 
Жиркевич патне пырать). 

АЛЕКСЕЙ ИВАНОВИЧ (тарӑхса). Александровски 
пульницинче чирпе асапланакан Ашмарин арӑмӗ ҫине, ахаль 
хӗрарӑм вырӑнне шутласа, алӑ суласран ӑна йӗркеллӗрех 
пӑхмалла тӑвас пирки тӑрӑшас пулать пирӗн. Пур ҫӗртре те 
протекци кирлӗ ҫав. 

ЯКОВЛЕВ. Алла алӑ ҫӑвать, апӑ пите ҫӑвать, теҫҫӗ 
халӑхра. Аякка каймастӑп, хамранах тӗслӗх илетӗп: ӗлӗкрех, 
хамра влаҫ чухне, мана сума сӑватчӗҫ. Ман сӑмаха хисепе 
хуратчӗҫ. Эпӗ каланине ӑша хыватчӗҫ. Халь, ак, ватӑлтӑм та эпӗ, 
никам та кирлӗ ҫын мар. Мӗншӗн тесен эпӗ никама та нимӗнпе те 
пулӑшаймастӑп, манран нимӗн те илмелли ҫук! 

ЖИРКЕВИЧ. Эсир тӗрӗсех калатӑр, Иван Яколвевич. 
Ашмарин та ҫав Чӗмпӗрте Чӑваш институтӗнче вӗрентекен 
анчах. Хӑй профессор пулни те чирлӗ арӑмне нимӗн чухлӗ те 
ҫӑмӑллӑх кӳреймест. 

АЛЕКСЕЙ ИВАНОВИЧ. Ашмаринӑн чирлӗарӑмне, тен, эпӗ 
мӗнле те пулин пулӑшаймӑп-и? Тен, манӑн аслисемпе калаҫса 
пӑхмалла пуль?... Пульницари аслӑ тухтӑр патӗнче пултӑм. Ырӑ 
кӑмӑллӑ аслӑ тухтӑр, эпӗ ыйтнипе: Ашмаринӑн чирлӗ арӑмне 
сиплекен тухтӑрпа калаҫма сӑмах пачӗ-ха... 

ЯКОВЛЕВ. Ашмаринӑн килӗнчи йывӑр лару-тӑрӑвне 
каласа памаллаччӗ, тухтӑрсем, тен, хӗрхеннӗ Пулӗччӗҫ. 

АЛЕКСЕЙ ИВАНОВИЧ. Йӑлт каласа патӑм. Ҫавӑн хыҫҫӑн 
профессор арӑмне сиплекен тухтӑр май килнине пурне те тума 
шантарчӗ. 

ЯКОВЛЕВ. Эппин чирлисене пурне те лекеймен эмелсем 
таранах пулӑшма тивӗҫ вӑл Ашмарин арӑмне. 

АПЕКСЕЙ ИВАНОВИЧ. Ыран каллех Ашмаринсем патне 
пульницана ҫитсе килме шухӑш пур. (Сӗтел ҫинчен пӗр хаҫат илсе 
тухса каять.) 

ЖИРКЕВИЧ. Ашмаринӑн тата тепӗр хуйхӑ. 

ЯКОВЛЕВ. Мӗн пулнӑ? 

ЖИРКЕВИЧ. Арӑмӗпе ачисем чирленисӗр пуҫне вӗсене 
тата арӑмне пӑхса пурӑнакан хӗрарӑм тарҫӑ та ураран ӳкнӗ. 
Николай Иванович, хӑй чипер, йӗркеллӗ ҫын пулнине кура, ҫав 
ҫамрӑк хӗрарӑмӑн сывлӑхӗпе пурнӑҫне ҫӑлса хӑварассине хӑйӗн 
тивӗҫӗ тесе шутлать. 

ЯКОВЛЕВ. Шутлама шутлать пуль те-ха, шутлани - 
тӗлӗкре, теҫҫӗ ваттисем. Шутласа тӑмалла мар, чирлӗ ҫынна 
пульницана ӑсатмалла. 

ЖИРКЕВИЧ. Чирлӗ ачисене те, чирлӗ тарҫине те паян 
пульницана ӑсатрӗҫ пулмалла. Унӑн килӗнче таса мар, арӑш- 
пирӗш... Ҫав ҫӳп-ҫап шӑтӑкӗнче профессор пурӑнать тесен ҫын 
ӗненмӗ, тупата... Кай-кай-кай! (Алӑ сулать.) Пурӑнакан ҫурт мар 
вӑл йытӑхӳшши! 

ЯКОВЛЕВ. Ҫуртра хӗрарӑм пулмасан, йӗрке ан кӗт вара 
унта. Пыйтлансах кайнӑ пуль-ха? 

ЖИРКЕВИЧ. Ан та калӑр ӗнтӗ, Иван Яковлевич! (Алӑ 
сулать.) Пӑхас та килмест ман вӗсен ҫурчӗ ҫине. Кайсан та шала 
кӗрес килмест. 

ЯКОВЛ ЕВ. Пӗтӗм чир тасамарлӑхран каять-ҫке-ха! 

ЖИРКЕВИЧ. Ашмарин эпӗ пырса ҫӳренӗшӗн ача пек 
савӑнать вара. Анчах мӗнех тума пултаратӑп-ха эпӗ уншӑн? 

ЯКОВЛЕВ. Сӑмах улӑшма та ҫын кирлӗ-ҫке-ха! 

ЖИРКЕВИЧ. Чире пула халран кайнӑ профессора эрне 
каялла вутӑ татма пулӑшрӑм. Татнӑ вуттине хамах ҫурса-вакласа 
хӑвартӑм. 

ЯКОВЛЕВ. Хал пулсан хам та Ашмарина кайса пулӑшнӑ 
пулӑттӑм та, тем, чирлекелесе тӑратӑп юлашки вӑхӑтра. Институт 
интернатӗнче пурӑнакансем хушшинче те шатраллӑ тифпа 
чирлекенсем пур тесе шавларӗ ман ывӑл. Ашмарин килӗнче кӑна 
мар, институтра вӗренекен чӑваш ҫамрӑкӗсен пӳлӗмӗсенче те 
пыйтӑ нумай. 

ЖИРКЕВИЧ. Ҫапла пуль, ҫапа пуль, унран ним тӗлӗнмелли 
те ҫук. Хам та вӗсенчен анчахрах ҫеҫ хӑпса ҫитрӗм. 

ЯКОВЛЕВ. Классенче тӳсме ҫук сивӗ пулнӑран ман ывӑл 
Чӑваш институчӗн пӗр ҫывӑрмалли пӳлӗмӗнче лекци вуланӑ, 
киле таврӑнсан блокночӗ хушшинче темиҫе пыйтӑ тытрӑмӑр. Вӑл 
пыйтӑсем, паллах, ерсе килнӗскерсем! Шӗкӗр Турра, эпир пыйтӑ- 
шӑрка таврашӗпе асапланмастпӑр-ха, ӳлӗм те ҫав йӗрӗнчӗксене 
ҫурта кӳртес марччӗ. 

ЖИРКЕВИЧ. Ашмарин Шупашкара Атӑл тӑрӑх кайса килсе 
самаях вӑрӑм ҫул тунӑ. Вӑл пур ҫӗрте те Совет влаҫне уҫҫӑнах 
юратмасӑр тата ним хӑрамасӑр вӑрҫса калаҫаҫҫӗ, терӗ. 

ЯКОВЛЕВ. Выҫлӑха пула халӑх тарӑхса ҫитрӗ. 

ЖИРКЕВИЧ. Ашмаринсем вара ытла та выҫӑпа тарӑхаҫҫӗ, 
ИванЯковлевич. 

ЯКОВЛЕВ. Чим-ха, чим! Ман «Чӑваш Кӗтерни» килте-и, ҫук- 
и, кайса пӑхам-ха. (Тухса каять.) 

ЖИРКЕВИЧ. Мӗскӗн ҫынни! Хӑйсем те ҫителӗклӗ пурнӑҫпа 
пурӑнмаҫҫӗ пулин те мӗскӗнсене пулӑшасси Иван Яковлевичӑн 
пӗрремӗш тивӗҫӗ. (Яковлев кӗрет. Аллинче чӑрканӑ япала.) 

ЯКОВЛЕВ. Александр Владимирович, ҫак, ҫӑкӑра 
Ашмаринсене леҫсе парӑр, тархасшӑн. 

ЖИРКЕВИЧ. Юрать. 

ЯКОВЛЕВ. Тӑскаланса ан кайӑр, пытарӑр! Килти прокурор 
куҫ тӗлне пулсан пӗтрӗ пуҫ вара. 

ЖИРКЕВИЧ. Тавтапуҫ, Иван Яковлевич! (Кайма пуҫ- 
тарӑнать.) 

ЯКОВЛЕВ (чӳрече патне чупса пырать, унӑн-кунӑн 
пӑхкалать). Килтисем килсе кӗриччен ку хутаҫа хӑвӑртрах илсе 
тухсан аванччӗ, Александр Владимирович. (Хутаҫне Жиркевича 
парать.) Ашмаринсен килӗнче выҫӑ юлнӑ ачисем валли эпӗ тепӗр 
хутаҫ хатӗрлесе хутӑм, ӑна хамах леҫсе паратӑп. 

ЖИРКЕВИЧ. Апла пулсан эп кайрӑм, Иван Яковлевич. 

ЯКОВЛЕВ. Пульницана кайсан Николай Ивановичпа 
арӑмне манран салам кала! 

ЖИРКЕВИЧ. «Кӗтерне патша» куҫ умне ҫеҫ лекес 
марччӗ. (Васкаса тухать, Екатерина Алексеевна хирӗҫ кӗрет.) 
Здравствуйте, Екатерина Алексеевна! (Каясшӑн пулать, Ека- 
терина Алексеевна Жиркевича тытса чарать.) 

ЕКАТЕРИНА АЛЕКСЕЕВНА (Жиркевича). Шинель арки 
айне мӗн пытартӑр? Тӗрӗсне калӑр, Александр Владими- 
рович! 

ЯКОВЛЕВ (Жиркевич хутне кӗрсе калаҫать). Мӗн 
пытартӑр? Нимӗн те пытарман! Вулама тесе кӗнекесем ыйтрӗ 
манран Александр Владимирович, хутаҫҫа чиксе виҫ-тӑватӑ 
кӗнеке патӑм, ҫавӑ ҫеҫ! (Жиркевича.) Кайрӑмӑр, Александр 
Владимирович! (Хӑй те тумланать.) 

ЕКАТЕРИНА АЛЕКСЕЕВНА (упӑшкине). Эсӗ ӑҫта каясшӑн 

тата? 

ЯКОВЛЕВ. Лаша тупса хамӑр мастерскойӗнче хатӗрленӗ 
хӗресе Александр Владимирович арӑмӗн вил тӑпри ҫине кайса 
лартса килес тетпӗр. 

ЕКАТЕРИНА АПЕКСЕЕВНА. Суятӑн! (Яковлевӑн пиншак 
кӗсйинчен хутпа чӗркенӗ япала туртса кӑларать.) Ку мӗн? 

ЯКОВЛЕВ. Ҫӑкӑр чӗлли! 

ЕКАТЕРИНА АЛЕКСЕЕВНА (тарӑхать). Пӗр кӗрепенкке 
ҫӑкӑр пасарта вун ҫичӗ пин тӑрать, эс ҫав ылтӑнран та хакпӑ 
япалана чухӑнсене валеҫсе ҫӳретӗн. 

ЯКОВЛЕВ. Екатерина Константиновнӑн вил тӑпри ҫине 
хӗрес лартнӑ хыҫҫӑн асӑнӑпӑр тесе илтӗм эпӗ ку ҫӑкӑр чӗллине. 
(Жиркевича). Кайрӑмӑр, Александр Владимирович! (Стариксем 
кӑмӑлсӑррӑн тухса каяҫҫӗ. Алексей Иванович кӗрет. Вӑл кӗпе 
вӗҫҫӗн ҫеҫ.) 

АЛЕКСЕЙ ИВАНОВИЧ. Мӗн пулнӑ сана, анне, кампа 
шавлатӑн? 

ЕКАТЕРИНА АЛЕКСЕЕВНА. Аҫуна ятлатӑп. Ытла та уҫӑ 
кӑмӑллӑ вӗт вӑл пирӗн, ҫийӗнчи кӗпине хывса пама та хатӗр 

АЛЕКСЕЙ ИВАНОВИЧ. Атте ӑҫта вара? 

ЕКАТЕРИНА АЛЕКСЕЕВНА. Жиркевичпа тухса кайрӗҫ. 

АЛЕКСЕЙ ИВАНОВИЧ. Ашмаринпа арӑмӗ иккӗшӗ те 
пульницара выртаҫҫӗ, пульницана кайрӗҫ пуль-ха вӗсем. 

ЕКАТЕРИНА АЛЕКСЕЕВНА (хӑйпе хӑй тарӑхса калаҫать). 
Хулара кунта кашни утӑмра ыйткалакансем ҫапкаланса ҫӳреҫҫӗ, 
пурне те тӑрантарса пӗтереймӗн. 

АПЕКСЕЙ ИВАНОВИЧ. Анне, эпӗ кукамай пенсийӗ пирки 
Мускавра Владимир Ильич патӗнче пултӑм. 

ЕКАТЕРИНА АЛЕКСЕЕВНА. Мӗн те пулин усси пулчӗ-и? 

АЛЕКСЕЙ ИВАНОВИЧ. - Вырӑс мар халӑхсене ҫутта 
кӑларнӑ Ильминский профессор арӑмне, пулӑшмаллах, - терӗ 
Владимир Ильич. 

ЕКАТЕРИНА АЛЕКСЕЕВНА. Тавах сана, ывӑлӑм, 
кукамушӑн тӑрӑшса ҫӳренӗшӗн. «Пулӑшмаллах», - тенӗ пулсан 
пулӑшӗҫ-ха эппин. 

АЛЕКСЕЙ ИВАНОВИЧ. Кукамай докуменчӗсене Владимир 
Ильич секретарьне парса хӑвартӑм. 

ЕКАТЕРИНА АПЕКСЕЕВНА. Манӑн та, ывӑлӑм, татса 
паман пӗр ыйту пур-ха, ҫавна ялан сана калас тетӗп, ниепле те 
хӑюллӑх ҫитерейместӗп. 

АЛЕКСЕЙ ИВАНОВИЧ. Мӗнлеыйту? 

ЕКАТЕРИНА АЛЕКСЕЕВНА. Эпӗ, ак, эсир пӗчӗк чухнех 
ӗҫлеме пуҫланӑ, нянькӑ пӑхатчӗ сире. 1878 ҫулхи сентябрӗн 29- 
мӗшӗнчен пуҫласа 1919 ҫулхи ноябрӗн 1-мӗшӗччен ӗҫлерӗм. 
Чирлӗ пирки тата ҫемьери лару-тӑрӑва пула 1900 ҫулхи октябрӗн 
1-мӗшӗнчен тытӑнса 1910 ҫулхи декабрӗн 1-мӗшӗччен килте 
ларнӑ. 1878 ҫулхи сентябрӗн 29-мӗшӗнчен пуҫласа 1890 ҫулхи 
июлӗн 1-мӗшӗччен Чӗмпӗрти тӗп чӑваш шкулӗнче хӗрачасен 
уйрӑмӗн наставници пулса, анчах 1881 ҫулхи январӗн 1- 
мӗшӗччен ӗҫ укҫи илмен, виҫӗ ҫул хушши тӳлевсӗр ӗҫленӗ. 1881 
ҫулхи январӗн 1-мӗшӗнчен пуҫласа мана ҫулталӑкне 300 тенкӗ 
шалу тӳлетчӗҫ. 1890 ҫулта Чӗмпӗрти чӑваш учителӗсен шкулӗнче 
хӗрачасен уйрӑмӗ вырӑнне хӗрачасем вӗренмелли училище туса 
хурсан июлӗн 1-мӗшӗнчен пуҫласа ӗҫ укҫи илсе тӑмасӑрах унӑн 
наставници пулса ӗҫлерӗм. Каярахпа вара ӗҫ укҫи тӳлеме 
тытӑнчӗҫ, ҫулталӑкне 360 тенкӗ тӳлетчӗҫ. 1918 ҫулхи январӗн 1- 
мӗшӗччен хӗрачасен училищи вырӑнне уҫнӑ хӗрачасен икӗ 
класлӑ училищинче вырӑс чӗлхи, историпе географи 
учительници пулса ӗҫлерӗм. Учитель ӗҫне пӑрахсан хӗрачасен 
общежитинче заведующинче вӑй хутӑм. Ҫав тӳлевсӗр ӗҫленӗ 
вӑхӑтсемшӗн укҫа шыраса илме пулмасть-ши? 

АЛЕКСЕЙ ИВАНОВИЧ. Мускава кайсан компентетлӑ 
ҫынсемпе калаҫса пӑхӑп. 

ЕКАТЕРИНА АПЕКСЕЕВНА. Ҫитнӗ-ҫитмен пурнӑҫпа 
аранчах саплашӑнса пурӑннӑ чухне вӑл укҫана тӳлесен пысӑк 
пулӑшу пулӗччӗ пирӗн ҫемьешӗн. 

АПЕКСЕЙ ИВАНОВИЧ. Ку ыйтӑва каллех Владимир Ильич 
патне кӗмесӗр Кремльти чиновниксем хушшинче кӑна татса 
параяс ҫук, мӗншӗн тесен укҫа ыйтӑвӗсене «чӑн асли» татса 
парать. 

ЕКАТЕРИНА АПЕКСЕЕВНА. Владимир Ильич пирӗн 
ҫемьешӗн пӗр пӗлмен ютҫын мар-ха, ытти ыйтусенетатса панине 
кӑна та татса парӗ хастарне тытсан. 

АЛЕКСЕИ ИВАНОВИЧ (тарӑхса калаҫать). Ҫулпуҫа пӗрмай 
пур-ҫук ыйтусемпе чӑрмантарма аван мар мана, анне, ӑнлан эс 
ҫавна! 

ЕКАТЕРИНА АЛЕКСЕЕВНА (пӳлӗмре каллех пӗчӗк хутаҫ 
тупать те кӑшкӑрашсах ятлаҫма пуҫлать). Ывӑлӑм, кур-ха ӗнтӗ, 
кур! (Тулли хутаҫне Апексей Ивановича кӑтартать.) Каллех аҫу 
кама валли-тӗр «паек» хатӗрлесе хунӑ!... Кай-кай-кай! Мӗн этемӗ 

вӑл, ӑнланмастӑп. (Алексей Иванович сӑмах чӗнмесӗр тухса 
каять. Екатерина Алексеевна ҫаплах упӑшкине сура-сура 
вӑрҫать.) Капла мар, ҫӑкӑра арчана пытарса хурса ҫӑраҫҫипе 
питӗрсе илетӗп, ҫӑраҫҫи уҫҫине хамра ҫӳрететӗп. Вӑрӑ ӗҫӗ вӗт 
ку? Килте пӗрле пурӑнакан ҫын, тепӗртен, ҫурт пуҫ ҫынни, хӑй 
япалине хӑй вӑрлать... Ӑҫта пур ун пекки?.. Хамӑр тулӑх пурнӑҫпа 
пурӑннӑ вӑхӑтпулсан, нимӗн те каламӑттӑмччӗ, выҫӑллӑ-тутӑллӑ 
тенӗ пек пурӑнатпӑр вӗт!.. Аслашшӗ мӑнукӗсен аллинчи ҫӑкӑр 
татӑкне туртса илсе такам ачисене парать. Мӗнле ӑнланмалла ку 
япалана?.. Килтӗр кӑна, йӗре-йӗре ятлатӑп, ывӑлпа кин, 
мӑнукӗсем умӗнче намӑслантаратӑп эп ӑна. Эп ӑна-и? Эп ӑна ӑса 
вӗрентӗп. Елӗкхине манмалла! Халь пиртен пурте ютшӑнчӗҫ, 
пире пулӑшма мар тӑшманла пӑхаҫҫӗ пирӗн ҫине, кураймасӑр 
тӑраҫҫӗ... Ҫавна та ӑнланмасть вӗт ват супнӑ этем!... Хӑйне евӗр 
чӑваш пулнӑ вӑл, ҫапла юлнӑ. Тьфу, ӑҫти ҫук ҫӑпатаҫӑ! (Алексей 
Иванович кӗрет.) 

АПЕКСЕЙ ИВАНОВИЧ (сиввӗн). Анне, ку сӑмаха ан кала! 
Эпӗ те ҫурма чӑваш! 

ЕКАТЕРИНААЛЕКСЕЕВНА (ҫиллине шӑнӑрай-масӑр). Сан 
аҫу выҫлӑх курман-ха вӑл халиччен пулса... Тупӑннӑ уҫӑ 
кӑмӑллӑскер... (Екатерина Апексеевнӑпа Алексей Иванович 
иккӗш ик еннелле уйрӑлса каяҫҫӗ. Ҫутӑ сӳнет.) 

ЧАРШАВ. 

тяготы жизни 

Сборник исторических пьес о жизни и деятельности 
просветителя чувашского народа И.Я.Яковлева 


1. Растерялся.(1896 год) 

2. Энтузиасты.(1896 год) 

3. Сбор грибов.....(1905год) 

4. Сватья.(1907 год) 

5. Поручение.(1907 год) 

6. На хранение.(1917 год) 

7. Крепкий дуб.(1918 год) 

8. «Чувашский бог».(1918 год) 

9. Вездесущий старик.(1918 год) 

10. У очага воспоминаний.(1918 год) 

11. Всадник без коня.(1918-1922 годы) 

12. Возмущение.(1919 год) 

13. Неблагодарный человек.(1919 год) 

14. Неспокойнаястарость...,.(1919 год) 

15. Добродушный.(1919 год) 

16. Заступник.(1919 год) 

17. Подснежник.(1919-1922 годы) 

18. Сердобольный.(1920 год) 

19. Кровный враг..(1921 год) 

20. Гостеприимный.(1920-1922 гсщы) 

ТУПМАЛЛИ: 


1. ҪУХАЛСА КАЙРӐМ. 

2. ХАВХАЛАНЧӐК ҪЫНСЕМ. 

3. КӐМПАРА. 

4. ХӐТАСЕМ. 

5. ӖҪ ХУШНИ. 

6. УПРАМА ПАНИ. 

7. КАТМАР ЮМАН. 

8. «ЧӐВАШ ТУРРИ» . 

9. ПУР ҪӖРЕ ТЕ ӖЛКӖРЕКЕН СТАРИК 

10. АСАИЛӲ ВУЧАХӖ УМӖНЧЕ. 

11. УРХАМАХСӐР ЮЛАНУТҪӐ. 

12. ТАРӐХУ. 

13. ПАРХАТАРСӐР ЭТЕМККЕ. 

14. КАНӐҪСӐР ВАТЛӐХ. 

15. ЫРӐ КӐМӐЛЛӐҪЫН. 

16. ХӲТӖЛЕВҪӖ. 

17. ҪЕҪПӖЛ. 

18. ҪЕМҪЕ ЧӖРЕЛЛӖ. 

19. ЧИ УСАЛ ТӐШМАН. 

20. УҪӐ КӐМӐЛЛӐСКЕР. 

ЧЕБАНОВ 

АНАТОЛИЙ САФРОНОВИЧ 

драматург, 

поэт-песенник, прозаик 

Родился 3 февраля 1937 года в деревне 
Новые-Шигали Дрожжановскбго района рес- 
публики Татарстан в крестьянской семье. 
После окончания Хорновар-Шигалинской 
средней школы в 1954-56гг. учился на 
механика по сельхозмашинам и был нап- 
равлен на освоение целинных и залежных 
земель в Северный Казахстан. Трудовой стаж 
начался в зерносовхозе «Докучаевский». 
Служил в Армии. Затем закончил Курганский 
сельскохозяйственный институт. Сорок лет 
проработал зоотехником: из них 25 лет в 
хозяйствах, 15 лет в Управлении сельского 
хозяйства. 

С детских лет увлекался литературой, активно участвовал в художественной 
самодеятельности. Из-под пера писателя вышло около двухсот пьес, более 20000 
строк стихов, десятки рассказов и очерков. Он является членом союза писателей 
Российской Федерации, членом Ассоциации Чувашских композиторов, членом 
Российского Авторского Общества (РАО), почетным краеведом, Заслуженным 
работником культуры Чувашской Республики. Автор 20 книг. 

Наиболее значимые из них: роман в двух томах о Герое Советского Союза П.С. 
Юхвитове; шеститомник сборник исторических пьес о жизни и деятельности 
просветителя чувашского народа Ивана Яковлевича Яковлева. 

Спектакли в театрах: 

В Чувашском государственном академическом драматическом театре 
им. К.В. Иванова: 

«Тетушка Праски дочку замуж выдает» -19801997 гг. 

«У потехи рога кривые» -1981-1982 гг. 

«Бабушка Праски внука женит» -1995-по настоящее время. 

В Чувашском республиканском театре сатиры и юмора: 

«Нежданныегости»-1994-1998 гг. 

В Марийском драматическом театре им. М. Шкетана: 

«Тетушка Праски дочку замуж выдает» (на марийском языке) 1992-1998 гг. 

В 1984 году на заключительном показе спектаклей Всероссийского театрального 
фестиваля «Образ сельского труженика в драматургии и на сцене» в г. Ярославле 
спектакль «Тетушка Праски дочку замуж выдает» по пьесе А. Чебанова в постановке 
В.Н. Яковлева получил звание лауреата. 

Комедии «Тетушка Праски дочку замуж выдает» и «Бабушка Праски внука женит» 
прошли на сценах городов: Йошкар-Ола, Казань, Нижнекамск, Уфа, Стерлитамак, 
Самара, Ульяновск, Ярославль, Санкт-Петербург, Москва. 

Чувашским телевидением по пьесам Анатолия Чебанова снят кинофильм «Зяблик»; 
поставлены телеспектакли: «У околицы», «Помочь», «Счастливая судьба». Более 200 
песен сочинены чувашскими композиторами на стихи А. Чебанова. 

Имя А. Чебанова занесено в Ульяновскую (Симбирскую) энциклопедию. За большой 
вклад в развитие чувашской литературы, музыкально-театральное и песенное 
искусство он награжден почетными грамотами Правления Союза профессиональных 
писателей Чувашской республики, Ассоциации композиторов Чувашской Республики, 
а также отмечен почетными грамотами Управления культуры и благодарственным 
письмом Законодательного собрания Ульяновской области. 

